

انبیاء کرام علیہم السلام کے بعد دنیا کے مقدس ترین انسانوں کی سرگزشت پر

سیر الصحابہ رضی اللہ عنہم

حصہ پانزدہم
تابع تابعین دوم



أَوْلَيْكَ أَصْحَابُ الْجَنَّةِ هُمْ فِيهَا خَالِدُونَ ط

بلسہ سیر الصحابہ حصہ پانزدہم ۱۵

تبع تابعین

جلد نمبر ۹ حصہ پانزدہم ۱۵

تبع تابعین دوم

چوتھری جلیل القدر تبع تابعین رضی اللہ عنہم کے حالات زندگی جن میں تفسیر و حدیث اور فقہ و تصوف سے تعلق رکھنے والی نامور دینی شخصیات شامل ہیں

از

جناب ڈاکٹر محمد نعیم صدیقی ندوی
رفیق دارالمصنفین

ناشر

۰۴۲ - ۷۲۲۳۵۰۶ فون : فضل الہی مارکیٹ
اسلامی کتب خانہ چوک اردو بازار لاہور

کتاب کی کمپوزنگ کے حقوق محفوظ ہیں

بلسلہ	سیر الصحابہ نبویہ (جلد نم)
نام کتاب	تین ماہینہ (حصہ دوم)
طابع	ممتاز احمد
ناشر	اسلامی کتب خانہ
مطبع	لعل سار پرنٹرز

ملنے کے پتے

- ↔ مکتبہ رحمانیہ
- ↔ ممتاز اکیڈمی
- ↔ مکتبہ العلم
- ↔ خزانہ علم و ادب
- غزنی سٹریٹ، اقراء سنٹر، اردو بازار لاہور
- فضل الہی مارکیٹ اردو بازار لاہور
- ۱۸ اردو بازار لاہور
- الکریم مارکیٹ اردو بازار لاہور

نوٹ

ہماری قارئین سے درخواست ہے کہ ہماری تمام تر کوشش (اچھی پروف ریڈنگ معیاری پرنٹنگ) کے باوجود اس بات کا امکان ہے کہ کہیں کوئی لفظی غلطی یا کوئی اور خامی رہ گئی ہو تو ہمیں مطلع فرمائیں تاکہ آئندہ اشاعت میں اس غلطی یا خامی کو دور کیا جائے۔ شکر یہ!

(ادارہ)

فہرست موضوعات

تبع تابعین رضی اللہ عنہم: جلد نهم: حصہ دوم

صفحہ	عنوانات	صفحہ	عنوانات
127	حضرت قاسم بن الفضل	5	پیش لفظ: از مولانا سید ابوالحسن علی ندوی
130	حضرت حفص بن غیاث	9	دیباچہ از مؤلف
137	حضرت حماد بن زید	13	حضرت آدم بن ابی ایاس
142	حضرت حماد بن سلمہ	18	حضرت ابراہیم بن سعد
152	حضرت حمزہ بن حبیب الزیات	22	حضرت ابوسحاق ابراہیم الفزازی
157	حضرت خالد بن الحارث تمیمی	28	حضرت ابن ابی ذئب
160	حضرت رثع بن صبیح بصری	37	حضرت ابو معشر نجیح سندھی
171	حضرت روح بن عبادہ	43	حضرت ابوسلیمان الدارانی
174	حضرت زکریا بن ابی زائدہ	54	حضرت ابو نعیم فضل بن دکین
177	حضرت زائدہ بن قدامہ	61	حضرت اسد بن فرات
181	حضرت زبیر بن معاویہ	84	حضرت اسد بن موسیٰ مصری
184	حضرت سعید بن عبدالعزیز	87	حضرت اسرائیل بن موسیٰ بصری
188	حضرت سلیمان بن بابال	92	حضرت اسرائیل بن یونس کوفی
190	حضرت سلیمان بن المغیرہ القیس	97	حضرت اسماعیل بن علیہ
192	حضرت شجاع بن الولید	107	حضرت اسماعیل بن عیاش العنسی
195	حضرت شریک بن عبداللہ الخثعمی	113	حضرت حسن بن صالح الہمدانی
205	حضرت شحاک بن مخلد النخعی	121	حضرت حسین بن علی الجعفی

صفحہ	عنوانات	صفحہ	عنوانات
338	حضرت محمد بن جعفر غنڈر	209	حضرت عبدالاعلیٰ بن مسہر (ابو مسہر)
	حضرت محمد بن عبدالرحمن بن ابی لیلیٰ	215	حضرت عبدالرحمن بن القاسم
341	الانصاری	220	حضرت عبدالرزاق بن ہمام
346	حضرت مسلم بن خالد زنجی		حضرت عبدالعزیز بن عبداللہ
349	حضرت معاذ بن معاذ عنبری	227	ما جسون
354	حضرت معانی بن عمران	238	حضرت عبداللہ بن ادریس
358	حضرت معمر بن راشد	244	حضرت عبداللہ بن الزبیر الحمیدی
362	حضرت مکی بن ابراہیم	253	حضرت عبداللہ بن عمرو بن حفص
365	حضرت موسیٰ بن جعفر الملقب پہ کاظم	256	حضرت عبداللہ بن لہیعہ
371	حضرت نافع بن ابی نعیم	261	حضرت عقمان بن مسلم
375	حضرت نصر بن شمیل	268	حضرت عبداللہ بن شوذب
382	حضرت وضاح بن عبداللہ الواسطی	270	حضرت عبداللہ بن نافع
387	حضرت وکیع بن الجراح الرواسی	273	حضرت علی بن مسہر کوفی
399	حضرت ولید بن مسلم	276	حضرت عمر بن سعد
404	حضرت وسیب بن خالد	280	حضرت عیسیٰ بن یونس البہدانی
408	حضرت ہشیم بن بشیر الواسطی	287	حضرت فضل بن موسیٰ سینانی
414	حضرت یحییٰ بن ابی زائدہ	291	حضرت قاسم بن معن
418	حضرت یحییٰ بن یحییٰ مضمودی	297	حضرت قبیصہ بن عقبہ
429	حضرت یحییٰ بن یمان	301	حضرت قتیبہ بن سعید الشقی
433	حضرت یزید بن زریع العیشی	306	حضرت مبارک بن فضالہ
437	حضرت یزید بن ہارون السلمی	309	حضرت محمد بن ابی شیبہ
451	حضرت یعقوب بن اسحاق حضرمی	311	حضرت محمد بن ادریس (امام شافعی)

بِسْمِ اللّٰهِ الرَّحْمٰنِ الرَّحِیْمِ

پیش لفظ

الْحَمْدُ لِلّٰهِ وَسَلَامٌ عَلَىٰ عِبَادِهِ الَّذِيْنَ اصْطَفَىٰ اَمَّا بَعْدُ!

علامہ شبلی بریلوی اور ان کے لائق جانشینوں اور فاضل تلامذہ نے دارالمصنفین کے نام سے علم و دین کی جو محفل سجائی، اس کی شمع فروزاں اُس ذات عظیم کی سیرت تھی جس کو وحی الہی نے سراج منیر کا لقب دیا ہے۔

﴿يَا أَيُّهَا النَّبِيُّ إِنَّا أَرْسَلْنَاكَ شَاهِدًا وَمُبَشِّرًا وَنَذِيرًا وَدَاعِيًا إِلَى اللَّهِ بِآذَانِهِ وَسِرَاجًا مُنِيرًا﴾ (سورة احزاب ۴۵-۴۶)

”اے پیغمبر! ہم نے تم کو گواہی دیئے والا اور خوشخبری سنانے والا اور ڈرانے والا بنا کر بھیجا ہے۔ اور خدا کی طرف بلانے والا اور روشن چراغ۔“

ان کی عمر کا آخری کارنامہ سیرت نبوی پر ان کی وہ زندہ جاوید کتاب ہے جس نے اہل علم کے طبقہ میں قبولیت عام کی سند حاصل کی اور جو خود ان کی کتاب زندگی کا وہ نورانی اختتام ہے جس کی بنا پر ان کو یہ کہنے کا حق ہوا کہ۔

عجم کی مدح کی عباسیوں کی داستاں لکھی مجھے چندے مقیم آستان غیر ہونا تھا
مگر اب لکھ رہا ہوں سیرت پیغمبر خاتم خدا کا شکر ہے یوں خاتمہ بالخیر ہونا تھا
ان کی وفات کے بعد ان کے شاگرد مولانا سید سلیمان ندوی بریلوی کی رہنمائی
میں رہتے دارالمصنفین نے پہلے ان نفوس قدسیہ کے تعارف و سوانح نگاری کی سعادت
حاصل کی جو شمع ہدایت سے براہ راست مستفید تھے۔ مولانا شبلی کے اسلوب کے متبع خاص
مولانا عبدالسلام صاحب ندوی نے اسوۂ صحابہ کے نام سے وہ معرکہ آرا کتاب لکھی جس

کو اس موضوع پر وہی شہرت و مقبولیت حاصل ہوئی جو اردو میں سیرت کے مبارک سلسلہ سیرت النبی ﷺ کو حاصل ہوئی تھی۔ اس سلسلہ کی تکمیل مہاجرین، سیر انصار اور سیر الصحابہ کے ناموں سے دارالمصنفین کے دوسرے فاضل رفقاء مولانا حاجی معین الدین ندوی، مولانا شاہ معین الدین احمد صاحب ندوی اور مولانا سعید انصاری صاحب نے کی، پھر اس سلسلہ کو ان حضرات تک آگے بڑھایا گیا جنہوں نے شمع نبوت کے ان پروانوں سے کسب فیض کیا اور تابعین کہلائے۔ اس مبارک جماعت پر بھی دارالمصنفین کی طرف سے مفصل اور ضخیم کتابیں شائع ہوئیں اور اس گروہ کو اہل کتاب صحابہ بنامہ میں اور تابعین کے ساتھ تبع تابعین تک وسیع کیا گیا۔

ضرورت تھی کہ اس سلسلہ کو آگے بڑھایا جائے اور تابعین کے ساتھ تبع تابعین کے بھی حالات و کمالات، اخلاق و اوصاف اور ان کے علمی و عملی کارناموں اور خدمات کو روشنی میں لایا جائے، تاکہ معلوم ہو کہ نبوت کی تعلیم و تربیت کے اثرات اور اسلام کی آدم سازی اور مردم گری کا اعجاز اسی زمانہ تک محدود نہیں تھا جو سادگی اور فقر و قناعت کا دور تھا، اور جن میں تمدن، علم و فن اور حکومت و سیاست نے وسعت و ترقی اختیار نہیں کی تھی، بلکہ اس دور میں بھی رشد و ہدایت، زہد و تقویٰ اور عزیمت و استقامت کے وہ محیر العقول نمونے سامنے آئے، جن کی نظیر دوسری امتوں اور ملتوں میں ملنی مشکل ہے یہ اس لیے بھی ضروری تھا کہ زبان نبوت نے اس تیسری نسل کے لیے بھی خیر و برکت کی شہادت دی ہے۔

خَيْرُ الْقُرُونِ قُرْنِي، ثُمَّ الَّذِينَ يَلُونَهُمْ ثُمَّ الَّذِينَ يَلُونَهُمْ.

”میرے بہترین امتی میرے زمانے کے لوگ ہیں، یعنی (صحابہ بنامہ مجیدہ) پھر وہ لوگ ہیں جنہوں نے ان کا زمانہ پایا (یعنی تابعین) پھر وہ لوگ ہیں جنہوں نے ان کا زمانہ پایا۔ (یعنی تبع تابعین)۔“

کے الفاظ اس پر شاہد ہیں، درحقیقت یہ سب اسی چراغ کا پرتو ہے، جس کے متعلق قرآن نے ہمیشہ روشن، اور دنیا کو روشنی اور تابانی پہنچانے کی پیشین گوئی کی ہے۔

﴿يُرِيدُونَ لِيُطْفِئُوا نُورَ اللَّهِ بِأَفْوَاهِهِمْ مُتِمُّ نُورِهِ وَلَوْ كَرِهَ الْكَافِرُونَ ۝
هُوَ الَّذِي أَرْسَلَ رَسُولَهُ بِالْهُدَىٰ وَدِينِ الْحَقِّ لِيُظْهِرَهُ عَلَى الدِّينِ كُلِّهِ وَلَوْ
كَرِهَ الْمُشْرِكُونَ﴾ (سورة الصف ۸-۹)

”یہ چاہتے ہیں کہ خدا (کے چراغ) کی روشنی کو منہ سے (پھونک مار کر) بجھا دیں۔ حالانکہ خدا اپنی روشنی کو پورا کر کے رہے گا، خواہ کافر ناخوش ہی ہوں۔ وہی تو ہے جس نے اپنے پیغمبر ﷺ کو ہدایت اور دین حق دے کر بھیجا تا کہ اسے اور سب دینوں پر غالب کرے خواہ مشرکوں کو برا ہی لگے۔“

چنانچہ تبع تابعین پر مولانا مجیب اللہ صاحب ندوی (سابق رفیق دارالمصنفین) عرصہ ہوا ایک مفصل کتاب تالیف کر چکے تھے، بڑے شکر و مسرت کا مقام ہے کہ دارالمصنفین ہی کے ایک ہونہار اور فاضل رفیق عزیز گرامی حافظ محمد نعیم صدیقی ندوی نے تبع تابعین کی دوسری ضخیم و مفصل جلد تصنیف کی جس میں دارالمصنفین کی قدیم علمی روایات اور اس کے معیار کے مطابق قدیم مستند ماخذ سے جن میں ان باکمال ہستیوں کے حالات یکجا یا متفرق طور پر موجود ہیں معلومات اخذ کر کے ان کو سلیقہ اور قابلیت کے ساتھ ایک کتاب میں مرتب کیا، اس مواد کو جمع کرنے میں وہ محض ناقل یا مرتب نہیں ہیں، بلکہ انہوں نے اس سلسلہ میں اپنی خوش مذاقی، محنت، حسن انتخاب اور تصنیفی لیاقت کا ثبوت دیا ہے۔ زبان دبستان شبلی کے تربیت یافتہ لوگوں کی طرح شگفتہ، طرز بیان سلجھا ہوا اور متین و بخیدہ ہے، انہوں نے کہیں کہیں اپنے ذہن، مطالعہ اور تحقیق سے بھی کام لیا ہے، اور وہ محض لکیر کے فقیر نہیں بنے رہے۔

امام شافعی رضی اللہ عنہ کی سیرت پر قلم اٹھانا بڑا مشکل کام تھا کہ وہ ایک عظیم و عالمگیر فقہی مذہب کے بانی ہیں، جن کا شمار امت محمدی ﷺ کے امام و اعیان میں ہے، لیکن اس سلسلہ میں انہوں نے توازن و اعتدال اور حسن تلمیح و انتخاب کا ثبوت دیا ہے، اس طرح سے اس امت کی علمی و دینی تاریخ کی ایک ہم کڑی اور اس کی زندگی کا ایک اہم دور اردو داں طبقہ کے سامنے آ گیا، اور اس وقت کی مردم خیزی، اور زمانہ نبوت سے قرب

کے اثرات و برکات کا ایک ثبوت فراہم ہو گیا، جو اسلام کی عظمت اور اس کی تعلیمات کی ہدایت کے سمجھنے کے لیے ضروری ہے۔ امید ہے کہ اس کتاب کے قارئین کے صرف معلومات ہی میں اضافہ نہ ہوگا بلکہ وہ اس سے ایمان کی قوت، دلوں کی حرارت اور علوے ہمت و عزیمت کی دولت بھی حاصل کریں گے، جس کا پیغام اس کتاب کے صفحہ صفحہ اور سطر سطر سے ملتا ہے۔

دارالمصنفین اس تہمتی براعظم کے مسلمانوں کے (جن کی زبان اردو ہے) شکر یے اور اعتراف کا مستحق ہے، کہ اس نے خانہ نبوت کے ان ریزہ چینیوں کی تاریخ و تذکرے کا یہ سلسلہ شروع کیا اور اس کو اتنی وسعت دی کہ تج تا بعین تک پہنچ گیا، مصنف بھی اس حسن انجام پر قبولیت و توفیق کی دعا اور شکر یہ کے مستحق ہیں۔

ابوالحسن علی ندوی

دارہ شاہ عالم اللہ تکیہ کلاں رائے بریلی
۲۰ شوال المکرم ۱۳۹۸ھ مطابق ۲۳ اکتوبر ۱۹۷۸ء بروز سہ شنبہ



بِسْمِ اللّٰهِ الرَّحْمٰنِ الرَّحِیْمِ

دیباچہ

اسلام کی بہار اور اسلامی سعادتوں اور برکتوں کے عروج و شباب کا اصل دور عہد رسالت اور پھر صحابہ کرام رضی اللہ عنہم کا زمانہ تھا، لیکن کردار و عمل کے تقریباً وہ تمام محاسن جن سے قرن اول کا معاشرہ معیاری اسوہ قرار پایا، صحابہ کرام رضی اللہ عنہم کی فیض یافتہ مقدس جماعت تابعین اور پھر ان کے بعد تبع تابعین کے عہد تک موجود رہے، واقعہ یہ ہے کہ ان مشہود بالخیر قرون ثلاثہ کی عملی، مذہبی اور اخلاقی تاریخ کا مطالعہ صرف مسلمانوں ہی کے لیے نہیں بلکہ تمام بنی نوع انسان کے لیے دلیل راہ اور مضطرب قلوب کے لیے آب حیات ہے۔ راقم سطور کے خیال میں تبع تابعین کی اہمیت اس حیثیت سے تابعین سے بھی زیادہ ہے کہ انہوں نے ایک نہایت پرفتن اور پر شور زمانہ میں اسلام کے دفاع، علوم دینیہ کی تدوین اور مذہب کی حفاظت و صیانت کے روشن کارنامے انجام دیئے اور حسن کردار و عمل کی قد بلیمیں فروزاں کیں۔ یہ حقیقت ہے کہ اگر اس برگزیدہ اور مقدس جماعت نے اسلامی افکار و عقائد کے سرچشمہ کو صاف و شفاف رکھنے اور علوم دینیہ کی ترتیب و تدوین کی کوشش نہ کی ہوتی تو نہ معلوم آج اسلامی علوم کی تاریخ کیا ہوتی۔

خلافت راشدہ کی فصل بہار گزرتے ہی جب عنان قیادت بنو امیہ (عہد تابعین) اور اس کے بعد بنو عباس (عہد تبع تابعین) کے ہاتھوں میں آئی تو اسلامی معاشرہ نئے نئے فتنوں اور برائیوں کی آماجگاہ بن گیا۔ فتوحات کی وسعت سے اسلام کا پرچم باوجود عجم کے آخری حصوں تک لہرانے لگا تو فلسفیانہ علوم و افکار کا شیوع ہوا، بکثرت اعتقادی فرقے دینِ قیم کا چہرہ بگاڑنے کے لیے اٹھ کھڑے ہوئے۔ شیعہ اور خوارج کے علاوہ معتزلہ، جہمیہ اور قدریہ وغیرہ نے اپنے اپنے مخصوص افکار و عقائد کی ترویج کے لیے علم اور سیاست سے آگے بڑھ کر جب حرب و پیکار کی حد تک کوششیں کیں، تبع تابعین نے

پامردی اور استقامت کے ساتھ ان فتنوں کا مقابلہ کیا، مثال کے طور پر معتزلہ نے عہد مامونی میں خلقِ قرآن کا عظیم ترین فتنہ کھڑا کر دیا۔ جس کا ذکر اس کتاب میں متعدد جگہ ملے گا۔ یہ عقیدہ دارِ اصل مسئلہ صفات کی موٹھگانوں کا ایک شاخسانہ تھا۔ معتزلہ نے اس عقیدہ کی اشاعت و ترویج کے لیے حکومت کے ایوانوں کو متنب کیا۔ نتیجہ یہ ہوا کہ جس مسئلہ کو دلیل و برہان اور فکر و تعمق کی روشنی میں حل ہونا تھا اس کو قید و بند اور تازیانوں کے ذریعہ حل کرنے کی کوشش کی گئی۔ چنانچہ بکثرت فقہاء و محدثین کو (جو زمرہٴ تبع تابعین سے تعلق رکھتے تھے) مسئلہ خلقِ قرآن پر معتزلہ سے تصادم میں موجِ خون رنا پڑا۔ کتنوں نے اس راہ عزیمت میں جامِ شہادت نوش کیا۔ کتنوں نے داروں کو لیک کہا کتنوں نے قید و بند کی صعوبتیں برداشت کیں، اور بہت سے ایسے بھی تھے، جنہوں نے "إِلَّا مَنْ أُنْكِرَهُ وَفَسِبُهُ فَضْئِلًا إِلَىٰ ذَاتِ الْعَقْلِ" پر عمل پیرا ہو کر رخصت کی راہ اختیار کی۔ رضی اللہ عنہم

رضوا عنه

خدا بانیان دارالمصنفین کو کروٹ کروٹ جنت نصیب فرمائے کہ انہوں نے صحابہ کرامؓ، تابعینؓ اور تبع تابعینؓ کے مستند سوانح حیات اور ان کے علمی، مذہبی اور اخلاقی کارناموں کا مرقع تیار کرانے کا ایک وسیع منصوبہ مرتب کیا، پیش نظر کتاب اسی سلسلہ کی آخری کڑی ہے۔ اس کتاب کی اشاعت پر راقم رنج و مسرت کے ملے جلے جذبات سے دوچار ہے، مسرت اس بات کی ہے کہ خداوند قدوس نے اس گناہ گار کو اتنے مقدس اور پاکیزہ کام کی تکمیل کی سعادت عطا فرمائی اور شاید ان برگزیدہ اور اختیار امت کے صدق میں راقم کی مغفرت کا سامان ہو جائے، لیکن ساتھ ہی اس بات کا رنج و افسوس بھی ہے کہ استاذِ محترم شاہ معین الدین احمد ندوی مرحوم جنہوں نے بڑی توقعات کے ساتھ یہ کام خاکسار کے سپرد کیا تھا، کتاب کی اشاعت سے قبل ہی عالم بقا کو سدھا گئے۔ نہ

۱۔ ترجمہ سوانے اس شخص کے جو صد درجہ مجبور کر دیا گیا اور (اس حال میں بھی) اس کا دل ایمان

و یقین پر قائم رہا۔

معلوم ان کی توقعات کس حد تک پوری ہو سکی ہیں جیسا کہ مرحوم نے ”تابعین“ کے دیباچہ میں تصریح کی ہے کہ وہ خود ہی تبع تابعین کی تالیف کے بھی متنبی تھے، مگر دارالمصنفین کے فرائض منصبی اور دوسرے علمی کاموں کی مصروفیت میں انہیں اس کا موقع نہ مل سکا۔ وہ اگر آج ہوتے تو اپنے دیرینہ خواب کو شرمندہ تعبیر دیکھ کر یقیناً قلبی مسرت محسوس کرتے۔ بہر حال خدا کا شکر ہے کہ یہ اہم کام محترمی سید صباح الدین عبدالرحمن صاحب کے عہد نظامت میں پایہ تکمیل تک پہنچ گیا۔ میں مخدومی مولانا عبدالسلام صاحب قدوائی ندوی کا شکر گزار ہوں کہ موصوف نے اس کتاب کے مسودے کا ایک ایک حرف خاکسار سے پڑھوا کر سنا۔

تبع تابعین کا خالص دور تقریباً ایک صدی تک محیط رہا۔ ظاہر ہے کہ اتنی طویل مدت میں بہت کثرت سے فقہاء و محدثین اور ارباب دعوت و ارشاد پیدا ہوئے ہوں گے۔ اگر ان سب کا استقصا کیا جائے تو کئی ضخیم مجلدات مرتب ہو سکتی ہیں، لیکن تبع تابعین کی پیش نظر جلد میں صرف ایسی ۴ شخصیتوں کا انتخاب کیا جنہوں نے کسی خاص میدان علم میں علم امتیاز بلند کیا ہے یا علوم دینیہ کی ترتیب و تدوین میں ان کی نمایاں خدمات رہی ہیں یا وہ دنیائے معرفت و تصوف اور دعوت و ارشاد میں بلند مرتبہ حاصل کر کے صلحائے امت میں شمار کیے گئے۔ اس کتاب میں آپ کو متعدد ایسے تبع تابعین مثلاً ابو معشر نجیح سندھی، اسرائیل بن موسیٰ بصری اور ربیع بن صبیح وغیرہ کے حالات و کارنامے بھی ملیں گے جنہوں نے بغرض تجارت سرزمین ہند کو اپنے ورد میمون سے سرفراز کیا اور طویل قیام کے دوران میں یہاں کی فضاؤں کو اخوت، انسانیت، مساوات، حب الہی، رضا طلبی، ایمان و یقین اور قناعت و توکل کے پاکیزہ جذبات سے معمور کیا، آج ہندوستان میں ہر سو اسلام اور اسلامیات کی جو بہار نظر آتی ہے، درحقیقت یہ سب پودان ہی ساتقین اولین بزرگوں کی لگائی ہوئی ہے۔

آخر میں راقم - طور اپنے شفیق استاذ مخدومی مولانا سید ابوالحسن علی ندوی کا عہد قبل سے شکر گزار ہے کہ موصوف نے نہ صرف کتاب کے مسودے کا بالاسٹیجواب مطالعہ فرما کر

گر انقدر ہدایات اور مشوروں سے رہنمائی فرمائی، بلکہ اس پر وقیع اور حوصلہ افزا مقدمہ بھی
 پر وقلم کیا۔ دعا ہے کہ اس کتاب کے مطالعہ سے ہر اہل یقین کی عملی زندگی میں استغنا و بے
 نیازی، زہد و اتقا، حق گوئی و بے باکی، سادگی و تواضع اور باہمی اخوت و مودت کی وہی
 کیفیات پیدا ہو جائیں گی جو صحیح تابعین کرامؓ کا طفرائے امتیاز تھیں۔

خاکسار محمد نعیم صدیقی

دارالمصنفین (شبلی اکینڈمی) اعظم گڑھ

۲۵ دسمبر ۱۹۷۸ء



بِسْمِ اللّٰهِ الرَّحْمٰنِ الرَّحِیْمِ

آدم بن ابی ایاس رضی اللہ عنہ

نام و نسب:

نام آدم اور کنیت ابو الحسن تھی، جتنا نسب نامہ معلوم ہو سکا وہ یہ ہے آدم بن ابی ایاس عبدالرحمن بن محمد۔ لیکن خطیب بغدادی اور بعض دوسرے محققین نے ان کے باپ کا نام ناہیہ اور جد امجد کا شعیب بتایا ہے، امام بخاری برصغیر نے جنہیں ابن ابی ایاس سے تلمذ خاص کا شرف ہے، اول الذکر ہی کو اختیار کیا ہے۔^۱ یہ نسل تسمی نہیں تھے، بلکہ آقا کے خاندان کی نسبت سے تسمی کہلاتے ہیں۔

ولادت اور وطن:

۳۲ھ میں پیدا ہوئے، مرو (خراسان) کے رہنے والے تھے، لیکن نشوونما بغداد میں پائی، پھر علم و فضل میں باکمال ہونے کے بعد عسقلان کو وطن ثانی بنا کر وہیں مستقل سکونت اختیار کر لی۔ اسی بنا پر عسقلانی کہلاتے ہیں۔^۲

علمی سفر:

وہ تمام عمر فتانی العلم رہے، جہاں کہیں بھی انہیں کسی چشمہ علم کا پتہ چلا راہ کی تمام صعوبتیں برداشت کر کے وہاں پہنچے اور سیرابی حاصل کی، ابتداء میں انہوں نے شیوخ بغداد سے استفادہ کیا۔ اس کے بعد تشنگی علم نے انہیں وقت کے دوسرے ممتاز علمی مراکز تک پہنچایا، جہاں انہوں نے کوفہ، بصرہ، حجاز اور شام کی راہ نوروی کر کے وہاں کے ماہرین اساتذہ

۱۔ تہذیب الجندی ج ۱ ص ۱۹۶۔ ۲۔ تاریخ بغداد ج ۷ ص ۲۷۔ ۳۔ کتاب الاصاب ورق ۳۹۰۔

کے باغ علم سے خوش چینی کی، امام زمانہ شعبہ بن الحجاج سے تلمذ خاص کا شرف رکھتے تھے۔
فضل و کمال:

وہ نہ صرف علمی حیثیت سے صاحب کمال تھے، بلکہ زہد و عبادت، ضبط و حفظ اور ثبات و عتبت میں بھی جلیل المرتب تھے۔ امام شعبہ کی مجلس درس میں جو سات علماء روایات کو ضبط تحریر میں لاتے تھے ان میں ابن ابی ایاس سب سے ممتاز تھے۔
 حافظ ذہبی انہیں "المحدث الامام الزاهد" لکھتے ہیں۔

قرآن:

علوم قرآن کی کامل معرفت اور مختلف قرأتوں سے بہرہ وافر رکھتے تھے، طلبہ کو اس کا درس بھی دیا کرتے تھے۔

حدیث:

حدیث میں انہیں جن شیوخ سے سماع اور اکتساب فیض کا موقع ملا تھا، ان کی فہم ست خاصی طویل ہے، کیوں کہ انہوں نے بغداد کے علاوہ دوسرے مقامات کے اساتذہ کے سامنے بھی زانوئے تلمذ کیا تھا، ممتاز اور لائق ذکر علماء میں امام شعبہ کے علاوہ ابن ابی ذئب اسرائیل بن یونس، لیث بن سعد، اسماعیل بن عیاش، ربیع بن صبیح، حماد بن سلمہ، مبارک بن فضال، ابو معشر المدنی، عبداللہ بن مبارک، ابی خالد الاحمر اور بقیہ بن الولید خاص طور پر قابل ذکر ہیں۔

اسی طرح خود ان کے دبستان علم سے بھی ایک بڑی جماعت نے گل چینی کی ہے، جن میں امام بخاری، ابو زرعہ، ابو حاتم، ابراہیم بن ہانی النیسابوری، امام دارمی، عبید بن آدم، اسحاق بن اسماعیل جیسے ائمہ علم کے نام شامل ہیں۔

۱۔ تاریخ بغداد، ج ۷ ص ۳۔ ۲۔ تذکرہ الحفاظ، ج ۱ ص ۳۷۵۔ ۳۔ ایضاً۔

۴۔ تاریخ بغداد، ج ۷ ص ۴۷۔ ۵۔ ایضاً تذکرہ الحفاظ، ج ۱ ص ۳۷۵۔

۶۔ تہذیب التہذیب، ج ۳ ص ۳۸۰

ثقافت:

اکثر علماء نے ان کی ثقافت پر مہر تصدیق ثبت کی ہے، ابو حاتم کا قول ہے ”ثقہ مامون متعبد“^۱، سلیمان الاشعث، ابن معین اور عجل نے بھی بصراحت ان کی توثیق کی ہے۔ علامہ ابن اثیر کا ثقہ حافظاً لکھتے ہیں۔^۲

عبادت اور اتباع سنت:

جلالت علم کے ساتھ صلاح و تقویٰ کے بھی پیکر مجسم تھے ابن عماد نے لکھا ہے کہ وہ صالح اور اللہ کے فرمانبردار تھے۔^۳ خطیب بغدادی رقمطراز ہیں ”کان احد عباد اللہ الصالحین“۔^۴ عجل کا قول ہے کہ وہ اللہ کے بہترین بندے تھے۔^۵

علامہ ابن جوزی انہیں صاحب صلاح اور متبع سنت قرار دیتے ہیں۔ ابن ابی ایاس اتباع سنت کا مثالی نمونہ تھے۔ ان کا ہر عمل اسی سانچہ میں ڈھلا ہوتا تھا، خطیب رقمطراز ہیں:

کان آدم مشہور بالسنة شدید التمسک بها والحض علی اعتقادھا۔^۶

”آدم بن ایاس اتباع سنت میں شدت کے لیے مشہور ہیں۔“

فتنہ خلق قرآن اور ان کا موقف:

مامون اور معتصم کے عہد خلافت کا بدنام زمانہ خلق قرآن ابن ابی ایاس کی وفات سے دو سال قبل ہی شروع ہو چکا تھا۔ مرکز خلافت سے بہت دور عسقلان میں گوشہ گیر ہونے کی وجہ سے وہ اس فتنہ کی آنچ سے محفوظ رہے، لیکن اس مسئلہ میں ان کا موقف بہت واضح تھا، بلکہ اپنے عقیدہ میں ان کا تشدد اس حد تک بڑھا ہوا تھا کہ وہ خلق قرآن کے قائلین کو سلام کرنا اور جواب دینا بھی پسند نہیں فرماتے تھے۔

۱۔ شذرات الذہب ج ۲ ص ۴۷۔ ۲۔ اللباب فی الانساب ج ۲ ص ۱۳۶۔ ۳۔ شذرات ج ۱ ص ۴۷۔

۴۔ تاریخ بغداد، ج ۷ ص ۲۷۔ ۵۔ تذکرۃ الحفاظ الذہبی، ج ۱ ص ۳۷۵۔

۶۔ صفوة الصفوة، ج ۲ ص ۳۸۰۔ ۷۔ تاریخ بغداد، ج ۷ ص ۲۸۔

ابو بکر امین اسی قسم کا ایک واقعہ بیان کرتے ہیں کہ ایک مرتبہ میں بغداد سے ابن ابی ایاس کی خدمت میں عسقلان حاضر ہوا اور عرض کیا کہ لیث بن سعد کے کاتب عبداللہ بن صالح نے آپ کو بد یہ سلام پیش کیا ہے، فرمایا میری طرف سے سلام کا جواب نہ کہنا، عرض کیا ”کیوں ایسی کیا بات ہے؟“ فرمایا: ”اس لیے کہ وہ خلق قرآن کا عقیدہ رکھتے ہیں۔“ راوی کا بیان ہے کہ جب میں نے انہیں ابن صالح کی ندامت و شرمندگی، عذر خواہی اور رجوع کی خوش خبری سنائی تو ابن ابی ایاس نے فرمایا کہ ”اب میری جانب سے ان کو بہت بہت سلام کہنا۔“

اس کے بعد راوی مذکور بیان کرتے ہیں کہ میں عسقلان میں کچھ دنوں قیام کے بعد بغداد واپس ہونے لگا تو ابن ابی ایاس نے فرمایا ”احمد بن حنبل سے سلام کہنا کہ آپ اس وقت جس سخت ابتلاء سے گزر رہے ہیں اسے آپ تقرب الی اللہ کا وسیلہ بنا لیئے، بلاشبہ اس وقت آپ جنت کے دروازے پر کھڑے ہیں، نیز ان سے میری طرف سے یہ حدیث بھی بیان کر دینا کہ رسول اکرم ﷺ کا ارشاد ہے:

من ارادکم علی معصیۃ اللہ فلا تطیعوہ.

”جو تم سے اللہ کی معصیت کا خواہاں ہو اس کی اطاعت نہ کرو۔“

چنانچہ راوی کہتے ہیں کہ میں بغداد کے قید خانہ میں امام احمد بن حنبل سے ملا اور ابن ابی ایاس کا پیغام اور حدیث ان تک پہنچا دی اسے سن کر امام موصوف تھوڑی دیر سر جھکائے رہے اور پھر فرمایا:

رحمۃ اللہ حیا و میتا ولقد احسن النصیحة!

”اللہ ان پر زندگی اور موت کے بعد رحم فرمائی انہوں نے بڑی اچھی نصیحت کی۔“

وفات:

جمادی الاخریٰ ۲۲۰ھ میں بمقام عسقلان رحلت فرمائی۔ یہ معصم باللہ عباس کی

خلافت کا زمانہ تھا۔ انتقال کے وقت ان کی عمر ۸۸ سال تھی^۱۔

ابو علی المقدسی کہتے ہیں کہ جب امام موصوف کا وقت آخری نزدیک آ گیا تو انہوں نے قرآن پاک کا ایک دور ختم کیا اور موت سے مخاطب ہو کر فرمایا کہ میں تو آج کے دن کاشدت سے منتظر تھا اور تمہاری راہ دیکھ رہا تھا۔ پھر "لا الہ الا اللہ" پڑھا اور روح قفسِ عنصری سے پرواز کر گئی^۲۔



۱ طبقات ابن سعد، ج ۷ ص ۱۷۶۔

۲ صفوة الصوفاء، ج ۳ ص ۲۸۰۔

ابراہیم بن سعد رضی اللہ عنہ

نام و نسب:

نام ابراہیم، کنیت ابو اسحاق اور شجرہ نسب یہ ہے، ابراہیم بن سعد بن ابراہیم بن عبد الرحمن بن عوف بن عبد عوف بن عبد بن الحارث بن زہرہ بن کلاب بن مرہ بن کعب بن لوئی۔ قریش کے خاندان بنو زہری سے نسبی تعلق تھا، مشہور صحابی رسول پیغمبر حضرت عبد الرحمن بن عوف رضی اللہ عنہ کی اولاد اپنے جد امجد کی طرف منسوب ہو کر عوفی کہلاتی ہے۔ اسی وجہ سے ابراہیم بھی عوفی کی نسبت سے مشہور ہوئے۔^۱

ولادت، وطن اور خاندان:

دیار اقدس مدینہ کے رہنے والے تھے، ان کے سنہ ولادت کے بارے میں صریح طور پر صرف امام احمد کے صاحبزادے عبداللہ کا یہ بیان ملتا ہے کہ ابراہیم بن سعد سنہ ثمان و مائتہ۔^۲ ابراہیم بن سعد ۱۰۸ھ میں پیدا ہوئے ان کی عمر اور سنہ وفات کے بارے میں علماء بہت مختلف رائیں رکھتے ہیں۔ اس سلسلہ میں تمام روایتوں کو جمع کر کے یہ نتیجہ اخذ کیا جاسکتا ہے کہ ان کی پیدائش ۱۰۸ھ، ۱۰۹ھ یا ۱۱۰ھ میں ہوئی۔ ان میں اول الذکر کے تائیدی بیانات زیادہ ہیں۔

ان کے خاندان کی علمی فضیلت اور علوئے شان محتاجی بیان نہیں ہے۔ ان کے جد اعلیٰ حضرت عبد الرحمن بن عوف رضی اللہ عنہ ان جانناز صحابہ کرام رضی اللہ عنہم میں سے تھے جن کا کیسے فضل و کمال نہ صرف علمی زور و جواہر سے مالا مال تھا، بلکہ ان کی اصابت فکر و نظر، صدق و عفاف، انفاق فی سبیل اللہ اور ترم و فیاضی خلفائے ثلاثہ کے عہد میں مسلم خیال کی جاتی تھی۔ اسی طرح قاضی ابراہیم کے ہم نام دادا اپنے عہد کے جمیل القدر علماء میں شمار

۱۔ تہذیب الحدیث، ج ۱، ص ۱۲۱۔ ج ۲، ص ۵۸۲۔

۲۔ تاریخ بغداد، ج ۶، ص ۸۳۔

ہوتے تھے، کمال علم کے باعث ایک عرصہ تک مدینہ طیبہ کے قاضی رہے۔

حدیث:

حدیث نبوی ﷺ کی تحصیل و سماع سے انہیں خاص شغف تھا، منتخب روزگار شیوخ کی خدمت میں حاضر ہو کر اپنے دامن کو حدیث کے جواہر پاروں سے پر کیا۔ علامہ ابن سعد ان کی ثقاہت کا اعتراف کرتے ہوئے انہیں کثیر الحدیث قرار دیتے ہیں۔^۱ خطیب بغدادی نقل کرتے ہیں کہ ابراہیم بن سعد اپنے زمانہ میں مدینہ کے سب سے بڑے عالم حدیث تھے، اور اس وقت کے مدنی علماء میں ان سے زیادہ ذخیرہ روایات کسی کے پاس موجود نہ تھا، ابراہیم زہری کا بیان ہے کہ:

کان عند ابراہیم بن سعد عن ابی اسحاق سبعة عشر الف حدیث فی الاحکام سوی المغازی رواها البخاری عنه و احتج بہ فی کتب الاسلام.^۲

”ابراہیم بن سعد کے پاس مغازی کے علاوہ صرف احکام کے سلسلہ کی سترہ ہزار حدیثیں تھیں جنہیں امام بخاریؒ نے ان سے روایت کیا ہے اور ابراہیم قابل اسناد تھے۔“

علامہ خزرجی انہیں احد الاعلام اور حافظ ذہبی احد الاعلام الثقات لکھتے ہیں۔^۳

اساتذہ:

قاضی ابراہیم کے شیوخ حدیث کی طویل فہرست میں ان کے والد سعد کے علاوہ درج ذیل اسمائے گرامی بہت ممتاز ہیں۔

امام زہری، ہشام بن عروہ، محمد بن اسحاق، صالح بن کیسان، صفوان بن سلیم، یزید بن بہاد، شعبہ۔

۱ تاریخ بغداد، ج ۶ ص ۸۳۔ ج طبقات ابن سعد، ج ۷ ص ۲۸۔ ج تاریخ بغداد، ج ۶ ص ۸۳۔

۲ تذکرۃ الحفاظ، ج ۱ ص ۲۲۹۔ ج خلاصۃ تہذیب الکمال، ص ۱۷۰ میزان الامتدال، ج ۱ ص ۱۷۔

تلامذہ:

اسی طرح ان سے روایت کا شرف حاصل کرنے والوں کی تعداد بھی کافی ہے، بیان کیا جاتا ہے کہ کوفہ، بصرہ اور بغداد کا کوئی ایسا قابل ذکر عالم نہیں جس نے ان سے روایت نہ کی ہو، اس میں ان کے صاحبزادگان یعقوب اور سعد کے علاوہ امام احمد بن حنبل، منصور بن ابی مزاحم، حسین بن یسار، یزید بن ہارون، یونس بن محمد المودب، ابو داؤد الطیالسی، عبد الرحمن بن مہدی، نوح بن یزید، سلیمان بن داؤد البہاشمی، علی بن الجعد، محمد بن جعفر، عبد العزیز بن عبد اللہ الاویسی، یحییٰ بن یحییٰ النیساپوری کے نام خصوصیت کے ساتھ لائق ذکر ہیں۔ علاوہ انہوں نے لیث بن سعد، قیس بن الربیع، یزید بن ہارون اور امام شعبہ نے بھی اپنی جلالت مرتبت اور تقدم کے باوجود ان سے روایت کی ہے۔

مرویات کا پایہ:

تمام ائمہ جرح و تعدیل نے ایک زبان ہو کر ان کی ثقاہت و عدالت کو سراہا اور ان کے ثبات و استاد کا اعتراف کیا ہے۔ علامہ ابن حجر نے تو یہاں تک لکھا ہے کہ اگر کوئی شخص ابراہیم بن سعد کی ثقاہت میں کلام کرتا ہے تو وہ بڑا ظالم ہے۔ ابن معین کا قول ہے۔ ابن معین کا قول ہے، ابراہیم بن سعد ثقہ اور حجت ہیں۔ ابن عدی فرماتے ہیں "ہو من نقات المسلمین" علامہ ذہبی لکھتے ہیں کہ ابراہیم بن سعد بغیر کسی شرط کے ثقہ ہیں۔ امام احمد، ابو حاتم، ابو زرہ اور ابن خراش بھی ان کی صداقت و ثقاہت کے معترف ہیں۔

عبد کافض:

مدینہ منورہ میں کچھ عرصہ تک قضا کے فرائض بھی انجام دیے، اسی لیے قاضی مدینہ کہے جاتے ہیں۔

۱۔ تہذیب التہذیب، ج ۱ ص ۱۲۱۔ ۲۔ تہذیب التہذیب، ج ۱ ص ۱۲۳۔

۳۔ میزان الامتال، ج ۱ ص ۱۸، شذرات الذہب، ج ۱ ص ۳۰۵۔

۴۔ تاریخ بغداد، ج ۶ ص ۸۳۔ ۵۔ تذکرۃ الحفاظ، ج ۱ ص ۲۲۹۔

بغداد میں آمد اور خزانہ کی افسری:

اوپر ذکر آچکا ہے کہ قاضی ابراہیم کا اصل وطن مدینہ طیبہ تھا، جہاں وہ ایک عرض تک فضل و دانش کی گہر باری کرتے رہے، پھر اپنے اہل و عیال کے ہمراہ مرکز علم و فن بغداد منتقل ہو گئے، وہاں ان کی آمد کے صحیح وقت کی تعیین مشکل ہے، خطیب نے صرف اتنے ہی ذکر پر اکتفا کیا ہے کہ:

كان قد نزل بغداد واقام بها الى حين حياته^۱

”وہ بغداد آئے اور وہاں اپنی وفات تک مقیم رہے۔“

خلیفہ ہارون الرشید نے بغداد آنے پر ان کا بڑا اعزاز و اکرام کیا اور ان کی دیانت و تقویٰ کے اعتراف کے طور پر انہیں بیت المال کا نگران مقرر کیا^۲۔
موسیقی:

تاریخ بغداد کی بعض روایتوں سے معلوم ہوتا ہے کہ وہ موسیقی کو جائز سمجھتے تھے۔ لیکن یہ روایتیں قابل اعتبار نہیں۔

وفات:

۳۷ یا ۳۸ سال کی عمر میں بغداد میں وفات پائی اور وہیں موفون ہوئے۔ عمر کی طرح سنہ وفات میں بھی اختلاف ہے، کوئی ۱۸۳ھ کہتا ہے، کوئی ۱۸۴ھ^۳۔ مگر ساری روایتوں پر غور کرنے کے بعد ۳۷ سال کی عمر اور ۱۸۳ھ سنہ وفات صحیح معلوم ہوتا ہے^۴۔



۱ تاریخ بغداد، ج ۶ ص ۸۱۔ ۲ طبقات ابن سعد، ج ۷ ص ۶۸۔

۳ تفصیل کے لیے ملاحظہ ہو بغدادی، ج ۶ ص ۱۸۳۔

۴ طبقات ابن سعد، ج ۷ ص ۶۸۔

ابو اسحاق ابراہیم الفزاری برتید

نام و نسب:

ابراہیم نام، ابو اسحاق کنیت، مکمل شجرہ نسب یہ ہے، ابراہیم بن محمد بن ابی حسن الحارث بن اسماء بن خارجہ بن حسن بن حذیفہ بن بدر، نام کے بجائے کنیت ہی سے زیادہ مشہور ہیں۔ قبیلہ بنو فزارہ سے نسبت ولاء رکھنے کی وجہ سے فزاری کہلائے۔^۱
مولد اور خاندان:

کوفہ سے چند فرلانگ پر واقع مقام واسط کو ان کے مولد ہونے کا شرف حاصل ہے، لیکن بعد میں شام کے سرحدی شہر مصیصہ میں مستقل سکونت اختیار کر لی تھی، ان کا خاندان علم و فضل میں بہت ممتاز تھا، ان کے جد امجد اسماء بن خارجہ (۶۶ھ) میں تابعین کرام کے طبقہ علیا میں شمار ہوتے تھے۔^۲
فضل و کمال:

ابو اسحاق الفزاری علم و دانش کا وہ نیر تاباں تھے، جس کی روشنی دور دور پھیلی۔ ان کی ذات صرف تبحر علم و مہارت فن ہی میں نہیں بلکہ مکارم اخلاق، طہارت و عقائد اور استغناء و بے نیازی وغیرہ کے اعتبار سے بھی بے نظیر تھی، فقہ میں امامت و اجتہاد کے اعلیٰ منصب پر فائز تھے، ابوداؤد الطیالسی کا بیان ہے:

مات ابو اسحاق الفزاری وما علی وجه الارض افضل منه۔^۳

”ابو اسحاق الفزاری نے وفات پائی تو پورے روئے زمین پر ان سے بڑا فاضل کوئی نہ تھا۔“

۱۔ تہذیب الجذب، ج ۱ ص ۱۵۱ و طبقات ابن سعد، ج ۷ ص ۱۸۵۔

۲۔ اللباب فی تہذیب الانساب، ج ۲ ص ۲۱۳۔ ج الاعلام، ج ۲ ص ۱۰۲۔

۳۔ شذرات الذهب، ج ۱ ص ۱۳۰۔

حافظ ابن کثیر رقمطراز ہیں:

ابو اسحاق الفزاری امام اہل الشام بعد الاوزاعی فی المغازی والعلم والعبادۃ^۱.

”امام اوزاعی کے بعد شام میں ابو اسحاق الفزاری مغازی، علم اور عبادت میں درجہ امامت رکھتے ہیں۔“

علامہ ابن عساکر دمشقی لکھتے ہیں: ”احدائمة المسلمین واعلام الدین“

شیوخ و تلامذہ:

جن اساطین علم سے انہوں نے فیض حاصل کیا ان میں امام اعمش، ہشام بن عروہ، ابو اسحاق السبعی، حمید الطویل، موسیٰ بن عقبہ، یحییٰ بن سعید، مالک بن انس، شعبہ، سفیان ثوری، عطاء بن السائب اور عبید اللہ بن عمر کے اسماء لائق ذکر ہیں۔

اور اسی طرح معاویہ بن عمر، زکریا بن عدی، عبد اللہ بن مبارک، محمد بن کثیر، مسیب بن واضح، محمد بن سلام، عبد اللہ بن عون، محمد بن عبید الرحمن اور علی بن بکاران کے نامور تلامذہ میں ہیں۔

حدیث:

یوں وہ تو جملہ اسلامی علوم میں کمال رکھتے تھے، لیکن حدیث نبوی ﷺ ان کا خاص موضوع تھا۔ اسانید اور اسماء الرجال کی معرفت میں ان کی نظیر بہت کم ملتی ہے، ایک مرتبہ خلیفہ وقت ہارون الرشید نے ایک بد دین کے قتل کئے جانے کا حکم دیا۔ اس نے کہا:

”اے امیر المؤمنین آخر آپ میرے قتل کا حکم کیوں دیتے ہیں۔“

ہارون نے جواب دیا:

”اللہ کے بندوں کو تیرے فتنے سے بچانے کے لیے۔“

اس پر وہ زندیق بولا:

۱۔ البدایہ والنہایہ، ج ۱۰ ص ۱۸۲۔ ۲۔ تاریخ الکبیر، ج ۲ ص ۲۵۲۔

”آپ مجھے قتل کر کے کیا کریں گے میں نے جو چار ہزار روایات وضع کر کے

عوام میں پھیلا دیں ہیں، ان کا آپ کے پاس کیا علاج ہے؟“

بارون نے فوراً کہا:

این انت یا عدو اللہ من ابی اسحاق وہ عبد اللہ ابن مبارک یخلانہا
فیختر جانہا حرفاً حرفاً^۱

”اے دشمن خدا تو ہے کس خیال میں! ابو اسحاق الفزاری اور عبد اللہ بن مبارک

ان تمام جعلی حدیثوں کو چھپنی میں چھانیں گے اور ان کا ایک ایک حرف نکال
باہر کریں گے۔“

امام جرح و تعدیل عبدالرحمن بن مہدی فرماتے ہیں کہ ہر عالم کسی نہ کسی فن میں
درجہ امتیاز رکھتا ہے، چنانچہ میں نے بصرہ میں حماد بن زید، کوفہ میں زائدہ و مالک بن مغول،
حجاز میں مالک بن انس، اور شام میں ابو اسحاق الفزاری و اوزاعی سے بڑا حدیث کا نکتہ
شناس کسی کو نہیں دیکھا، اگر کوئی راوی ان سے حدیث بیان کرتے تو بلا ریب و شک وہ
قابل اطمینان ہے، کیونکہ یہ لوگ سنت کے امام ہیں^۲۔

فقہ:

حدیث کے ساتھ فقہ میں بھی کمال حاصل تھا، علی بن بکار کہتے ہیں کہ میں جن
ائمہ علم و فن سے مل سکا ہوں ان میں ابو اسحاق الفزاری سے بڑا فقیہ میری نظر سے نہیں
گزرآ،^۳ عجلی کا بیان ہے کہ وہ کثرت حدیث کے ساتھ صاحب فقہ بھی تھے^۴۔

جرح و تعدیل:

اکثر علماء نے ان کی ثقاہت و عدالت کو تسلیم کیا ہے، عجلی بیان کرتے ہیں کہ وہ

۱۔ منہج ۱۱۱، ج ۱ ص ۲۸۵، کتاب الموضوعات ملا علی قاری ص ۱۳۔

۲۔ تاریخ الکلبیہ، ج ۲ ص ۲۵۳۔ ۳۔ تذکرہ الحفاظ، ج ۱ ص ۲۳۹۔

۴۔ تہذیب التجذیب، ج ۱ ص ۱۵۲۔

ثقف، فاضل اور صاحب سنت تھے۔^۱ امام نسائی اور ابوحاتم انہیں امام معتبر قرار دیتے ہیں۔^۲ علاوہ ازیں یحییٰ بن معین اور ابن حبان وغیرہ نے بھی ان کی توثیق کی ہے۔^۳ امام اوزاعی ان کے شیوخ میں شامل ہیں، لیکن اس کے باوجود ان سے روایت کرتے ہیں، جب ان سے پوچھا جاتا کہ آپ سے یہ روایت کس نے بیان کی ہے تو فرماتے:

حدثنی الصادق ابو المسحاق الفزاری۔^۴

”مجھ سے صادق اور صدوق ابواسحاق الفزاری نے یہ حدیث روایت کی ہے۔“

سرحد شام کی پاسبانی:

مصیبت شام کا ایک نہایت خوبصورت شہر ہے، جس کی حفاظت و نگرانی کے فرائض علماء اسلام کی ایک بڑی جماعت نے انجام دیئے ہیں ابواسحاق الفزاری بھی اس شرف سے بہرہ ور ہوئے تھے، انہوں نے وہاں نہ صرف اپنے ایک لائق محافظ ہونے کا ثبوت دیا بلکہ اس سرحدی علاقہ کو قال اللہ وقال الرسول کے سرمدی نغموں سے مامور کر دیا، عجل کا بیان ہے کہ:

هو الذی ادب التضر وعلمهم بالسنة^۵

”ان ہی نے سرحدی لوگوں کو باادب بنایا اور انہیں حدیث کی تعلیم دی۔“

پاکیزگی عقائد:

عقائد کے بارے میں وہ نہایت مشدد تھے، چونکہ خود ان کا آئینہ قلب شفاف تھا، اس لیے وہ اسی کا پر تو دوسروں میں بھی دیکھنے کے متمنی رہا کرتے تھے۔ اہل بدعت سے ملنا گوارا نہ فرماتے، ابوسہب بیان کرتے ہیں کہ ”ابواسحاق الفزاری دمشق میں آئے تو تشنگان علم گروہ درگروہ ان سے سماع حاصل کرنے کے لئے ٹوٹ پڑے، شیخ نے مجھ سے فرمایا کہ

۱ طبقات ابن سعد ج ۷ ص ۱۸۵۔ ۲ تہذیب التہذیب، ج ۱ ص ۱۵۲۔

۳ تہذیب التہذیب، ج ۱ ص ۱۵۳۔ ۴ تہذیب التہذیب، ج ۱ ص ۱۵۳۔

۵ شذرات الذہب ج ۱

ان لوگوں سے کہہ دو کہ جو شخص قدریہ کے عقائد رکھتا ہو وہ ہماری مجلس میں نہ آئے جو فلاں فلاں عقائد کا حامل ہو وہ بھی ہماری مجلس میں شریک نہ ہو اسی طرح جو شخص حکمران وقت کے یہاں آمد و رفت رکھتا ہو وہ ہمارے پاس نہ آئے۔ راوی کا بیان ہے کہ میں نے حسب الحکم یہ بات لوگوں کے گوش گزار کر دی۔

مصیصہ ہی کے دوران قیام میں ایک دن امام فزاری کو خبر ملی کہ فرقہ قدریہ کا کوئی شخص ان سے ملاقات کا خواہاں ہے، امام صاحب نے کہلا بھیجا کہ وہ فوراً یہاں سے چلا جائے۔ عقائد کے بارے میں ان کی شدت کا اندازہ اس سے بھی لگایا جاسکتا ہے کہ جب انہیں علم ہوتا کہ سرحد میں کوئی بدعتی شخص داخل ہوا ہے تو فوراً اسے شہر بدر کر دیتے۔^۱

امر بالمعروف اور نہی عن المنکر:

دوسرے علماء سلف کی طرح امر بالمعروف اور نہی عن المنکر ان کا خاص شیوہ تھا اور اس میں وہ کسی کو خاطر میں نہ لاتے تھے، اسی تبلیغ و دعوت کے اثر سے اس وقت شہر مصیصہ میں شعائر اسلام کا بہت رواج ہو گیا تھا۔

استغنا:

امام فزاری کے پاس اگرچہ مال و دولت کی بڑی فراوانی تھی، لیکن ان کی بے نیازی کا یہ عالم تھا کہ اس میں سے اپنی ذات پر کبھی ایک حبہ بھی صرف نہیں کیا، جو کچھ ملتا وہ یا تو معذور اور اپانچ لوگوں میں تقسیم کر دیتے یا اہل طرطوس پر خرچ کر دیتے، ایک مرتبہ خلیفہ ہارون الرشید نے ان کو تین ہزار دینار دیئے، فرمایا میں اس سے مستغنی ہوں اور کل رقم فوراً ہی خیرات کر دی۔^۲

بشارت:

حضرت فضیل بن عیاض بیان کرتے ہیں کہ ایک شب مجھے عالم رویا میں رسول

۱ تذکرہ الحفاظ، ج ۱ ص ۲۳۸۔ ۲ تاریخ الکبیر، ج ۲ ص ۲۵۵۔

۳ تجمیع الادب، ج ۱ ص ۲۸۳۔ ۴ ایضاً، ج ۱ ص ۲۸۶۔

اللہ ﷺ کی زیارت نصیب ہوئی۔ میں نے آپ ﷺ کے پہلو میں کافی جگہ دیکھی اور وہاں بیٹھے کے ارادہ سے آگے بڑھا، رسول اللہ ﷺ نے مجھے روک کر ارشاد فرمایا:

”ہذا مجلس الفزاری“^۱

”یہ ابواسحاق الفزاری کی نشست گاہ ہے۔“

وفات:

۱۸۵ھ، ۱۸۶ھ یا ۱۸۸ھ میں بمقام مصیصہ رحلت فرمائی، علامہ یاقوت حموی نے مؤخر الذکر سال وفات کو اصح قرار دیا ہے۔ لیکن اکثر روایات سے ۱۸۵ھ کی تائید ہوتی ہے۔ اس وقت ہارون الرشید کی خلافت کا زمانہ تھا، بیان کیا جاتا ہے کہ ان کی وفات کی خبر سن کر یہود و نصاریٰ تک فرط رنج الم سے اپنے سروں پر خاک اڑانے لگے، عطا کو جب ان کے انتقال کی اطلاع ملی تو رو پڑے۔ اور فرمایا:

ما دخل اهل الاسلام من موت احد ما دخل عليهم من موت ابی اسحاقؑ

”ابواسحاق الفزاری کی موت سے مسلمانوں کے دلوں پر جو کچھ گزر گئی وہ کسی اور کے مرنے سے نہیں گزری۔“

تصنیف:

تدریس حدیث کے ساتھ وہ صاحب تصنیف بھی تھے۔ ابن ندیم نے فہرست میں ان کی تصنیف ”کتاب السیر فی الاخبار والاحداث“ کا ذکر کیا ہے۔ اس کتاب کے متعلق حمیدی امام شافعی کا یہ قول نقل کرتے ہیں کہ اس سے قبل سیرت میں کسی نے ایسی کتاب تصنیف نہیں کی، ابن ندیم نے یہ بھی لکھا ہے کہ ابواسحاق الفزاری اسلام کی پہلی شخصیت ہیں جنہوں نے آلہ فلکی ایجاد کیا۔ اس فن میں ان کی تصنیف بھی ہے۔^۲

۱ تذکرۃ الحفاظ، ج ۱ ص ۲۳۸۔ ۲ طبقات ابن سعد، ج ۷ ص ۱۸۵، شذرات الذهب، ج ۱ ص ۳۰۷
 وجمع الادباء، ج ۱ ص ۲۸۳۔ ۳ تاریخ ابن عساکر، ج ۲ ص ۲۵۵۔ ۴ فہرست ابن ندیم ص ۱۳۵۔
 ۵ تہذیب العہد، ج ۱ ص ۱۵۲۔ ۶ الفہرست، بحوالہ تہذیب العہد، ج ۱ ص ۱۵۲۔

ابن ابی ذئب رضی اللہ عنہ

نام و نسب:

ابو حارث کنیت اور نام محمد تھا۔ نسب کے اعتبار سے خاندان قریش سے تعلق رکھتے تھے۔ اسی بنا پر وہ قریشی اور مدنی کہلاتے ہیں، ان کا نام اگرچہ محمد تھا، لیکن جد امجد کی نسبت ابن ابی ذئب کے نام سے مشہور ہوئے۔
ولادت اور نشوونما:

حرم ۸۰ھ میں مدینہ میں پیدا ہوئے۔ اس سال مکہ میں بہت ہی ہولناک سیلاب آیا تھا، جن میں بڑی تعداد میں انسان و حیوان غرق آب ہو گئے۔ بیان کیا جاتا ہے کہ پانی کی سطح اس حد تک بلند ہو گئی تھی کہ کعبہ مقدسہ کے ذوب جانے کا خطرہ ہو گیا تھا، چونکہ یہ سیلاب ہر چیز کو بہا لے گیا تھا اس لیے اسے سیل جفاف کہتے ہیں، اور اس سال کا نام عام جفاف پڑ گیا۔

ابن ابی ذئب نے زندگی کی بیشتر بہاریں اپنے مولد مدینہ طیبہ ہی میں گزاریں۔ خوش قسمتی سے انہوں نے وہ مبارک زمانہ پایا جب تابعین عظام کی منذ علم و فضل آراستہ تھی اور ان کے انوار و کمال سے ایک عالم منور تھا۔ ابن ابی ذئب کو ایسے جلیل المرتبہ تابعین سے اکتساب فیض کی سعادت حاصل ہوئی جن کی نظیر زمرۃ اتباع تابعین میں اگر نایاب نہیں تو کیا ضرور ہے۔

حدیث:

انہوں نے بکثرت علماء سے حدیث و فقہ کی تحصیل کی، جن میں مکرّمہ، تابع، عبد اللہ ابن سائب ابن یزید، عجلان، صالح، سعید المقبری، اسحاق بن زید، جبیر بن ابی صالح،

۱ تاریخ بغداد، ج ۲ ص ۲۹۷۔ ۲ تاریخ ابن خلکان، ج ۲ ص ۲۲۷۔

۳ البدایہ والنہایہ لابن کثیر، ج ۹ ص ۳۱۔

عبدالرحمن بن عطاء، محمد بن المنکدر، شعبہ، محمد بن قیس وغیر ہم داخل ہیں۔
ابن ابی ذئب کو امام مالک کی ہم درسی کا شرف بھی حاصل تھا، ابن خلکان
رقطراز ہیں کہ:

كانت بينهما الفة كبيدة ومودة صحيحة^۱۔

”ان دونوں (امام مالک اور ابن ابی ذئب) میں غایت درجہ مودت وانسیت تھی“۔

فقہ:

حدیث رسول ﷺ میں امتیاز کے ساتھ انہیں فقہ میں بھی خصوصی درک حاصل
تھا۔ مدینہ اور کوفہ میں عرصہ تک افتاء کی خدمات بھی انجام دیتے رہے، بغدادی نے ان
کے ورغ وصلاح کے ساتھ ان کے تفقہ کا بھی اعتراف کیا ہے، اور تصریح کی ہے وہ اپنے
شہر میں مفتی کے فرائض بھی انجام دیتے تھے^۲۔ مصعب الزبیری اور ابن حبان انہیں مدینہ
کے فقہاء اور عبادت گزاروں میں شاعر کرتے تھے^۳۔

تلامذہ:

درس و تدریس کے لیے مدینہ سے باہر شاذ و نادر ہی گئے۔ خطیب کے بیان سے
معلوم ہوتا ہے کہ ایک بار ایام حج میں خلیفہ مہدی جب مدینہ گیا تو وہاں ابن ابی ذئب کے
علم و فضل سے اتنا متاثر ہوا کہ انہیں اپنے ہمراہ بغداد لیتا آیا، جہاں انہوں نے کچھ عرصہ
تک حدیث کا درس دیا^۴۔ لیکن سفر سے اجتناب کے باوجود ان کے تلامذہ کا حلقہ بہت وسیع
تھا۔ ان سے شرف تلمذ رکھنے والوں میں حسب ذیل ائمہ و فضلاء خاص طور سے قابل ذکر
ہیں۔ سفیان ثوری، معمر، سعد بن ابراہیم، ولید بن مسلم، عبداللہ بن مبارک، حجاج بن محمد،
شبابہ بن سوار، محمد بن اسماعیل بن ابی فدیک، یحییٰ بن سعید القطان، محمد بن ابراہیم بن دینار

۱۔ تہذیب التہذیب، ج ۹، ص ۳۰۳ و تاریخ بغداد، ج ۲، ص ۲۹۶ و تذکرۃ الحفاظ، ج ۱، ص ۱۷۲۔

۲۔ ابن خلکان، ج ۲، ص ۲۲۷۔ ۳۔ تاریخ بغداد، ج ۲، ص ۳۰۵۔

۴۔ تہذیب التہذیب، ج ۲، ص ۲۰۶۔ ۵۔ تاریخ بغداد، ج ۲، ص ۲۹۶۔

محمد بن عمر الواقدي، عبد اللہ بن وہب، معن بن عیسٰی، اسحاق بن محمد انفرادی، آدم بن ابی ایاس، ابو عاصم، ابو نعیم۔

فضل و کمال:

عملی اعتبار سے ابن ابی ذئب بلند مرتبہ اتباع تابعین میں تھے، انہوں نے کثیر التعداد تابعین سے استفادہ کیا تھا۔ اس لیے حدیث و فقہ میں کامل النہن بن کر نکلے۔ امام احمد سے دریافت کیا گیا کہ کیا اپنے ملک میں ابن ابی ذئب علم و فضل کے اعتبار سے کوئی ہمسر رکھتے تھے۔ فرمایا نہ صرف اپنے ملک میں بلکہ دیگر ممالک میں بھی ان کی نظیر منفقہ تھی۔ امام شافعی رضیہ بایں ہمہ جلالت شان اکثر بڑی حسرت کے ساتھ فرمایا کرتے تھے:

مافاتنی احد فاسفت علیہ ما اسفت علی اللیث وابن ابی ذئب۔^۱

”مجھے کسی اور امام سے مستفید نہ ہونے کا اتنا افسوس نہیں جتنا اس بات کا رنج اور افسوس ہے کہ مجھے لیث بن سعد اور ابن ابی ذئب سے کس فیض کی سعادت نصیب نہ ہو سکی۔“

حافظ ابن حجر نے امام احمد کا یہ قول بروایت ابی داؤد نقل کیا ہے کہ ابن ابی ذئب اپنے علم و فضل میں شہرہ آفاق تابعی سعید بن المسیب رضیہ سے مشابہ تھے۔ بیان کیا جاتا ہے کہ ایک بار امام مالک رضیہ خلیفہ منصور کے پاس گئے تو اس نے دریافت کیا:

”مدینہ میں اس وقت کون کون اساتذہ علم و فن ہیں۔“

فرمایا:

”امیر المؤمنین! وہاں ابن ابی ذئب، ابن سلمہ اور ابن ابی سبرہ جیسے یتائے روزگار شیوخ ہیں۔“^۲

۱۔ تہذیب التہذیب، ج ۹ ص ۳۳۔ ۲۔ تذکرۃ الحفاظ، ج ۱ ص ۱۷۲۔

۳۔ تاریخ بغداد، ج ۲ ص ۳۰۱۔ ۴۔ تہذیب التہذیب، ج ۹ ص ۳۰۳۔

۵۔ وئیث الامیاء، ج ۲ ص ۲۴۷۔

امام احمد انہیں علم و فضل کے اعتبار سے امام مالک سے افضل قرار دیتے تھے، سوائے اس کے کہ امام مالکؒ رجال کی تحقیق میں نسبتاً زیادہ سخت تھے۔
قوت حافظہ:

جمع اتباع تابعین کے حالات زندگی پر نظر ڈالنے سے ایک چیز ان میں قدر مشترک کے طور پر نظر آتی ہے، وہ ان کی غیر معمولی قوت حافظہ ہے، اس کا سبب داراصل طہرت اخلاق اور کبار و معاصی سے کلی اجتناب ہے، امام و کعب اپنے تلامذہ کو برابر اس کی تلقین فرمایا کرتے تھے کہ اگر قوت حافظہ بڑھانا ہو تو معاصی سے پرہیز کرو۔ اور ظاہر ہے کہ اتباع تابعین سے زیادہ پاک و صاف زندگی کس کی ہو سکتی ہے، اس لیے ان کے دوسرے مناقب کے ساتھ ذہانت و فطانت اور حفظ و ضبط بھی ان کے صحیفہ کمال کے درخشاں ابواب ہیں۔

چنانچہ ابن ابی ذئب کو بھی مبداء فیض سے ذہانت و فطانت کا وافر حصہ نصیب تھا، بلاشبہ ان کے علم و فضل میں مشاہیر شیوخ کے فیض صحبت کے ساتھ ان کی طبعی ذہانت اور فطری استعداد کو بھی بڑا دخل تھا۔ خود ان کے بھائی کا بیان ہے کہ ان کے پاس کتاب نہیں تھی وہ حدیث یاد کر لیا کرتے تھے۔^۱ واقدی نے بھی یہی لکھا ہے کہ:
 وکان یحفظ حدیثہ لم یکن لہ کتاب ولا شنی ینظر فیہ۔^۲

”وہ اس طرح حدیث یاد کرتے تھے کہ نہ تو ان کے پاس کوئی کتاب ہوتی اور نہ کوئی اور ہی چیز جس میں دیکھ سکیں۔“

ثقابت و عدالت:

ابن ابی ذئب کی ثقابت و عدالت پر ائمہ اور ماہرین فن متفق ہیں، ابن حبان نے کتاب الثقات میں نمایاں طور پر ان کا ذکر کیا ہے، علامہ ذہبیؒ لکھتے ہیں:

۱ تذکرۃ الحفاظ، ج ۱، ص ۱۷۲۔ ۲ شذرات الذہب، ج ۱، ص ۳۴۵۔

۳ تاریخ بغداد، ج ۲، ص ۲۰۳۔

احد الاعلام الثقات متفق علی عدالتہ

”وہ ثقہ کبار ائمہ میں سے تھے، ان کی عدالت پر اتفاق ہے۔“

امام نسائی، یعقوب بن شیبہ اور امام احمد نے بتصریح ان کی توثیق کی ہے یحییٰ بن معین کا قول ہے:

ابن ابی ذئب مدنی ثقہ۔

”ابن ابی ذئب کے شیوخ ثقہ ہیں، صرف ابو جابر بیاضی کے بارے میں کلام ہے۔“

ابو جابر بیاضی کے علاوہ ابن ابی ذئب کے تمام شیوخ بھی ثقہ اور صدوق تھے، بیاضی کی عدالت میں کلام نیا گیا ہے، چنانچہ احمد بن صالح اور یحییٰ بن معین کا بیان ہے کہ:

شیوخ ابن ابی ذئب کلہم ثقات الا ابا جابر البیاضی۔

”ابن ابی ذئب مدنی ثقہ ہیں۔“

ان کی ثقاہت کا ایک اور ثبوت یہ بھی ہے کہ امام بخاری، بیہقی اور مسلم رحمہم نے صحیحین میں ان کی روایت نقل کی ہے۔

قدری ہونے کا الزام:

بعض لوگ ان پر قدری ہونے کا الزام بھی عائد کرتے ہیں، فرقہ قدریہ کا عقیدہ یہ تھا کہ انسان تمام کام اپنے ارادہ و اختیار سے کرتا ہے، خدا کے ارادہ کو اس میں کوئی دخل نہیں ہوتا۔ لیکن مورخین نے اس کی پر زور تردید کی ہے۔

اس الزام کی حقیقت پر سب سے زیادہ وضاحت سے واقدی نے روشنی ڈالی ہے۔

ما کان قدریاً لقد کان بنفی قولہم وبعیہہ. ولکنہ کان رجلاً کریماً

یجلس الیہ کل احد وبعشاہ فلا یطرده ولا یقول لہ شیئاً وان ہو

۱ میزان الاعتدال، ج ۱ ص ۹۰۔ ۲ تاریخ بغداد، ج ۲ ص ۳۰۳۔

۳ تہذیب التہذیب، ج ۹ ص ۳۰۵۔ ۴ خلاصۃ تہذیب التہذیب، الکمال۔

۵ میزان الاعتدال، ج ۱ ص ۹۰۔

مرض عادہ، فکانوا یتھمونہ بالقدر لہذا وشبہاً

”وہ قدری نہیں تھے بلکہ وہ تو اہل قدر کو اور ان کی باتوں کو ناپسند کرتے تھے، بات یہ ہے کہ وہ شریف انسان تھے، ہر قسم کے اشخاص ان کے پاس بیٹھتے اور جمع ہو جاتے وہ فرط شرافت میں اس کو کچھ بھی نہیں کہتے بلکہ اگر وہ بیمار ہو جاتا تو اس کی عیادت کو بھی جاتے اسی بنا پر لوگ ان پر قدری ہونے کا الزام لگانے لگے۔“

ایک دفعہ احمد بن علی الابار نے شیخ وقت مصعب الزبیری سے دریافت کیا کہ کچھ لوگ ابن ابی ذئب پر قدری ہونے کا الزام عائد کرتے ہیں۔ اس کی حقیقت کیا ہے؟ فرمایا ”خدا کی پناہ اس الزام کے تار و پود صرف اس واقعہ سے تیار کیے گئے ہیں کہ خلیفہ مہدی کے زمانہ میں کچھ اہل قدر (فرقہ قدریہ کے لوگ) مدینہ آئے، کچھ مقامی لوگوں نے پکڑ کر انہیں مارنا شروع کر دیا، اسی دوران مضروبین میں سے کچھ لوگ بھاگ کر ابن ابی ذئب کے پاس جا بیٹھے تاکہ مار سے محفوظ رہیں۔ بس کل اتنی سی بات تھی جس میں افسانہ کی رنگ آمیزی کر کے کہا گیا کہ وہ لوگ ابن ابی ذئب کے پاس اس لیے بیٹھے کہ وہ عقیدہ قدریہ کے قائل تھے۔ اس کے بعد مصعب الزبیری کہتے ہیں ”مجھے معتبر ذرائع سے معلوم ہوا ہے کہ اگرچہ قدرین مار کے ڈر سے ابن ابی ذئب کی پناہ میں جا کر بیٹھ گئے، تاہم شیخ نے ان سے گفتگو بالکل نہیں کی۔“

ائمہ کا اعتراف:

بیشتر علماء وائمہ نے ابن ابی ذئب کے گونا گوں کمالات کو خراج تحسین پیش کیا ہے۔ امام شافعی رضی اللہ عنہ کا یہ پر حسرت قول اوپر گزر چکا کہ ”مجھے زندگی بھر اس کا نم رہنے کا کہ ابن ابی ذئب سے استفادہ نہ کر سکتا۔“ امام احمد سے دریافت کیا گیا کہ آپ ابن نجبان اور ابن ابی ذئب میں سے کس کو زیادہ پسند کرتے ہیں؟ فرمایا: ”دونوں ثقہ ہیں“ احمد ابن ابی خالد کا بیان ہے کہ صدوق اور صالح تھے۔

حق لُوئی اور بے باکی:

ابن ابی ذئب کے صحیفہ کمال کا سب سے درخشاں باب جو انہیں بہت دوسرے ائمہ سے ممتاز کرتا ہے ان کی جرأت، حق لُوئی اور بے باکی ہے۔ انہوں نے حق بات کہنے میں کبھی بھی امرا، اور اعیانِ سلطنت کا لحاظ نہیں کیا۔

اس معاملہ میں وہ بسا اوقات اتنی شدت سے کام لیتے تھے کہ ان کے عقیدت مندوں کو تشویش پیدا ہو جاتی تھی، مگر انہوں نے اس آئین جو ان مردی میں کبھی فرق نہیں آنے دیا۔ ان کی اس خصوصیت کا ذکر تمام ائمہ محققین نے کیا ہے، چنانچہ ابن حبان لکھتے ہیں:

كان من اقوال اهل زمانه للحق.

”اپنے زمانہ میں وہ سب سے بڑے حق گو تھے۔“

واقدمی کا بیان ہے، وہ مرد حق گو تھے۔ امام احمد کا قول ہے:

ابن ابی ذئب اقوم بالحق من مالک عند السلاطين.

”ابن ابی ذئب سلاطین کے سامنے امام مالک سے کہیں زیادہ حق گو ثابت ہوتے تھے۔“

ان کی جرأت و بے باکی کے متعدد واقعات ملتے ہیں، جن میں سے نمونہ کے طور پر دو ایک یہاں ذکر کیے جاتے ہیں۔

محمد بن القاسم بن خلاد کہتے ہیں کہ ایک مرتبہ زمانہ حج میں خلیفہ مہدی مسجد نبوی (علی صلیہ الف تحیہ و سلام) میں داخل ہوا تو تمام حاضرین نے دورو یہ کھڑے ہو کر اس کا استقبال کیا۔ اتفاق سے ابن ابی ذئب بھی وہاں موجود تھے مگر وہ حسب روایت بیٹھے رہے۔ مینب بن زبیر نے جب ان سے کہا: ”کھڑے ہو جائیے، امیر المؤمنین آئے ہیں۔“ تو بڑے پرسکون اور ضمانت کے ساتھ فرمایا:

انمال یقوم الناس لرب العالمین.

”صرف پروردگار عالم کے لیے لوگ کھڑے ہوتے ہیں۔“

شاہانہ تمکنت کے خلاف یہ جواب سن کر مقرئین کی پیشانیاں شکن آلود ہو گئیں، لیکن صورت حال کی نزاکت کا خیال کر کے فوراً مہدی نے کہا: ”چھوڑو جانے دو!“۔ اس طرح کا ایک دوسرا واقعہ یہ بیان کیا جاتا ہے کہ ایک مرتبہ خلیفہ ابو جعفر منصور کے پاس جا کر بہت سخت الفاظ میں ظلم و جور سے باز رہنے کی تلقین کرنے لگے۔ منصور نے سب کچھ سن لینے کے بعد گردن جھکالی اور پھر محمد بن ابراہیم سے کہا: ”ہنا الشیخ خیر اهل الحجاز“۔ ایک مرتبہ خلیفہ منصور نے ان سے پوچھا کہ میرے بارے میں آپ کا کیا خیال ہے۔ پہلے تو کچھ کہنے سے انکار کرتے رہے۔ پھر جب اس نے قسم دلا کر پوچھا تو فرمایا:

اللهم لا اعلمک الا ظالماً وجائراً۔
 ”بخدا میں تجھے محض ظالم اور جاہل خیال کرتا ہوں۔“

عسرت:

ابن ابی ذئب نے پوری زندگی نہایت تنگ دستی اور عسرت کے عالم میں گزاری۔ اعیان سلطنت ہزاروں دینار دینا چاہتے تھے، مگر ان کی شان استغنا سے قبول نہ کرنے دستی۔ آخر عمر میں بعد اصرار ایک ہزار دینار اس شرط پر قبول کئے کہ انہیں اپنے استعمال میں نہ لائیں گے بلکہ مستحقین میں تقسیم کر دیں گے۔

یحییٰ بن سعید بیان کرتے ہیں کہ ابن ابی ذئب تنگ دست تھے، واقدی بھی ان کی مالی حالت حد درجہ تقسیم بتاتے ہیں، صرف روغن زیتون اور روٹی ان کی مستقل خوراک تھی۔ ان کے پاس صرف ایک چادر اور ایک کرتا تھا، جاڑے اور گرمی کے دنوں میں اسی کو استعمال کرتے تھے۔^۲

عبادت و ریاضت:

وہ اپنے زمانہ کے بہت بڑے عابد اور صاحب تقویٰ بزرگ تھے۔ ہمہ وقت خشیت الہی

سے لڑاں رہتے، تمام رات نماز پڑھتے رہتے۔ ابن سعد کا بیان ہے، ابن ابی ذئب کی کثرت عبادت کا یہ عالم تھا کہ اگر ان سے کہہ دیا جاتا کہ کل قیامت ہوگی تو اس کے لیے انہوں کسی تیاری کی ضرورت نہ تھی۔^۱ بغدادی نے ان کے بھائی کا یہ بیان نقل کیا ہے کہ ابن ابی ذئب نے ایک زمانہ تک صوم داؤدی کو معمول بنائے رکھا، ایک روز روزہ رکھتے اور ایک روز ناغہ کرتے۔ پھر آخر عمر میں مسلسل روزہ رکھنے لگے۔^۲

ورع و تقویٰ:

اس کے ساتھ وہ تقویٰ اور پرہیزگاری کا بھی بہترین نمونہ تھے۔ ابن سعد نے لکھا ہے کہ:

کان من اورع الناس و افضلہم۔^۳

”وہ لوگوں میں سب سے زیادہ متقی اور افضل تھے۔“

وفات:

رحلت سے چند سال قبل خلیفہ مہدی انہیں اپنے ہمراہ مدنیہ سے بغداد لے آیا تھا، جہاں وہ کچھ عرصہ تک حدیث کا درس دیتے رہے اور ۱۵۸ھ میں وفات ہوگئی، کوفہ ہی میں تدفین عمل میں آئی۔ اس وقت عمر ۷۹ سال تھی۔^۴ یہ ابن ابی ندیک کی روایت ہے۔ لیکن ابو نعیم کا بیان ہے کہ ۱۵۹ھ میں وفات پائی۔^۵ ابن عماد، ضحلی اور یافعی وغیرہ نے بھی اس کو ترجیح دی ہے۔^۶



۱۔ مرآة الجنان ج ۱ ص ۳۴۰ و شذرات الذهب ج ۱ ص ۳۴۵۔ ۲۔ تاریخ بغداد ج ۲ ص ۳۰۱۔

۳۔ تہذیب التہذیب ج ۹ ص ۳۰۵۔ ۴۔ تاریخ بغداد ج ۲ ص ۳۰۵۔

۵۔ تہذیب التہذیب ج ۹ ص ۳۰۴۔ ۶۔ شذرات الذهب ج ۱ ص ۳۴۵، مرآة الجنان ج ۱ ص ۳۴۰۔

ابو معشر نجیح سندھی رضی اللہ عنہ

۲۰۷ھ

ابو معشر نجیح بن عبدالرحمن سندھی دوسری صدی ہجری کے مشہور راوی حدیث گزرے ہیں، عرصہ تک غلامی کی زندگی گزارنے کے باوجود علم و فضل میں نہایت بلند مقام حاصل کیا، مشہور تابعی ابو امامہ بن سہل بن حنیف کے دیدار سے اپنی آنکھوں کو روشن کیا تھا۔ وہ سندھی الاصل تھے، لیکن ان کے علم و فضل کی بنا پر عرب ہونے کا دھوکہ ہوتا تھا، چنانچہ خود ان کی زندگی میں ان کے عرب اور غیر عرب ہونے کی بحث چھڑ گئی تھی۔ ایک مرتبہ کسی نے انہیں یمنی کہا تو فوراً اس کی تردید کی اور فرمایا:

ولاءنا فی ہاشم احب الی من نسبی فی بنی حنظلہ^۱

”ہو ہاشم کے غلاموں میں ہونا میرے نزدیک زیادہ محبوب ہے بہ نسبت اس کے کہ بنو حنظلہ میرا نسب ہو۔“

خطیب بغدادی نے خود ان کے صاحبزادے محمد کا یہ قول نقل کیا ہے کہ ”میرے والد سندھی تھے۔“ عرب میں مدت تک رہنے کے باوجود زبان سندھیت کا اثر آخروقت تک باقی رہا، چنانچہ وہ بعض عربی حروف کو صحیح طور پر تلفظ کرنے پر قادر نہ تھے۔ مثلاً کعب کہ ہمیشہ قعب کہا کرتے تھے۔ ابو نعیم کہتے ہیں:

کان ابو معشر اسندیاً وکان رجلاً لکن یقول حدثنا محمد بن قعب
یرید ابن کعب^۲

”ابو معشر سندھی تھے ان کے عربی لفظ کا تلفظ صحیح نہ تھا، وہ حدثنا محمد قعب کہتے تھے اور قعب سے کعب مراد ہوتی تھی۔“

۱ تاریخ بغداد ج ۱۳ ص ۳۲۸۔ ۲ کتاب الانساب ورق ۳۱۳ وزبہ الخواطر ج ۱ ص ۳۵۔

ابتدائی حالات:

ابومعشر کے ابتدائی حالات کے بارے میں کچھ معلوم نہیں، صرف اتنا پتہ چلتا ہے کہ سندھ کی کسی جنگ میں جو مسلمانوں اور سندھیوں میں ہوئی تھی، گرفتار ہو کر جاز گئے۔ وہاں بنی نضوم کی ایک عورت نے خرید کر مکاتب بنالیا، کچھ عرصہ کے بعد خلیفہ مہدی کی ماں نے رقم کتابت ادا کر کے آزاد کر دیا۔^۱ مدینہ میں عرصہ تک رہنے کی وجہ سے مدنی مشہور ہیں۔

تحصیل علم:

ابومعشر کی زندگی کا کافی حصہ متعدد خاندانوں میں غلامی کرتے گزارا، لیکن ایسا معلوم ہوتا تھا کہ ان کے مالکوں نے انہیں تحصیل علم کے پورے مواقع بہم پہنچائے اس طرح مدینہ منورہ اور دیگر مقامات کے چشمبائے علم سے سیراب ہوئے اور علم حدیث مغازی اور فقہ میں کمال پیدا کیا، ان کا پایہ درجہ امامت تک پہنچا ہوا ہے۔

ابومعشر کے شیوخ میں درج ذیل ممتاز نام ملتے ہیں۔

محمد بن کعب القرظی، نافع مولیٰ ابن عمر، سعید المقبری، محمد بن المنکدر، ہشام بن عروہ، ابی بردہ بن ابی موسیٰ، موسیٰ بن یسار، محمد بن قیس۔^۲

حافظ ابن حجر نے مشہور تابعی سعید بن المسیب کو بھی ان کے شیوخ میں شمار کرایا ہے لیکن یہ صحیح نہیں ہے، ان کے استاذ سعید بن المسیب نہیں، سعید المقبری تھے۔ علامہ ذہبی نے اس حقیقت کو واضح کیا ہے۔^۳

تلامذہ:

ابومعشر کے حلقہ درس سے جو طالبان علم فارغ ہو کر نکلے ان کی تعداد بے شمار ہے، جس میں بہت سے جلیل القدر آئمہ اور علماء کے نام ملتے ہیں۔ چند مشہور اسمائے گرامی حسب ذیل ہیں:

۱ طبقات ابن سعد ج ۵ ص ۳۰۹۔ ۲ تاریخ بغداد ج ۱۳، ص ۳۲۷ و تہذیب التجذیب ج ۱ ص ۳۲۰۔

۳ تذکرۃ الحفاظ ج ۱ ص ۲۱۲۔

سفيان ثوري، يزيد بن هارون، محمد بن عمر الواقدي، محمد بن بكر، عبدالرزاق، ابو نعيم،
ليث بن سعد، وكيع بن الجراح، سعيد بن منصور،
علم وفضل:

ابومعشر فن مغازی وسیر کے علاوہ دوسرے علوم میں بھی بلند پایہ تھے۔ خطیب کا قول ہے کہ
وہ فن مغازی کے سب سے زیادہ واقف کار تھے۔
علامہ ذہبی نے لکھا ہے کہ وہ حافظ کی کمزور کے باوجود علم کا مخزن تھے۔ بکر بن
خطیب کا بیان ہے کہ میں نے ان سے زیادہ فصیح آدمی نہیں دیکھا۔
ائمہ کی رائے:

ابومعشر کے علم وفضل کو تمام ائمہ و علماء نے سراہا ہے، چنانچہ محدث عمر بن عوف
اپنے تلامذہ کے سامنے ابومعشر کے متعلق ہشیم کا یہ قول نقل فرمایا کرتے تھے:
ما رأیت مدیناً یشبهه ولا الیس منه بئ۔ ”میں نے ان کے جیسا نہیں دیکھا۔“
ابوحاتم بیان کرتے ہیں کہ امام احمد بن حنبل ابومعشر کو پسند کرتے تھے اور فن
مغازی میں ان کی بصیرت کے قائل تھے، میں ان سے روایت کرتے ہوئے ڈرتا تھا، حتیٰ
کہ میں نے امام احمد کو ایک شخص کے واسطے سے ابومعشر سے روایت کرتے دیکھا تو میں
نے بھی ان سے روایت حدیث کے بارے میں اپنے مسلک میں وسعت پیدا کر لی۔
سیر و مغازی میں انہماک کی وجہ سے بعض ائمہ نے ان کی تضعیف کی ہے۔ ابن معین کا قول
ہے وہ ضعیف ہیں، مگر زہد و رفاق کی حدیثیں نقل کی جاسکتی ہیں۔ ابوحاتم سے دریافت کیا
گیا کہ ابومعشر ثقہ ہیں؟ فرمایا، نیک شخص ہیں، گو روایت حدیث میں کمزور ہیں مگر سچے ہیں۔

امام بخاری و مسلم نے اسی ضعف کی بنا پر صحیحین میں ان کی کوئی روایت نہیں لی
بے امام بخاری نے تاریخ صغیر میں ان کا شمار ضعیفاء میں کیا ہے، ابو داؤد اور نسائی نے بھی

۱۔ تہذیب التہذیب ج ۱ ص ۳۲۰ و تاریخ بغداد ج ۳ ص ۴۲۷۔ ۲۔ ایضاً ص ۴۲۹۔

۳۔ تذکرۃ الحفاظ ج ۱ ص ۲۱۲۔ ۴۔ تہذیب التہذیب ج ۱ ص ۳۲۰۔

۵۔ تہذیب التہذیب ج ۱ ص ۳۲۰۔ ۶۔ ایضاً ص ۳۲۱۔ ۷۔ تاریخ صغیر ص ۱۹۲۔

تضعیف کی ہے، لیکن علامہ نسائی اپنی سنن میں ابو معشر کی روایت سے حجت لائے ہیں۔
لیکن اس کے باوجود ابو معشر پایہ اعتبار سے بالکل ساقط نہیں ہیں۔ ابن عدی نے
بصراحت بیان کیا ہے کہ ائمہ ثقافت نے ان کی روایتیں قبول کی ہیں۔

حدث عنه الثقات مع ضعفه یکتب حدیثہ^۲

”ثقافت نے ان سے روایت کی ہے۔ ضعف کے باوجود ان کی حدیثیں لکھی
جاسکتی ہیں۔“

علاوہ ازیں عبدالرحمن بن مہدی جو جرح و تعدیل کے شہرہ آفاق امام ہیں، وہ بھی
ابو معشر سے روایت کرتے ہیں۔ اس کی وجہ یہ ہے کہ نفسِ متن کی حدیث کی یادداشت میں
ابو معشر کا حافظہ کمزور نہیں بلکہ واقعہ یہ ہے کہ سلسلہ اسناد کے یاد رکھنے میں ان سے غلطیاں
ہو جاتی ہیں پھر دوسری بات یہ ہے کہ ان کا حافظہ عمر کے آخری ایام میں کمزور ہوا تھا جیسا
کہ بغدادی نے تصریح کی ہے کہ:

کان ابو معشر تغیر قبل ان یموت.

”ہوت سے کچھ پہلے ابو معشر میں تبدیلی آ گئی تھی۔“

اس لئے نقص کے پیدا ہونے سے قبل کی روایتیں مقبول اور قابل حجت ہیں۔

بغداد میں آمد اور وفات:

خلیفہ مہدی ان کے علم و فضل کا بڑا قدردان تھا، ان سے اس کی انیسیت کی ایک خاص
وجہ یہ تھی کہ وہ اس کی ماں کے غلام رہ چکے تھے، ایک مرتبہ حج کے موقع پر دونوں کا ساتھ ہو گیا۔
مہدی نے ان کی قدر افزائی کی اور حکم دیا کہ وہ شاہی خیمہ میں بلائے جائیں اور اس قافلہ کے
لوگ ان سے فقہ حاصل کریں۔ پھر مہدی نے ان کی خدمت میں ایک ہزار دینار کا تحفہ پیش کیا،
اس کے بعد وہ انیس ۶۵ھ میں اپنے ہمراہ مدینہ سے بغداد لایا، اور تعلیم کی خدمت ان کے سپرد

۱۔ تذکرۃ الحفاظ ج ۱، ص ۲۱۲۔ ۲۔ تہذیب التہذیب ج ۱۰، ص ۳۲۰۔

۳۔ تاریخ بغداد ج ۱۳، ص ۳۲۹۔

کی اس کے بعد وہیں مستقل قیام اختیار کر لیا اور رمضان ۷۷ھ میں رحلت فرمائی۔^۱ خلیفہ وقت ہارون الرشید نے جو اسی سال تحت نشین ہوا تھا نماز جنازہ پڑھائی۔ بغداد کے مقبرہ کبیر میں مدفون ہوئے۔^۲

اولاد:

صرف ایک صاحبزادے محمد بن ابی معشر تھے اپنے والد کی طرح وہ بھی صاحب علم و فضل تھے اور مشہور محدث ابو ذؤب کے محبوب تلامذہ میں ان کا شمار ہوتا تھا۔ ترمذی وغیرہ نے ان سے روایت کی ہے ابو معشر کی کتاب المغازی ان ہی کی روایت کی ہوئی ہے ان کی ثقاہت پر تمام ائمہ متفق ہیں۔ ۹۹ سال کی عمر میں ۲۴۳ھ میں وفات پائی۔
تصنیف:

ابو معشر صاحب تصنیف بھی تھے ابن ندیم نے ”ولہ من الکتب“ لکھا ہے جس سے خیال ہوتا ہے کہ ان کی تصنیفات ایک سے زائد ہیں لیکن صرف کتاب المغازی ہی کا پتہ ملتا ہے۔

خلیلی کا بیان ہے کہ ائمہ ان کی تاریخ سے استدلال کرتے ہیں اس بیان سے بظاہر ایسا خیال ہوتا ہے کہ فن تاریخ میں بھی ان کی کوئی تصنیف ہے لیکن دراصل یہ ایک ہی کتاب ہے جس کو خلیلی تاریخ اور ابن ندیم کتاب المغازی کہتے ہیں۔ متقدمین کے نزدیک مغازی، سیر اور تاریخ ایک ہی فن سمجھے جاتے تھے۔ ابن ندیم لکھتے ہیں:

عارف بالاحداث والسير واحد المحدثين وله من الکتب کتاب المغازی۔^۳

”وہ تاریخ و سیر کے عارف اور محدث تھے۔ ان کی کچھ کتابیں ہیں جن میں سے ایک کتاب المغازی ہے۔“

۱ شذرات الذہب ج ۱ ص ۲۷۸ العمر فی خبر من غیر ج ۱ ص ۲۵۸۔ ۲ الانساب للسمعانی ورق ۳۱۳

طبع قدیم۔ ۳ العبر ست ص ۱۳۶۔

علامہ شبلی نعمانی رضی اللہ عنہ نے مقدمہ سیرت میں ابو معشر کا تذکرہ ان الفاظ میں کیا ہے:

”ابو معشر المدنی (کے عہد) ہشام بن عروہ کے شاگرد تھے۔ ثوری اور واقدی کے شاگرد تھے۔ ثوری اور واقدی نے ان سے روایت کی ہے، گو محمد شین نے روایت حدیث میں ان کی تضعیف کی ہے، لیکن سیرت و مغازی میں ان کی جلالت شان کا اعتراف کیا ہے۔ امام احمد بن حنبل کہتے ہیں کہ وہ اس فن میں صاحب نظر ہیں، ابن ندیم نے ان کی کتاب المغازی کا ذکر کیا ہے۔ کتب سیرت میں ان کا نام کثرت سے آتا ہے“۔



ابوسلیمان الدارانی بزرگ

اتباع تابعین کے زمرہ میں جہاں اقلیم علم و فن کے بہت سے تاجدار شامل تھے وہیں بکثرت ایسے صاحب کمال بزرگ بھی تھے جو علمی اعتبار سے خواہ زیادہ بلند مرتبہ نہ ہوں، لیکن زہد و اتقاء، رشد و ہدایت اور بلند روحانی مدارج میں غیر معمولی حیثیت کے مالک تھے۔ عمل صالح ان کی شخصیت کا زیور اور عبادت و ریاضت ان کا طغرائے امتیاز تھا۔ ابوسلیمان الدارانی کا شمار ایسے ہی صلحائے امت میں کیا جاتا ہے، وہ یقیناً علم و فضل میں بھی بلند مرتبہ اور مقام عالی رکھتے تھے، لیکن اس سے کہیں زیادہ وہ ایک عظیم المرتبت صوفی، شیخ طریقت اور بزرگ دین کی حیثیت سے شہرت رکھتے ہیں۔ ان کا سینہ شریعت و طریقت کا مجمع البحرین تھا، انہوں نے اپنی تعلیم و تربیت اور تزکیہ و ہدایت سے ایک عام کو مستفید کیا، ابن عماد حنبلی نے لکھا ہے کہ وہ ان اکابر اولیاء میں تھے جو اپنے روحانی کمالات کے اعتبار سے ارباب کشف و شہود خیال کیے جاتے ہیں!

ان کا اصل نام عبدالرحمن تھا، لیکن اپنی کنیت ابوسلیمان سے شہرت پائی۔ والد کا اسم گرامی احمد اور دادا کا نام عطیہ تھا اصلاً واسطہ کے رہنے والے تھے، مگر دار یا میں مستقل سکونت اختیار کر لی تھی، جو غوطہ (دمشق) کے مغرب میں ایک گاؤں کا نام ہے۔ غوطہ دمشق کا حسین ترین خطہ شمار ہوتا ہے، بعض سیاحوں نے اس کو جنت ارضی سے تعبیر کیا ہے، وہاں نوع بنوع قدرتی مناظر، میووں اور پھولوں سے لدے ہوئے باغات بل کھاتی نہریں اور سرسبز شادابی قدم قدم پر دامن دل کو اپنی طرف کھینچتی ہیں۔ اسی طرح اہمیت کے باعث اس خطہ کے طبعی اور جغرافیائی حالات پر ڈاکٹر صفوح خیر نے ”قوطہ دمشق“ کے نام سے ایک مستقل کتاب تالیف کی ہے جس کے آغاز کی درج ذیل چند سطور میں گویا پوری کتاب کا ماحصل آ گیا ہے۔

اجمع الباحثون علی ان غوطۃ دمشق کلها نزهة وعدھا وجنة الارض
لنظارتھا وکثرت مياھا وبساتینھا وحدائقھا فاذا صعدت علی مرتفع
ترى الاشجار والبساتین تحیط بالمدينة من کل جانب احاط الهالة
بالقمر واذا خرجت من المدينة لا ترى الا حدائق غناء ومياھا جاربة
واشجاراً نامية وحقولاً جميلة خضراء۔

”محققین کا اتفاق ہے کہ غوطہ دمشق مکمل شادابی ہے۔ اس کو اس کی سرسبزی،
کثرت باغات اور چمنستانوں اور پانی کی زیادتی کے باعث جنت ارضی شمار کیا
جاتا ہے۔ اگر آپ کسی بلندی پر چڑھ کر نظارہ کریں تو آپ کو درخت اور باغات
چاند کے ہالہ کی طرح شہر کا احاطہ کئے ہوئے دکھائی پڑیں گے۔ اور جب شہر
سے نکلیں گے تو تو آپ کو گھنے باغات، رواں دواں پانی اور اونچے اونچے
درخت اور حسین سرسبز و شاداب کھیتیاں نظر آئیں گی۔“

ابو سلیمان الدرانی کا مسکن دمشق کے اسی جنت نظیر خطہ میں واقع تھا۔ یا قوت
ردی اور علامہ سمعانی دونوں اس کے بارے میں رقمطراز ہیں:

ہی قرية کبيرة حسنة من قرى غوطۃ دمشق۔

”یہ غوطہ دمشق کا ایک خوبصورت اور بڑا گاؤں ہے۔“

اس کی طرف جدید و قدیم علماء اور محدثین کی ایک بڑی جماعت منسوب ہے۔ جن
میں درج ذیل چار شخصیتوں کے نام نہایت ممتاز ہیں۔

① مشہور عالم ابو عتبہ عبدالرحمن الازدی جو امام محکول شامی کے شاگرد عبد اللہ بن
مبارک کے استاذ اور فقہائے شام کے طبقہ دوم میں شمار ہوتے ہیں۔ ② نامور تابعی ابو بکر
سیمان بن حبیب جو اپنی فقہی مہارت کے باعث دمشق میں حضرت عمر بن عبدالعزیز یزید
بن عبدالملک اور بشام بن عبدالملک کی جانب سے قاضی تھے، تیس سال تک نہایت شان

۱ غوطۃ دمشق، ص ۱۵۔ ۲ معجم البلدان، ج ۲، ص ۲۳۔ کتاب الانساب جدید ایڈیشن حیدرآباد، ج ۵

ص ۲۷۱۔ ۳ اللباب، فی تہذیب الانساب، ج ۲، ص ۲۳۔

وشوکت، کمال حق گوئی اور عدل گستری کے ساتھ منصب قضا کے فرائض انجام دیئے۔ ان کے شیوخ حدیث میں حضرت انس بن مالک رضی اللہ عنہ، حضرت ابو ہریرہ رضی اللہ عنہ اور حضرت امیر معاویہ رضی اللہ عنہ کے نام قابل ذکر ہیں۔ خود ان کے فیضان علم سے حضرت عمر بن عبدالعزیز، عمرو بن سنان اور عثمان بن ابی العاتکہ جیسے نادرہ روزگار علماء مستفید ہوئے۔

حضرت ابو سلیمان الدرائی بھی اس معدن فضل و کمال کے ایک لعل گر انما یہ تھے۔ بلکہ داریا کی طرف منسوب اہل علم میں سب سے زیادہ شہرت و عظمت ان ہی کے نصیب میں آئی، ان کا خاندانی تعلق بنو عنس سے^۱ تھے جو یمن کے مشہور قبضہ مذحج کی ایک شاخ ہے جس کے جد امجد عنس بن مالک تھے اس خاندان میں ممتاز اہل علم فضلاء روزگار اور کبار عباد و زہاد کثرت سے ہوئے ہیں جن میں سے چند یہ ہیں۔

① ابو عبدالرحمن عسی: یہ شام کے ایک بڑے عابد و زاہد بزرگ تھے۔ ان کے بارے میں مشہور تھا کہ خدا ان کی قسم کو ہمیشہ پوری کرتا تھا۔ ② جلیل المرتبت تابعی حضرت عمر بن ہانی عسی انہوں نے تیس صحابہ کرام رضی اللہ عنہم کے دیدار سے اپنی چشم عقیدت کو روشن کیا تھا ان کے دامن فیض سے جن لوگوں نے استفادہ کیا ان میں امام اوزاعی خاص طور پر قابل ذکر ہیں۔ ③ اسماعیل بن عیاش عسی بھی اسی معدن کے گوہر شب چراغ تھے۔ ان کے بارے میں ابو زرہ کا قول ہے کہ شام میں امام اوزاعی کے بعد اسماعیل بن عیاش کے مثل کوئی نہ تھا۔ ہزاروں حدیثیں ان کو از برتھیں، ارباب تذکرہ ان کی ذہانت و فطانت اور حیرت انگیز قوت حافظہ پر متفق اللسان ہیں۔ بقول امام احمد کے ان کے دماغ کے خزانہ میں تیس ہزار حدیثیں محفوظ تھیں۔

علمی فضل و کمال:

حضرت ابو سلیمان نے حدیث کا علم عراق کے نامور محدثین سے حاصل کیا تھا

۱۔ تعجم البلدان ج ۳ ص ۴۹۵۔ ح و نجات الامیان ج ۱ ص ۴۹۵۔ ح کتاب الایمان ج ۲

ص ۴۰۱ قدیم ایڈیشن۔ ح میزان الاعتدال ج ۱ ص ۱۱۳۔ ح تہذیب التہذیب ج ۱ ص ۳۲۲۔

اور انہیں حضرت سفیان ثوری اور ربیع بن صبیح جیسے منتخب روزگار علماء حدیث سے شرف تلمذ حاصل تھا۔ امام ثوری کی شخصیت زمرہ تبع تابعین کا گل سرسبد تھی۔ وہ علم و عمل اور سیرت و کردار دونوں اعتبار سے نہایت بلند پایہ تھے۔ اس کا کچھ اندازہ اس سے کیا جاسکتا ہے کہ امام ابوحنیفہ انہیں اپنے استاد ابراہیم نخعی پر بھی بایں ہمہ علوے مرتبت و جلال شان فوقیت دیتے تھے۔ اور امام مالک فرمایا کرتے تھے کہ عراق ہم پر درہم و دینار کی بارش کیا کرتا تھا مگر سفیان کے بعد اس نے علم کی بارش کر دی۔ اسی طرح شیخ درانی کے دوسرے قابل ذکر استاد ربیع بن صبیح بھی علم و عمل میں یگانہ عہد تھے۔ ان کا شمار حضرت حسن بصری کے ارشد تلامذہ میں ہوتا ہے۔ علاوہ ازیں انہوں نے حضرت محمد بن سیرین، محمد بن جبیر اور عطاء بن ابی رباح وغیرہ کے آفتاب کمال سے بھی اکتساب فیض کیا تھا۔ امام شعبہ کا قول ہے:

ان فی الربیع حصالا لا تکون فی الرجل واحدا منها۔

” بلاشبہ ربیع بہت سی ایسی خوبیوں کے حامل ہیں جن میں سے کوئی ایک بھی دوسرے میں نہیں پائی جاتی۔“

ان کی عدالت و ثقاہت کی سب سے بڑی دلیل یہ ہے کہ جرح و تعدیل کے مشہور امام عبدالرحمن بن مہدی بھی ان سے روایت کرتے ہیں۔ خود شیخ درانی کے خرمین عم سے خوش چینی کرنے والوں میں احمد بن ابی الحواری اور قاسم بن عثمان الجوفی وغیرہ کے نام ملتے ہیں۔ اول الذکر کو ان سے خاص تلمذ تھا۔ چونکہ ابو سلیمان کے زہد و ورع اور عبادت و ریاضت میں فنا ہو جانے کے باعث ان کے علمی کمالات پس پشت پڑ گئے تھے۔ اس لیے اہل طبقات نے ان کی علمی حیثیت نمایاں کرنے کی بجائے ان کے سلوک و طریقت کے واقعات قلم بند کئے ہیں صرف محدث ابن جوزی نے اتنا مزید اضافہ کیا ہے کہ ابو سلیمان کے واسطے سے مروی تین مسند حدیثیں مجھ تک پہنچی

۱ تاریخ بغداد ج ۹ ص ۱۶۹۔ ۲ ایضاً۔ ۳ میزان الاعتدال ج ۱ ص ۲۳۳۔

۴ میزان الاعتدال ج ۱ ص ۲۳۳۔

ہیں جن میں سے پہلی حدیث بروایت حضرت انس رضی اللہ عنہ یہ ہے۔

قال رسول الله صلى الله عليه وسلم من صل قبل الظهر اربعا غفر له ذنوبه يومه ذلك.

”رسول اللہ ﷺ نے ارشاد فرمایا جس شخص نے ظہر سے پہلے چار رکعتیں پڑھیں اس کے اس دن کے گناہ معاف کر دیئے گئے۔“

دوسری حدیث حضرت ابو ہریرہ رضی اللہ عنہ کی روایت سے یہ ہے۔

قال رسول الله صلى الله عليه وسلم من تواضع لله رفعه الله.
”رسول اللہ ﷺ کا ارشاد ہے کہ جو شخص تواضع اختیار کرے گا اللہ اس کے مراتب بلند فرماویں گے۔“

تیسری حدیث بہت طویل ہے اس میں ایک شامی وفد کو حضور ﷺ نے بیش قیمت نصح اور ہدایات سے نوازا ہے۔^۱

اصلاح و تزکیہ:

ان کے صحیفہ زندگی کا زیادہ درخشاں باب سلوک و تصوف سے متعلق ہے بقول حافظ ذہبی وہ روحانیت و معرفت کے بحر ناپید کنار کے ایک کامیاب شاور تھے۔^۲ اسی وجہ سے اہل سیر نے ان کے اس روشن پہلو کو بہت شاندار الفاظ میں اجاگر کیا ہے۔
چنانچہ ابن خلکان رقمطراز ہیں:

احمد رجال الطريقة كان من جملة السادات و ارباب الجد في
المجاهدات.^۳

”وہ اہل طریقت میں تھے ان کا شمار بہت سے اہل سادات اور کثرت مجاہدہ کرنے والوں میں ہے۔“

علامہ ذہبی لکھتے ہیں:

۱ صفحہ الصفحہ ۳۳ ص ۱۰۴۔ ع میزان الاعتدال ج ۱ ص ۲۳۳۔ ع تاریخ ابن خلکان ج ۱ ص ۳۹۵۔

الزاهد القدوة احد الابدال! وہ بہت بڑے زاہد اور ابدال میں سے تھے۔
سمعی نے لکھا:

كان من افاضل اهل زمانه و عبادهم و خيار اهل الشام و زهادهم.
”وہ اپنے زمانہ کے ایک بڑے فاضل اور عبادت گزار اور شام کے بہترین
لوگوں اور زاہدوں میں سے تھے۔“

ابن عماد حنبلی فرماتے ہیں کہ زہد و صلاح میں ان کی نظیر نہیں ملتی۔ خطیب بغدادی
نے اپنی مشہور تاریخ میں انہیں ”احد عباد اللہ الصالحین و من الزہاد و المتعبدین“
لکھ کر خراج عقیدت پیش کیا ہے:
صحت عقیدہ:

عقائد کی صفائی اور صحت کے معاملہ میں وہ نہایت متشدد تھے۔ ابو جعفر بن محمد بن
احمد الوصلی بیان کرتے ہیں کہ میں نے ۲۰۳ھ میں ابوسلمانی الدارانی کو بغداد میں دیکھا۔
ان کی داڑھی میں خضاب لگا ہوا تھا۔ وہ مسجد عبدالوہاب الخفاف میں متیم تھے۔ ایک دن
کسی نے عرض کیا ’حضرت عبدالوہاب الخفاف تو قدریہ کے عقائد رکھتے تھے۔

یہ معلوم ہوتے ہی شیخ دارانی نے اس میں نماز پڑھنا چھوڑ دیا اور دوسری مسجد
میں چلے گئے۔ احمد ابن ابی الحواری ان کا قول نقل کرتے ہیں۔ ’قدری کے سوا براہل بدعت
کی امامت میں نماز پڑھو مگر قدری کے پیچھے ہرگز نماز نہ پڑھو خواہ وہ حاکم ہی کیوں نہ ہو۔‘
اقوال زریں:

ابوسلمان الدارانی نے اپنے حکمت و بصیرت سے پر فرمودات میں حقائق ایمانی
و دقائق احسانی اور اسرار حکمت ربانی کو برملا فاش کیا ہے ان تمام اقوال کے راوی شیخ کے
تلمیذ رشید اور مرشد خاص ابن ابی الحواری ہیں اگر استقصاء کر کے تمام ملفوظات کو یکجا کیا
جائے تو ایک مستقل دفتر تیار ہو جائے۔ محدث ابن جوزی نے صفحۃ الصفحۃ حافظ ابن کثیر نے

۱۔ شذرات الذہب ج ۲ ص ۱۳۔ ج تاریخ بغداد ج ۳ ص ۲۳۸۔ ج ایضاً ص ۲۳۹۔

ج تاریخ دارالکتب الخوانی ص ۱۱۷۔

البدایہ والنہایہ خطیب نے تاریخ بغداد قاضی عبدالجبار الخولانی نے تاریخ داریا اور شیخ فرید الدین عطار نے تذکرہ الاولیاء میں بہت بسط و تفصیل کے ساتھ ان کے ملفوظات نقل کیے ہیں۔ ذیل میں چند بصیرت آموز اقوال درج کیے جاتے ہیں۔

ایک موقع پر فرمایا کہ: ”بہتری عمل خواہشات نفسانی کی مخالفت کرنا ہے۔ اولاد دولت اور گھر بار میں سے جو چیز تم کو خدا کی یاد سے غافل کر دے، وہ نحوست کا باعث ہے۔“
فرمایا: ”میں رات میں محراب میں دعا کرنے میں مصروف تھا، میرے دونوں ہاتھ خدا کے حضور میں پھیلے ہوئے تھے اس اثناء میں مجھے زیادہ ٹھنڈک معلوم ہوئی، تو میں نے ایک ہاتھ سمیٹ لیا، پھر خیند کا غلبہ ہوا اور میں اس طرح سو گیا۔ اٹنے میں ایک ہاتھ نہیں نے آواز دی، اے ابوسلیمان! ہم نے پھیلے ہوئے ہاتھ میں وہ سب کچھ رکھ دیا جو تمہیں مطلوب تھا، اور اگر تم دوسرا ہاتھ بھی اسی طرح پھیلانے رکھتے تو تو اسے بھی بھر دیتے۔“

احمد بن لبی الحواری بیان کرتے ہیں کہ میں نے اپنے استاذ کی زبان سے بارہا یہ ارشاد سنا ہے کہ ”دنیا و آخرت میں ہر خیر و نیکی کی جزا اللہ جل شانہ کی خشیت اور اس کا خوف ہے۔ یاد رکھو کہ دنیا کی کنجی یہ ہے کہ انسان شکم سیر ہو کر زندگی گزارے اور آخرت کی کنجی بھوکا رہتا ہے۔“^{۱۲}

ان ہی سے روایت ہے کہ ایک دن حضرت ابوسلیمان الدارانی کو گرم گرم روٹی نمک سے کھانے کی خواہش پیدا ہوئی۔ میں نے ان کو لا کر دی۔ شیخ نے اس میں سے تھوڑا کھڑا توڑا اور پھر پوری روٹی پھینک دی۔ اس کے بعد زار و قطار رونے لگے اور کہتے جاتے۔
یارب عجلت لی شہوتی۔

”خداوند! میری خواہش نفسانی نے مجھے مغلوب کر دیا، میں صدق دل سے اپنی اس لغزش کی توبہ کرتا ہوں۔“

۱ البدایہ والنہایہ ج ۱۰ ص ۲۵۶۔ ۲ صفوة الصفة ج ۴ آخری مقول کا مطلب یہ ہے کہ انسان آخرت میں کامیابی چاہے تو اس کو مخرقات دنیا میں نہ پڑنا چاہیے، فقر و فاقہ کے عالم میں شہیت و انابت الی اللہ کا غلبہ ہوتا ہے اور فراغت و خوشحالی خدا سے غافل کر دیتی ہے۔

راوی کا بیان ہے کہ پھر تا حیات انہوں نے نمک نہیں چکھایا۔ ابن الجوزی ہی کا بیان ہے کہ ایک مرتبہ میں نے شیخ ابوسلیمان کے سامنے یہ آیت پڑھی:

الامن اتی اللہ بقلب سلیم.

”مگر جو اللہ کے پاس قلب سلیم کے ساتھ آئے۔“

تو شیخ نے فرمایا کہ قبل سلیم صحیح معنی میں وہ ہے جو اللہ سے اس حال میں ملے کہ اس میں سوائے ذات حق کے غیر کا وجود نہ ہو۔ یہ کہہ کر شیخ ابن ابوالحواری رونے لگے اور فرمایا کہ جب سے میں نے شام میں اقامت اختیار کی ہے دارانی کے اس مقولہ سے بہتر کوئی بات نہیں سنی۔ اور بلاشبہ حضرت شیخ کی ذات ان ہی خاصان خدا میں سے تھی جو اپنے پروردگار سے اس حال میں ملے کہ بجز اللہ جل شانہ کسی کا وجود ان کے قلب میں نہ تھا۔ فرمایا: ”بلاشبہ چور کسی ویران مکان میں نقب زنی کرنے نہیں جاتا“ حالانکہ وہ اس میں جہاں سے چاہے جا سکتا ہے، وہ صرف ایسے گھر کا قصد کرتا ہے جو مال و زر سے معمور ہو۔ بعینہ یہی حال ابلیس لعین کا ہے، وہ ان قلوب پر قبضہ کرنے کی کوشش کرتا ہے جو خشیۃ الہی، اتابت الی اللہ اور ذکر و فکر سے معمور ہوتے ہیں۔“

فرمایا: ”اللہ کے کچھ برگزیدہ بندے ایسے ہوتے ہیں جن کے لیے جنت کی نوع بنوع نعمتوں میں بھی کوئی ایسی کشش نہیں ہوتی جو انہیں یاد الہی سے غافل کر دے۔ دنیا کی حقیقت اللہ کے نزدیک پرکاش کے برابر بھی نہیں اس لیے اس میں زہد و ارتقاء کے کوئی معنی نہیں ہیں۔ ہاں جنت میں رہ کر جو حور و غلمان کی موجودگی میں خدا کے سوا اس کے دل میں کسی کے لیے کوئی جگہ نہ ہو تو وہی زاہد اور متقی ہے۔“

فرمایا: کہ ”لوگ زیادہ سے زیادہ مال جمع کر کے اہل ثروت بننا چاہتے ہیں۔ حالانکہ ان کا خیال بالکل غلط ہے کہ دولت کثرت مال کا نام ہے، خوب سمجھ لو کہ اصل غنی (سرمایہ دار) وہ ہے جو قناعت کی دولت رکھتا ہو، اسی طرح راحت خوشحالی میں نہیں بلکہ

تنگی میں ہے لوگ عام طور پر نرم اور باریک لباس عمدہ غذا اور آرام دہ مکان میں آسائش تلاش کرتے ہیں حالانکہ وہ دراصل اسلام ایمان اور عمل صالح اور ذکر اللہ میں پوشیدہ ہے۔

فرمایا: ”قیامت کے دن خدائے رحمن کی ہم نشینی کا شرف ان لوگوں کو حاصل ہوگا جو کرم، حلم، علم، حکمت، نرم خوئی، رحمہلی، غفور و درگزر، احسان، نیکی، لطف و مروت اور رافت و محبت کی صفات سے متصف ہوں گے۔“

ابن ابی الجواری کہتے ہیں کہ میرے شیخ برابر فرمایا کرتے تھے:

ان النفس اذا جماعت و عطشت صفا القلب و ورق اذا شبعتم عمی
القلب۔^۲

”جب نفس بھوکا پیاسا ہوتا ہے تو دل میں صفائی اور نرمی پیدا ہوتی ہے اور شکم سیری کی حالت میں قلب اندھا ہو جاتا ہے۔“

فرمایا: ”جس شخص نے استغنا کے ساتھ حلال اور حلال ذریعہ کے ساتھ دنیا کو طلب کیا تو قیامت کے روز خدا سے اس عالم میں ملے گا کہ اس کا چہرہ چودھویں رات کے چاند کی طرح درخشاں ہوگا۔“

فرمایا: ”ہر چیز کا ایک زیور ہوتا ہے، صدق کی آرائش خشوع ہے، تواضع کا مطلب یہ ہے کہ انسان اپنے علم میں کبر و غرور سے محفوظ رہے۔ دنیا میں غرور و فکر آخرت کا جواب ہے۔ اور آخرت کے بارے میں تفکر دلوں کی زندگی اور شمرہ حکمت ہے آنکھوں کو رونے اور دل کو آخرت کے بارے میں فکر کرنے کا عادی بنا لو۔“

فرمایا: ”جو شخص دن میں نیک عمل کرتا ہے اس کی دن بھر حفاظت کی جاتی ہے۔ بہترین سخاوت وہ ہے جو ضرورت کے مطابق ہو۔ جو شخص اپنی جان کو قیمتی جانے، وہ ہرگز خدمت کی حلاوت نہیں پاسکتا۔“

۱۔ صفوة الصلوٰۃ ج ۳ ص ۱۰۲۔ ح الہدایہ والنہایہ ج ۱ ص ۲۵۸۔

۲۔ تذکرۃ الاولیاء، عطار ج ۲ ص ۲۳۳۔ ۳۔ ایضاً ص ۲۳۵۔

کشف و کرامات:

حضرت ابوسلیمان الدرانی کی کرامات بھی کثرت سے منقول ہیں۔ ابوعبدالرحمن السلسی نے اپنی کتاب محن المشائخ میں لکھا ہے کہ ایک بار شیخ دارانی کسی بات پر اہل دمشق سے ناراض ہو کر سرحدی مقام پر چلے گئے ان کے جانے کے بعد کسی شخص نے عالم خواب میں دیکھا کہ اگر شیخ دارانی دمشق واپس نہ آئیں گے تو تمام اہل وطن تباہ و برباد ہو جائیں گے۔ چنانچہ عوام کا ایک جم غفیر ان کی تلاش میں نکلا اور ان کے پاس پہنچ کر نہایت عجز و تدلل کے ساتھ واپسی کی درخواست کی یہاں تک کہ شیخ پھر دمشق واپس آ گئے۔^۱

وفات:

باختلاف روایت ۲۳۳ھ، ۲۳۵ھ اور ۲۳۶ھ میں علم و عمل کا یہ نیر تاباں غروب ہو گیا۔^۲ ابن جوزی نے ان ستین وفات میں اول الذکر یعنی کوارنج قرار دیا ہے۔ اور ابن عماد حنبلی علامہ ذہبی ابن خلکان اور خطیب بغدادی نے بھی اس کی توثیق کی ہے۔^۳ ان کے انتقال کی خبر سن کر مروان الطاطری نے کہا:

لقد اصيب اهل الاسلام كلهم.

”ان کی وفات سے تمام مسلمانوں کو شدید رنج و غم ہوا۔“

قریہ داریا میں تدفین ہوئی۔ اور وہاں ان کا مزار آج بھی مرجع اتام ہے۔ حافظ ابن کثیر نے لکھا ہے کہ:

”ان کے مزار کی عمارت بہت شاندار ہے۔ امیرناہض الدین بن عمر التہروانی

نے مزار کے ساتھ ایک مسجد بھی تعمیر کرائی۔ مزید برآں اس میں قیام کرنے

والوں کے مصارف کے لیے کچھ زمین بھی وقف کی جس کی پیداوار اور آمدنی

مسجد پر صرف ہوتی ہے۔“^۴

۱ البدایہ والنہایہ، ج ۱ ص ۲۵۸۔ ج ۲ ایضاً ص ۲۵۹۔ ج ۳ صفحہ الصفوۃ ج ۳ ص ۲۰۸۔

۲ شذرات، ج ۲ ص ۱۳۔ العمر ج ۱ ص ۱۰۳۷۔ ابن خلکان، ج ۱ ص ۳۹۵۔

۳ تاریخ بغداد، ج ۱ ص ۲۳۔

ان کی اولاد میں شیخ سلیمان کا تذکرہ نویسوں نے ذکر کیا ہے۔ وہ بھی اپنے وقت کے مشہور عابد و زاہد تھے اپنے والد کی طرح انہوں نے بھی ہدایت و ارشاد کی مجلس آراستہ کی تھی۔ اس میں شریک ہو کر بہ کثرت تشنگان معرفت سیراب ہوتے تھے۔ ان کے حقیقت افروز اقوال بھی ابو سلیمان ہی کے مذکورۃ الصدر ملفوظات کے رنگ کے ہوتے تھے اپنے والد کی وفات کے دو سال ایک ماہ بعد ۲۳ھ میں رحلت فرمائی۔



ابو نعیم فضل بن وکین رضی اللہ عنہ

نام و نسب:

فضل نام، ابو نعیم کنیت۔ اور سلسلہ نسب یہ ہے۔ فضل بن وکین مہ و بن حماد بن زبیر ابن درہم آل طلحہ بن عبید اللہ التیمی کے غلام تھے کوفہ میں ایک شخص عبد السلام بن حرب کی شرکت میں ملاء (چادر یا عورتوں کا کوئی بالائی لباس) کی تجارت کیا کرتے تھے۔ اسی وجہ سے تیمی اور ملائی دونوں نسبتوں سے مشہور ہوئے۔
وطن اور ولادت:

کوفہ کے رہنے والے تھے۔ سنہ ولادت کے بارے میں خود ان کے دو بیان منقول ہیں۔ ایک کے مطابق وہ ۱۲۹ھ میں پیدا ہوئے اور دوسرے کے اعتبار سے ۱۳۰ھ میں پیدائش ہوئی۔ لیکن اکثر علماء نے مؤخر الذکر کو ہی اختیار کیا ہے اس لیے وہی مرعج ہے۔
فضل و کمال:

علم و عمل، حق گوئی و بے باکی اور زہد و اتقاء کے اعتبار سے ابو نعیم ایک سدا بہار گل دستہ تھے۔ وہ صفار تابعین کے دامن فیض سے وابستہ رہ کر آسمان علم و فضل پر مہر تاباں بن چکے۔ امام بخاری جیسے عبقری وقت ان کے تلمذ پر تاحیات فخر و مسرت محسوس کرتے رہے۔ یہ ایک حقیقت ہے کہ ابو نعیم کی شہرت و مقبولیت میں جہاں ان کے گونا گوں کمالات کو دخل ہے وہاں امام بخاری کی یگانہ روزگار شخصیت نے بھی ان کو چار چاند لگائے۔ لگائے۔ امام بخاری سے استفادہ ان کے صحیفہ کمال کا درخشاں باب ہے یحییٰ بن معین کا

۱۔ تہذیب التہذیب ج ۸ ص ۲۷۰ و طبقات ابن سعد ج ۶ ص ۲۷۰۔

۲۔ تاریخ بغداد ج ۲ ص ۳۳۶ تذکرہ الحفاظ ج ۱ ص ۳۱۳۔

بیان ہے جو لوگ حیات ہیں ان میں ابو نعیم و عفان سے زیادہ فاضل میں نے کسی کو نہیں دیکھا۔
حافظ ذہبیؒ انہیں ”الحافظ محدث الکوفۃ“ علامہ یافعیؒ ”محدث الکوفۃ الحافظ“ اور
امام خزرجیؒ ”الحافظ العلم“ لکھتے ہیں۔ امام احمد بن حنبل فرماتے ہیں:

كان يقظان في الحديث عارفاً

”وہ حدیث کے بہت باخبر واقف کا رتھے۔“

انہی کا دوسرا بیان ہے کہ ابو نعیم کی وفات کے بعد ان کا مجموعہ روایات خطا
و صواب کا معیار قرار پایا جب بھی لوگ کسی مسئلہ میں مختلف الرائے ہوتے تو اسی کتاب کی
طرف رجوع کرتے۔

حدیث:

حدیث رسول ان کی توجہ کا خصوصی مرکز تھی۔ اس فن میں ابو نعیم کی جلالت
مرتبہ اور علوئے شان کا اندازہ صرف اسی سے ہو سکتا ہے کہ انہوں نے سو سے زائد
ان اکابر شیوخ سے اکتساب علم کیا تھا جن سے سفیان ثوری کو شرف تلمذ حاصل تھا خود
بیان کرتے ہیں:

كسبت عن ازيد من مائة شيخ فمن كتب عنه سفیان

”میں نے سو سے زیادہ ان شیوخ سے حدیثیں لکھیں جن سے سفیان ثوری کو

شرف سماع حاصل تھا۔“

ان کی مرویات کی تعداد ہزاروں تک پہنچتی ہے۔ چنانچہ خود ان کے مطابق چار
ہزار حدیثیں تو انہوں نے صرف سفیان ثوری سے حاصل کی تھیں ان تمام روایات کا پایہ
ثقاہت نہایت بلند ہے۔

ابو نعیم جن محدثین و ائمہ کے فیضان صحبت سے مستفید ہو کر مرتبہ کمال کو پہنچے ان

۱ تذکرۃ الحفاظ ج ۱ ص ۳۱۳۔ ج العمر ج ۱ ص ۳۷۷۔

۲ مرآة البیان ج ۲ ص ۷۹۔ خلاصہ تہذیب تہذیب الکمال ص ۳۰۸۔

۳ مرآة البیان ج ۲ ص ۷۹۔ ۴ تہذیب الجندی ج ۸ ص ۲۷۳۔

کی فہرست بہت طویل ہے۔ کچھ ممتاز نام یہ ہیں: سلیمان الأعمش، مسر بن کدام، سفیان ثوری، مالک بن انس، ابن ابی ذئب، سفیان بن عیینہ، اسرائیل بن یونس، ابن ابی لیلیٰ، شعبہ بن الحجاج، شریک بن عبداللہ، حماد بن زید۔

تلامذہ:

اساتذہ کی طرح خود ان کے آفتاب علم سے مستفید ہونے والوں کا دائرہ بھی کافی وسیع تھا، جس میں عبداللہ بن مبارک جیسے جلیل القدر ائمہ کے نام بھی نظر آتے ہیں۔ جن کے فضل و کمال کی پوری دنیا معترف تھی اور جو ابو نعیم سے عہد و عمر میں متقدم تھے۔ تلامذہ میں امام احمد بن حنبل، ابو بکر بن ابی شیبہ، اسحاق بن راہویہ، یحییٰ بن معین، امام بخاری، ابو زرعہ، محمد بن سعد (کاتب الواقدی)، یعقوب بن شیبہ، عباس الدوری، احمد بن حنبل، زہیر بن حرب، عثمان بن ابی شیبہ، ابو حاتم کے اسمائے گرامی ذکر کے لائق ہیں۔

رجال و انساب کا علم:

فن حدیث میں رجال و انساب کے علم کو ہمیشہ بڑی اہمیت و عظمت حاصل رہی ہے، اس کی وجہ یہ ہے کہ احادیث کی صحت و سقم کا مدار بڑی حد تک اسی علم کی مہارت اور ژرف نگاہی پر ہوتا ہے، ابو نعیم کو اس بارہ میں بڑا کمال حاصل تھا۔ ماہرین فن نے ان کو علم الانساب و رجال کا سب سے بڑا عالم اور واقف کار قرار دیا ہے۔ امام احمد بر ملا اعتراف کرتے ہیں:

وکان اعلم من و کعب بالرجال و انسابہم۔^۱

”وہ امام و کعب سے بھی زیادہ رجال و انساب کا علم رکھنے والے تھے۔“

البتہ فصاحت میں امام و کعب سے وہ کم مرتبہ تھے۔

ثقافت:

ثقافت و عدالت کے لحاظ سے ان کا مرتبہ بہت بلند تھا، علمائے حدیث نے انکی مرویات کو قابل حجت ٹھہرایا ہے۔ احمد بن صالح کا قول ہے:

۱۔ تذکرۃ الحفاظ ج ۱ ص ۲۱۳۔ ۲۔ تاریخ بغداد ج ۱۲ ص ۳۳۶ و تہذیب الحدیث ج ۸ ص ۲۷۰۔

مارایت محدثا اصدق من ابی نعیمؑ
 ”میں نے ابونعیم سے زیادہ سچا کوئی محدث نہیں دیکھا۔“
 امام احمد فرماتے ہیں:

”ابونعیم سچے ثقہ اور حدیث میں لائق حجت ہیں“^۱
 علامہ ابن سعد رقمطراز ہیں:

”وہ ثقہ، مامون، کثیر الحدیث اور حجت تھے“^۲

حافظ ذہبیؒ حافظ حجة کے الفاظ سے ان کی ثقاہت کو سراہتے ہیں۔^۳

ثبوت و اتقان:

اسی طرح اتقان و ثبوت میں بھی وہ غایت درجہ کمال و مہارت کے حامل تھے۔
 یحییٰ بن معین بیان کرتے ہیں۔ میں نے ابونعیم سے زیادہ صاحب ثبوت کسی کو نہیں دیکھا۔
 امام یعقوب الفسوی کہتے ہیں:

اجمع اصحابنا ان ابان نعیم کان غایة فی الاتقان والحفظ وانا حجة^۴
 ”ہمارے معاصرین کا اس بات پر اتفاق ہے کہ ابونعیم حفظ و اتقان کی انتہا تھے
 اور بلاشبہ وہ حجت ہیں۔“

خلق قرآن اور ابونعیم:

خلیفہ بغداد مامون کے آخری عہد (۲۱۸ھ) میں خلق قرآن کا فتنہ اٹھ چکا تھا۔
 مامون کو اس مسئلہ میں از حد غلو تھا۔ چنانچہ وقت کے تمام مشاہیر علماء اور فقہاء اس فتنہ کی زد

۱ تذکرۃ الحفاظ ج ۱ ص ۳۳۱ و تہذیب العہد ص ۲۱۸ و تاریخ بغداد ج ۱ ص ۲۳۷۔

۲ شذرات الذہب ج ۲ ص ۳۶۔ ۳ تذکرۃ الحفاظ ج ۱ ص ۳۳۱۔ ۴ تہذیب العہد ص ۲۱۸ ج ۸

۵ ص ۲۳۷۔ ۶ تہذیب العہد ص ۸ ج ۸ ص ۲۷۳۔ ۷ الطبقات الکبیر لابن سعد ج ۶ ص ۲۸۰۔

۸ میزان الاعتدال ج ۲ ص ۳۲۹۔ ۹ العمر ج ۱ ص ۳۷۷۔ ۱۰ مرآة البیان للیافی ج ۲ ص ۷۹۔

۱۱ خلاصہ تہذیب تہذیب الکمال ص ۳۰۹۔

میں آئے۔ اس ابتلاء و آزمائش کا سب سے زیادہ نشانہ امام احمد بن حنبل کی مایہ ناز شخصیت بنی۔ مامون اور اس کے بعد معتمد ہر قسم کے جبر و تشدد کے باوجود امام موصوف سے اس عقیدہ باطل کا اقرار نہ کروا سکے۔

معتمد کے عہد میں یہ فتنہ حد سے زیادہ بڑھ گیا تھا اس نے تمام ممالک محروسہ میں فرامین جاری کر دیئے تھے کہ علمائے وقت سے زبردستی خلق قرآن کا اقرار کرایا جائے۔ چنانچہ جو اباب علم و فضل میدان عزیمت و ہمت کے شہسوار نہ تھے انہوں نے خلق قرآن کا اقرار کرنے کے مقابلہ میں طوق و سلاسل اور دارورسن کو ترجیح دی۔ انہی اہل عزیمت علماء میں ابو نعیم بھی تھے۔

خطیب بغدادی نے اس فتنہ میں ابو نعیم کے ابتلاء کی پوری تفصیل درج کی ہے جس کا خلاصہ یہ ہے کہ ابو نعیم کوفہ ہی میں تھے جس وقت فرمان خلافت کے تحت والی کوفہ نے خلق قرآن کا اعتراف کرنے کے لیے علماء کو طلب کیا۔ چنانچہ ابو نعیم بھی ملنے گئے۔ ان سے پہلے ابن ابی حنیفہ، احمد بن یونس اور ابو غسان پہنچ چکے تھے۔ والی نے سب سے پہلے ابن ابی حنیفہ سے اقرار کرنے کے لیے کہا انہوں نے فوراً حکم کی تعمیل کی۔ پھر اس نے ابو نعیم کی طرف متوجہ ہو کر کہا کہ دیکھو انہوں نے (ابن ابی حنیفہ نے) بھی اقرار کر لیا ہے ابو نعیم نے یہ سن کر نہایت خشناک لب و لہجہ میں ابن ابی حنیفہ کو سخت ست کہا۔ اور والی سے مخاطب ہو کر کہا کہ میں نے کوفہ میں کم و بیش سات سو شیوخ کو یہ کہتے سنا ہے کہ القرآن کلام اللہ غیر مخلوق یعنی قرآن خدا کا کلام ہے مخلوق نہیں ہے اور یہی میرا بھی عقیدہ ہے۔ اور اس بر ملا اظہار کی خاطر خواہ میری گردن سر سے جدا کر دی جائے میں اس سے باز نہیں رہ سکتا۔

والی کوفہ کے دربار میں ابو نعیم کی اس بے مثال جرأت حق گوئی اور بے باکی کو دیکھ کر احمد بن یونس فوراً اٹھے اور انہوں نے ابو نعیم کی پیشانی کو بوسہ دیا اور کہا "حسبک اللہ حیراً" حالانکہ اس سے قبل دونوں بزرگوں میں سخت غلط فہمیاں تھیں۔

تشیع کا الزام:

ان پر یہ اتہام بھی عائد کیا جاتا ہے کہ ان میں تشیع کا رجحان موجود تھا، لیکن انہوں نے اپنی زندگی ہی میں اس کی سخت تردید کر دی تھی۔ چنانچہ احمد بن حنبلہ بن ابی نعیم کا بیان ہے کہ جب میرے جد امجد ابو نعیم بغداد تشریف لے گئے تو میں ان کے ہمراہ تھا۔ وہاں وہ حدیث کا درس دینے لگے۔ ایک دن اثناء درس ایک خراسانی اپنی جگہ سے اٹھا اور کہا کیا آپ رافضی ہیں؟ احمد کہتے ہیں کہ یہ سنتے ہی ابو نعیم کے چہرے کا رنگ متغیر ہو گیا اور فرط غم غضب سے انہوں نے منہ پھیر لیا!

خوش طبعی:

بایں ہمہ جلالت و فضل وہ بہت خوش مزاج اور زندہ دل تھے۔ خطیب رقمطراز ہیں کہ:

کان ابو نعیم مزاحاً و دعاية مع تدبیر و امانته و ثقافته۔^۱

”ابو نعیم اپنے تدبیر اور ثقاہت و امانت کے باوجود بہت زندہ دل اور پر مذاق انسان تھے۔“

استغنا:

وہ مال و دولت اور مخرقات دنیا سے بے نیاز تھے، لیکن اس کے باوجود بعض لوگ ان پر تعلیم کی اجرت لینے کا الزام لگاتے ہیں جسے اس زمانے میں بہت معیوب اور تدوین و ثقاہت کے منافی خیال کیا جاتا تھا۔ لیکن ابو نعیم خود ہی بیان کرتے ہیں کہ اگر لوگوں کا یہ خیال صحیح ہوتا تو پھر میرے ۱۳ نفری گھر کی عمرت اس حال کو نہ پہنچتی کہ اس وقت ایک روٹی بھی میرے گھر میں نہیں ہے۔^۲

وفات:

شب سہ شنبہ ماہ شعبان ۲۱۹ھ کو بمقام کوفہ رحلت فرمائی، عبدالدوس بن کامل

۱ تاریخ بغداد ج ۱۲ ص ۳۵۱۔ ج تاریخ بغداد، ج ۱۲ ص ۳۴۷۔ ج تہذیب و ثقافت، ج ۸ ص ۲۷۵۔

بیان کرتے ہیں کہ ہم لوگ ماہ ربیع الاول ۲۱ھ کو کوفہ میں ابو نعیم کی صحبت میں حاضر تھے، اسی اثنا میں محاضر بن ابورع کے صاحبزادے تشریف لائے، ابو نعیم نے ان کو دیکھتے ہی کہا کہ میں نے گزشتہ خواب میں تمہارے والد کی زیارت کی تھی، انہوں نے مجھے ڈھائی درہم مرحمت فرمائے۔ تمہارے نزدیک اس کی کیا تاویل ہو سکتی ہے۔ ابن المحاضر نے عرض کیا کہ مجھے تو خیر ہی معلوم ہوتا ہے۔ فرمایا میں اس کی تاویل یہ کرتا ہوں کہ میں اب یا تو ڈھائی یوم اور زندہ رہوں گا یا ڈھائی مہینے یا ڈھائی سال چنانچہ ٹھیک ڈھائی سال کے بعد ان کی وفات ہوئی۔

سہ شنبہ کی شب میں انتقال ہوا تھا، اس کے دوسرے دن مقام حبان میں تدفین ہوئی۔ نماز جنازہ محمد بن داؤد نے پڑھائی۔ تدفین کے بعد والی کو اطلاع ہوئی تو وہ دوڑا ہوا آیا اور وفات کی اطلاع نہ دینے پر سخت برہم ہوا اور پھر قبر سے ذرا ہٹ کر ایک کثیر مجمع کے ساتھ نماز ادا کی، اس وقت عباسی خلیفہ معتمد باللہ کی حکومت تھی۔



۱ طبقات ابن سعد ج ۶ ص ۲۸۰۔

۲ تاریخ بغداد ج ۱۲ ص ۳۵۷۔

اسد بن فرات رضی اللہ عنہ

نام و نسب:

اسد نام ابو عبد اللہ کنیت والد کا اسم گرامی فرات اور جد امجد کا نام سان تھا۔ وہ اکثر ازراہ مزاح کہا کرتے تھے کہ میں اسد (شیر) ہوں جو وحشی جانوروں میں سب سے بہتر ہے، میرے والد فرات میں ہیں، جو دریاؤں میں اعلیٰ ہیں اور میرے دادا سان (نیزے کی انی) تھے جو ہتھیاروں میں بہترین ہے۔

خاندان، ولادت اور ابتدائی حالات:

ان کا خاندان بنو سلیم بن قیس کے آزاد کردہ غلاموں میں سے تھا، قاضی اسد کا آبائی وطن نیشاپور (خراسان) تھا، وہ ابھی بطن مادر میں ہی تھے کہ ان کے والد ہجرت کر کے حران (دیار ابی بکر) چلے آئے اور یہیں ۱۴۲ھ میں ان کی ولادت ہوئی (سال ولادت کے بارے میں علماء کی رائیں مختلف ہیں، بعض ۱۴۳ھ اور بعض ۱۴۵ھ قرار دیتے ہیں لیکن خود قاضی اسد کی زبان سے ۱۴۲ھ ہی مروی ہے۔ اس لیے وہی صحیح اولیٰ ہے) آبائی پیشہ سپہ گری تھا، دو برس کے سن میں اپنے والد کے ہمراہ ۱۴۴ھ میں محمد بن اشعث کی فوج کے ہمراہ افریقہ آئے۔ پانچ سال کی عمر تک قیروان میں رہے، پھر جب ان کے والد نے تیونس میں قیام کیا تو نو سال وہاں مقیم رہے۔

۱۸ سال کی عمر میں تیونس کے ایک گاؤں میں قرآن مجید کی تعلیم ختم کی، ان دنوں ان کی والدہ نے ان کے متعلق عالم رویا میں دیکھا کہ ان کی پشت پر گھاس اگی ہوئی ہے اور اسے مویشی چر رہے ہیں۔ علمائے تعبیر نے بتایا کہ یہ لڑکا آئندہ علم و فضل کا مالک ہوگا اور تشنگان علم اس کے چشمہ فیض سے شاد کام ہوں گے۔

تحصیل علم:

اس کے بعد ان کے دینی علوم کی تکمیل کا وقت آیا۔ اس وقت تیونس میں علی بن زیاد مسند درس پچھائے ہوئے تھے، قاضی اسد نے بھی انہی کی طرف رجوع کیا اور ان سے حدیث و فقہ کی تحصیل کی، موطا امام مالک پہلی مرتبہ ان سے پڑھی۔

پھر ۲۷ھ میں تکمیل علم کے لیے مشرق کی طرف روانہ ہوئے اور مدینہ منورہ پہنچ کر امام مالک کے درس میں طلبہ کے سوالوں کے جواب دیتے، جنہیں تلامذہ لکھتے جاتے۔ عبداللہ بن وہب اور عبدالرحمن بن قاسم امام مالک کے ارشد تلامذہ میں تھے اور ان کی حیثیت امام ابوحنیفہ کے اصحاب امام محمد اور امام یوسف کی مثل تھی اور یہی دونوں ان کے جوابوں کے کو لکھتے تھے۔

امام مالکؒ طبعاً قلیل و قال کو پسند نہ فرماتے تھے۔ اور سہل و سادہ طور پر محض روایات کی بنیاد پر جوابات دیتے تھے، اور اس کی وجہ سے تلامذہ اپنے دلی خدشات کو پیش کرتے ہوئے جھمکتے تھے۔ جب اسد ان کی مجلس میں شریک ہوئے تو ابن قاسم وغیرہ نے ان کے ذریعہ سے اپنے خدشات مٹانے چاہے۔ چنانچہ وہ سوال در سوال سکھاتے۔ اسد امام صاحب کے سامنے پیش کرتے، بالآخر امام صاحب نے انہیں بھی ممانعت کر دی۔ یہ پورا واقعہ خود قاضی اسد کی زبان سے ملاحظہ فرمائیں:

”مالک کے اصحاب ابن قاسم وغیرہ مجھے سکھاتے کہ فلاں مسئلہ کے متعلق ان سے دریافت کرو، چنانچہ میں جب ان سے سوال کرتا تو وہ مجھے جواب دے دیتے۔ اس کے بعد میرے ساتھی مجھے یوں سکھانے لگے کہ ”اگر یہ ایسا ہے تو یوں ایسا ہوگا اور یہ یوں ہے تو یہ یوں ہوگا۔ اس پر میں اسی طریقہ سے سوالات کرنے لگا۔ ایک دن وہ مجھ سے تنگ آ گئے اور فرمانے لگے:

سلسلہ پر سلسلہ چھیڑ رکھا ہے اگر ایسا ہو تو یہ ایسا ہے اور ایسا... اگر تم یہ چاہتے ہو تو تمہارے لیے عراق کا راستہ ہے۔“

اس واقعہ کے بعد میں نے اپنے ساتھیوں سے کہہ دیا کہ: ”تم لوگ میرا سہارا پکڑتے ہو، میں آئندہ اس قسم کی حرکت نہ کروں گا“۔

امام مالک سے سبقتاً سبقتاً موطا پڑھ چکنے کے بعد انہوں نے کسی دوسری کتاب کے پڑھنے کا شوق ظاہر کیا تو امام صاحب نے فرمایا:

”وہی تمہارے لیے کافی ہے جو میں دوسروں کو دے رہا ہوں۔“

جب یہاں تعلیمی سلسلہ کی تکمیل ہو گئی تو انہیں عراق جا کر فقہ حنفی کی تحصیل کا خیال

پیدا ہوا۔ اور امام مالک سے رخصت ہونے کے لیے انہیں الوداع کہا۔ اسد بیان کرتے ہیں:

”میں اور حارث بن اسد قفصی اور غالب بن مہدی امام صاحب کی خدمت

میں رخصت ہونے کے لیے حاضر ہوئے۔ میرے دونوں ساتھی مجھ سے پہلے

باریاب ہوئے اور امام مالک سے درخواست کی کہ ہمیں کچھ وصیت فرمائیے

انہوں نے دونوں کو وصیت کی کہ ”میں اللہ تعالیٰ سے تمہارے لیے تقویٰ قرآن

اور اس امت کی خیر خواہی کی وصیت کرتا ہوں۔“ اس کے بعد ہم لوگ باہر نکلے

تو میرے ساتھیوں نے مجھ سے کہا ”اے عبداللہ! واللہ انہوں نے تمہیں اپنی

وصیت میں ہم لوگوں سے زیادہ عطا فرمایا۔“

راوی سلیمان کا بیان ہے کہ امام مالک رخصت کرتے وقت اپنے تلامذہ کو صرف

”تقویٰ اللہ“ کی وصیت فرماتے تھے۔

اس واقعہ کو بعض مورخین نے اس طرح نقل کیا ہے کہ اسد نے ایک دن امام مالک سے سوال کیا۔

انہوں نے جواب دیا ”اسد نے دو بارہ پوچھا امام صاحب نے دو بارہ جواب دیا اور پھر۔ بارہ بھی

جواب ملا لیکن جب چوتھی مرتبہ اس پر کچھ پوچھا تو امام مالک نے فرمایا کہ ”مغربی اس سے تمہارے لیے

کافی ہے۔ اگر تم راسے چاہتے ہو تو عراق جاؤ۔ اس پر بعض مورخین نے لکھا ہے کہ ۱۰۰ من سے عراق

چلے گئے۔ لیکن جیسا کہ اسد کے بیان سے اندازہ ہوتا ہے یہ صحیح نہیں ہے بلکہ جب یہاں درس کی تکمیل

کر لی تب عراق گئے تاکہ فقہ حنفی کی تحصیل کریں۔

اس کے بعد اسد مدینہ سے عراق روانہ ہوئے۔ یہاں امام اعظمؒ کے ارشد تلامذہ کی مجلس درس آراستہ تھی۔ وہ یہاں آکر امام ابو یوسفؒ، امام محمدؒ، اور اسد بن عمروؒ کے حلقوں میں شریک ہوئے اور ان کے علاوہ کچھ دوسرے ممتاز فقہائے احناف کے سامنے بھی زانوئے تلمذ تہہ کیا۔

امام محمد کا التفات خاص:

امام محمدؒ کی خدمت میں انہیں نمایاں اختصاص حاصل ہوا، ان کی اجازت سے ان کے عام درس میں شریک ہونے کے علاوہ شب کے وقت بھی ان سے پڑھتے تھے۔ اور پھر جب ان کی غریب الوطنی کا علم ہوا تو امام محمدؒ نے ان کی مالی امداد بھی فرمائی۔ انہوں نے یہ واقعات خود سلیمان بن سالم سے بیان کیے ہیں۔ فرماتے ہیں:

”میں نے امام محمد بن حسن سے کہا کہ میں پر دیسی ہوں اور آپ سے فقہ اور حدیث کا بہت کم سرمایہ جمع کر رہا ہوں، کیونکہ آپ کے تلامذہ کی تعداد زیادہ ہے، اس لیے میرے لیے کیا خاص عنایت ہو سکتی ہے، انہوں نے فرمایا عراقی طلبہ کے ساتھ دن کے وقت درس میں شریک رہو اور رات کا وقت صرف تمہارے لیے خاص کرتا ہوں۔ رات میرے ہی پاس گزارو، میں تمہیں حدیثیں سنایا کروں گا۔ چنانچہ میں شب امام محمدؒ کے یہاں رہنے لگا، وہ خود کوٹھے پر رہتے اور میں نیچے منزل میں رہنے لگا، لیکن میری خاطر سے وہ نیچے ہی اتر آتے اور درس کے لیے اپنے سامنے ایک پیالے میں پانی رکھ کر بیٹھ جاتے۔ جب پڑھتے پڑھتے رات زیادہ گزر جاتی تو مجھے نیند آنے لگتی وہ مجھے اٹکھتے دیکھ کر ایک چلو پانی میرے منہ پر چھڑکتے اور میں بیدار ہو جاتا۔ ان کا اور میرا یہی طریقہ بدستور جاری رہا۔ یہاں تک کہ میں جس قدر ان سے پڑھنا چاہتا تھا پڑھ لیا۔“

ع ان شبیہ میں صاحبین کے اسما معلوم و مشہور ہیں۔ مؤخر الذکر اسد بن عمرو بھی امام اعظمؒ کے ارشد تلامذہ میں تھے۔ ان کا امتیاز خاص یہ ہے کہ انہیں نے سب سے پہلے امام اعظمؒ کی کتابیں نقل کی ہیں۔ الجواہر المعیہ میں ان کے حالات درج ہیں۔ (ج ۱ ص ۱۳۰)

امام محمد کی شفقتوں کے سلسلہ میں وہ مزید کہتے ہیں:

”میں ایک دن محمد بن حسن کے حلقہ درس میں بیٹھا تھا ناگاہ سبیل لگانے والے کی آواز آئی۔ میں جلدی سے اٹھ کر گیا اور پانی پی کر حلقہ میں واپس چلا آیا۔ اس پر امام محمد نے مجھ سے پوچھا ”مغربی تم سبیل کا پانی پیتے ہو؟“ میں نے عرض کیا: ”خدا آپ کو فلاح دے میں تو ابن السبیل ہوں“ درس ختم کر کے میں گھر چلا گیا تو رات کے وقت کسی نے دروازہ پر آواز دی۔ دروازہ کھولا تو معلوم ہوا کہ امام محمد کا خادم ہے اس نے مجھ سے کہا کہ آقا نے آپ کو سلام کہا ہے اور آپ سے کہا ہے کہ مجھے آج سے پہلے بالکل معلوم نہ تھا کہ تم ابن السبیل ہو اس لیے اس نفقہ کو لے لو اور اپنی ضرورتیں پوری کر۔ اس کے بعد اس کے خادم نے ایک بھاری تھیلی میری طرف بڑھائی۔ میں دل میں خوش ہوا کہ اس میں دراہم کی کافی تعداد ہے۔ جب گھر میں آ کر تھیلی کھولی تو دیکھتا ہوں کہ اس میں اسی اشرفیاں بھری ہوئی ہیں۔“

امام مالک کی وفات اور لوگوں کا ان کے تلامذہ کی طرف مرجوعہ:

اسد عراق میں تحصیل علم میں مصروف تھے کہ اچانک مدینہ سے امام مالک کی وفات کی خبر صاعقہ اثر ملی اور اسی وقت سے امام مالک کے تلامذہ طالبان علم کے مرجوعہ بن گئے جن میں قاضی اسد بھی شامل تھے اس واقعہ کو وہ خود اس طرح بیان کرتے ہیں:

”ہم لوگ ایک دن امام محمد کے حلقہ درس میں بیٹھے تھے کہ اچانک ایک شخص آ یا اور لوگوں کو پھاندتا ہوا امام محمد کے قریب پہنچا اور ان سے کوئی خبر بیان کی جس پر امام محمد بول اٹھے انا للہ وانا الیہ راجعون۔ ایک مصیبت ہے کہ اس سے بڑھ کر دوسری مصیبت نہیں امام مالک بن انس کا انتقال ہو گیا امیر المؤمنین فی الحدیث نے وفات پائی۔ یہ خبر مسجد میں پھیلی پھر بجلی کی طرح سارے شہر میں دوڑ لگ گئی۔ لوگ امام مالک بن انس کی وفات پر اظہار غم کے لیے جمع ہونے لگے اور اس کے بعد یہ حال ہو گیا کہ جب کوئی امام مالک بن انس کی حدیث روایت کرنے لگتا تو ایک خلقت اس کے گرد امنڈ آتی اور اس قدر مجمع ہوتا کہ راستے بند ہو جاتے۔“

صاحبین کی قاضی اسد سے موطا کی تحصیل:

اسی سلسلہ میں قاضی اسد سے بھی لوگوں نے امام مالک کی روایتیں حاصل کیں۔ بلاشبہ انہیں یہ قابل فخر اعزاز حاصل ہوا کہ امام ابو یوسف نے اس شخص علم کو سیراب کرنے کے بعد اس سے فیض حاصل کرنے کی خواہش کی جو وہ مدینہ العلم یشرب سے حاصل کر کے لایا تھا۔ چنانچہ امام ابو یوسف نے اسد سے موطا امام مالک کا درس لیا۔

پھر جب امام محمد کو اس کی خبر پہنچی تو فرمایا: ”ابو یوسف علم کی خوشبو سوگھ لیتے ہیں۔“ اور اس کے بعد انہوں نے بھی قاضی اسد سے موطا کے درس کی خود بھی خواہش ظاہر کی اور اس حیثیت سے اسد کی شخصیت اسلام کے دو اہم مذاہب کے اساطین اولین کے درمیان ایک سلسلہ الذہب قرار پاتی ہے۔

اسد نے مشرق میں فقہ مالکی و حنفی کی تحصیل کے علاوہ علم حدیث پر بھی نظر رکھی۔ امام محمد سے تحصیل حدیث کا ذکر اوپر گزرا۔ ان کے علاوہ شیوخ عراق میں سے یحییٰ بن زکریا بن ابی زائدہ کوئی، ابو بکر بن عیاش، مسیب بن شریک اور یشتم بن شریک وغیرہ سے علم حدیث حاصل کیا اور ان سے حدیثیں نقل کیں۔ ان میں سے صرف مؤخر الذکر یشتم بن شریک سے بارہ ہزار حدیثیں لکھیں۔

وطن کو مراجعت:

قاضی اسد نے مشرق میں تحصیل علم سے فارغ ہو چکنے کے بعد وطن واپسی کا ارادہ کیا، لیکن مصارف سفر کا کوئی سامان نہ تھا اس لیے سخت پریشان تھے۔ بالآخر امام محمد کے سامنے اس کا تذکرہ آیا۔ انہوں نے فرمایا: تمہارا ذکر ولی عبد (غالباً شہزادہ امین مراد ہے) کے سامنے کروں گا۔ امید ہے تم باسانی وطن پہنچ جاؤ گے۔

چنانچہ امام محمد نے ولی عبد سے قاضی اسد کا تذکرہ کیا اور اس سے اسد کے ملنے کی تاریخ مقرر ہوئی۔ جب اسد ولی عبد کے محل میں جانے لگے تو امام محمد نے انہیں

سمجھایا کہ تم ان لوگوں کے پاس جس رکھ رکھاؤ سے پیش آؤ گے وہی وہ بھی تم سے برتاؤ کریں گے۔ اگر تم اپنی خوداری رکھ کر ملو گے تو وہ بھی تمہیں باعزت اور خودار سمجھیں گے۔

اس کے بعد اسد ولی عہد کے محل میں پہنچے۔ ایک خادم نے ان کا استقبال کیا۔ اور ایک جگہ پر بٹھا دیا۔ یہاں ان کے سامنے ایک ڈھکا ہوا خوان لایا گیا۔ اسد نے پوچھا: "یہ جو کچھ تم لائے ہو تمہاری طرف سے ہے یا تمہارا۔ آقا کی جانب سے؟" وہ بولا: "آقا کے حکم سے لایا ہوں"۔ اسد نے نہایت خوبصورتی سے جواب دیا: "تمہارا آقا کبھی اسے پسند نہیں کرتا کہ اس کا مہمان اس کی شرکت کے بغیر کھانا کھائے صاحبزادے! یہ تمہارا ہی احسان ہے مجھ پر بھی تمہاری مکافات واجب ہے"۔ یہ کہہ کر جیب ننولی اس میں ان کا سارا سرمایہ کل چالیس درہم تھا۔ انہوں نے اس کے صلے میں اس کو بڑی فراخ حوصلگی سے چالیسوں درہم اس کی طرف بڑھائے اور خوان اٹھالینے کا اشارہ کیا، خادم اسد سے بے حد خوش ہوا اور سارا واقعہ اپنے آقا سے سنا وہ سن کر بہت محظوظ ہوا اور اسد کو ہنڈر طلب کیا۔ اس کے بعد خود اسد کی زبانی سنئے:

"میں ولی عہد کی خدمت میں پہنچا، وہ ایک تخت پر جلوہ افروز تھا اس کے سامنے دوسرا تخت بچھا تھا جس پر حاجب بیٹھا تھا، تیسرا تخت خالی تھا اس پر مجھے بیٹھنے کا اشارہ کیا۔ پھر مجھ سے مختلف گفتگوئیں کرتا رہا اور میں مناسب جوابات دیتا رہا۔ جب میری واپسی کا وقت آیا تو ایک رقعہ لکھ کر سر بمبر لفافہ میں میرے حوالہ کیا اور کہا کہ اسے صاحب دیوان کے یہاں لے جاؤ، پھر مجھ سے دوبارہ ملنا تمہیں انشاء اللہ یہاں آنے سے مسرت ہوگی"۔

اس لفافہ میں دس ہزار دینے جانے کی ہدایت تھی۔ جب یہ رقم وصول ہوئی تو اسد نے ولی عہد کی ہدایت کے مطابق اس سے یہاں دوبارہ جانا چاہا، مگر امام محمد نے یہ

کہہ کر منع فرمایا کہ اگر اب ان لوگوں کے پاس دوبارہ جاؤ گے تو وہ تمہیں اپنا غلام تصور کریں گے چنانچہ اسد نے دوبارہ ملنے کا خیال ترک کر دیا۔ اور اپنے شفیق استادوں سے بخصت ہو کر مصر روانہ ہو گئے۔ اسد نے امام محمد کے دل پر اپنی محنت، جفاکشی اور تحصیل علم کے شوق کے گہرے نقوش چھوڑے تھے وہ ان کے آنے کے بعد مجلسوں میں ان کی تعریف فرماتے تھے۔ صاحب معالم نے لکھا ہے:

”امام محمد مکہ میں ان کی تعریف کرتے تھے اور ان کے مناظر و طریق درس اور علم حدیث کی توصیف و ستائش فرماتے تھے۔“

مصر میں:

مصر میں اس وقت عبداللہ بن وہب، اشہب اور عبدالرحمن بن قاسم کے علمبردار تھے۔ اور یہ تینوں امام مالک کے ایسے جلیل القدر تلامذہ تھے جن کا احترام امام مالک کے تمام شاگرد کرتے تھے۔ اسد باری باری ان کے حلقہ درس میں شریک ہوتے، لیکن عبداللہ بن وہب اور اشہب سے نبھ نہ سکی اور مؤخر الذکر سے تو ایسی نوک جھونک ہوئی کہ اگر عبداللہ بن عبدالکلیم وغیرہ درمیان میں نہ آجاتے تو برے نتائج پیدا ہوتے۔

آخر میں عبدالرحمن بن قاسم کی طرف رجوع کیا۔ یہ اپنے علم و فضل زہد و رعب اور کبر سنی کی وجہ سے بڑے احترام سے دیکھے جاتے، عبادت و ریاضت کا یہ حال تھا کہ دن رات میں تین ختم پڑھتے اور گھنٹوں نماز میں قیام کرتے تھے۔

علم فقہ میں روایت رائے اور قیاس سب پر یکساں نظر رکھتے اور ابن قاسم کی بھی جامعیت قاضی اسد کے لیے وجہ کشش تھی ایک دن انہوں نے جوش عقیدت میں ان کے متعلق مسجد میں آواز بلند یہ کہا:

”حضرات! اگر مالک بن انس کا انتقال ہو چکا تو یہ دوسرا امام مالک ہمارے سامنے موجود ہے۔“

یہ کہتے ہوئے ابن قاسم کی طرف اشارہ کیا۔ اور پھر التزام سے روزانہ ان کی

خدمت میں حاضر ہونے لگے۔

الاسدیہ کی تدوین:

اس کے بعد قاضی اسد کا یہ دستور ہو گیا کہ وہ ابن قاسم سے روزانہ فقہی مسائل پر سوالات کرتے وہ جوابات دیتے۔ اسد سوال و جواب دونوں کو بالترتیب لکھتے جاتے۔ عبدالرحمن بن قاسم اپنے جوابوں میں امام مالک کے فتاویٰ بیان کرتے۔ ان پر احادیث سے استدلال لاتے اور قیاس و رائے سے ان جوابوں کی صحت کے ثبوت بہم پہنچاتے یہاں تک کہ انہوں نے ان جوابوں کے املا کرانے میں روزانہ کے تین جنموں کے معمول میں سے ایک ختم کو ترک کر دیا۔

اس طرح یہ سوال و جواب ساٹھ جزوں میں مدون ہو گئے۔ اور یہی کتاب دنیا میں فقہ مالک کی اولین کتاب ہے۔ اسد نے اس مجموعہ کا نام پر "الاسدیہ" سے موسوم کیا۔

الاسدیہ کی شہرت اور اس کی نقلیں:

الاسدیہ کی تدوین کے بعد قاضی اسد کو افریقہ واپسی کا خیال آیا۔ اس اثنا میں الاسدیہ کی شہرت پھیل چکی تھی۔ اہل مصر نے اسد سے اس کا ایک نسخہ حاصل کرنا چاہا، انہوں نے اس کے دینے سے تامل کیا اور یہ معاملہ قاضی تک پہنچا۔ اسد کا دعویٰ تھا کہ اس کی نقل ان کے حوالہ سے کی جائے لیکن اہل مصر اس پر آمادہ نہ تھے۔ تھوڑے سے رد و کد کے بعد قاضی نے اس کی نقل اسد بن زید ذوالوذی۔ جب اسد مصر سے روانہ ہونے لگے تو ابن قاسم نے کچھ سامان ان کے حوالہ کیا کہ اسے افریقہ میں فروخت کر کے اہل کی قیمت سے کاغذ خرید جائے اور اسدیہ کی نقل ان کے پاس بھیج دی جائے۔ چنانچہ افریقہ پہنچ کر قاضی اسد نے اس کی نقل ایک عدد تیار کر کے اپنے استاد کی خدمت میں ارسال کر دی۔

اسی میں قاضی اسد مصر سے تیار ہوئے اور یہاں پہنچتے ہی خالق خدا کا

ہجوم امنڈ پڑا۔ اور انہوں نے مؤطا امام مالک اور الاسدیہ کا درس جاری کر دیا۔ امام مالک سے بیک وقت واسطہ احادیث لینے اور الاسدیہ کی روایت اور سماع کے لیے افریقہ اور مغرب کے جلیل القدر علماء نے اسد کے سامنے زانوئے تلمذ تہ کیا۔ اور چند ہی دنوں میں ان کی ”اسدیہ کی روایت جسے عرف عام میں ”المدونۃ“ بھی کہنے لگے تھے سارے افریقہ و مغرب میں پھیل گئی۔

تیسری نقل موسومہ المدونۃ الکبریٰ اور امام سخون اور قاضی اسد میں علمی چشمک:

جب ”الاسدیہ“ شہرہ آفاق حیثیت حاصل کر کے خاص و عام میں مقبولیت کی نگاہ سے دیکھی گئی تو اہل علم نے خصوصیت کے ساتھ اس پر توجہ کی اور اس کی نقل کا اہتمام کیا۔ اسد کے حلقہ درس میں دو جلیل القدر علماء سخون اور محمد بن رشید بھی شریک تھے ان دونوں نے اسد کی لاعلمی میں اس کی نقل تیار کرانی شروع کی۔

لیکن اس زمانہ میں اہل علم کے درمیان کتاب کے نسخوں کو بڑی اہمیت حاصل تھی تلامذہ کا فرض تھا کہ استاد کی اجازت کے بغیر اس کی نقل نہ لیں۔ اور دراصل وہ نسخے جو استاد کی تصدیق کے بغیر ہوتے معتبر بھی نہ سمجھے جاتے تھے لیکن اس کے باوجود ان دونوں نے اس کی نقل حاصل کرنی شروع کی۔ اس لیے جب اسد کو اس کا حال معلوم ہوا تو انہیں سخت ناگوار گزرا۔ اب وہ لوگوں کو نسخہ کی جزوی نقل دینے میں بھی احتیاط برتنے لگے مگر اس وقت تک سخون کا نسخہ قریب قریب مکمل ہو چکا تھا۔ صرف ایک باب کتاب القسم کی نقل باقی رہ گئی تھی۔

بہر حال سخون اس کی نقل حاصل کرنے کی کوششوں میں لگے رہے چنانچہ ایک دن ایک شخص جزیرہ سے اسد کے پاس آیا اور ان سے کتاب القسم کی نقل چاہی۔ قاضی اسد کو شبہ ہوا کہ کہیں یہ سخون کا فرستادہ نہ ہو اس لیے اسے نقل دینے سے انکار کر دیا۔ بالآخر اس شخص نے حلف اٹھایا کہ وہ اس کی نقل سخون کو نہ دے گا۔ اس پر قاضی صاحب نے ”کتاب القسم“ اس کے حوالہ کردی اور اس نے نقل حاصل کر لی۔

وہ شخص فی الواقع سخون کا فرستادہ ہی تھا، چنانچہ مطلوبہ نقل لے کر جب وہ امام سخون کی خدمت میں واپس گیا تو اس نے کہا:

”ابوسعید! یہ لو، مگر یہ نقل مجھے بغیر حلف اٹھائے نہ مل سکی، اب مجھے اپنی قسم کا کفارہ ادا کرنا ہے۔“

اس طریقہ سے ”الاسدیہ“ کی نقل سخون کے پاس مکمل تیار ہو گئی مگر اسد کو اس کی خبر نہیں ہوئی۔ چند دنوں کے بعد سخون نے مصر کا قصد کیا۔ روانگی کے وقت افریقہ کے اہل علم ان کی مشابحت کو نکلے۔ ان میں اسد بھی تھے۔ اسد نے درپردہ دریافت کرنے کے لیے کہ ”الاسدیہ“ کی نقل مکمل ہو گئی یا نہیں، ان سے کہا:

”اگر تمہارے پاس یہ مدونہ ہوتی تو تم اسے ابن قاسم سے سن سکتے۔“

سخون نے نہایت سنجیدگی سے جواب دیا:

”وہ میرے پاس موجود ہے۔“

قاضی اسد یہ سن کر خاموش ہو گئے، اس ک بعد معلوم ہوا کہ سخون کے سفر مصر کی اصل غرض وغایت ابن قاسم سے ”الاسدیہ“ کی روایت و سماع ہی ہے۔

المدونة بسماع سخون کی وقعت و اہمیت:

چنانچہ امام سخون مصر میں عبدالرحمن بن قاسم کی خدمت میں حاضر ہوئے، انہوں نے سب سے پہلے قاضی اسد کی خیر و عافیت دریافت کی۔ سخون نے کہا: ”تمام ممالک میں ان کا علم پھیل گیا ہے“ ابن قاسم یہ سن کر بہت خوش ہوئے۔

اس کے بعد سخون نے ابن قاسم سے الاسدیہ کی روایت اس طرح یعنی شروع کی کہ اسد کے مرتب کئے ہوئے سوالات سخون پڑھتے اور ابن قاسم اپنے جوابات کو دوہراتے۔ اس طریقہ سے پوری ”اسدیہ“ تمام ہوئی۔

اس قرأت میں ابن قاسم نے ”اسدیہ“ کے جوابوں میں حذف و ترمیم بھی کر دی تھی، اور بعض فتوؤں سے رجوع کر لیا تھا، جب سخون مصر سے رخصت ہونے لگے تو ابن قاسم نے اسد کے نام ایک خط لکھا کہ:

”تمہاری مدونہ کے جوابوں میں کہیں کہیں ترمیم ہوگئی ہے، تم اپنے نسخہ کی سحون کے نسخہ سے ملا کر تصحیح کر لو۔“

اگرچہ موجودہ زمانہ میں بظاہر یہ معمولی بات معلوم ہوتی ہے کہ ایک نسخہ سے دوسرے نسخہ کی تصحیح کر لی جائے مگر اس عہد میں کتابوں کے نسخہ کے لیے جو اہتمام کیا جاتا تھا اور ان کی مختلف حیثیات کے لحاظ سے ان میں جو فرق مراتب قائم ہوتا تھا، اس لحاظ سے اسد کے لیے یہ بڑی آزمائش کا وقت تھا۔ لیکن وہ بڑی فراخ دلی سے سحون کے نسخہ سے مقابلہ کرنے پر آمادہ ہو گئے۔ مگر دوسری طرف ان کے تلامذہ کی جماعت تھی۔ اسد نے ان سے بھی تذکرہ کیا انہوں نے اس میں اپنے استاد کی توہین محسوس کی کہ وہ امام مالک سے شرف تلمذ رکھنے کے باوجود سحون کی شاگردی میں داخل ہوں، کیونکہ سحون کے نسخہ کے مقابلہ کر لینے کے بعد اس زمانہ کے درس و تدریس کے قواعد کے مطابق اسد سحون کی شاگردی میں داخل ہو جاتے۔ چنانچہ ان لوگوں نے اسد کو آمادہ کر لیا کہ وہ ابن قاسم کے پیغام کو قبول کرنے سے انکار کر دیں اور اسد نے فیصلہ کا اعلان کر دیا، لیکن افسوس ہے کہ یہ فیصلہ الاسد یہ کے حق میں اچھا نہیں ہوا۔ امام سحون نے مصر سے واپس آ کر بڑی شان و شوکت سے اپنی مسند درس بچھائی۔ سارے مغرب میں ابن قاسم کے مکتوب کی شہرت ہو چکی تھی۔ لوگ جوق در جوق سحون کے پاس آئے اور ان کی ترمیم شدہ اسد یہ کی روایت ان سے لی، جس کی وجہ سے اسد کا نسخہ روز بروز بے وقعت ہوتا گیا اور سحون کی مدونہ کو اعتبار حاصل ہوتا گیا، یہاں تک کہ سحون کو ”امام“ کا لقب حاصل ہوا۔ اور ان کے نسخہ کی بدولت ان کا نام اسد کے نام پر غالب آ گیا۔

اگرچہ موجودہ زمانہ میں سحون کے نسخہ سے مقابلہ کرنے سے اسد کا گریز کرنا پسندیدہ نہ سمجھا جائے، مگر اس زمانہ میں نسخوں کی برتری اور پستی اور روایتوں میں راویوں کے لقاء و سماع کے جو اعتبارات قائم تھے، انہیں دیکھتے ہوئے اسد کا طرز عمل شاید قابل الزام نہ سمجھا جائے اور دراصل اس میں صحیح رائے اسی زمانے کے اہل علم قائم کر سکتے ہیں۔ چنانچہ شیخ ابوالفاضل ابوالقاسم بن احمد برزی اسد کے طرز عمل کے متعلق یوں اظہار

رائے فرماتے ہیں:

”درست وہی ہے جو اسد نے کیا۔ کیونکہ انہوں نے ابن قاسم سے اپنے سوالوں کے جواب بالمشافہہ حاصل کیے تھے۔ خط کے ذریعہ سے سماع کی قبولیت کا مسئلہ اہل علم کے درمیان مختلف فیہ ہے۔ اس لیے کسی ایسی چیز کو جو متفق علیہ ہو کسی ایسی چیز کی خاطر نہیں چھوڑ سکتے جو مختلف فیہ ہے۔“

یعنی ابن قاسم کے اس خط کی بنیاد پر جسے سخون مصر سے لائے تھے اسد کے اپنے نسخہ میں جو بالمشافہہ سنا ہوا تھا ترمیم و اصلاح کرنے سے وہ متفق علیہ نسخہ مختلف فیہ بن جاتا ہے۔

اس کے لیے اس وقت بہتر شکل یہ تھی کہ وہ خود مصر کا سفر کرتے اور ابن قاسم کے سامنے اپنے نسخہ کو دوہرا لیتے، مگر ان کے مکتوب کے رد کردینے کے بعد شاید استاد و تلمیذ میں ایسی صفائی باقی نہ رہ گئی ہو کہ وہ مصر کا سفر کرتے البتہ اس کا امکان مکتوب کے رد کردینے سے پہلے ہی تھا تاہم ان تمام حالات کے باوجود قاضی اسد تمام عمر ابن قاسم کا نام عرت و احترام سے لیتے رہے۔ اگرچہ یہ روایت بھی مشہور ہو چکی تھی کہ جب عبدالرحمن بن قاسم کو اسد کے انکار کی خبر ملی تو انہوں نے اسد یہ کہ غیر مقبول ہونے کی بددعا کی اور شہرت تھی کہ ان کی دعا باب اجابت تک پہنچی، مگر اسد نے کبھی استاد کے ادب و احترام میں کمی نہیں کی اسی زمانہ میں جب یہ مسئلہ چھڑا ہوا تھا، فقیہ معمران کی خدمت میں پہنچے اور انہیں روتے ہوئے پایا۔ معمر نے وجہ پوچھی تو انہوں نے کہا ”نہیں کوئی مصیبت نہیں لیکن میرے پاس ابن قاسم کا خط آیا ہے، وہ مجھے حکم دیتے ہیں کہ میں اپنی کتاب سخون کی کتاب سے دہرا لوں۔ حالانکہ سخون کی میں نے تربیت کی ہے۔“

اس پر معمر نے اسد سے ہمدردی ظاہر کرتے ہوئے ان کی تعریف کی اور ابن قاسم کے خط لکھنے پر نکتہ چینی شروع کی تو اسد فوراً بولے، ”ایسا نہ کرو اگر تم ابن قاسم کو دیکھتے تو تمہارے لیے یہ کہنا دشوار ہوتا۔“ اسی طرح اسد کے عہدہ قضا کے زمانہ میں کسی فقیہ نے ابن قاسم کی تنقیص کی اور ان کی روایت حدیث پر جرح کی۔ جب اسد کو خبر ملی تو انہوں نے اس

کی تفتیش کر کے اس فقیہ کو سنگین سزا دی اور انہیں بری طرح پٹوایا۔ الغرض اسد یہ کی تیسری نقل یہ "المدونة الكبرى" ہے۔ صرف ان دونوں میں چند مسائل کا فرق ہے۔ اور اس وقت سے دور حاضر تک یہی کتاب فقہ مالکی کی سب سے بڑی اور مستند ترین کتاب خیال کی جاتی ہے۔

"المدونة" پہلی مرتبہ ۳۲۲ھ میں مطبع خیر یہ مصر سے چار جلدوں میں شائع ہوئی۔ اگرچہ اس مطبوعہ نسخہ میں الاسد یہ کا کوئی ذکر نہیں ہے کیونکہ بحون کے سر جانے کے بعد ضابطہ کے لحاظ سے ان کی تسلیک کا حق بحون کو بھی حاصل ہو چکا تھا لیکن اہل علم وغیر اس حقیقت سے آشنا ہیں کہ یہ اصل کمائی اسد کی ہے اور امام بحون کے وہ کلمات درج کیے ہیں جو انہوں نے المدونہ کے متعلق ظاہر کیے تھے۔ اور اس نے المدونہ کے تمام شروع و حواشی اور ملخصات وغیرہ اسد کے ترجمہ میں الاسد یہ ہی کی طرف منسوب کیا ہے۔

چنانچہ رقمطراز ہے:

قال سحنون علیکم بالمدونة فانہا کلام رجل صالح وروایتہ وکان
 یقول انما المدونة من العلم بمنزلة ام القرآن تجزی فی الصلوة عن
 غیرہا ولا یجزی غیر عنہا.

"بحون کا قول ہے کہ تمہیں اس مدونہ کو اپنے لیے لازم کر لینا چاہیے کہ وہ ایک صالح شخص (ابن قاسم) کا کلام ہے اور ایک صالح شخص (اسد) کی روایت ہے اور بحون کہا کرتے تھے یہ مدونہ علم میں وہی درجہ رکھتی ہے جو نماز میں ام القرآن کا ہے نماز میں اس کے علاوہ دوسری سورتیں پڑھنے کی اجازت ہے لیکن اس کے بغیر کوئی نماز جائز نہیں"۔

اس لیے گویا علم کی تکمیل مدونہ کے بغیر ممکن نہیں رہی۔ مدونہ کے ساتھ دوسری کتابیں بھی پڑھی جاسکتی ہیں۔ علامہ ابن فرحون اس کے بعد مزید لکھتے ہیں۔

افرع الرجال فيها عقولهم وشرحوها وبينها فما اعتكف احد على المدونة وراستها الاعرف في ورعه وزهده.^۱
 ”لوگوں نے اس میں اپنی خوب طبع آزمائیاں کی ہیں، شرحیں لکھی ہیں اور اس کی تو ضمیموں کی ہیں، ایسا کوئی شخص نہیں جس نے اس مدونہ پر بھروسہ نہ کیا ہو اور اس کا درس نہ لیا ہو اور پھر اسد کے زہد و ورع کا قائل نہ ہوا ہو۔“

فقہی مسلک:

الاسد یہ کے متعلق جس واقعہ کا ذکر سطور بالا میں ہوا، اس کے بعد قاضی اسد نے اپنے فتوؤں میں دوسری روش اختیار کی، یعنی بعض مسائل خصوصاً معاملات میں وہ فقہ حنفی کے مطابق فتویٰ دینے لگے، پھر عہدہ قضا پر مامور ہونے کے بعد تو تقریباً تمام معاملات کے فیصلے فقہ حنفی کی رو سے کرتے تھے، کیونکہ ایک طرف ان کے نسخہ کے مسائل امام حنون کے نسخہ سے مقابلہ کرنے کے باعث کلیتہً مشتبہ ہو گئے تھے، اس کے علاوہ مسائل معاملات میں جس قدر جزئیات دولت عباسیہ کی سرپرستی کی وجہ سے فقہ حنفی میں منضبط ہو گئے تھے، وہ الاسد یہ میں موجود نہ تھے۔ چنانچہ ابو القاسم زیاد بن یونس سیوری کا بیان ہے:

”اسد نے ابن قاسم کے خط کو قبول نہیں کیا اور اپنی کتاب موسومہ الاسد یہ پر اعتماد کئے رہے۔ پھر اہل عراق (احناف) کے مذہب کی اشاعت کرنے لگے۔“

اس طریقہ سے اسد افریقہ میں فقہ حنفی کے سب سے بڑے علمبردار بن گئے اور یہ قدرۃ مائیدوں کو ناگوار گزارا، اور ان کے خلاف مختلف افواہیں پھیلائیں، جن میں ایک یہ بھی تھی کہ انہیں امام مالک سے شرف تلمذ حاصل نہیں ہوا، اس کا اندازہ مقدسی (۵۳۷ھ) صاحب احسن التقاسیم کی ایک روایت سے ہوتا ہے جسے اس نے کسی افریقی سے سن کر اپنی

کتاب میں جگہ دی ہے وہ رقمطراز ہے:

”میں نے بعض اہل افریقہ سے سوال کیا کہ تمہارے یہاں امام ابو حنیفہ کا مسلک کیونکر پہنچا؟ حالانکہ وہ تمہارے راستہ میں نہیں ہے تو انہوں نے جواب دیا کہ:

① ہمارے یہاں سے وہب بن وہب مالک کے یہاں سے فقہ و دیگر علوم میں ماہر ہو کر واپس آئے تو اسد بن عبداللہ (?) پر ان کی جلالت شان اور کبر نفس کی وجہ سے یہ شاق گزرا کہ وہ وہب کے سامنے درس کے لیے زانوئے ادب تہہ کریں! اس لیے انہوں نے براہ راست امام مالک کی طرف رخ کیا، لیکن وہ اس زمانہ میں بیمار تھے، جب انہیں وہاں ٹھہرے ہوئے کچھ زمانہ گزر گیا، اور امام مالک صاحب فراش رہے تو انہوں نے اسد سے فرمایا کہ ”تم وہب کے پاس چلے جاؤ“ میں نے لوگوں کو سفر کی تکلیفوں سے بچانے کے لیے انہیں اپنا تمام علم و ودیعت کر دیا ہے۔“

امام مالک کا یہ ارشاد اسد پر اور بھی گراں گزرا۔ وہ امام مالک سے مایوس ہو کر کسی ایسے شخص کی جستجو میں لگے جو علمی وقار میں ان کے ہم پلہ ہو، لوگوں نے امام محمد صاحب اپنی حنیفہ کا نام بتایا۔

② چنانچہ وہ امام محمد کی خدمت میں حاضر ہوئے، انہوں نے ان کا خیر مقدم کیا اور بڑی توجہ سے پیش آئے اور ان کی ذکاوت ذہانت اور تحصیل علم کے شوق سے متاثر ہو کر بڑی جانفشانی سے علم فقہ پڑھایا۔

③ جب اسد کی علمی استعداد قابل اطمینان ہوئی تو امام محمد نے انہیں حنفی مذہب کا طلبہ دار بنا کر مغرب کی طرف بھیجا، جہاں پہنچ کر انہوں نے درس و تدریس کا سلسلہ جاری کیا اور مغرب میں فقہ حنفی کے لیے بہت عمدہ زمین تیار کر دی، لوگ فروعات میں ان کی نکتہ رس نگاہ دیکھ کر حیرت کرتے اور وہ ایسے دقیق مسائل بیان کرتے جنہیں لوگوں نے کبھی سنا نہ تھا، تلامذہ کی بڑی جماعت حلقہٴ مجلس ہو گئی۔ وہ مغرب

کے تمام افق پر چھا گیا!'

یہ کسی مالکی المسلک افریقی کا بیان ہے اس میں اسد کے مدینہ اور عراق کے سفر کے متعلق جو باتیں ہیں وہ قطعی بے اصل ہیں۔ اس کے صحیح حالات اوپر مستند روایتوں سے گزر چکے ہیں۔ پھر وہب بن وہب کے متعلق جو کچھ لکھا گیا ہے وہ امام مالک کی وفات کے بعد کا واقعہ ہے۔ ورنہ وہب تو اسد کے قیام مدینہ کے زمانہ میں وہیں موجود تھے۔ اس روایت میں امام مالک سے موطا پڑھنے سے بھی انکار کیا گیا۔ حالانکہ جو روایتیں اس سلسلہ میں اوپر گزر چکیں قاضی عیاض نے بھی اس فہرست میں اس اسد کا نام رکھا ہے جنہوں نے امام مالک سے موطا پڑھی تھی۔

دوسرے پیرا گراف میں راوی کا جو بیان درج ہے اس میں یہ واقعہ صحیح نہیں کہ امام محمد نے انہیں مذہب حنفی کا علمبردار بنا کر افریقہ بھیجا اگر ایسا ہوتا تو وہ مصر میں ٹھہر کر عبدالرحمن بن قاسم سے "الاسدیہ" مرتب نہ کرتے۔ اسی قسم کی روایتوں کی بنیاد پر شہرت بھی دی گئی کہ اسد نے اس واقعہ کے بعد مالک مذہب ترک کر کے حنفی مذہب قبول کر لیا، لیکن جہاں تک روایات اور قیاسات سے انہیں دیکھا جاسکتا ہے اس کی تائید نہیں ہوتی۔ اسد کے فقہی مذہب کے متعلق سب سے متوازن و بہتر رائے جعفر القصری کی ہے وہ لکھا ہے:

كان اسد امام العراقيين بالقيروان كافة مشهورا بالفضل والدين ودينه
ومذهبه السنة.

"اسد قیروان میں احناف کے امام تھے علم و فضل اور دینداری میں شہرت تامہ رکھتے تھے اور ان کا دین و مذہب "سنت تھا"۔

اس بیان کے آخری فقرہ "دینہ و مذہبہ السنة" سے اندازہ ہوتا ہے کہ وہ اپنی وسعت نظر اور اجتہاد کے ساتھ سنت پر عمل کرتے تھے اور جہاں تک افتاء کا تعلق

ہے وہ فقہ حنفی کے مطابق دیتے تھے تاہم اہل علم نے انہیں ہر دور میں مالکی مذہب کا پیرو سمجھا چنانچہ مالکی مذہب کے فقہاء کے حالات میں طبقات کی جو کتابیں مختلف زمانوں میں لکھی گئی ہیں ان میں "مالکی فقیہ" کی حیثیت سے اسد کا نام موجود ہے برخلاف اس کے فقہائے احناف کے طبقات کی کتابوں "الحواهر المضئیہ" وغیرہ میں اسد کا نام نہیں ملتا۔

منصب تقرر:

کمال تفقہ و افتاء کے باعث عہدہ قضا پر بھی مامور ہوئے۔ جس زمانہ میں وہ افریقہ آئے عبداللہ بن غانم قیروان کے قاضی القضاة (چیف جسٹس) تھے وہ اسد کے قدردان اور ان کے علم و فضل کے معترف تھے جب تک زندہ رہے مسائل و معاملات میں ان سے مشورہ لیتے رہے۔

ان کی وفات کے بعد ۱۹۱ھ میں ایک دوسرے اہل علم ابو محرز اس عہدہ پر سرفراز کیے گئے پھر افریقہ کے شیوخ علماء نے اسد کو ممتاز عہدہ پر مامور کرنا چاہا۔ چنانچہ علی بن حمید نے والی افریقہ زیادۃ اللہ کے سامنے اسد کی علمی مرتبت، فضل و کمال اور شہرت کا تذکرہ کر کے اس خواہش کا اظہار بھی کیا لیکن ابو محرز کو دولتِ اعلیٰ کے بانی ابراہیم بن اغلب نے اس عہدہ پر نامزد کیا اس لیے زیادۃ اللہ نے انہیں معزول کرنا مناسب نہ سمجھا اور اس کی یہ دوسری شکل اختیار کی کہ اسد کو ۲۰۳ھ میں اس عہدہ میں مساوی حیثیت سے ابو محرز کا شریک بنا دیا۔ یہ اسلامی حکومت میں پہلی مثال تھی کہ ایک ہی عہدہ پر ایک ہی حیثیت اور اختیار کے ساتھ دو شخص مامور کیے جائیں۔

اسد کا تقرر قدرۃ ابو محرز کو ناگوار گزرا۔ علاوہ ازیں ان دونوں میں کسی قدر ملی چشمک موجود تھی۔ اب یہ معاصرانہ چشمک پہلے سے زیادہ تیز ہو گئی اور باہمی مسابقت کے جذبات پیدا ہو گئے اور کبھی کبھی مناظرہ و مجادلہ تک نوبت پہنچ جاتی۔ ان دونوں کی

ہشموں کے ایک سے زیادہ واقعات صاحبِ معالم وغیرہ نے تفصیل سے لکھے ہیں اور دونوں کے علم و فقہ کا موازنہ کیا ہے۔ مصنفِ معالم کی رائے ہے:

”اسد ابو محرز سے علم و فضل میں زیادہ تھے اور انہیں فقہ پر بھی زیادہ عبور حاصل تھا اور ابو محرز اگرچہ اسد سے علم و فقہ میں کم پایہ تھے مگر بعض اوقات (مسائل کے جواب میں) حق ان کے ساتھ رہتا تھا۔“

اس کے بعد ۲۰۹ھ میں منصور طہندی نے زیادۃ اللہ کے خلاف خروج کیا اور دارالسلطنت قیروان پر قابض ہو گیا۔ منصور کے مستولی ہونے کے بعد قاضی ابو محرز اور قاضی اسد دونوں اس کے پاس پہنچے۔ اس کی مجلس میں سلطنت کے اعیان اور فوج کے ممتاز قائدین موجود تھے منصور نے ان دونوں کے عہدہ قضا کی مناسبت سے ان کے سامنے زیادۃ اللہ کے مظالم بیان کیے اور دونوں کی رائے طلب کی ابو محرز نے موقع و محل سے خائف ہو کر اس کے بیان کی تائید کر دی، لیکن قاضی اسد نے صاف گوئی سے کام لیا اور نہ صرف یہ کہ منصور کے بیان کی تردید کر دی بلکہ اسے ظالم ٹھہرایا۔ یہ سن کر ایک فوجی افسر تلواریسوت کرکھڑا ہو گیا، مگر معاملہ فوراً رفع دفع ہو گیا اس کے بعد یہ دونوں لوٹ آئے اور خائف رہے کہ پھر کوئی ناگوار صورت پیش نہ آئے۔

زیادۃ اللہ نے ۲۱۱ھ میں منصور پر غلبہ حاصل کر لیا اور قیروان پر قابض ہو گیا۔ منصور کے رو بہ اور اسد محرز کی جو گفتگو ہوئی تھی وہ امیر زیادۃ اللہ کے کانوں تک پہنچ چکی تھی اسی بنا پر زیادۃ اللہ نے دوبارہ اقتدار حاصل کرنے کے بعد ابو محرز کو عہدہ قضا سے معزول کر دیا اور قاضی اسد اپنے عہدہ پر فائز رہے، اور اب وہ افریقہ کے تنہا قاضی القضاۃ تھے۔

افریقہ کے اعیان و علماء قاضی اسد کے عہدہ قضا کا احترام اور لحاظ ان سے شایانِ شان کرتے تھے۔ ایک مرتبہ قاضی اسد نے یہاں کے چند معزز اہل علم صحابہ بن سعید، عون بن یوسف اور ابن رشید کو اپنی مجلس میں طلب کیا اور کسی مسئلہ میں ان کی رائے دریافت کی صحابہ نے اس کے ساتھ ہی بیٹھ کر اس سے جواب دیا، پھر انہوں نے کہا

”مجھے خوف ہوا کہ ہم ان کی خدمت میں اس حال میں پہنچے تھے کہ باہم دوست تھے اور ان کے پاس سے نکلنے تو ایک دوسرے کے دشمن ہوتے۔“

قاضی اسد کے زیر قیادت صقلیہ کی فتح:

والی افریقہ زیادة اللہ بن ابراہیم نے جب ۲۱۲ھ میں صقلیہ پر حملہ کرنے اور اسے دارالسلام بنانے کا ارادہ کیا تو اس نے افریقہ کے اعیان علماء فقہاء اور اہل رائے کی ایک مجلس مشاورت منعقد کی جس میں قاضی اسد بہت پیش پیش رہے۔ اور درحقیقت انہی کی رائے اور مشورہ سے صقلیہ پر حملہ کا پلان قطعی طور طے پایا تھا۔

اسی باعث جب امیر زیادة اللہ نے صقلیہ پر حملہ آور فوج تیار کر لی تو اس کی سپہ سالاری کے لیے اس کی نظر انتخاب قاضی اسد پر پڑی۔ انہیں جب امیر کے اس فیصلہ کی اطلاع ملی تو انہوں نے مسند قضا و افتاء کو چھوڑ کر امارت عسکری کے اس جدید منصب کو قبول کرنے میں کسی قدر پس و پیش کیا اور امیر زیادة اللہ سے عرض کیا کہ:

”مجھے منصب قضا جیسے دینی منصب سے الگ کر کے فوج کے سپرد کی جاتی ہے۔“

زیادة اللہ نے اس کا جواب ان الفاظ میں دیا:

”تم عہدہ قضا پر بھی فائز رہو اور لشکر کی امارت بھی تمہارے سپرد کی جاتی ہے جو اپنے اعزاز اور رتبہ میں عہدہ قضا سے زیادہ بلند ہے میں تمہارے لیے قضا کا انتساب بھی باقی رکھتا ہوں اور تمہیں ”قاضی امیر“ سے خطاب کیا جائے گا۔“

اس کے بعد عہدہ امارت فوج اور منصب قضا دونوں کی سندیں لکھ کر امیر نے ان کے حوالہ کیں قاضی اسد کے سوانح نگاروں نے نہایت والہانہ انداز میں لکھا ہے:

”یہ ایک تاریخی حقیقت ہے کہ افریقہ میں اس سے پیشتر ان دو جلیل القدر عہدوں پر کوئی شخص بیک وقت فائز نہیں ہوا تھا۔“

قاضی اسد کی سپہ سالاری کا ایک اچھا نتیجہ یہ نکلا کہ افریقہ کے معزز اہل علم ان کی ہر کابی کا شرف حاصل کرنے کے لیے کارواں درکارواں فوج میں بھرتی ہونے لگے۔ یہاں تک کہ مورخین کا بیان ہے کہ اسد کی شخصیت کی کشش افریقہ کے عزلت گزریں صوفیاء کو بھی ان کے حجروں سے باہر نکال لائی۔

بہر حال قاضی اسد کی سرکردگی میں یوم شنبہ ۱۵ / ربیع الثانی ۲۱۲ھ (۸۲۷ء) کو دس ہزار منتخب سرفروشوں کا لشکر صقلیہ کو دارالسلام بنانے کے لیے قیروان سے روانہ ہوا۔ یہ جنگی بیڑا سات سو چہاروں پر مشتمل تھا جن میں سات سو سوار اور دس ہزار پیادہ فوج تھی۔ یہ بیڑا ۱۸۱ ربیع الاول ۲۱۲ھ (۸۲۷ء) کو صقلیہ کے ساحلی شہر مازر میں لنگر انداز ہو گیا۔ اور اس شہر کو بلا کسی مزاحمت کے قبضہ میں کر لیا۔ اور پھر سپہ سالار قاضی اسد نے یہیں مورچہ بندی کر کے دشمن کا انتظار کر دیا، لیکن تین روز کے شدید انتظار کے باوجود بھی دشمن کی فوجیں نظر نہیں آئیں۔ چنانچہ قاضی صاحب نے مازر کے قلعہ پر فتح و نصرت کا جھنڈا لہرانے کے بعد پیش قدمی کی اور مقام مرج پینچ کر مجاہدین خیمہ زن ہو گئے۔

حکومت صقلیہ نے جو ابی حربی تیاریوں کے علاوہ حکومت قسطنطنیہ اور ونیس سے بھی امداد طلب کی۔ چنانچہ ان تینوں حکومتوں کا مشترکہ عظیم الشان لشکر اسلامی فوج سے مقابلہ کے لیے مرج پینچا اور اس طرح ایک طرف دس ہزار بے وطن سپاہی صف آراء تھے اور دوسری طرف ڈیڑھ لاکھ زرہ بکتر رومیوں کا سمندر ٹھاٹھیں مار رہا تھا۔ قاضی اسد لوہائے جنگ اپنے ہاتھ میں سنبھالے ہوئے تھے مجاہدین اسلام دم بھر کولزرہ بر اندام ہو کر رہ گئے۔ قاضی صاحب نے جوئی اس کیفیت کو محسوس کیا نہایت جوش و خروش کے ساتھ سامنے آئے اور بلند آواز سے سورہ یسین تلاوت فرمائی پھر مجاہدین کو خطاب کیا۔

مورخین لکھتے ہیں کہ قاضی اسد کا خطاب ایسا بر محل اور ولولہ انگیز تھا کہ اسلامی فوج کی ہمت و شجاعت پھر عود کر آئی اور ایسا معلوم ہونے لگا کہ ان میں کا ہر فرد اپنی تین

تلواروں کی پیاس بجھانے کے لیے بے قرار ہے! اسی خطاب میں اسد نے کہا:
 ”مجاہدو! یہ ساحل کے وہی عجم ہیں جو روپوش ہو کے یہاں جمع ہو گئے ہیں۔ یہ تو
 تمہارے بھاگے ہوئے غلام ہیں ان سے کہیں خائف نہ ہو جانا۔“

اسد اپنے مذکورہ بالا الفاظ کو گنگلتا ہوتے ہوئے آگے بڑھے اور رجز خوانی کرتے
 ہوئے رومیوں پر ٹوٹ پڑے۔ مجاہدین نے بھی تلواریں سنبھال لیں اور فوج کے اس جنگل
 میں گھس گئے اور گھسان کی لڑائی ہونے لگی۔ رومیوں نے سارا زور اسد پر صرف کیا اور
 انہی پر پے در پے حملے کرتے گئے، جس کا وہ بھی پامردی سے جواب دیتے رہے اور گو وہ
 زخموں سے شکستہ حال ہو گئے، مگر لوٹے جنگ ہاتھ سے نہ چھوٹا۔ یہاں تک کہ جس ہاتھ میں
 جھنڈا تھا وہ خون سے تر ہو گیا، مگر اسد نے اسے سرنگوں نہ ہونے دیا۔

آخر رومیوں کے پائے ثبات میں لغزش آئی۔ مذی دل فوج درہم درہم ہونے
 لگی اور خیمہ و خراگہ چھوڑ کر بھاگنے لگے، خلاصہ یہ کہ حقلیہ کا یہ پہلا معرکہ مسلمانوں کے
 ہاتھ رہا۔ اس پہلی معرکہ آرائی میں سب سے نمایاں کارنامہ خود امیر لشکر قاضی اسد کا تھا۔
 زیادۃ اللہ نے اسد کی فتح و ظفر کا مژدہ خلیفہ وقت مامون کو بھیجا اور اس کی شہرت تمام عالم
 اسلامی میں پھیل گئی۔

وفات:

قاضی اسد نے سر زمین حقلیہ میں اسلامی حکومت کا جھنڈا لہرانے کے بعد مزید
 پیش قدمی کی اور سر قوسہ کا محاصرہ کر لیا اور ایک طویل ترین مدت تک یہ محاصرہ جاری رہا۔
 یہاں تک کہ محاصرین اور محصورین دونوں اپنے بعض خاص حالات کی وجہ سے سخت
 پریشان اور عاجز آ گئے۔ اس محاصرہ کے دوران فریقین کے درمیان ہلکی پھلکی جھڑپوں کا
 سلسلہ برابر جاری رہا، تیروں کا تبادلہ بھی ہوتا رہتا تھا۔
 محاصرہ کی یہی حالت قائم تھی کہ اسلامی لشکر پر ایک نئی افتاد آ پڑی۔ لڑائیوں کا

جو سلسلہ قائم تھا، اسی میں اتفاق سے امیر لشکر اسد بھی زخمی ہو گئے۔ زخم اتنا کاری تھا کہ وہ اس سے جانبر نہ ہو سکے اور انہی زخموں کی تاب نہ لا کر حالت محاصرہ ہی میں بمابہ ربیع الآخر ۳۱۲ھ/۸۲۸ء علم و فضل اور شجاعت و شہامت کا یہ آفتاب غروب ہو گیا۔ فاتح صقلیہ اسی زمین کا پیوند بنا جسے وہ اپنے فتویٰ اور فتح مندی سے دارالاسلام قرار دے چکا تھا۔

قاضی اسد کی وفات سے افریقہ میں گھر گھر صف ماتم بچھ گئی، خود زیادة اللہ کو اس کا نہایت غم ہوا ان کی مرقد پر ایک مسجد تعمیر کی گئی نیز قیروان میں بھی ان کی یادگار کے طور پر ایک مسجد بنائی گئی، جس پر ”اسد بن فرات“ کندہ ہے۔^۱

نقوش ☆ اسد بن فرات کے مذکورہ بالا سوانح و کمالات بعض ضروری ترمیمات اور حوالوں کے اضافہ کے ساتھ تاریخ صقلیہ مولفہ مولانا ریاست علی ندوی مرحوم سے ماخوذ ہیں۔



اسد بن موسیٰ مصری برتیب

اہل قلم اتباع تابعین میں اسد بن موسیٰ کا نام کافی ممتاز ہے۔ ان کی مرتبہ مسند حدیث کی قدیم ترین تصانیف میں شمار کی جاتی ہے۔ ان کا تعلق خاندان بنی امیہ سے تھا۔ عہد بنی امیہ اپنے حکام و عمال کی بدعنوانیوں اور کج رویوں کے باعث بہت بدنام ہے، لیکن یہ بھی حقیقت ہے کہ اسلامی علوم و فنون کی اس عہد میں بہت ترقی ہوئی ہے۔ خاص طور سے حدیث کی اشاعت و تدوین کے اعتبار سے یہ زمانہ بہت نمایاں اور ممتاز ہے۔

نام و نسب:

نام اسد اور والد کا اسم گرامی موسیٰ تھا جو مشہور خلیفہ ولید بن عبد الملک کے پوتے تھے۔ پورا سلسلہ نسب یہ ہے اسد بن موسیٰ بن ابراہیم بن الخلیفہ ولید بن عبد الملک بن مروان بن الحکم الاموی۔ حدیث میں غیر معمولی شرف نگاہی کی وجہ سے اسد اللہ سے لقب سے مشہور ہوئے۔

ولادت اور وطن:

ان کی پیدائش ۱۲۳ھ میں بمقام مصر میں اس پر آشوب وقت میں ہوئی جب دریائے زاب کے کنارے سفاح کے چچا عبد اللہ بن علی اور مروان ثانی کے درمیان فیصلہ کن جنگ ہو رہی تھی۔ اس میں بنو امیہ کا آفتاب اقبال ہمیشہ کے لیے غروب ہو گیا۔ اسد اللہ کے مولد کے بارے میں ایک قول بصرہ کا بھی ملتا ہے لیکن وہ صحیح نہیں ہے۔

۱. تذکرۃ الحفاظ ج ۱ ص ۳۶۸۔

۲. تہذیب الجنید ج ۱ ص ۲۶۰۔

شیوخ:

ان کے مشہور و ممتاز اساتذہ میں یہ نام ملتے ہیں 'شعبہ' حماد بن سلمہ، عبد العزیز بن المہاشون، ابن ابی ذئب، 'شیمان' روح، لیث بن سعد، معاویہ بن صالح، محمد بن طلحہ، سب سے بزرگ شیخ جن سے اسد کو شرف تلمذ حاصل ہوا، یونس بن ابی اسحاق ہیں۔^۱

فضل و کمال:

ان کے فکر و نظر کا خصوصی جولا نگاہ علم حدیث تھا۔ حدیث میں ان کے غیر معمولی اہتمام نے دوسرے علوم کو پس پشت ڈال دیا تھا۔ امام بخاری نے انہیں مشہور الحدیث قرار دیا ہے۔^۲
جرح و تعدیل:

امام اسد اللہ کے حافظ و اتقان اور ثقاہت و عدالت کا اعتراف تمام نے کیا ہے، ابن حماد ضعیف رقمطراز ہیں: هو احد الثقات الا کیاس^۳ علاوہ ازیں امام نسائی، عجللی، ابن مائع، بزار اور ابن یونس نے بھی بصراحت تصدیق و توثیق کی ہے۔

صرف ابوسعید بن یونس نے اپنے ایک قول میں انہیں غریب الحدیث اور علامہ ابن حزم نے منکر الحدیث کہا ہے۔ لیکن بقول حافظ ذہبی یہ تضعیف چنداں لائق اعتنا نہیں کیونکہ ائمہ کی اکثریت ان کی ثقاہت پر متفق ہے۔ اگر ان کی بعض روایات میں کوئی سقم نظر آتا ہے تو وہ بعد کے رواۃ کے ضعف کی بنا پر ہے۔ علامہ ذہبی نے میزان الاعتدال میں اس کی تصریح کی ہے۔^۴

۱۔ تہذیب الحدیث ج ۱ ص ۲۶۰۔

۲۔ تہذیب الحدیث ج ۱ ص ۳۶۸۔

۳۔ شذرات الذهب ج ۱ ص ۲۷۔

۴۔ میزان الاعتدال ج ۱ ص ۹۷۔

تلامذہ:

ان کے دامان فیض سے مستفید ہونے والوں میں احمد بن صالح، عبد الملک بن حبیب، ربیع بن سلیمان مرادی، مقدم بن داؤد الریحنی، ابو یزید یونس القراطیسی اور محمد بن عبد الرحیم البرقی کے اسمائے گرامی لائق ذکر ہیں۔

وفات:

محرم ۲۱۳ھ میں بمقام مصر رحلت فرمائی۔^۱

تصنیفات:

ان کے اہل قلم ہونے کی شہادت تمام تذکروں سے ملتی ہے۔ لیکن تلاش و تحقیق کے بعد ان کی تصانیف میں صرف کتاب الزہد اور مسند اسد ہی کا پتہ چل سکا ہے۔^۲ مصر میں سب سے پہلے انہوں نے ہی مسند مرتب کی جو تمام مسانید میں سب سے قدیم تسلیم کی جاتی ہے، لیکن ابھی اس کے کسی مخطوطہ کا علم نہیں ہو سکا ہے۔



۱ حسن الحاضرة، ج ۱ ص ۱۳۵۔

۲ الرسالة المسطر، ص ۵۳۔

اسرائیل بن موسیٰ بصری رضی اللہ عنہ

امام ربیع بن صبیح کی طرح اسرائیل بن موسیٰ نے بھی سرزمین ہند کو اپنے ورود سے مشرف کیا تھا۔ تاجر کی حیثیت سے ہندوستان میں ان کی آمد و رفت کثرت سے ہوتی تھی۔ اسی بنا پر ”نزہۃ البند“ ان کا لقب پڑ گیا تھا۔ رئیس التابعین امام حسن بصری سے خصوصی تلمذ حاصل تھا۔ افسوس ہے تذکرہ نگاروں نے ان کے ساتھ بہت ہی کم اعتنا کیا ہے، اسی وجہ سے طبقات و تراجم کی کتابوں میں ان کے حالات نہ ہونے کے برابر ملتے ہیں اور جو ہیں وہ بھی انتہائی تشنہ و ناقص، بہر حال ہندوستان سے تعلق رکھنے والے اس بزرگ محدث کے بارے میں جو معلومات بہم پہنچ سکیں وہ ذیل میں پیش کی جاتی ہیں:

نام و نسب:

نام اسرائیل اور ابو موسیٰ کنیت تھی۔ والد کا نام موسیٰ تھا۔ اس کے بعد سلسلہ نسب نامعلوم ہے۔ ان کی کنیت باپ کے نام پر ہے۔^۱ متقدمین ائمہ میں ایسی متعدد شخصیتیں گزری ہیں جن کی کنیت ان کے باپ کے نام پر ہے۔ علامہ سیوطی نے تدریب الراوی میں ان کی تفصیل دی ہے۔

وطن:

عام تذکرہ نگاروں کے خیال کے مطابق اسرائیل بن موسیٰ کا وطن بصرہ ہے اور اسی کی نسبت وہ بصری مشہور بھی ہوئے۔^۲

شیوخ:

ابو موسیٰ اسرائیل زمرۃ اتباع تابعین کا وہ گل سرسبد تھے جنہوں نے کبار تابعین کی صحبت اٹھائی تھی، ان کا عہد علمی و عملی حیثیت سے تاریخ اسلام کا ایک مثالی دور تھا۔ تمام اسلامی ممالک علماء و صلحا سے بامور تھے۔ بالخصوص سرزمین بصرہ اس وقت کا ایک اہم علمی و دینی مرکز خیال کی جاتی تھی۔ امام حسن بصری اسی خطہ علم پر اپنے فیض کا چشمہ جاری کیے

۱۔ فتح الباری ج ۵، ص ۵۲۔ ۲۔ کتاب الکلی للذوالانی ج ۲، ص ۱۳۴۔

ہوئے تھے جس سے دور دراز ممالک کے تشنگان علم آ کر سیراب ہوتے تھے ابو موسیٰ اسرائیل نے بھی اسی شیخ وقت کے سامنے زانوئے تلمذ تہ کیا اور ان کے دامن فیض سے کچھ اس طرح وابستہ ہوئے کہ زبان خلق نے "صاحب الحسن" کا تمغہ شہرت مٹا کیا۔

حسن بصری کے علاوہ انہیں اور بھی بہت سے مشاہیر ائمہ اور کبار تابعین سے اکتساب علم کا موقع نصیب ہوا جن میں امام دہب بن منبہ ابو حازم اشعری محمد ابن سیرین کے اسمائے گرامی فائق و ممتاز ہیں۔^۱ ان میں سے ہر ہر فرد بجائے خود ایک دارالعلم تھا۔ ان گنجائے گرانمایہ سے ابو موسیٰ نے علم و فضل کا کس قدر وافر حصہ حاصل کیا ہوگا آپ خود سمجھ سکتے ہیں۔

تلامذہ:

دوسری صدی ہجری میں ابو موسیٰ اسرائیل کی ذات گرامی اپنے گوتا گوں اوصاف و کمالات کی بنا پر مرجع خلائق بن گئی تھی۔ ان کے آفتاب فیض کی کرنوں نے دنیا کے مختلف خطوں کو منور کیا تھا۔ چنانچہ ہندوستان بھی اس دولت بے بہا سے محروم نہیں رہا۔ بصرہ جو کہ ان کا وطن اور مستقل جائے اقامت تھا وہاں بھی ان کے حلقبائے درس قال اللہ و قال الرسول کے دنواز ترانوں سے گونجتے رہے۔ اس کے علاوہ کوفہ اور مکہ میں بھی انہوں نے درس حدیث کی مجلسیں گرم کیں۔

کوفہ میں ان کے درس و افتادہ کا پتہ اس سے چلتا ہے کہ ان کے تلمیذ رشید سفیان بن عیینہ نے فضائل امام حسن رضی اللہ عنہما کی حدیث اپنے استاد سے اسی جگہ سنی تھی۔ اس روایت میں جن سفیان کا نام آیا ہے حافظ ابن حجر نے بتصریح سفیان بن عیینہ ہی قرار دیا ہے۔^۲ اسی طرح مکہ میں درس حدیث کے متعلق ابو موسیٰ کے ایک دوسرے شاگرد حسین بن علی الجعفی کی یہ شہادت ملتی ہے کہ انہوں نے مکہ میں ابو موسیٰ اسرائیل سے شرف ملاقات حاصل کر کے حدیث کا سماع کیا۔

علاوہ ازیں اور بھی بہت سے مقامات ایسے ہوں گے جو اس متحرک دارالعلوم

۱۔ میزان السنۃ ال ج ۱ ص ۹۷ و خلاصہ تہذیب الکمال ج ۱ ص ۳۱ و نیزہ الخواطر ج ۱ ص ۲۳ و تہذیب

الاجتہاد ج ۱ ص ۲۶۱۔ ۲۔ فتح الباری ج ۱۳ ص ۵۲۔

فیض یاب ہوئے ہوں گے لیکن ان کا ذکر نہیں ملتا۔ بہر حال یہ حقیقت مسلم ہے کہ ابو موسیٰ اسرائیل کے حلقہ درس سے جو بے شمار طالب علم سند فراغت لے کر نکلے وہ آسمان علم و دانش پر مہر و ماہ بن کر چمکے۔ جس کا اندازہ کرنے کے لیے درج ذیل اسمائے گرامی ہی کافی ہیں:

سفیان ثوری، سفیان بن عیینہ، یحییٰ بن سعید القطان، حسین بن علی الجعفی!

ثقاہت و عدالت:

ان کے مرتبہ ثقاہت و عدالت پر یحییٰ بن معین، ابو حاتم، امام نسائی، ابن حبان جیسے ماہرین فن بیک وقت زبان متفق ہیں اور اس پر کسی کو بھی کلام کی جرأت نہ ہو سکی۔ مزید برآں ابو موسیٰ اسرائیل کی ثقاہت کا ایک نمایاں ثبوت یہ بھی ہے کہ کتب حدیث کے جامعین اور ائمہ نے اپنی کتابوں میں ان سے روایت کی ہے۔ امام بخاری جیسے محتاط محدث نے بھی ان کے فضائل امام حسن مجتہد، والی روایت کو چار مختلف مقامات پر نقل کیا ہے۔^۱ علامہ ذہبی نے میزان الاعتدال میں بسند ان سے روایت کی ہے۔^۲ اس کے علاوہ نسائی، ترمذی اور ابو داؤد نے بھی ان کی مرویات کو اپنی کتابوں میں درج کیا ہے۔

ایک اشتباہ اور اس کا ازالہ:

مذکور بالا تمام ائمہ حدیث کی توثیق کے باوجود علامہ ذہبی نے لکھا ہے کہ محدث ازدی نے ابو موسیٰ کی ثقاہت میں کلام کرتے ہوئے قبول حدیث میں ان کی لعینت (زہمی) کا ذکر کیا ہے۔^۳ لیکن حافظ ابن حجر نے لکھا ہے کہ داراصل ازدی کو اشتباہ اور سوء تفہیم ہو گیا ہے اس کی وجہ یہ ہے کہ ابو موسیٰ اسرائیل بن موسیٰ بصری کے زمانے میں اسی نام اور کنیت کے ایک مشہور اہل علم و فضل بھی موجود تھے جو ابو موسیٰ یمانی کہلاتے ہیں، یمن کے رہنے والے تھے اور حسن اتفاق سے وہ بھی وہب بن منبہ کے شاگرد تھے۔

چنانچہ ابن حجر کے الفاظ یہ ہیں:

وقال الازدی وحده فی لین و لیس هو الذی روی عن وہب بن منبہ وروی

۱۔ تہذیب التہذیب ج ۳، ص ۲۶۱۔ ۲۔ غلام تہذیب التہذیب ج ۱، ص ۳۱۔

۳۔ میزان الاعتدال ج ۱، ص ۹۷۔ ج ۱، ص ۹۷۔

عنه الثوري ذلك شيخ يعانى وقد فرق بينهما غير واحد كما سيأتي^١.
 ”تہا ازدی ان میں نرمی کے قائل ہیں۔ حالانکہ یہ ابو موسیٰ وہ نہیں جنہوں نے
 وہب بن منبہ سے اور جن سے نسیان بن عیینہ نے روایت کی ہے بلکہ یہ یمن
 کے ایک بزرگ تھے۔ متعدد لوگوں نے ان دونوں کے درمیان تفریق کی ہے
 جس کی تفصیل آگے آئے گی۔“

اور پھر آگے شیخ یمانی کے ترجمہ میں بھی حافظ نے اس اشتباہ کا پردہ چاک کیا
 ہے، رقمطراز ہیں:

ابو موسىٰ شيخ يعانى روى عن وهب بن منبة عن ابن عباس "من اتبع
 الصيد غفل" وعنه الثوري مجهول قال ابن القطان ذكر المزي في
 ترجمه ابى موسىٰ اسرائيل بن موسىٰ البصرى انه روى عن وهب بن
 منبة وعنه الثوري ولم يلحق البصرى وهب بن منبة وانما هذا اخرون
 وقد فرق بينهما ابن حبان فى الثقات وابن جارود فى الكنى وجماعة^٢.
 ”یہ ابو موسیٰ یمن کے ایک بزرگ ہیں جنہوں نے ابن عباس کے واسطے سے
 وہب بن منبہ سے ”من اتبع الصيد غفل“ کی روایت کی ہے اور ان سے
 ثوری نے مجهول روایت کی ہے یہ ابن قطان کا قول ہے، اور علامہ مزی نے
 ابو موسیٰ اسرائیل بن موسیٰ بصری کے ترجمہ میں یہ جو ذکر کیا ہے کہ انہوں نے
 وہب بن منبہ سے اور انہوں نے ثوری سے روایت کی ہے (صحیح نہیں ہے)
 کیونکہ ابو موسیٰ بصری کا وہب بن منبہ سے لقاء ثابت نہیں حقیقت یہ ہے کہ یہ
 دوسرے بزرگ ہیں۔ ابن حبان نے ثقات میں اور ابن جارود نے کتاب الکنى
 میں ان دونوں کے درمیان تفریق کی ہے۔“

ہندوستان سے روابط:

سرزمین ہندوستان آنا از اسلام ہی سے آفتاب نبوت کی کرنوں سے منور اور ہر عصر و عہد

میں علماء و صوفیہ اور بزرگان دین کی ایک بڑی تعداد سے معمور رہی مسلمانوں کے قدم عہد فاروقی میں ہی ہندوستان میں پڑ چکے تھے۔ اور پھر ائمہ و مجددین انفرادی اور اجتماعی طور پر یہاں آتے رہے۔ ابو موسیٰ اسرائیل کے متعلق تمام محققین متفق ہیں کہ وہ متعدد بار ہندوستان آئے اور اسی وجہ سے ”نزیل الہند“ ان کا لقب ہی پڑ گیا تھا، گو کہ ان کی آمد یہاں تجارت کی غرض سے ہوتی تھی، تاہم یہ ناممکن ہے کہ اس متحرک درسگاہ نے اپنی علمی و دینی فیوض یہاں نہ چھوڑے ہوں۔ ہندوستان سے ابو موسیٰ کے تعلق کی صراحت سب سے زیادہ حافظ ابن حجر نے فتح الباری میں کی ہے۔ لکھتے ہیں:

وهو بصرى كان يسافر فى التجارة الى الهند واقام بها مدة^۱
 ”وہ بصری ہیں تجارت کی غرض سے ہندوستان کا سفر کرتے اور وہاں عرصہ تک
 مقیم رہتے تھے۔“

علماء سماعی ”نزیل الہند“ کی نسبت رقمطراز ہیں:

ابو موسىٰ اسرائيل بن موسىٰ الهندي البصرى كان ينزل الهند فنسب اليها^۲
 ”ابو موسیٰ اسرائیل بن موسیٰ الہندی بصرہ کے رہنے والے تھے۔ ہندوستان
 آمدورفت کی وجہ سے اس کی طرف منسوب کئے گئے۔“

اس کے علاوہ امام بخاری علامہ ذہبی، حافظ مقدسی، خزرجمی اور ابو حاتم رازی وغیرہ محدثین نے بھی ابو موسیٰ اسرائیل کے ہندوستان سے تعلق کا ذکر کیا ہے۔^۳
 آخری بات:

افسوس ہے کہ دوسری صدی کے اس ممتاز محدث اور تبع تابعی کے اس سے زیادہ حالات بتانے سے تمام تذکرے خاموش ہیں۔ حتیٰ کہ ان کے سنین ولادت اور وفات بھی نامعلوم ہیں۔ حافظ ابن حجر نے تقریب العتدیب میں ان کا شمار طبقہ سادہ میں کرایا ہے۔ جس سے یہ قیاس کیا جاتا ہے کہ اس طبقہ کے دوسرے رجال کی طرح ابو موسیٰ کی وفات بھی اس صدی (دوسری صدی ہجری) کے نصف آخر میں ہوئی ہوگی۔ جس طرح ان کے ہم عصر محدث اور مشہور تبعی تابعی ابو حفص ربیع بن صبیح کی رحلت ۱۶۰ھ میں ہوئی۔

^۱ فتح الباری ج ۵، ص ۵۲۔ ^۲ الانساب للسمعانی ورق ۵۹۳۔ ^۳ تاریخ کبیر ج ۱، ص ۵۲۔

اسرائیل بن یونس کوفی رضی اللہ عنہ

نام و نسب:

اسرائیل نام اور ابوسف کثیت تھی۔ پورا سلسلہ نسب یہ ہے۔ اسرائیل بن یونس بن ابی اسحاق عمرو بن عبداللہ بن علی بن احمد بن ذی حکمہ بن سمیع بن سمیع بن صعصعہ بن معاویہ بن کثیر بن مالک بن جشم بن حاشد بن جشم بن خیوان بن نوف بن ہمدان رضی اللہ عنہ۔
ولادت:

۱۰۰ھ میں کوفہ کی مردم خیز سرزمین میں پیدا ہوئے رضی اللہ عنہ۔

فضل و کمال:

انہوں نے مرکز علم کوفہ میں نشوونما پائی اور اپنے فطری علمی ذوق کی بنا پر وقت کے اکابر علماء کے فیض صحبت سے مالا مال ہوئے۔ خود ان کا خانوادہ بھی علم و فضل میں ممتاز حیثیت رکھتا تھا۔ چنانچہ ان کے دادا ابواسحاق سمعی کا شمار جلیل القدر تابعین میں ہوتا ہے۔ تمام علماء و محققین نے بالاتفاق ان کی توثیق کی ہے۔

اسرائیل بن یونس اپنے انہی شہرہ آفاق جد امجد سے خاص طور مستفید ہوئے۔ چنانچہ ابواسحاق سمعی کی تمام مرویات انہیں از بر تھیں۔ عیسیٰ بن یونس کہتے ہیں کہ:

قال لی احسی اسرائیل کنت احفظ حدیث ابی اسحاق کما احفظ
سورة من القرآن رضی اللہ عنہ۔

۱ ابن سعد ۶/۲۱۹ تاریخ بغداد ج ۷ ص ۲۰۔

۲ تہذیب الجہد ج ۱ ص ۲۶۳۔

۳ میزان الاعتدال ج ۱ ص ۹۷ و تذکرۃ الحفاظ ج ۱ ص ۱۹۳۔

”مجھ سے میرے بھائی اسرائیل نے بیان کیا کہ میں ابواسحاق سمعی کی روایتوں کو اس طرح یاد کرتا تھا جیسے قرآن کی سورۃ حفظ کرتا ہوں۔“

شیوخ:

ابواسحاق سمعی کے علاوہ انہوں نے جن مشاہیر اہل علم سے اکتساب فیض کیا، ان میں سے کچھ نام یہ ہیں۔ سماک بن حرب، منصور بن المعتمر، ابراہیم بن مہاجر، سلیمان الاعمش، زیاد بن علاقہ، زید بن جبیر، عاصم بن بہدلہ، اسماعیل السدی، مجراۃ بن زاہر الاسلمی، عاصم الاحول، ہشام بن عروہ، یوسف بن ابی برزہ۔^۱

درس و افادہ:

اسرائیل بن یونس نے خود بھی مختلف مقامات پر درس حدیث کی مجلسیں گرم کیں۔ خطیب بغدادی نے اپنی تاریخ میں ان کے بغداد کے درس کا ذکر کیا ہے۔ وہاں شائقین علم کا گروہ ان کے گرد اکٹھا رہتا تھا، ان سے مستفید ہونے والوں کا حلقہ بہت وسیع ہے، جن میں درج ذیل ائمہ و علماء مشہور ہیں۔

اسماعیل بن جعفر، کعب بن الجراح، عبدالرحمن بن مہدی، عبید اللہ بن موسیٰ، ابو نعیم الفضل بن دکین، اسود بن عامر، شاذان، محمد بن سابق، عبداللہ بن صالح العجلی، ابو احمد الزبیری، نصر بن شمیل، ابو داؤد الطیالسی، عبدالرزاق بن ہمام، یحییٰ بن آدم، محمد بن یوسف الفریابی، عبداللہ بن رجاہ السعدانی، احمد بن یونس بن الجعدی۔

قوت حافظ:

انہوں نے قوت حافظ بھی نہایت قوی پائی تھی۔ امام احمد بن حنبل ان کی غیر معمولی قوت حافظ پر تعجب کا اظہار کرتے تھے۔^۲ یحییٰ بن آدم کہتے ہیں:

۱۔ تاریخ بغداد ج ۷ ص ۲۰، تہذیب الجندی ج ۱ ص ۲۶۱۔ ج تذکرۃ الحفاظ ج ۱ ص ۱۹۳، تاریخ بغداد ج ۷ ص ۲۰، تہذیب الجندی ج ۱ ص ۲۶۱۔ ج میزان الامتثال ج ۱ ص ۹۷۔

کناکتب عنده من حفظة!

”ہم ان کے درس میں ان کے حافظہ سے حدیثیں لکھتے تھے۔“

جرح و تعدیل:

اکثر ائمہ نے اسرائیل بن یونس کی عدالت اور ثقاہت کی شہادت دی ہے۔

ابو حاتم کہتے ہیں:

صدوق من اتقن اصحاب ابی اسحاق۔^۱

”وہ ابو اسحاق سمعی کے تلامذہ میں سب سے زیادہ صدوق اور عادل ہیں۔“

امام احمد بن حنبل فرماتے ہیں:

اسرائیل ثبت الحدیث۔

”اسرائیل ثقہ راوی ہیں۔“

عجلی کا قول ہے ”کوفی ثقہ“ امام نسائی کا بیان ہے ”لیس بہ بأس“^۲ ابن سعد لکھتے ہیں:

کان ثقہ وحدث عنه الناس حدیثاً کثیراً۔^۳

”وہ ثقہ تھے لوگ ان سے بکثرت حدیثیں روایت کرتے تھے۔“

ابن عدی کا بیان ہے ”ہو معنی یحتج بہ“ ابن حبان نے کتاب الثقات میں

ان کا ذکر کیا ہے۔

ان کے علاوہ یحییٰ بن معین، ابو نعیم، امام داؤد اور نسائی وغیرہ نے بہت سی واضح

الفاظ میں اسرائیل بن یونس کو اصح الحدیث اور ثقہ صدوق لکھا ہے۔ مزید برآں امام الجرح

والتعدیل عبدالرحمن بن مہدی بھی ان سے روایت کرتے ہیں۔^۴

جن بعض علماء نے ان کی ثقاہت پر کلام کیا ہے ان کے بارے میں علامہ ذہبی

نے لکھا ہے کہ اسرائیل بن یونس پر جرح کرنے والوں کا اعتبار نہیں کیا جائے گا کیونکہ ان

کی ثقاہت مسلم ہے چنانچہ وہ رقمطراز ہیں:

۱۔ تہذیب العہد، ج ۱، ص ۲۶۳۔ ۲۔ میزان الاعتدال، ج ۱، ص ۹۷۔ ۳۔ تہذیب العہد، ج ۱، ص ۱۹۳۔

۴۔ میزان الاعتدال، ج ۱، ص ۹۷۔ ۵۔ تذکرۃ الحفاظ، ص ۱۹۳۔

كان حافظًا صالحًا خاشعًا من اوعية العلم ولا عبرة بقول من لینه فقد
احتج به الشيخان!

علامہ ذہبی علاوہ ازیں میزان میں جرح کرنے والوں کے تفصیلی تذکرے کے بعد لکھتے ہیں:

قلت اسرئیل اعتمده البخاری فی الاصول وهو فی الثبت
كالاسطوانة فلا يلتفت الی تضعیف من ضعفه. نعم. شعبة اثبت منه
الافی ابی اسحاق.

”اسرائیل بن یونس پر امام بخاری و مسلم نے بھی اعتماد کیا ہے اور فی الحقیقت وہ
ثبت میں ستون کی مانند اٹل ہیں لہذا تضعیف کرنے والوں کی بات کی طرف
دھیان نہیں دیا جائے گا۔ ہاں یہ صحیح ہے کہ شعبہ ان سے زیادہ قوی ہیں لیکن
مرویات ابی اسحاق میں وہ بھی اسرائیل کے ہمسر نہیں۔“

ائمہ کا اعتراف:

علماء نے ان کے فضل و کمال کا برملا اعتراف کیا ہے۔ امام شعبہ سے کسی نے ابو اسحاق
سبعی کی روایت کے متعلق دریافت کیا تو انہوں نے فرمایا:
سلوا فیہا اسرئیل فانہ اثبت فیہا منی.

”اس کے بارے میں اسرائیل سے رجوع کرو کیونکہ وہ مجھ سے زیادہ قوی ہیں۔“

عبدالرحمن بن مہدی انہیں ابو اسحاق کی مرویات کے سلسلہ میں شعبہ اور سفیان
ثوری پر بھی فوقیت دیتے ہیں۔ ابو نعیم کہتے ہیں ”اسرائیل اثبت من عوانہ“
یعنی بن مہین کا قول ہے کہ: ”اسرائیل اثبت حدیثا من شریک۔“
زہد و ورع:

تقویٰ و پاکبازی خشوع و بے نفسی اسرائیل بن یونس کے دفتر کمال کے نمایاں ابواب
ہیں۔ علم و فضل کی دولت کے ساتھ وہ عمل کے زیور سے بھی آراستہ تھے علامہ ذہبی لکھتے ہیں:

اسلامی مکتبہ خانہ

فضیل الہی سٹریٹ، ہریک انڈیا پورہ، لاہور

Ph: 7223506-7230718

وكان اسرائیل مع حفظه وه علمه خاشعا لله كبير القدر:

”اپنے علم اور قوت کا حفظ کے ساتھ ساتھ اسرائیل انتہائی خاشع اور عظیم مرتبت تھے۔“
شقیق یعنی ان کے خشوع و خضوع کے متعلق بیان کرتے ہیں کہ:

اخذت الخشوع عن اسرائیل كناحوله لا يعرف من عن يمينه ولا من

عن شماله لتفكره في الاخرة فعلمت انه رجل صالح.

”میں نے خشوع اسرائیل سے حاصل کیا، ہم لوگ ان کے ارد گرد رہتے تھے

لیکن انہیں فکر آخرت میں ڈوبے رہنے کی بنا پر دائیں بائیں کی کچھ خبر نہیں رہتی

تھی۔ بس اس وقت میں سمجھ گیا کہ وہ بہت نیک شخص ہیں۔“

وفات:

اسرائیل بن یونس کی وفات باختلاف روایت ۶۵ھ یا ۶۲ھ میں ہوئی۔



۱۔ میزان الامتدال ج ۱ ص ۹۸۔ تذکرۃ الحفاظ ج ۱ ص ۱۹۳۔

۲۔ تاریخ بغداد ج ۷ ص ۲۳ و تذریب الجذریب ج ۱ ص ۶۳۔

اسماعیل بن علیہ رضی اللہ عنہ

نام و نسب:

اسماعیل نام ابو بشر کنیت تھی والد کا نام ابراہیم بن مقسم اور والدہ کا نام علیہ تھا۔ علیہ قبیلہ بنو شیبان کی لونڈی تھیں، لیکن بڑی صاحب علم تھیں۔ انہیں کی نسبت سے اسماعیل بن علیہ کہلاتے ہیں۔

ان کی والد کے بارے میں امام نووی نے لکھا ہے کہ:

امراة نبيلة عاقلة^۱

”وہ بڑی سمجھدار اور عقل مند خاتون تھیں۔“

خطیب بغدادی ان کے علم و فضل کی مزید تفصیل بیان کرتے ہوئے رقمطراز ہیں:

كانت امراة نبيلة عاقلة برزة لها دار بالعوقة تعرف بها وصالح المری وغيره من وجوه البصرة و فقهاؤها يدخلون عليها ف تبرز لهم وتحادثهم وتسانلهم.

”وہ بڑی شریف اور عقل مند خاتون تھیں، ان کا مکان عوقہ میں تھا جو ان کے نام سے مشہور تھا، وہاں صالح مری اور بصرہ کے دوسرے ممتاز لوگ اور فقہاء ان کے پاس استفادہ کے لیے آتے تھے وہ برآمد ہو کر ان سے بات چیت اور سوال و جواب کرتی تھیں۔“

ولادت:

ان کے والد ابراہیم بھی غلام تھے اور کپڑے کے تاجر تھے۔ اس سلسلہ میں وہ برابر بصرہ آیا جایا کرتے تھے وہاں آمدورفت کے دوران انہوں نے علیہ بنت حسان سے شادی کر لی اور بصرہ ہی میں مستقل طور پر بودوباش اختیار کر لی اور یہیں ۱۰ھ میں اسماعیل

^۱ تہذیب الاسماء ولغات ج ۱، ص ۱۲۰۔ ح تاریخ بغداد ج ۶، ص ۳۲۔

بن علیہ پیدا ہوئے ان کی والدہ اپنے فضل و کمال کے باوجود چونکہ باندی تھیں اس لیے وہ ان کی طرف نسبت پسند نہیں کرتے تھے یہاں تک کہ وہ فرماتے تھے:

من قال ابن علیہ فقد اغتابنی!

”جو کوئی مجھ کو ابن علیہ کہتا ہے وہ گویا میری غیبت کرتا ہے۔“

غالباً اسی وجہ سے انہوں نے خود اپنی کنیت ابوالبشر رکھی مگر ابن علیہ کے مقابلہ

میں یہ کنیت مشہور نہ ہو سکی۔

تعلیم و تربیت:

تاریخوں میں تفصیل تو نہیں ملتی مگر قرآن بتاتے ہیں کہ ابتدائی تعلیم ان کی والدہ نے خود ہی دی ہوگی اس کے بعد جب کچھ ہوشیار ہوئے تو ان کی والدہ بصرہ کے ایک مشہور محدث عبدالوارث التیمی کے پاس چلی گئیں اور کہا کہ اپنے بچے اسماعیل کو لے کر آئی ہوں۔ اور پھر اسماعیل کو محدث مذکور کے حوالہ کر دیا علیہ نے ان سے خواہش ظاہر کی کہ اس میں آپ جیسی صلاحیت پیدا ہو جائے۔

عبدالوارث کا بیان ہے کہ میں اسماعیل کو اپنے ساتھ لے کر جاتا اور جہاں کہیں مجلس دیکھتا ان کو آگے بڑھا دیتا اور خود بعد میں شیخ مجلس کے پاس پہنچتا اس طرح عبدالوارث نے گویا ان کو مختلف شیوخ سے روشناس کرایا۔ ابراہیم خولی جو اس روایت کو نقل کرتے ہیں ان کا بیان ہے کہ ابن علیہ جب بصرہ سے جانے لگے تو لوگ ان کو عبدالوارث سے زیادہ ثقہ فی الحدیث سمجھنے لگے۔

فضل و کمال:

یوں تو اسماعیل کو ہر فن پر عبور تھا لیکن علم حدیث میں خصوصی کمال اور امتیازی مہارت رکھتے تھے۔ امام احمد بن حنبل فرماتے ہیں کہ بصرہ میں اتقان و تثبت ابن علیہ پر ختم ہے۔ مشہور شیخ حدیث غندر بیان کرتے ہیں کہ میری نشو و نما علم حدیث کی فضا میں

ہوئی ہے اس علم میں کوئی شخص ایسا نہیں تھا جسے ابن علیہ پر فضیلت حاصل ہو۔
امام ابو داؤد الطیالسی کا قول ہے ”کوئی شخص ایسا نہیں ہے جس نے خطانہ کی ہو
البتہ ابن علیہ اور بشر بن المفصل اس کلیہ سے مستثنیٰ ہیں“۔^۱

علی بن مدینی نے بھی اسماعیل کے ثبت فی الحدیث کا اعتراف کیا ہے۔ وہ کہتے
ہیں کہ چار کے علاوہ اکثر محدثین سے تحیف و غلطی ہوئی ہے، وہ چار یہ ہیں: ^۱ یزید بن
زریع ^۲ ابن علیہ ^۳ بشر بن المفصل ^۴ عبدالوارث بن سعید۔^۲

یہم بیان کرتے ہیں کہ ایک مرتبہ بصرہ کے چند حفاظ حدیث جمع ہوئے تو ان سے
کوفہ کے محدثین نے کہا کہ تم اسماعیل بن علیہ کے علاوہ جس کو چاہو سامنے لاؤ ہم کو ان
سے علم و فضل میں کم نہ پاؤ گے، مگر ابن علیہ کے علم و فضل کا مقابلہ نہیں کیا جاسکتا۔^۳
امام شعبہ انہیں سید احمد ثین کہتے تھے اور ابن ناصر الدین قابل اعتماد و متقن قرار
دیتے تھے۔ ابن علیہ کی روایات میں کوئی خطا نہیں پائی گئی۔ یزید بن ہارون کہا کرتے تھے
کہ میں بصرہ گیا تو مجھ کو وہاں کوئی شخص بھی نہیں ملا جس کو فن حدیث میں ابن علیہ سے افضل
سمجھا جاتا ہو۔^۴ تہیہ بیان کرتے ہیں کہ عام طور پر حفاظ حدیث چار شمار کیے جاتے تھے،
اسماعیل بن علیہ، عبدالوارث، یزید بن زریع اور وہیب۔

جرح و تعدیل کے شہرہ آفاق امام یحییٰ بن معین کا قول ہے کہ:

كان ابن عليه ثقة مأموناً صدوقاً مسلماً ورعاً وثقاً.

”ابن علیہ ثقہ سچے اور متقی اور قابل اعتماد تھے۔“

جلالت علمی:

ابن علیہ کی کی عظمت و جلالت اور شان کا یہ عالم تھا کہ کہاں کہاں روایت
حدیث میں ان کی مخالفت کرتے ڈرتے تھے۔ عنان بیان کرتے ہیں کہ ایک دن ہم لوگ

۱۔ تذکرۃ الحفاظ ج ۱ ص ۲۹۵۔ ۲۔ تہذیب الحدیث ج ۱ ص ۲۷۶۔ ۳۔ تاریخ بغداد ج ۱ ص ۶۰۔

۴۔ ص ۲۳۳۔ ۵۔ ایضاً ص ۲۳۰۔ ۶۔ تاریخ بغداد ج ۱ ص ۲۳۰۔ ۷۔ تہذیب الحدیث ج ۱ ص ۲۷۶۔

حماد بن سلمہ کے پاس بیٹھے ہوئے تھے کہ انہوں نے کوئی حدیث پڑھی اور اس میں ان سے ایک خطا ہوئی۔ کسی شخص نے ان سے کہا کہ اس حدیث میں تو آپ کی مخالفت گئی ہے دریافت فرمایا کس نے مخالفت کی ہے۔ جواب ملا حماد بن زید نے۔ ابن سلمہ یہ سن کر خاموش ہو گئے اور کوئی توجہ نہیں کی۔ اس کے بعد حاضرین مجلس میں سے کسی نے کہا "ابن علیہ بھی تو اس حدیث میں آپ کے مخالف ہیں۔ یہ سنتے ہی حماد بن سلمہ کھڑے ہو گئے اور گھر میں تشریف لے گئے۔ پھر باہر آ کر فرمایا "تو بس اس حدیث میں ابن علیہ ہی کا قول معتبر ہے" (معلوم ہوتا ہے کہ گھر کے اندر روایت کی تحقیق کی غرض سے گئے تھے)

امام احمد بن حنبل فرماتے ہیں کہ جب امام مالک کی وفات ہوئی تو اللہ تعالیٰ نے میرے لیے سفیان بن عیینہ کو ان کی جگہ عنایت کر دیا۔ پھر جب حضرت حماد بن زید کا انتقال ہوا تو خدا نے ان کا قائم مقام میرے لیے ابن علیہ کو بنا دیا یعنی ابن علیہ امام احمد کے خاص اساتذہ میں ہیں۔

ایک مرتبہ یزید بن ہارون نے اپنے حلقہ درس میں ایک حدیث نقل کی اور سلسلہ اسناد نقل کرنے کے بعد کہا اس روایت کی تخریج حضرت علی بن عیینہ نے کی ہے۔ ایک شخص نے عرض کیا کہ ابن علیہ تو اس کو مجاہد سے مروی مانتے ہیں۔ یزید بن ہارون نے یہ سن کر کچھ التفات نہیں کیا اور پھر حرجہ علی کا اعادہ فرمایا اصل میں وہ غلط فہمی سے ابن علیہ کو ابن عیینہ سمجھے۔ اس لیے شخص مذکور نے پھر زور دار انداز میں ابن علیہ کا نام لیا۔ راوی کا بیان ہے کہ جب یزید بن ہارون کے کانوں میں ابن علیہ کا نام آیا تو سخت پریشان ہو گئے اور دو مرتبہ ابن علیہ ابن علیہ کہہ کر خاموش ہو گئے۔

مذکورہ بالا واقعات سے ابن علیہ کی جلالت علمی بلند شان اور علم مرتبت کا پورا پورا اندازہ ہو جاتا ہے۔

۱۔ تہذیب العہدیب ج ۱، ص ۲۷۶۔ ج ۲ تاریخ بغداد ج ۶، ص ۲۲۱۔ تہذیب ج ۱، ص ۲۷۶

۲۔ تہذیب العہدیب ج ۱، ص ۲۷۶۔

قوت حافظہ اور فہم حدیث:

ابن علیہ زمانہ طالب علمی سے ہی اپنے درسوں میں فہم حدیث کے لحاظ سے ممتاز تھے۔ حاتم بن وردان کا بیان ہے کہ یحییٰ، اسماعیل، وہیب اور عبدالوہاب یہ چاروں ایک ساتھ حضرت ایوب کی مجلس درس میں شریک ہوتے تھے۔ درس سے فارغ ہو کر جب یہ اٹھتے تو سب اسماعیل بن علیہ کے گرد جمع ہو جاتے اور شیخ کی روایتوں کے بارے میں ان سے سوال کرتے کہ یہ روایت کس طرح کی ہے اس بارے میں کیا کہا اور اس سے شیخ کی کیا مراد تھی۔ اسماعیل ان سب کو جواب دیتے تھے!

ابن علیہ اپنا سارا ذخیرہ روایت سفینوں کی بجائے سینہ میں محفوظ رکھتے تھے۔ محدث وہیب کا قول ہے کہ اسماعیل بن ابراہیم کا حفظ اور عبدالوہاب کی کتاب دونوں برابر ہیں، زید بن ایوب کہتے ہیں کہ میں نے ابن علیہ کے پاس کبھی کوئی کتاب نہیں دیکھی لیکن اس کے باوجود تثبت و اتقان کا یہ عالم تھا کہ ان سے کوئی غلطی سرزد نہیں ہوتی تھی۔ علی بن المدینی کا قول اوپر گزر چکا ہے کہ ”محدثین سے تصحیف بھی ہوئی اور خطائیں بھی لیکن چار محدثین ایسے ہیں جن سے کوئی خطا یا تصحیف نہیں ہوئی۔“

جرح:

ابن علیہ کی تحدیث و روایت کی توصیف و تعریف کرتے ہوئے امام دارمی نے اتنی جرح کی ہے کہ ابن علیہ کی کوئی غلطی اس کے علاوہ نہیں معلوم ہو سکی کہ حضرت جابر سے انہوں نے تدبیر غلام کی جو روایت کی ہے اس میں غلام کے نام کو مولیٰ کا نام دے دیا اور مولیٰ کے نام کو غلام کا۔

شیوخ و اساتذہ:

ابن علیہ نے بکثرت علمی سرچشموں سے اکتساب فیض کیا جس میں اکابر تابعین کرام شامل ہیں۔ مشاہیر اساتذہ کے نام یہ ہیں۔ ایوب السختیانی، علی بن جدعان، محمد بن

المکند ز عبد اللہ بن ابی نوح، عطاء بن السائب، حمید الطویل، عبدالعزیز بن صہیب، ابن عون، سلیمان التیمی، داؤد بن ابی ہند، سمیل بن صالح، لیث بن ابی سلیم، یزید بن حمید، عبد اللہ بن عوف، عاصم الاحول، ابی ریحانہ جریری، معمر بن یونس بن عبید۔
تلامذہ:

اسی طرح ابن علیہ کے متبع علم سے بھی بکثرت تشنگان علم سیراب ہوئے۔ ان کے حلقہ تلامذہ پر ایک سرسری نظر ڈالنے سے معلوم ہو جاتا ہے کہ اس میں آسمان علم و فضل کے کیسے کیسے درخشاں ستارے شامل ہیں، ممتاز تلامذہ کے نام یہ ہیں:

ابراہیم بن طہمان، حماد بن یزید، عبدالرحمن بن مہدی، احمد بن حنبل، یحییٰ بن معین، علی بن المدینی، زبیر بن حرب، داؤد بن رشید، احمد بن منیع، بندار بن بشار، محمد بن المثنیٰ، یعقوب الدورقی، حسن بن عرفہ، موسیٰ بن سہل، اسحاق بن راہویہ، بقیہ ابن وہب، ابو معمر ابو ضمہ، ابن ابی شیبہ، علی بن حجر، ابن المنیر۔

اس کے علاوہ ابن جریج اور امام شعبہ جیسے اکابر اتباع تابعین نے بھی ابن علیہ سے روایت حدیث کی ہے۔ در آنحالیکہ یہ دونوں ان کے شیوخ سے شمار کیے جاتے ہیں۔ امام ذہبی اور حافظ ابن حجر نے موسیٰ بن سمیل بن کثیر الوشا کو ابن علیہ کا آخری شاگرد بتلایا ہے۔
فقہ:

حدیث کی طرح ابن علیہ کو فقہ میں بھی تبحر اور کمال حاصل تھا۔ امام شعبہ انہیں ”ریحانۃ الفقہاء“ کہا کرتے تھے۔
سوال سے گھبراتے نہیں تھے:

بہت سے اساتذہ طلبہ کے سوالات سے گھبرا جاتے ہیں۔ مگر ابن علیہ کبھی بھی

- ۱۔ تاریخ بغداد ج ۶ ص ۲۳۳۔ ۲۔ تذکرۃ الحفاظ ج ۱ ص ۲۹۵۔ ۳۔ تاریخ بغداد ج ۶ ص ۲۲۹۔
۴۔ تہذیب الاسماء ج ۱ ص ۱۲۰۔ ۵۔ تاریخ بغداد ج ۶ ص ۲۲۹۔ ۶۔ تذکرۃ الحفاظ ج ۱ ص ۲۹۵۔
۷۔ تہذیب التہذیب ج ۱ ص ۲۵۵۔ ۸۔ ایضاً و تذکرۃ الحفاظ ج ۱ ص ۲۹۵۔
۹۔ تہذیب الاسماء ج ۱ ص ۱۲۰۔

گھبراتے نہیں تھے بلکہ سوالات کو پسند کرتے تھے امام احمد بن حنبل فرماتے ہیں کہ زید بن حباب نے ایک دفعہ مجھ سے کہا کہ مجھے ابن علیہ سے استفادہ کا موقع دیجیے۔ میں نے ابن علیہ کی روایات کے مجموعے ان کے سامنے لا کر پیش کر دیئے۔ ابن حبان ان میں سے لوگوں کی رایوں کی چھوٹی چھوٹی باتیں نوٹ کرنے لگے جیسے ابن عون عن محمد یا خالد عن ابی قلابہ وغیرہ اس کے بعد پھر وہ ابن علیہ کے پاس گئے اور ان احادیث کے بارے میں سوال کرنے لگے۔ ابن علیہ ان سے بہت خوش ہوئے اس لیے کہ:

”وہ اس بات کو بہت پسند کرتے تھے کہ ان سے احادیث مسندۃ والاسناد کا
 ”وہ اس بات کو بہت پسند کرتے تھے کہ ان سے احادیث مسندۃ اور ان کی اسناد
 کے بارے میں سوال کیا جائے۔“

عہدہ قضا:

فقہی مہارت اور بحر علمی کی وجہ سے متعدد عہدوں پر فائز ہوئے چنانچہ ان کو سب سے پہلے بصرہ کی صدقات کا انتظام سپرد کیا گیا۔ پھر بغداد کے محکمہ فوجداری کے ذمہ دار مقرر ہوئے۔ اور آخر میں بغداد کے منصب قضا سے سرفراز ہوئے۔ لیکن زیادہ عرصہ تک اس منصب پر قائم نہیں رہے۔ عبداللہ بن مبارک کی تاخوشی کا علم ہوتے ہی اس عہدہ سے مستعفی ہو گئے۔

واقعہ کی تفصیل یہ بیان کی جاتی ہے کہ عبداللہ بن مبارک تجارت کرتے تھے اور اس میں انہیں کافی نفع بھی تھا، لیکن یہ پیشہ جلب زر و منفعت کے لیے نہیں تھا بلکہ علما اور طلبہ کی خدمت اور ان کی دنیوی ضروریات پوری کرنے کے لیے تھا۔ چنانچہ ابن مبارک خود ہی فرماتے ہیں کہ اگر سفیان بن عیینہ، سفیان ثوری، فضیل ابن السماک اور ابن مایہ یہ پانچ حضرات نہ ہوتے تو میں تجارت نہ کرتا۔

ابن علیہ کے قاضی ہونے کے بعد جب ابن مبارک بغداد آئے اور انہیں اس کا علم ہوا تو نہایت آزرده خاطر ہوئے اور جو تھے وہ ابن علیہ سے پاس معمولاً بھیجا کرتے

تھے انہیں موقوف کر دیا اور جب ابن علیہ ابن مبارک کی خدمت میں ملاقات کے لیے حاضر ہوئے تو آپ نے کوئی التفات نہیں کیا۔ ابن علیہ تھوڑی دیر بیٹھ کر گھر واپس چلے گئے اور دوسرے دن اس مضمون کا ایک خط لکھا:

”میں آپ کی خدمت میں حاضر ہوا اور آپ کے لطف و کرم کا منتظر تھا، لیکن آپ نے مجھ سے کلام ہی نہیں کیا، معلوم نہیں جناب کو میری کون سی حرکت ایسی ناگوار ہوئی؟“
یہ خط پڑھ کر حضرت ابن مبارک نے فرمایا یہ شخص بغیر سختی کے نہیں مان سکتا اور پھر جواب میں تیز و تند اشعار لکھ کر بھیج دیئے۔

يا حاعل الدين له بازيا بصطاد اموال المساكين
”اے دین کے ذریعہ غیروں کے اموال کا شکار کرنے والا باز“
احتلت للدنيا والذنها بحيلة تذهب بالدین
”تو نے دنیا اور اس کی لذتوں کو حاصل کرنے کے لیے ایک ایسا حیلہ اختیار کر لیا ہے جو دین کو تباہ کر کے رہے گا“

فصرت محنونا بها بعدما كنت دواء للمحانين
”پہلے تم دنیا کے مجنوںوں کا علاج کرتے تھے اب خود تم اس کے مجنون ہو گئے ہو“
ابن رواياتك في سردها لتترك ابواب السلاطين
”اب بادشاہوں کے دروازے سے بے پرواہ ہو کر تمہارا روایت حدیث کرنا کہاں گیا“
ان قلت اكرهت فذباطل ذل حمار العلم في الطين
”اگر تم یہ کہو کہ مجھے عہدہ قضا کے قبول کرنے پر مجبور کیا گیا تو یہ عذر سراسر باطل ہے اب تو یہ کہنا زیادہ موزوں ہے کہ حماد کیچڑ میں گر گیا“

ابن علیہ کے پاس جب عبد اللہ بن مبارک کا یہ خط پہنچا تو آپ پر ایسی رقت طاری ہوئی کہ آپ اسے پڑھتے جاتے اور روتے جاتے تھے۔ پورا خط پڑھنے کے بعد آپ فوراً مجلس قضا اٹھے اور ہارون الرشید کے پاس جا کر اپنا استعفیٰ پیش کرتے ہوئے فرمایا ”خدا کے لیے آپ میرے بڑھاپے پر رحم فرمائیے، کیونکہ اب میں اس عہدہ پر باقی نہیں رہ سکتا۔“

خليفة ہارون الرشيد نے کہا معلوم ہوتا ہے کہ اس مجنون (ابن مبارک) نے آپ کو بہکا دیا ہے۔ ابن علیہ نے فرمایا بہکا نہیں بلکہ انہوں نے تو فی الحقیقت ایک مصیبت سے مجھے نجات دلا دی ہے۔ اور میں تو دعا کرتا ہوں کہ اللہ تعالیٰ آپ کو بھی اس سے رستگاری عطا فرمائے۔ ہارون الرشید نے آپ کا استغفیٰ منظور کر کے آپ کو خدمت قضا سے سبکدوش کر دیا۔ حضرت عبد اللہ بن مبارک کو اس کی اطلاع ہوئی تو بہت خوش ہوئے اور حسب سابق رقم کی ایک تھیلی ابن علیہ کو بھیج دی۔

امام نووی کی رائے ہے کہ پہلے یہ بصرہ کے صدقات و زکوٰۃ کے والی بنائے گئے پھر ہارون الرشید کے آخری دور میں بغداد کے قاضی بنائے گئے۔
عبادت اور خوف خدا:

ابن علیہ کو قرآن مجید کی تلاوت اور عبادت سے بے حد شغف بلکہ عشق تھا۔ ابن مدینی نے ایک رات ان کے ساتھ بسر کی تو انہوں نے دیکھا کہ حضرت ابن علیہ نے اسی شب میں تہائی قرآن مجید کی تلاوت کی۔

عفان کا بیان ہے کہ ابن علیہ کا شمار ان کے عہد شباب سے ہی بصرہ کے عبادت گزاروں میں ہوتا تھا۔ زہد و انقیاد اور احساس آخرت اس دور کی ایک عام خصوصیت تھی۔ ابن علیہ بھی ان صفات میں زمرۃ تابعین میں نمایاں تھے۔ حضرت ابن مبارک کا ان کی طرف میلان اور پھر ان کی مدد کرنا خود اس بات کا واضح ثبوت ہے پھر ابن مبارک کی تشبیہ پر ان کا استغفیٰ دے دینا عایت تقویٰ کی دلیل ہے۔ ابن علیہ بلاشبہ "فلیضحکو قليلاً و الیکوا کثیراً" کی مجسم تصویر تھے۔ ان کی خشیت الہی کا یہ عالم تھا کہ برسوں وہ ہنسے نہیں۔ انہیں کبھی ہنسنے ہوئے نہیں دیکھا گیا۔
خلق قرآن کا فتنہ اور ابن علیہ:

بعض لوگوں کا خیال ہے کہ ابن علیہ خلق قرآن کے قائل تھے اُرچہ ان کے کسی

۱۔ تہذیب اللغة، ج ۱، ص ۱۰۲، شرح بغداد، ج ۶، ص ۲۳۵، ۲۳۶۔

۲۔ تہذیب اللغات، ج ۱، ص ۲۰۔

قول سے اس کی صراحت نہیں ملتی تاہم ان کے بعض ملفوظات اس خیال کی تائید ضرور کرتے ہیں۔

اسی سلسلہ میں بیان کیا جاتا ہے کہ ایک دن ابن علیہ ہارون الرشید کے بیٹے محمد امین کے پاس گئے تو امین نے آپ کو برا بھلا کہا اور پھر پوچھا: "کیا آپ خلق قرآن کے قائل ہیں؟" ابن علیہ نے اس پر ندامت کا اظہار کرتے ہوئے کہا: "میں آپ پر قربان جاؤں یہ ایک عالم کی لغزش ہے۔" اس واقعہ کی شہرت نے ابن علیہ کے دشمن متقدمین کے دل میں بھی ان کی طرف سے تکدر پیدا کر دیا تھا۔

لیکن خطیب بغدادی اس واقعہ کی تردید میں لکھتے ہیں کہ ابن علیہ سے خلق قرآن کے عقیدہ کی نسبت صحیح نہیں ہے۔ عبدالصمد یزید مرویہ بیان کرتے ہیں کہ میں نے ابن علیہ سے خود سنا ہے کہ: "القرآن کلام اللہ غیر مخلوق" حافظ ذہبی کا رجحان بھی ادھر ہی معلوم ہوتا ہے۔

وفات:

جمرات کے دن ۲۵ یا ۲۴ ذی قعدہ ۱۹۳ھ کو علم و عمل کی یہ شمع فروزاں گل ہو گئی۔ جنازہ کی نماز ان کے صاحبزادے ابراہیم نے پڑھائی اور بغداد کے قبرستان میں ابن مالک میں تدفین عمل میں آئی۔



۱۔ شذرات الذہب ج ۱ ص ۲۳۳۔

۲۔ تہذیب الامم للذہبی ج ۱ ص ۱۲۰۔

۳۔ تاریخ بغداد ج ۶ ص ۲۳۵۔

اسماعیل بن عیاش العنسی رضی اللہ عنہ

نام و نسب:

اسماعیل نام اور ابو عقبہ کنیت تھی، جتنے نسب نامہ کا ذکر ملتا ہے وہ صرف یہ ہے اسماعیل بن عیاش بن سلیم۔ نسبنا عنسی اور وطننا حمصی مشہور ہیں۔ عنس بن مالک بن اودین کے رہنے والے تھے۔ لیکن ان کے خاندان کی ایک بڑی جماعت شام منتقل ہو گئی اور وہیں مستقل بود و باش اختیار کر لی۔ اغلب یہ ہے کہ انہی منتقل ہونے والوں میں عیاش بن سلیم بھی رہے ہوں گے۔

وطن اور ولادت:

بروایت صحیح ابو عقبہ ۱۰۲ھ میں پیدا ہوئے۔ مولد کے بارے میں کوئی تصریح تو نہیں ملتی لیکن الحمصی کی نسبت سے قیاس کیا جاتا ہے کہ ان کی ولادت کا شرف زمین حمص کو حاصل ہوا۔ یہ شام میں دمشق و حلب کے درمیان ایک مشہور شہر ہے۔

تحصیل علم:

تحصیل علم میں غیر معمولی جانکاهی اور محنت و مشقت ائمہ سلف کا مشرک توفیق اختیار تھا، ابو عقبہ بھی اس کا مجسم پیکر تھے۔ انہوں نے نہ صرف شام کے تمام مشاہیر اور ماہرین فن علماء سے اکتساب علم کیا بلکہ عراق اور حجاز وغیرہ دوسرے ملکوں کا سفر کر کے وہاں کے بھی ممتاز فقہاء و محدثین کے سامنے زانوئے تلمذ تہ کیا۔ کسی کام کے لیے طلب صادق اور سچی لگن انسان کو کمال کی انتہائی رفعتوں تک پہنچا دیتی ہے۔ ابو عقبہ نے انہی اوسان سے سرشار ہو کر تحصیل علم کی، اور میں تین من کے ساتھ ہمن ۱۰۰۰ ات و بھی قرآن کریم پڑھا۔ پندرہ تہ نہ نعمت کے طور پر انہوں نے بیان کرتے ہیں

ورثت من ابی اربعة الاف دینارا نفقتها فی طلب العلم^۱

”مجھے اپنے والد سے چار ہزار دینار وراثت میں ملے تھے میں نے ان سب کو تحصیل علم میں خرچ کر دیا۔

جلالت علم و علوم مرتبت:

تحصیل علم میں اسی محنت شاقہ اور عرق ریزی کا نتیجہ تھا کہ وہ معدن علم کے گوہر شب چراغ شمار ہوئے اور زبان خلق نے نقارہ خدا بن کر انہیں محدث الشام اور مفتی اہل الحمص کے خطاب سے نوازا۔ بالخصوص شامی کی شیوخ روایات کے بارے میں ابو عتبہ کا پایہ نہایت ارفع و اعلیٰ ہے اور اس سلسلہ میں بالاتفاق انہیں مستند ترین اور ثقہ ترین قرار دیا جاتا ہے۔ علامہ خزرجی ان کو عالم الشام واحد مشائخ الاسلام اور حافظ ذہبی ”الامام محدث الشام و مفتی اہل الحمص“ لکھتے ہیں^۲۔ ابو زرہ کا بیان ہے:

لم یکن بالشام بعد الاوزاعی مثله^۳

”امام اوزاعی کے بعد شام میں اسماعیل بن عیاش کے مثل کوئی نہ تھا۔“

حدیث:

اسماعیل حدیث اور فقہ دونوں میں مہارت رکھتے تھے لیکن حدیث میں انہیں خصوصی درجہ حاصل تھا ان کے اساتذہ حدیث میں مختلف ملکوں کے ائمہ شامل ہیں جن میں ہشام بن عروہ، یحییٰ بن سعید الانصاری، شریح بن مسلم، بحیر بن سعد، تمیم بن عطیہ، زید بن اسلم، محمد بن زیاد الالبانی، صفوان بن عمرو، عبدالرحمن بن جبیر، ثور بن یزید، حبیب بن صالح، حجاج بن ارطاة، صالح بن کیسان، سہیل بن ابی صالح کے نام لائق ذکر ہیں^۴۔
فقہ میں انہیں امام اوزاعی سے تلمذ حاصل تھا جو اپنی غیر معمولی مہارت فقہی کی بنا

^۱ تذکرۃ الحفاظ ج ۱، ص ۲۳۱ میزان الاعتدال ج ۱، ص ۱۱۱۔ ۲ خلاصۃ تہذیب التہذیب الکمال ص ۳۵

^۳ المعرفۃ فی خبر من غیر ج ۱، ص ۲۷۹۔ ۴ میزان الاعتدال ج ۱، ص ۱۱۳۔ ۵ تہذیب التہذیب ج ۱،

ص ۳۲۲ و تذکرۃ الحفاظ ج ۱، ص ۲۳۰

پرفیقہ الشام کے لقب سے ذکر کیے جاتے ہیں۔ ابو عتبہ نے فقہ میں ان سے پورا پورا فائدہ اٹھایا اور پھر خود بھی حمص میں افتاء کی خدمات انجام دیں۔

خود اسماعیل بن عیاش سے مستفید ہونے والوں میں لیث بن سعد، ولید بن مسلم، معمر بن سلیمان، عبد اللہ بن مبارک، ابو داؤد الطیاسی، حجاج الاعور، شہابہ بن سوار، حسن بن عرفہ، سعید بن منصور، مناذ، محمد بن بکار اور داؤد بن عمرو ممتاز ہیں۔^۱ امام اعمش اور ابن اسحاق ان سے روایت کرتے ہیں، سفیان ثوری اگرچہ ان کے شیخ ہیں مگر بعض حدیثیں وہ بھی ان سے روایت کرتے ہیں۔

جرح و تعدیل:

اسماعیل بن عیاش کی روایات دو طرح کی ہیں، ایک تو وہ جو انہوں نے شامی شیوخ سے بیان کی ہیں اور دوسری غیر شامی یعنی حجاز و عراق وغیرہ ممالک کے شیوخ کی روایات، نوع اول کے بارے میں علماء جرح و تعدیل بالاتفاق ان کو ثقاہت و عدالت اور ثبت و اتقان میں بلند مقام دیتے ہیں، چنانچہ ابن مدینی کہتے ہیں:

ما کان احد اعلم بحديث اهل الشام من اسماعيل بن عیاش.

”اہل شام کی روایت کو اسماعیل بن عیاش سے زیادہ جاننے والا کوئی نہ تھا۔“

یحییٰ بن معین سے ان کے بارے میں سوال کیا گیا تو فرمایا:

عن الشاميين حديثه صحيح.^۲

”شامیوں سے ان کی روایت صحیح ہے۔“

یعقوب بن سفیان کا بیان ہے:

اسماعيل ثقة عدل اعلم الناس بحديث الشام.

”اسماعیل ثقہ عادل ہیں۔ نیز اہل شام کی روایت کا لوگوں میں سب سے زیادہ

علم رکھتے ہیں۔“

^۱ تہذیب الجہد، ج ۱، ص ۲۲۲ و تذکرۃ الحفاظ، ج ۱، ص ۲۳۰۔^۲ میزان الاعتدال، ج ۱، ص ۱۱۳۔

لیکن وہ روایتیں جو اسماعیل نے غیر شامی علماء و مشائخ سے بیان کی ہیں۔ ان کے بارے میں محققین اور ماہرین فن انہیں غیر مقبول اور ضعیف قرار دیتے ہیں۔ اس کے اسباب و علل کا کوئی واضح ذکر نہیں ملتا۔ علامہ ذہبی نے جو سب بیان کیا ہے وہ بالکل ناکافی ہے۔ علامہ موصوف رقمطراز ہیں:

كان من اوعية العلم الا انه ليس بمتقن لما سمعه بغير بلده كانه كان يعتمد على حفظه فوق خلل في حديثه عن الحجار بنين وغيرهم^١
 ”وہ علم کا ظرف تھے لیکن غیر شامیوں سے انہوں نے جو سماع حاصل کیا تھا اس میں وہ غیر ثقہ ہیں کیونکہ وہ اپنے حافظہ پر زیادہ اعتماد کرتے تھے۔ اس لیے اہل حجاز وغیرہ کی روایات میں ضعف پیدا ہو گیا۔“

جب علماء ان کی ذہانت و فطانت اور محیر العقول قوت حافظہ پر متفق اللسان ہیں اور انہیں اس خصوصیت میں امام کعب کا ہم پلہ قرار دیتے ہیں تو پھر شامی شیوخ سے ان کی مرویات میں خلل تضعیف کا قوی سبب نہیں ہو سکتا۔ ممکن ہے اس کا کوئی دوسرا سبب ہو۔
 قوت حافظہ:

ابن عیاش کا حافظہ نہایت قوی تھا۔ ہزاروں حدیثیں انہیں زبانی از بر تھیں یزید بن ہارون کہتے ہیں:

مارایت شامیاً ولا عراقياً احفظ من اسماعیل بن عیاش ما ادری ما الثوری^٢

”میں نے اسماعیل بن عیاش سے زیادہ قوت حافظہ رکھنے والا کسی بھی شامی یا عراقی عالم کو نہیں پایا۔ میں تو جانتا بھی نہیں تھا کہ ثوری کیا چیز ہیں۔“

داؤد بن عمر کا بیان ہے:

ما حدثنا اسماعیل الا من حفظه و كان يحفظ نحواً من عشرين الف حدیث^٣

١ تذکرۃ الحفاظ ج ١، ص ٢٣٠۔ ٢ ایضاً۔ ٣ العمري خبر من غمر ج ١، ص ٢٤٩۔

”اسماعیل ہم سے اپنے حافظہ سے حدیث بیان کرتے ہیں انہیں تقریباً بیس ہزار احادیث زبانی یاد تھیں۔“

انہی کا قول ہے:

كان اسماعيل يحدثنا من حفظه ما رأيت معه كتاباً قط.^۱

”اسماعیل ہم سے اپنے حافظہ سے حدیث بیان کرتے تھے۔ میں نے ان کے ساتھ کبھی کوئی کتاب نہیں دیکھی۔“

امام احمد بن حنبل نے ایک مرتبہ داؤد بن عمر سے دریافت کیا کہ اسماعیل بن عیاش کو کتنی حدیثیں یاد تھیں۔ فرمایا بہت زیادہ۔ انہوں نے پھر پوچھا کیا دس ہزار؟ فرمایا نہیں تیس ہزار! یہ سن کر امام احمد نے فوراً کہا بخدا یہ تو امام وکیع کی مثال ہے جو قوت حافظہ میں بے مثل تھے۔^۲

کثرت عبادت:

ابن عیاش عالم باعمل تھے۔ درس و تدریس کے علاوہ روز و شب کے تمام اوقات ذکر و فکر اور عبادت و ریاضت میں گزارتے تھے ابو الیمان یعنی شہادت دیتے ہیں کہ:

كان منزله الى جنب منزلي فكان يحيى الليل.^۳

”اسماعیل بن عیاش کا گھر میرے پڑوس میں تھا وہ شب بیداری کرتے تھے۔“

مناقب:

ان کی پوری زندگی گونا گوں مناقب و محامد سے معمور تھی۔ علم و فضل و ورع و تقویٰ عبادت و ریاضت، اخلاق و معاملات، شرافت و نیک نفسی غرض ہر حیثیت سے وہ ایک مثالی اور معیاری انسان تھے۔ علامہ ذہبی رقمطراز ہیں:

”ومناقبه كثيرة“^۴ پھر تذکرہ میں لکھتے ہیں:

۱. العمر فی خبر من عمر، ج ۱ ص ۲۷۹۔ ج ۲ تہذیب التہذیب، ج ۱ ص ۳۲۲۔

۲. میزان الاعتدال، ج ۱ ص ۱۱۱۔ ج ۲ العمر، ج ۱ ص ۲۷۹۔

كان محتشماً تيبلاً جواداً و كان من العلماء العالمين!

”وہ نہایت باعزت، شریف اور سخی تھے اور عالم باعمل تھے۔“

ماریت اکبر نفساً من اسماعیل بن عیاش کان اذا اتینا مرزعتہ لا

یرضی لنا الا بالخروف والحلوا!

”میں نے اسماعیل بن عیاش سے زیادہ بلند ظرف کسی کو نہیں دیکھا۔ جب ہم

ان کے پاس کھیت پر ملنے جاتے تو حلوا اور تازہ پھل ضرور کھلاتے۔“

ان کے مناقب ہی کے ذیل میں یہ کارنامہ بھی لائق ذکر ہے کہ اہل حمص ان کی

پیدائش سے قبل حضرت علی رضی اللہ عنہ کی تنقیص علی الاعلان بکثرت کتے تھے۔ جب ابن عیاش

نے سن شعور کو پہنچ یہ فتنہ دیکھا تو اہل شہر میں حضرت علی رضی اللہ عنہ کے فضائل و مناقب کی تبلیغ

شروع کر دی جس کا خاطر خواہ نتیجہ نکلا اور پھر اس تنقیص کا سلسلہ ختم ہو گیا۔

وفات

باختلاف روایت ۱۸۱ھ یا ۱۸۲ھ میں انتقال فرمایا۔ علامہ ذہبی نے اول الذکر

ہی کو صحیح قرار دیا ہے۔ وفات کے وقت ۸۰ سال کی عمر تھی۔



۱ میزان الامتدال ج ۱ ص ۱۱۱۔

۲ تہذیب العجیب ج ۱ ص ۳۲۵۔

۳ تذکرۃ الحفاظ ج ۱ ص ۲۳۱۔

حسن بن صالح الہمدانی رضی اللہ عنہ

نام و نسب:

حسن نام اور ابو عبد اللہ کنیت تھی۔ نسب نامہ یہ ہے، حسن بن صالح بن صالح بن مسلم بن حیان بن شغی بن ہنی بن رافع بن قملی بن عمرو بن ماتح بن صہلان بن زید بن ثور بن مالک بن معاویہ بن دوامان بن کمیل بن جسم بن ہمدانؑ جد امجد حیان کا لقب حی تھا۔ اس لیے ابن سعد اور بعض دوسرے محققین ان کا ذکر حسن بن حی کے نام سے بھی کرتے ہیں۔ وطن کی نسبت سے کوئی اور قبیلہ کی طرف منسوب ہو کر ہمدانی مشہور ہوئے۔ ہمدان یمن کا ایک قبلہ ہے جو کوفہ آباد ہونے کے بعد وہاں آ کر بس گیا تھا، اس قبیلہ کی بکثرت شاخیں ہیں۔ ۱۔ ۲۔ وطن اور پیدائش:

۵۰ھ میں کوفہ کی مردم خیز سرزمین میں ولادت ہوئی، حسن بن صالح اور ان کے بھائی (علی بن صالح) دونوں تو ام پیدا ہوئے تھے۔ ۴۸ ان دونوں کی ولادت میں صرف ایک گھنٹہ کا فصل ہوا تھا۔ یعنی علی کی ولادت حسن سے ایک گھنٹہ قبل ہو گئی تھی۔ ظاہر ہے اس سے عمر میں کوئی نمایاں تفاوت واقع نہیں ہوتا۔ لیکن ابو نعیم کا بیان ہے کہ میں نے حسن کو کبھی اپنے بھائی کا نام لیتے نہیں سنا۔ جب اس کی ضرورت پیش آتی تو فرماتے قال ابو محمد حکذا یشی (علی بن صالح کی کنیت ابو محمد تھی)۔

علم و فضل:

علمی اعتبار سے وہ باکمال اتباع تابعین میں تھے۔ انہوں نے نہ صرف حدیث و فقہ کی قدیمیں فروزاں کیں بلکہ اخلاق و عمل کے پوراغ بھی روشن کیے، اپنے زمانہ کے ممتاز عالم عابد اور زاہد شمار کیے جاتے تھے۔ تمام علماء اور محققین ان پر کلام کے باوجود جملہ خصوصیات

۱۔ تذکرۃ الکھلفاء ج ۱ ص ۱۹۵۔ ۲۔ طبقات ابن سعد ج ۶ ص ۲۶۰۔ ۳۔ کتاب الازناسب للسرمانی ورق ۵۹۱۔ ۴۔ الصغریٰ فی خبر من فرج ص ۲۳۹۔ ۵۔ طبقات ابن سعد ج ۶ ص ۲۶۰۔

اور کمالات کا بھی اعتراف کرتے ہیں۔ ان کے شاگرد رشید ابو نعیم بیان کرتے ہیں کہ:

”کتبت عن ثمان مائة محدث فماریت افضل من حسن من صالح“^۱

”میں نے آٹھ سو محدثین سے حدیثیں لکھی ہیں لیکن حسن بن صالح سے زیادہ بلند مرتبہ کسی کو نہیں پایا۔“

علامہ خزر جی اور حافظ ذہبی ”احد الاعلام“ اور ”الامام القدوة“ کے الفاظ سے ان کے فضل و کمال کو سراہتے ہیں۔^۲

ابوزرعہ کا قول ہے:

اجتمع فيه حفظ واتقان و فقه و عبادة.^۳

”وہ حفظ و اتقان اور فقہ و عبادت کا مجموعہ تھے۔“

شیوخ و تلامذہ:

حسن بن صالح نے خیر القرون کا وہ پر بہار زمانہ پایا تھا جب قریہ قریہ اجلہ تابعین کی نواں بیخوں سے پر شور تھا پھر کوفہ تو ہمیشہ ہی سے علم کا مرکز اور علماء کا منبع رہا ہے حسن بن صالح نے بھی اس عہد سعادت کی بہاروں سے اپنے دل و دماغ کو معطر کیا۔ تابعین کرام کی ایک بڑی جماعت سے انہیں فیض صحبت حاصل ہوا ممتاز اساتذہ میں ان کے والد صالح بن صالح کے علاوہ ابواسحاق سہمی، عمرو بن دینار، عاصم الاحول، عبداللہ بن محمد بن عقیل، اسماعیل السدی، عبدالعزیز بن رفیع، محمد بن عمرو بن علقمہ، لیث بن ابی سلیم، منصور بن المعتمر، سہیل بن ابی صالح، سلمہ بن کہیل، سعید بن عروبہ، سماک بن حرب، عبداللہ بن دینار کے نام لائق ذکر ہیں۔

اسی طرح خود ان سے مستفید ہونے والوں کا حلقہ بھی بہت وسیع ہے۔ نامور تلامذہ میں عبداللہ بن المبارک، حمید بن عبدالرحمن الرواسی، اسود بن عامر، شاذان، کعب بن الجراح، یحییٰ بن آدم، جراح بن ملیح، الرواسی، عبداللہ بن داؤد، لخریبی، ابو احمد الزبیری

۱۔ العمرفی خبر من غمر، ج ۱، ص ۲۳۹ و تذکرۃ الحفاظ، ج ۱، ص ۱۹۵۔ ج خلاصۃ تہذیب تہذیب الکمال، ص ۷۲ و میزان الاعتدال، ج ۱، ص ۲۳۱۔ ج میزان الاعتدال، ج ۱، ص ۲۳۱۔ ج العمرفی خبر من غمر، ج ۱، ص ۲۳۹ و خلاصۃ تہذیب تہذیب الکمال، ص ۷۶۔

عبید اللہ بن موسیٰ، ابو نعیم، طلق بن غنم، قبیصہ بن عقبہ، احمد بن یونس، علی بن الجعد جیسے
یکتائے عصر علماء شامل ہیں۔

حدیث و فقہ:

حسن بن صالح کو حدیث اور فقہ دونوں پر یکساں قدرت اور عبور حاصل تھا۔
لیکن فقہ ان کی خصوصی جولانگاہ تھی اسی بنا پر فقہ کوفہ کی حیثیت سے انہیں زیادہ شہرت اور
قبول عام نصیب ہوا۔ چنانچہ حافظ ذہبی اور علامہ خزرجی نے ”فقہ کوفہ“ ہی کے الفاظ سے
ان کے تذکرے کا آغاز کیا ہے۔ عجل کا قول ہے کہ ”حسن بن صالح سفیان ثوری سے بھی
بڑے فقہ تھے“۔^۲

لیکن اس کا یہ مطلب نہیں کہ حدیث میں ان کا کوئی مقام نہ تھا بلکہ اس میں بھی
انہیں کامل دسترس حاصل تھی۔ تمام علمائے جرح و تعدیل ان کی ثقاہت، عدالت، صداقت
اور اتقان پر متفق ہیں جو کچھ بھی کلام ان کے بارے میں کیا گیا ہے وہ ان کے بعض
دوسرے خیالات سے متعلق ہے (جس کی تفصیل آگے آئے گی) لیکن ان کی محدثانہ شان
اور فقیہانہ جلالت قدر میں کسی نے اختلاف نہیں کیا ہے۔ امام احمد رحمۃ اللہ علیہ فرماتے ہیں: حسن
اثبت فی حدیث من شریک دوسری جگہ فرماتے ہیں:

الحسن صالح صحیح الروایة متفقه صائن لنفسه فی الحدیث والورع۔^۳

”حسن بن صالح متفقہ طور پر صحیح الروایہ ہیں اور حدیث ورع میں بلند مرتبہ۔“

ابن معین کا بیان ہے:

یکتب رأی مالک والاوزاعی والحسن بن صالح وهؤلاء ثقات۔^۴

”امام مالک، اوزاعی اور حسن بن صالح کی رائے لکھی جاتی ہے اور یہ سب ثقہ ہیں۔“

ابو حاتم کا قول ہے ثقہ حافظ متفق۔ ابن عدی کہتے ہیں:

لم اجد حدیثاً منکراً وهو عندی من اهل الصدق۔^۵

^۱ تذکرۃ الحفاظ ج ۱ ص ۱۹۵۔ ج تہذیب الجہد ج ۳ ص ۲۸۸۔ ج تہذیب الجہد ج ۳

ج ۲ ص ۲۸۲۔ ج العمر فی خبر من عمر ج ۱ ص ۲۳۹۔ ج میزان الامتثال ج ۱ ص ۲۳۱۔

”میں نے ان کی کوئی منکر حدیث نہیں پائی، وہ میرے نزدیک اہل صدق میں سے ہیں۔“

ابن سعد نے لکھا ہے ”کان ثقة صحيح الحديث كثيرة“^۱ علاوہ ازیں امام نسائی، دارقطنی، بخاری اور ابن ابی خثیمہ وغیرہ محدثین و ماہرین فن نے بھی حسن بن صالح کی ثقاہت و عدالت کو بصراحت تسلیم کیا ہے۔
دو الزامات اور ان کے جوابات:

بایں ہمہ تبحر علمی اور فضائل و کمالات حسن کی ذات گرامی بھی نقد و جرح کے غبار سے محفوظ نہیں رہی، لیکن اس کا تعلق ان کے بعض معتقدات اور خیالات سے ہے۔
پہلا الزام ان پر عائد کیا گیا جاتا ہے کہ وہ علوم دینیہ سے مالا مال ہونے اور اپنے تمام تر مذہبی تقشف کے باوجود نماز جمعہ نہیں پڑھتے تھے۔ سفیان ثوری کا بیان ہے:
الحسن بن صالح مع ماسمع من العلم وفقه يترك.
”حسن بن صالح علم و فقہ کے باوجود نماز جمعہ ترک کر دیتے تھے۔“
اس کمزوری کی بنا پر خود ان کے بہت سے تلامذہ ان کو ناپسند کرتے اور ان سے روایت کرنے میں محتاط رہتے تھے۔

دوسرا الزام یہ ہے کہ وہ ظالم مسلم حکمرانوں کے خلاف خروج بالسیف کے جواز کے قائل تھے۔ ان کے نزدیک اگر کوئی مسلم حکمران اور امام اپنے ظلم و جور سے خلق خدا پر مسلط ہو جائے تو از روئے شرع اس کی اطاعت کا قیادہ اپنی گردنوں میں باقی رکھنا ضروری نہیں ہے بلکہ عامۃ مسلمین اس کے خلاف علم بغاوت بلند کر کے اس کی چیرہ دستیوں کو بقوت ختم کرنے کا حق رکھتے ہیں۔ یہ صحیح ہے کہ قدیم ائمہ سلف کا مسلک یہی رہا ہے، لیکن اس کے نتیجہ کے طور پر گزشتہ زمانے میں جو ہولناک خونریزیاں ہوئیں اس پر اوراق تاریخ شاہد ہیں۔ واقعہ حرہ اور ابن الاشعث کے واقعہ میں جو کچھ ہوا اس میں ارباب بصیرت کے لیے کافی سامان عبرت موجود ہے، اس وجہ سے اب جمہور ائمہ نے اس قدیم مسلک کے یکسر

ترک پر اتفاق کر لیا ہے، جس کی رو سے ظالم حکمران اور امام المسلمین کی اطاعت بھی بہر حال لازمی ہے۔ اس سے روگردانی کی گنجائش نہیں۔

حسن بن صالح کے معاصر علماء نے اسی بنا پر ان کے مسلک سے شدید اختلاف کیا اور اسے ان کے معائب میں شمار کیا۔ ابو نعیم بیان کرتے ہیں کہ ایک بارسفیان ثوری کی مجلس میں حسن بن صالح کا ذکر آیا تو انہوں نے سخت ناگواری ظاہر کی اور فرمایا:

ذٰلک یرى السیف علی الامۃ یعنی الخروج علی الولاۃ الظلمۃ^۱۔
 * وہ امت (یعنی ظالم حکمرانوں) کے خلاف خروج بالسیف کے قائل تھے۔

لیکن علامہ ابن حجر عسقلانی نے ان دونوں الزامات کی بہت شدومد کے ساتھ تردید کرتے ہوئے لکھا ہے کہ اولاً تو اس قسم کے شخصی مسلک کی بنیاد پر ایک شخصیت کے کردار کو مجروح نہیں کیا جائے گا جس کی عدالت، حفظ، اتقان اور زہد و تقویٰ مسلم ہو۔ ثانیاً ان کے اس مسلک میں تاویل کی بھی بڑی گنجائش موجود ہے۔ یعنی یہ کہ وہ کسی فاسق کے پیچھے نماز جمعہ کے قائل نہ ہوں گے اور اسی طرح وہ کسی فاسق امام المسلمین کی اورنگ نشینی کو درست تسلیم نہیں کرتے ہوں گے۔ اور اگر حسن کا مسلک بھی فی الواقع وہی رہا ہو جو عام طور سے سمجھا گیا تو بھی ان کی ذات مطعون قرار نہیں دی جاسکتی۔ اس لیے کہ وہ مجتہد مطلق تھے۔^۲

پھر یہاں ایک اور بات بھی قابل ذکر ہے، وہ یہ کہ حسن بن صالح کے نزدیک ظالم حکمرانوں کے خلاف جہاد جائز ضرورتاً تھا تاہم ایک بھی نظیر اس کی موجود نہیں کہ انہوں نے اپنے اس خیال کو عملی شکل دی ہو اور کسی حکمران کے جو دستور کے خلاف خروج کیا ہو۔ علاوہ ازیں ترک جمعہ کے الزام کی تردید خود ابو نعیم کے اس واضح بیان اور شہادت سے ہوتی ہے کہ:

قال ابن المبارک کان ابن صالح لا یشہد الجمعة وانا راہتہ فی
 الجمعة قد شہد ہامع الناس^۳۔
 ”ابن مبارک کا قول ہے کہ ابن صالح جمعہ کی نماز میں نہیں آتے تھے اور آنحالیہ

۱۔ میزان الامتدال، ج ۱، ص ۲۳۱۔ ۲۔ تہذیب التہذیب، ج ۳، ص ۲۸۸۔

۳۔ طبقات ابن سعد، ج ۶، ص ۲۶۱۔

میں نے خود انہیں دیکھا کہ وہ لوگوں کے ساتھ نماز جمعہ میں تشریف لائے۔
اس شہادت کی روشنی میں حافظ ابن حجر کی مذکورہ بالا تاویل بالکل درست معلوم ہوتی ہے۔
زبد و روع:

تقویٰ و پاک نفسی میں بھی حسن کا مرتبہ بہت بلند تھا ان کی اس خصوصیت کا
نمایاں طور سے ذکر کیا جاتا ہے ابن حجر نے انہی متقی کامل قرار دیا ہے۔^۱ سمعانی نے ان
کے تقشف کی حد تک زبد و روع کی صراحت کی ہے۔^۲ ابو زرعہ کا یہ قول گزر چکا کہ حسن
اتقان فقہ عبادت اور زہد سب کے مجموعہ کمالات تھے۔^۳
عبادت و ریاضت:

حسن بن صالح زیور علم کے ساتھ عمل کی دولت سے بھی مالا مال تھے عبادت کی
کثرت اور اس میں غایت درجہ خشوع و خضوع ان کے صحیفہ کمال کے بہت نمایاں ابواب
ہیں۔ چنانچہ امام و کعب علم و فضل اور ریاضت و عبادت میں انہیں شہرہ آفاق تابعی سعید بن
جبیر سے تشبیہ دینے سے تھے۔^۴ ابن سعد لکھتے ہیں ”کاننا ناسکاً عابداً فقیہاً“^۵ ابن حبان کا
قول ہے: تجرد للعبادة۔^۶

حافظ ابن حجر علامہ یافعی امام ذہبی اور ابن سعد وغیرہ محققین نے حسن بن صالح
کی کثرت عبادت کے بارے میں امام و کعب کا یہ بہت ہی حیرت انگیز بیان نقل کیا ہے کہ
حسن ان کے بھائی علی اور ان کی والدہ نے پوری رات کو تین حصوں میں تقسیم کر رکھا تھا۔ ہر فرد
اپنے حصہ شب (یعنی ثلث لیل) میں عبادت کرتا تھا پھر جب ان کی والدہ کی رحلت ہو گئی تو
دونوں بھائیوں رات کے دو حصے کر کے نصف نصف شب عبادت کرنا شروع کر دیا پھر ایک
عرصہ بعد علی بن صالح کا انتقال ہو گیا تو جس بن اخیر عمر تک تمام شب عبادت کیا کرتے تھے۔^۷

۱۔ تہذیب التہذیب ج ۳ ص ۲۸۸۔ ۲۔ کتاب الامان للسمعانی ورق ۵۹۱۔ ۳۔ میزان الاعتدال
ج ۱ ص ۲۳۱۔ ۴۔ مرآة الجنان ج ۱ ص ۳۵۳۔ ۵۔ طبقات ابن سعد ج ۶ ص ۲۶۱۔ ۶۔ کتاب الامان
للمعانی ورق ۵۹۱۔ ۷۔ تہذیب التہذیب ج ۲ ص ۲۸۸۔ میزان الاعتدال ج ۱ ص ۲۳۰۔ العصر فی خبر من
غمر ج ۱ ص ۲۳۹۔ تذکرۃ الحفاظ ج ۱ ص ۱۹۵۔ مرآة الجنان ج ۱ ص ۳۵۳۔ طبقات ابن سعد ج ۶ ص ۲۶۱۔

خشیت الہی:

اپنے تمام تبحر علمی اور مجاہدوں و ریاضتوں کے باوجود حسن بن صالح خوف آخرت اور خشیت الہی سے ہمہ وقت لرزاں رہتے تھے۔ جو بلاشبہ ان کے علو مرتبت اور جلالت شان کی روشن دلیل ہے۔ خاصان خدا ہمیشہ اس صفت عالیہ سے ضرور متصف ہوتے ہیں، ابوسلیمان دارانی راوی ہیں کہ میں نے حسن سے زیادہ کسی کو خوف خدا سے لرزاں نہیں دیکھا، وہ نماز میں ایک ہی سورہ پڑھنے میں صبح کر دیتے تھے۔ اور درمیان میں فرط خشیت سے بار بار بے ہوش ہو جاتے تھے۔

مارایت احذًا الخوف اظہر علی وجہہ من الحسن قام لیلۃ بعم
یتساءلون فخشی علیہ فم یختمہا الی الفجر!

”میں نے حسن بن صالح سے زیادہ کسی کو خدا سے خائف نہیں دیکھا، ایک شب نماز میں ”عم یتساءلون“ شروع کی تو بے ہوش ہو گئے اور اس سورۃ کو نماز فجر تک بھی ختم نہ کر سکے۔“

نیک نفسی:

ان تمام گونا گوں کمالات اور خصائل حمیدہ کے ساتھ وہ اخلاق و نیک طبعی کا بھی ایک اعلیٰ نمونہ تھے۔ ان کی معاشی حالت کچھ زیادہ اچھی نہ تھی، خود کہا کرتے تھے کہ ”ربما اصبحت و ما معی درہم“۔ تاہم جو کچھ بھی ان کے پاس ہوتا اس میں فیاضی اور سیر چشمی سے کام لیتے تھے، کبھی کوئی سائل ان کے در سے تہی دست واپس نہیں ہوا۔ حتیٰ کہ وقت پر اگر کچھ بھی نہ ہوتا تو اپنے روزمرہ کے استعمال کی اشیاء دے دیتے تھے۔ ابونعیم فضل بن دکین بیان کرتے ہیں:

جاء یوما سائل فسأله فنزع جوربہ فاعطاه۔^۱

۱ تذکرۃ الحفاظ ج ۱ ص ۱۹۵۔

۲ طبقات ابن سعد ج ۶ ص ۲۶۱۔

”ایک دن ان کے پاس ایک سائل نے آ کر دست سوال پھیلا یا تو اپنے دونوں موزے اتار کر اس کو عطا کر دیئے۔“

وفات:

باختلاف روایت ۱۶۷ھ یا ۱۶۹ھ میں علم و عمل کا یہ روشن چراغ کوفہ میں گل ہو گیا۔ وفات سے سات سال قبل گوشہ گیر ہوئے تھے۔ اس وقت خلیفہ مہدی کا آفتاب حکومت اوج اقبال پر تھا اور کوفہ میں اس کا والی روح بن حاتم تھا۔ کوفہ کے جس مکان میں حسن نے گوشہ نشینی اختیار کی تھی اسی میں ان کے ساتھ عیسیٰ بن زید بھی کنارہ کش ہو گئے تھے خلیفہ مہدی نے ان دونوں کو باہر لانے کی بہت کوشش کی مگر ناکام رہا حتیٰ کہ اسی حالت میں دونوں نے جام اجل نوش کیا۔ ابو نعیم راوی ہیں کہ:

رایت حسن بن صالح یوم الجمعة قد شهدنا مع الناس ثم اختفى یوم

الاحد الی ان مات وله یومئذ اثنتان او ثلاث وستون سنة.

”میں نے حسن بن صالح کو جمعہ کے روز دیکھا کہ وہ عام لوگوں کے ساتھ جمعہ

میں شریک ہوئے۔ پھر اس کے بعد اتوار کے دن گوشہ نشین ہو گئے اور وفات

تک اسی حالت میں رہے۔ انتقال کے وقت ان کی عمر ۶۲ یا ۶۳ سال تھی۔“

اس بیان سے کہ ان کی عمر ۶۲ یا ۶۳ سال معلوم ہوتی ہے۔ اس لحاظ سے ان کا

سنہ ولادت ۱۰۴ھ قرار پاتا ہے۔ کیونکہ ۱۶۷ھ کے سنہ وفات ہونے پر خود ابو نعیم بھی متفق

ہیں۔ واللہ تعالیٰ اعلم۔



حسین بن علی الجعفی رضی اللہ عنہ

نام و نسب:

حسین نام اور ابو عبد اللہ یا ابو محمد کنیت تھی۔ والد کا نام علی اور جد امجد کا نام ولید تھا۔ جعفی بن سعد العشریہ سے نسبت ولاء رکھنے کے باعث الجعفی مشہور ہوئے۔

مولد:

ان کی ولادت ۱۱۹ھ میں بمقام کوفہ ہوئی۔ علامہ ابن سعد کا بیان ہے کہ وہ اور ان کے بھائی محمد تو ام پیدا ہوئے تھے۔ کچھ عرصہ بعد جزیرہ منتقل ہو کر وہیں مستقل طور پر رہنے لگے تھے۔

فضل و کمال:

علم و فضل، زہد و تقویٰ اور عبادت و ریاضت کے اعتبار سے نہایت بلند مرتبہ تھے۔ متعدد تابعین کرام کے نگار خانہ علم سے اپنے دل و دماغ کو منور کرنے کی سعادت حاصل کی تھی۔ زمرہ اتباع تابعین میں اس حیثیت سے وہ نہایت ممتاز تھے کہ علم کے ساتھ عمل میں اتنا بلند مقام بہت ہی کم کے نصیب میں آسکا۔ یہ ان کی جلالت مرتبت اور عظمت شان ہی کا ثمرہ تھا کہ سفیان بن عیینہ جیسے فاضل اور امام عصر ان کی از حد تعظیم و تکریم کرتے تھے۔ ایک بار حسین الجعفی حج کے لیے مکہ تشریف لے گئے وہاں ابن عیینہ کو ان کی آمد کی اطلاع ہوئی تو فوراً ملنے تشریف لائے اور فرط عقیدت میں ان کی دست بوسی کی۔ علاوہ ازیں عبد اللہ بن ادریس ابو اسامہ اور کوفہ کے دوسرے بہت سے محدثین و شیوخ ان کی

۱۔ تہذیب الجند بن ج ۲ ص ۳۵۷ و خلاصہ تہذیب التہذیب الکمال ص ۸۴۔

۲۔ اللباب فی الانساب ج ۲ ص ۲۳۱۔

۳۔ طبقات ابن سعد ج ۶ ص ۲۷۶۔ ج کتاب الانساب ورق ۱۳۱۔

خدمت میں باریابی کو مایہ صد افتخار و ناز تصور کرتے تھے۔ علامہ ابن سعد رقمطراز ہیں:

وكان ما لفاً لأهل القران وأهل الخير
 "وہ اہل قرآن و اہل الخیر کا مرجع تھے۔"

امام خزرجی نے "احمد الاعلام والزهاد" اور حافظ ذہبی نے شیخ الاسلام الحافظ المقرئ الزاهد القدوة لکھ کر ان کے فضل و کمال کو سراہا ہے۔^۱

قرآن:

قرأت قرآن میں کامل عبور حاصل تھا۔ اس فن میں انہیں شہرہ آفاق ماہر قرأت سید حمزہ بن حبیب الزیات سے شرف تلمذ حاصل تھا۔ مہارت فنی ہی کی وجہ سے شائقین کو قرآن کا درس بھی دیا کرتے تھے۔ ابن سعد لکھتے ہیں:

له فضل فارناً للقران يقرأ الناس.

"وہ بڑے فاضل قرآن کے قاری تھے اور لوگوں کو اس کی تعلیم بھی دیتے تھے۔"

خليفة هارون الرشيد نے ایک بار کسائی سے دریافت کیا کہ لوگوں میں سب سے بڑا قاری کون ہے؟ جواب دیا: "حسین بن علی الجعفی"؛^۲ عجلی بیان کرتے ہیں:

كان يقرأ الناس رأس فيه وكان صالحاً

"وہ لوگوں کو قرآن پڑھاتے تھے اس میں وہ ماہر تھے۔ اور صالح انسان تھے۔"

حدیث:

حدیث نبوی ﷺ میں ان کا پایہ بہت بلند تھا۔ اس کی تحصیل انہوں نے کبار ائمہ سے کی تھی۔ اس وقت کبار تابعین کی مجالس اجڑ جا رہی تھیں لیکن پھر بھی سلیمان الاعمش اور بشام بن عروہ جیسے علماء علم و فضل کی قدیلیں فروزاں کئے موجود تھے۔ حسین الجعفی نے ان سے پوری طرح کسب ضمو کیا بالخصوص زائدۃ ان کے دولت کدہ پر خود تشریف لاتے اور حدیث بیان

۱ طبقات ابن سعد ج ۶ ص ۲۷۷۔ ۲ خلاصۃ تہذیب الجندیب الکمل ص ۷۷۰ تذکرۃ الخلفاء ج ۱

ص ۳۲۰۔ ۳ ایضاً ج ۶ ص ۷۶۔ ۴ تہذیب الجندیب ج ۲ ص ۳۵۸۔

کرتے۔ اسی بنا پر شیخ مذکور سے سب سے زیادہ روایت کرنے کا شرف حسین ہی کو حاصل ہے۔
 نمایاں اساتذہ حدیث میں مذکور علماء کے علاوہ موسیٰ الجعفی، لیث بن ابی سلیم،
 جعفر بن یزید، زائدہ، فضیل بن مرزوق، حسین بن حبان، ابی داؤد، اسرائیل بن موسیٰ،
 فضیل بن عیاض کے اسمائے گرامی لائق ذکر ہیں!

درس حدیث اور تلامذہ:

ایک عرصہ تک حسین الجعفی غالباً احتیاط کی بنا پر درس حدیث سے احتراز کرتے
 رہے۔ لیکن پھر ایک شب انہوں نے خواب میں دیکھا کہ حشر و نشر کا ہنگامہ کارزار گرم
 ہے۔ اور ایک منادی صدا لگا رہا ہے کہ علماء جنت میں داخل ہو جائیں۔ انہی کے ہمراہ
 حسین الجعفی بھی جانے لگے تو یہ کہہ کر انہیں روک دیا گیا کہ:

اجلس لست منهم انت لا تحدث.

”تم بیٹھے رہو تمہارا شمار علماء میں نہیں۔ اس لیے کہ تم حدیث نہیں روایت کرتے تھے۔“

اس کے بعد انہوں نے درس و روایت حدیث کا جو سلسلہ شروع کیا تو آخر عمر
 تک برابر قائم رکھا۔ چنانچہ ان کے شاگرد رشید حمید بن الربیع بیان کرتے ہیں کہ:

فلم یزل یحدث فی البسرد والحرم والمطر حتی کتبنا عنہ اکثر من
 عشرة الاف^۱.

”پھر وہ برابر گرمی، سردی، برسات، ہر موسم میں درس حدیث دیتے رہے حتیٰ کہ
 ہم نے ان سے دس ہزار حدیثوں کی کتابت کی۔“

ان کے خرمین علم کے خوشہ چینیوں میں امام احمد، اسحاق، یحییٰ بن معین، محمد بن رافع،
 ابن القرات، عباس الدوری، محمد بن عاصم، عبداللہ بن ابی عوانہ، ابوبکر بن ابی شیبہ، ابو کریب،
 ہارون الجمال، شجاع بن الخلد، ہناد السری، ابن ابی عمر، عبد بن حمید، ابوسعید الرازی اور
 عراق کے دوسرے بہت سے مشاہیر علماء شامل ہیں^۲۔

^۱ طبقات ابن سعد ج ۶، ص ۲۲۷، خلاصہ تہذیب الکمال ص ۸۳۔ ^۲ خلاصہ تہذیب تہذیب الکمال
 ص ۸۳، تہذیب الحدیث ج ۲، ص ۳۵۸۔ ^۳ کتاب الاصاب، ورق ۱۳۱، امرأة البنان ج ۲، ص ۸۔

ثقاہت:

علماء و محققین نے بالاتفاق ان کی ثقاہت و عدالت اور تثبت و اتقان کو تسلیم کیا ہے۔ محمد بن عبدالرحمن ہروی کہتے ہیں ”مارأیت اتقن منہ“^۱ اہمہ العجلی کا بیان ہے ”کان ثقة“^۲ عثمان بن ابی شیبہ کا قول ہے ”بخ بخ ثقة صدوق“۔ علاوہ ازیں یحییٰ بن معین، امام بخاری، ابن سعد اور ابن حبان نے بھی توثیق کی ہے۔

زہد و عبادت:

انہوں نے پوری زندگی حالت تجرد میں گزار دی، بلاشبہ انسانی زندگی کا یہ نہایت پر از محن مرحلہ ہوتا ہے، جس سے شاذ و نادر ہی کوئی کامیابی سے گزرتا ہے۔ لیکن حسین الجعفی کا دامن زہد و ورع بہت پاک و صاف رہا، غالباً اسی بنا پر وہ بکثرت عبادت کرتے تھے تاکہ دنیا اور اس کے مزخرفات سے قطعی بے اتفاقی اور بے رغبتی رہے، چنانچہ ان کی کتاب زندگی میں اس باب کو بڑی اہمیت و عظمت کے ساتھ ذکر کیا گیا۔ علامہ ابن جوزی رقمطراز ہیں:

کان من العلماء العباد.^۳

”وہ عبادت گزار علماء میں تھے۔“

ابن سعد لکھتے ہیں ”کان عابداً ناسکا“^۴ یحییٰ بن یحییٰ کا بیان ہے کہ:

ان بقى احد من الابدال فحسين الجعفی.^۵

”اگر صوفیہ میں کوئی باقی رہا تو وہ حسین الجعفی ہیں۔“

حافظ ذہبی خامد ریز ہیں:

کان مع تقدمه فى العلم رأسا فى الزهد والعبادة.^۶

”وہ بایں علم و فضل، زہد و تقویٰ میں بھی بلند مرتبہ تھے۔“

۱۔ تہذیب التہذیب، ج ۲، ص ۲۵۸۔ ۲۔ تذکرۃ الحفاظ، ج ۱، ص ۳۲۰۔

۳۔ صفوۃ الصفوۃ، ج ۳، ص ۱۰۳۔ ۴۔ ابن سعد، ج ۶، ص ۲۷۶۔

۵۔ العمر فی خبر من عمر، ج ۱، ص ۳۳۹۔ ۶۔ ایضاً، ص ۳۳۹۔

مناقب و فضائل:

اوپر مذکور ہوا کہ وہ تمام زندگی مجرد رہے اور ۸۳ برس پر محیط اس طویل ترین مدت کا بیشتر حصہ مسجد میں درس و تدریس اور عبادت و ریاضت میں گزارا۔ ابن سعد کی روایت ہے ساٹھ سال تک مسلسل مسجد الجعفی میں اذان دی۔ خوف و خشیت الہی اس درجہ غالب تھا کہ زندگی بھر نہ تو پیسے اور نہ مسکرائے۔ حجاج بن حمزہ بیان کرتے ہیں کہ:

ما رأیت حسینا الجعفی ضاحکاً ولا متبسفاً ولا سمعت منه کلمة
دکن فیہا الی الدنیاء

”میں نے حسین الجعفی کو کبھی ہنستے اور مسکراتے نہیں دیکھا۔ اور نہ کوئی ایسی بات ان کے منہ سے سنی جس میں دنیا کی طرف کوئی میلان ظاہر ہو۔“

ایک مرتبہ خلیفہ وقت ہارون الرشید سے مکہ میں ملاقات ہو گئی۔ خلیفہ نے سلام عرض کیا جب انہیں علم ہوا کہ یہ خلیفہ وقت ہیں تو بڑی جامع نصیحت فرمائی۔

یا حسن الوجه انت مسئول عن هذا الخلق کلهم۔^۱

”اے حسین چہرے والے تو اس ساری خلق خدا کا ذمہ دار ہے۔“

خلیفہ یہ سن کر رونے لگا۔

علماء کی رائے:

تمام فضلاء و علماء نے ان کے جلال علم و عمل کا برملا اعتراف کیا ہے۔ امام احمد کا ارشاد ہے کہ میں نے کوفہ میں حسین الجعفی سے بڑا کوئی فاضل نہیں دیکھا۔ وہ تو بالکل راہب تھے۔^۲ ابو مسعود الرازی کہتے ہیں ”افضل من رأیت الحفیری و حسین الجعفی“۔^۳ امام احمد الجعفی کا بیان ہے۔

۱۔ تہذیب المعجم ج ۲ ص ۳۵۸۔ ۲۔ کتاب صفوة الصلوٰۃ ج ۳ ص ۱۰۵۔

۳۔ مرآة الجنان ج ۲ ص ۸، المعجم جلد ۱ ص ۳۳۱ و خلاصہ تہذیب ص ۸۳ و صفوة الصلوٰۃ ج ۳ ص ۱۰۳۔

۴۔ تہذیب المعجم ج ۲ ص ۳۵۸۔

وكان صالحًا لم ارجلًا قط افضل منه وكان صحيح الكتاب!
 ”وہ نیک انسان تھے میں نے ان سے افضل کوئی انسان نہیں دیکھا وہ صحیح الکتاب تھے۔“
 سفیان ثوری کا قول ہے: ”ہذا راہب“۔

حلیہ:

نہایت حسین اور خوب رو تھے۔^۱

وفات:

ہارون الرشید کے ایام خلافت میں ذی القعدہ ۲۰۳ھ میں بمقام کوفہ انتقال فرمایا۔^۲ اس وقت ۳۸ سال کی عمر تھی۔^۳ وفات کے متعلق ۲۰۳ھ کا بھی قول ملتا ہے۔ لیکن امام بخاری، ابن سعد، ابن قانع، مطین اور ابن حبان نے اول الذکر ہی کو بالجزم صحیح ترین قرار دیا ہے۔



۱۔ تذکرۃ الحفاظ ج ۱ ص ۳۲۰۔ تہذیب الجذیب ج ۲ ص ۳۵۸۔ ج طبقات ابن سعد ج ۶ ص ۲۷۷ و مفہوم الصفوة ج ۳ ص ۱۰۵۔ ج تذکرۃ الحفاظ ج ۱ ص ۳۲۰۔

قاسم بن الفضل رضی اللہ عنہ

نام و نسب:

قاسم نام اور ابوالمغیرۃ کنیت تھی۔^۱ پورا نسب نامہ یہ ہے قاسم بن الفضل بن معدان بن قریظ۔ قبیلہ ازد کی ایک شاخ بنو لُحی سے خاندانی تعلق رکھتے تھے۔ یہ خاندان بصرہ کے حدان نامی محلہ میں آباد ہو گیا تھا۔ اسی بنا پر قاسم بن الفضل ازدی حدانی اور بصری تینوں نسبتوں سے مشہور ہیں۔^۲

علم و فضل:

علمی اعتبار سے وہ اپنے عہد کے ممتاز امام شمار ہوتے تھے۔ محمد بن سیرین اور قتادہ جیسے اکابر تابعین کے فیض صحبت و تربیت نے انہیں حدیث کا امام بنا دیا تھا حتیٰ کہ عبدالرحمن بن مہدی بھی جو فن جرح و تعدیل میں نہایت جلیل المرتبت تھے، بصد فخر و اہتاج ان سے اپنے تلمذ کا ذکر کرتے تھے۔

حدیث:

حدیث کی تحصیل انہوں نے بکثرت شیوخ سے کی تھی۔ جن میں کبار تابعین اور ممتاز اتباع تابعین دونوں طبقے شامل ہیں۔ چند مشہور اسمائے گرامی یہ ہیں، محمد بن سیرین، قتادہ بن دعامہ، ابی بصرہ، محمد بن زیاد الجعفی، ثمامہ بن حزن، القشیری، سعد بن المہلب، نصر بن شیبان، محمد بن علی بن الحسین، یوسف بن سعد، لہط بن الفرزدق۔^۳

^۱ طبقات ابن سعد ج ۷ ص ۳۰۔ ح تہذیب التہذیب ج ۸ ص ۳۲۹۔

^۲ اللہباب فی الانساب ج ۱ ص ۲۸۳۔ ح العمر فی خبر من عمر ج ۱ ص ۲۵۱۔

تلامذہ:

ان کے ابر فیض سے بہرہ یاب ہونے والوں میں امام و کبج، امام عبدالرحمن بن مہدی، یونس بن محمد، ابو داؤد الطیالسی، عبداللہ بن معاویہ اللغمی، شیبان بن فروخ، ابن ہشام، الحرمی، نصر بن شمیل، بہز بن اسد، عبداللہ بن المبارک، قبیصہ، موسیٰ بن اسماعیل، مسلم بن ابراہیم، ابوالولید الطیالسی کے نام خصوصیت سے لائق ذکر ہیں۔

ثقافت:

ان کی عدالت و ثقافت اور تثبت فی الحدیث پر اکثر علماء کا اتفاق ہے۔ امام البحر والتعدیل عبدالرحمن بن مہدی اپنے مایہ فخر استاذ کے متعلق شہادت دیتے ہیں کہ ہو من مشائخنا الثقات۔ انہی کا دوسرا قول ہے:

کان من قدماء اشیائنا ومع ذلک من ثبتہم۔

”وہ ہمارے مقدم شیوخ میں تھے اس کے ساتھ ہی ان میں سب سے زیادہ تثبت رکھتے تھے“۔

ابن شاہین نے کتاب الثقات میں لکھا ہے:

قاسم بن الفضل من ثقات الناس۔

”قاسم بن الفضل ثقہ لوگوں میں ہیں“۔

علاوہ ازیں یحییٰ بن سعید القطان، امام احمد، ابن معین، نسائی، ترمذی اور ابن سعد سب نے بصراحت ان کی توثیق کی ہے۔

صرف عقلمندی اور ابن عمر نے ان کا ذکر ضعفاء کی فہرست میں کیا ہے۔ لیکن علامہ

۱۔ تہذیب الجذب، ج ۸، ص ۳۲۹۔

۲۔ البحر، ج ۱، ص ۲۵۱۔

۳۔ خلاصہ تہذیب الجذب، الکمال، ص ۳۱۳، طبقات ابن سعد، ج ۶، ص ۴۰۔

ذہبی نے ان کی سخت تردید کرتے ہوئے لکھا ہے کہ ”ان لوگوں نے کوئی ایسی دلیل اپنے دعویٰ پر پیش نہیں کی جس سے فی الواقع قاسم کا ضعف ثابت ہو سکے!“

وفات:

۱۶۷ھ میں بمقام بصرہ داعی اجل کو لبیک کہا۔



حفص بن غیاث رضی اللہ عنہ

نام و نسب:

حفص نام اور کنیت ابو عمر تھی۔ پورا نسب نامہ یہ ہے۔ حفص بن غیاث بن طلق بن معاویہ بن مالک بن الحارث بن ثعلبہ بن عامر بن ربیعہ بن جسم بن وہبیل بن سعد بن مالک بن النخعیہ بن یمن کے مشہور قبیلہ مذحج کی نخعی نامی ایک شاخ کوفہ میں آباد ہو گئی تھی۔ اسی خاندانی تعلق کی بنا پر نخعی کہلاتے ہیں۔

پیدائش اور وطن:

ابو عمر کی ولادت ۷ھ میں ہشام بن عبدالملک کے ایام خلافت میں ہوئی۔ خود ان ہی کی زبانی منقول ہے کہ ”ولدت سنة سبع عشرة ومائة“ کوفہ کی اس مردم خیز سرزمین کو ان کے وطن ہونے کا فخر حاصل ہے جس کی خاک سے علماء و فضلاء کی کئی نسلیں اُٹھی تھیں۔

فضل و کمال:

علمی حیثیت سے ابو عمر کا مرتبہ نہایت بلند تھا۔ انہوں نے مشاہیر تابعین سے فیض صحبت حاصل کیا تھا۔ حدیث و فقہ میں پوری مہارت رکھنے کے ساتھ استغناء و بے نیازی، حفظ و اتقان اور سیر چشمی و فراخ دستی کا پیکر مجسم تھے۔ یحییٰ بن سعید القطان کا قول ہے:

اوثق اصحاب الاعمش حفص بن غیاث.

”امام اعمش کے تلامذہ میں حفص بن غیاث سب سے زیادہ ثقہ تھے۔“

ابن معین کا بیان ہے:

۱۔ طبقات ابن سعد ج ۶، ص ۲۷۲۔ ۲۔ کتاب الانساب ورق ۵۵۷۔

۳۔ تذکرۃ الحفاظ ج ۱، ص ۲۷۲، ابن سعد ج ۶، ص ۲۷۲۔ ۴۔ تاریخ بغداد ج ۸، ص ۲۰۰۔

کان حفص بن غیاث صاحب حدیث له معرفة.

”حفص بن غیاث محدث تھے اور انہیں اس میں پوری معرف حاصل تھی۔“

ابن القطان کہتے ہیں کہ میں نے کوفہ میں ان تین کے مثل نہیں دیکھا یعنی حزام

حفص اور ابن ابی زائدہ۔ یہ سب اصحاب حدیث تھے۔^۱

حدیث:

ابو عمر حفص اکابر حفاظ حدیث میں شمار کیے جاتے ہیں۔ ہزاروں روایات انہیں

زبانی یاد تھیں۔ خطیب بغدادی رقمطراز ہیں:

كان حفص كثير الحديث حافظا له ثبتا فيه وكان ايضا مقدما عند

المشايخ الذين سمع منهم الحديث.^۲

”حفص بن غیاث کثیر الحدیث، حافظ اور ثقہ تھے۔ یہاں تک کہ وہ اپنے شیوخ

سے بھی بلند مرتبہ تھے۔“

امام اعمش کے محبوب اور ارشد تلامذہ میں تھے۔ حتیٰ کہ ان کے حلقہ درس میں

سوائے حفص اور ابو معاویہ کے کسی کو سوال کرنے کی جرأت نہ ہوتی تھی۔

انہوں نے جن محدثین سے سماع حاصل کیا تھا ان میں امام اعمش کے علاوہ

ہشام بن عروہ، یحییٰ بن سعید الانصاری، سفیان ثوری، عاصم الاحول، ابن جریج، اسماعیل بن

ابی خالد، عبید اللہ بن عمر، معصب بن سلیم، ابی مالک الاشجعی، جعفر الصادق، ابواسحاق الشیبانی،

لیث بن ابی سلیم، مسر بن کدام وغیرہ کے نام لائق ذکر ہیں۔

اسی تناسب سے ان کے تلامذہ کا دائرہ بھی کافی وسیع ہے جن میں سے کچھ ممتاز

یہ ہیں: عمر بن حفص، ابو نعیم، عفان بن مسلم، احمد بن حنبل، یحییٰ بن معین، علی بن المدینی،

ابو خزیمہ، زبیر بن حرب، حسن بن عرفہ، اسحاق بن راہویہ، یحییٰ بن یحییٰ النیساپوری، عمرو بن محمد

الناقد۔ ان کے علاوہ کوفہ کے دوسرے تمام محدثین ان سے مستفید ہوئے۔

منصب قضا:

ان کی زندگی کا سب سے زرین صفحہ قضاء و افتاء کے سلسلہ میں ان کی خدمات ہیں۔ کوفہ و بغداد میں وہ ساہا سال تک اس منصب کی زینت بنے رہے۔ بغداد کے مشرقی و مغربی حصوں میں ہمیشہ علیحدہ علیحدہ دو قاضیوں کا تقرر ہوا کرتا تھا۔ سب سے پہلے کوفہ میں خلیفہ ہارون الرشید نے انہیں مشرق بغداد کے منصب قضا پر فائز کیا تھا۔ اس وقت قاضی حفص کی عمر ۶۰ سال تھی۔ دو سال تک وہ بہت شوکت و دبدبہ کے ساتھ بغداد کے قاضی رہے۔ خلیفہ ان کی بڑی عزت و تکریم کرتا تھا۔ اور ان کے عدالتی فیصلوں کو بہت قدر و منزلت کی نگاہ سے دیکھتا تھا۔ اسی اثناء میں قاضی حفص نے ایک قرض دار مجوسی سردار کے مقدمہ میں دلائل و شواہد کی بنیاد پر اس کے خلاف فیصلہ دے دیا۔ ۲۹ ہزار کے اس قرض کا کچھ تعلق امام جعفر سے بھی تھا۔ چنانچہ اس نے خلیفہ پر دباؤ ڈالنا شروع کیا کہ وہ قاضی حفص کو معزول کر دیں۔ لیکن ہارون الرشید اس کے لیے کسی طرح تیار نہ ہوا بلکہ وہ اس بے لاگ فیصلہ سے اس قدر سرور ہوا کہ اس نے حفص بن غیاث کو تیس ہزار درہم دیئے جانے کا حکم دیا۔

لیکن پھر جب ان کی معزولی کے لیے امام جعفر کا دباؤ حد سے زیادہ ہوا تو ہارون نے ان کو کوفہ کا قاضی مقرر کر دیا۔ جہاں انہوں نے پوری شان سے ۱۳ سال تک اس منصب کی عزت بڑھائے رکھی۔

قاضی حفص نے کوفہ و بغداد کو ملا کر تقریباً ۱۵ سال تک اس فرض کو انجام دیا۔ اس طویل مدت میں انہوں نے کبھی بھی اس اعلیٰ عہدہ کی شان سے فروتر کوئی بات نہیں کی۔ جرأت، غیر جانبداری، حق گوئی اور بے باکی سے وہ زیر بحث قضا یا میں اپنی رائے اور فیصلہ صادر فرمایا کرتے تھے اس میں نہ تو کسی صاحب اقتدار کی پرواہ کرتے اور نہ ارباب ثروت کو خاطر میں لاتے بلکہ کتاب و سنت اور دلائل نظر کی روشنی میں جو بات قرین حق و انصاف معلوم ہوتی اسے بے باکانہ طور پر ظاہر کر دیتے تھے۔

ہشام الرفاعی کہتے ہیں کہ ایک دفعہ حفص بن غیاث مسند قضا پر بیٹھے اپنے کام میں منہمک تھے کہ خلیفہ ہارون کا قاصدان کی طلبی کا پروانہ لے کر حاضر ہوا۔ قاضی حفص

نے اس سے کہا کہ مقدمات سے فارغ ہو کر آؤں گا۔ کیونکہ میں عوام کا خادم ہو۔ چنانچہ وہ اس وقت تک اپنی جگہ سے نہ اٹھے جب تک کہ تمام مقدمات کو فیصل کر کے فارغ نہ ہو گئے۔ اس منصب کی کڑی آزمائشوں سے وہ ہمہ وقت لرزاں رہا کرتے تھے اور اکثر بلک بلک کر رویا کرتے کہ ایسا گرانباز فریضہ میرے ناتواں کاندھوں پر لا دیا گیا ہے نہ معلوم اس سے کما حقہ عہدہ برآ ہو رہا ہوں یا نہیں، انہی کا قول ہے:

لان یدخل الرجل اصبعه فی عینہ فیکفہ لعلھا فیبری بہا خیر لہ من ان
یکون قاضیا۔^۱

”آدمی اپنی انگلی آنکھوں میں ڈال کر اسے نکال پھینکے یہ اس سے بہتر ہے کہ وہ
قضا کا کام کرے۔“

لیکن یہ حقیقت مسلمہ ہے کہ انہوں نے عہدہ قضا کے تمام تقاضوں کو باحسن وجوہ پورا کیا۔ دوسرے قضاة میں ان کی نظیر بہت کم ملتی ہے۔ یہی وجہ ہے کہ محققین نے ان کی اس حیثیت کو بہت نمایاں طور پر اجاگر کیا ہے۔ امام وکیع سے جب بھی کوئی مسئلہ دریافت کیا جاتا تو فرماتے: ”اذہبوا الی قاضیا فابسلوہ“۔ ولید بن ابی بذر کہتے ہیں کہ جب قاضی حفص منصب قضا سے سبکدوش ہوئے تو امام وکیع نے فرمایا: ”ذہبت القضاہ بعد حفص“۔^۲ سجادہ کا بیان کہ حفص پر قضاة کا خاتمہ ہو گیا۔^۳

حفظ و اتقان:

قاضی حفص کا حافظہ بھی نہایت قوی تھا ہزاروں حدیثیں مع اسناد ان کے نہاں خانہ دماغ میں محفوظ تھیں، جنہیں اپنے تلامذہ کے سامنے بغیر کتاب روایت کیا کرتے تھے۔ ابن معین کا بیان ہے کہ:

جمیع ما حدث بہ حفص ببغداد و الکوفة انما ہو من حفظہ لم ینخرج
کتابا کتبا عنہ ثلاث الاف او اربعة الاف حدیث من حفظہ۔^۴

^۱ تہذیب الجندیب ج ۲ ص ۳۱۵-۳۱۶۔ ج اخبار القضاة ج ۳ ص ۱۸۳۔ ج العمر فی خبر من عمر
ص ۳۱۳۔ ج تذکرۃ الخطا ج ۱ ص ۲۷۲ و میزان الاعتدال ج ۱ ص ۲۶۶۔

”بغداد اور کوفہ میں حفص نے جتنی بھی حدیثیں روایت کیں سب صرف اپنے حافظہ سے بغیر کتاب کے بیان کیں۔ لوگوں نے اس طرح ان سے تین یا چار ہزار حدیثیں لکھی۔“

لیکن بعض علماء کا خیال ہے کہ قاضی ہو جانے کے بعد ان کے قوت حافظہ میں خلل پیدا ہو گیا تھا۔ چنانچہ ابوزرعہ کا قول ہے:

ساء حفظه بعد ما استقضى فمن كتب عنه من كتاب فهو صالح^۱
 ”قاضی بن جانے کے بعد وہ سوء حافظہ کا شکار ہو گئے تھے اس لیے جو ان کی کتاب سے روایت کر لے وہ قابل قبول ہے۔“

ثقاہت:

حفص بن غیاث کی عدالت و ثقاہت پر اکثر علماء کا اتفاق ہے۔ بلکہ ان کے مرتبہ تثبت و اتقان کو بعض نے دوسرے کبار محدثین سے ارفع و اعلیٰ قرار دیا ہے۔ ابو حاتم کا قول ہے۔ ”حفص اتقن واحفظ من ابی خالد الاحمر“ ابن معین کہتے ہیں ”حفص اثبت من عبدالواحد بن زیاد“ اس کے علاوہ ابن خراش، یعقوب بن شیبہ اور عجل و غیرہ نے بھی بصراحت ان کی توثیق کی ہے۔ ابن حبان نے بھی کتاب الثقات میں ان کا ذکر کیا ہے۔^۲
 آخر میں عمر کی کبر سنی کی بنا پر نسیان کا غلبہ ہو گیا تھا۔ جس کی وجہ سے کبھی روایات میں فرق ہو جاتا تھا اور بعض اوقات تدلیس کا شبہ ہو جاتا تھا۔ ابن سعد رقمطراز ہیں:

كان ثقة مأموناً كثيراً الحديث الا انه كان يدلس^۳
 ”وہ ثقہ اور مومن اور کثیر الحدیث تھے مگر وہ تدلیس بھی کرتے تھے۔“
 ظاہر ہے کہ نسیان سے پہلے حفص بن غیاث کی ثقاہت مسلم تھی۔

کثرت احتیاط:

کسب حلال میں فرط احتیاط کا یہ عالم تھا کہ اپنے عہدہ قضا کے دوران ایک مرتبہ

۱۔ خلاصہ تہذیب تہذیب الکمال ص ۱۸۰۔ ۲۔ تہذیب التہذیب ج ۳ ص ۳۱۷۔ ۳۔ طبقات ابن

سعد ج ۶ ص ۲۷۲۔

پندرہ روز تک علالت کی بنا پر فرائض منہی انجام نہ دے سکے چنانچہ صحت یاب ہونے کے بعد سو درہم یہ کہہ کر عامل کو واپس بھجوا دیئے کہ:

هذه رزق خمسة عشرة يوماً لم احكر فيها بين المسلمين لا حظ لي فيها!

”یہ ان پندرہ روز کا خرچ ہے جس میں میں نے مسلمانوں کا کوئی فیصلہ نہیں کیا۔ اس لیے اس رقم کو لینے کا مجھے کوئی حق نہیں۔“

استغنا:

قاضی حفص بغداد وکوفہ کے (چیف جسٹس) تھے جو حکومت کا بلند ترین عہدہ ہے۔ دنیا اور اس کے الوان و نعم ان کے قدموں میں ڈھیر تھے لیکن ان کی بے نیازی اور استغنا بھی اس مرتبہ و مقام کی نسبت سے ارفع تھی۔ سرکاری خزانہ سے انہیں تین سو درہم ماہانہ وظیفہ ملتا تھا لیکن وہ اس میں سے اپنے جملہ مصارف کے لیے صرف سو درہم رکھ کر باقی مستحقین میں تقسیم کر دیتے تھے۔^۱

سیر چشمی:

اسی کے ساتھ وہ بہت ہی سیر چشم اور نخی واقع ہوئے تھے۔ ابھی مذکور ہوا کہ اپنی تنخواہ میں وہ صرف سو درہم رکھتے اور ان کو بڑی فراخ دستی کے ساتھ خرچ کر ڈالتے تھے۔ ان کا دسترخوان بڑا وسیع ہوتا تھا جس میں ان کے تلامذہ کے علاوہ بہت سے مقامی و بیرونی لوگ بھی شریک رہتے تھے مزید برآں گاہ بگاہ پوری ہستی کی دعوت بھی کرتے تھے۔ امام کعب کا قول ہے ”و مکان سخياً عقیفاً مسلماً“^۲ ابو جعفر المسندی کہتے ہیں:

کان حفص بن غیاث من اسخی العرب و کان یقول من لم یاکل من طعامی الا احدثه و اذا کان یوم ضیافته لا یبقی راس من الرواسین۔

”حفص بن غیاث عرب کے سب سے زیادہ نخی آدمی تھے۔ وہ فرمایا کرتے تھے

۱ تاریخ بغداد ج ۸ ص ۱۹۱۔ ۲ تاریخ بغداد ج ۸ ص ۱۹۳۔ ۳ تذکرۃ الصحابہ ج ۱ ص ۲۴۲۔

کہ جو شخص میرا کھانا نہیں کھائے گا اس سے میں حدیث بیان نہیں کروں گا۔ جب ان کے یہاں دعوت کا دن ہوتا تو رو اس کا کوئی شخص اس میں شرکت سے باقی نہیں رہتا تھا۔

اسی فراخ دستی کا نتیجہ تھا کہ وہ عمر بھر عسرت کا شکار رہے۔ اور رحلت کے وقت نہ صرف یہ کہ ان کے پاس ایک درہم بھی نہ تھا بلکہ نو سو درہم کے مقروض نکلے جو ان کی پسماندگان نے ادا کیا۔

حلیہ:

قاضی حفص کے تفصیلی حلیہ کا تو ذکر نہیں ملتا، لیکن ابو بکر بن غیاث کے اس قول سے کچھ روشنی ملتی ہے، کہ جتنے نوجوان ہمارے پاس آتے ہیں ان میں حسن صورت کے اعتبار سے حفص بن غیاث کا کوئی ہمسر نہیں۔

وفات:

تأیحات ان کی یہ دلی تمنا رہی کہ وفات کے وقت قضاة کی زنجیروں سے آزاد ہوں۔ خداوند قدوس نے ان کی یہ آرزو پوری فرمائی اور وفات کے دو سال قبل عہدہ قضا سے ان کی علیحدگی کے سامان فراہم کر دیئے۔

ملازمت سے سبکدوشی کے بعد فاج کا شکار ہو گئے اور بالآخر امین کے عہد خلافت میں ۱۰ ذی الحجہ ۱۹۳ھ کو ان کی شمع حیات گل ہوئی۔^۱ امیر کوذہ فضل بن عباس نے نماز جنازہ پڑھائی۔^۲



۱۔ تہذیب الجذب، ج ۲، ص ۴۱۷۔

۲۔ طبقات ابن سعد، ج ۶، ص ۲۷۲۔

۳۔ تاریخ بغداد، ج ۸، ص ۲۰۰۔

حماد بن زید رضی اللہ عنہ

اس نام کے دو بزرگ اس عہد میں مشہور ہوئے اور دونوں کی امامت فی الحدیث اور جلالت شان پر علماء کا اتفاق ہے۔ حماد بن زید حصول علم کے بعد دولت بینائی سے محروم بھی ہو گئے تھے۔ اس کے باوجود انہوں نے وہ مقام پیدا کیا تھا کہ بڑے بڑے ائمہ حدیث ان سے استفادہ کو باعث فخر جانتے تھے۔

نام و نسب:

حماد نام اور ابو سہیل کنیت تھی۔ والد کا نام زید تھا۔ جریر بن حازم کے خاندان کے غلام تھے۔ ان کے دادا درہم بستان کی جنگ میں گرفتار کر کے غلام بنا لیے گئے تھے۔^۱

ولادت:

ان کی ولادت اپنے وطن بصرہ میں ۹۸ھ میں ہوئی۔^۲

شیوخ:

حماد بن زید نے جن اعلیٰ سرچشموں سے استفادہ کیا ان میں سے چند ممتاز اسمائے گرامی یہ ہیں: انس بن سیرین، ابو عمران الجونی، ثابت البنانی، عبدالعزیز بن صہیب، عاصم الاحول، محمد بن زیاد القرظی، سلمہ بن دینار، صالح بن کیسان، عمرو بن دینار، ہشام بن عروہ اور عبید اللہ بن عمر۔^۳

تلامذہ:

حماد بن زید کے منبع فیض سے جو تشنگان علم سیراب ہوئے اس میں جلیل القدر اتباع تابعین کی بھی ایک بڑی تعداد شامل ہے۔ کچھ ممتاز نام درج ذیل ہیں:

۱۔ العمر فی خبر من غیر ج ۱ ص ۲۷۳۔ ۲۔ تذکرۃ الحفاظ للذہبی ج ۱ ص ۲۰۶۔

۳۔ العمر فی خبر من غیر ج ۱ ص ۲۷۶۔

عبدالرحمن بن مہدی، علی بن مدینی، عبداللہ بن مبارک، ابن وہب، یحییٰ بن سعید القطان، سفیان بن عیینہ، سفیان ثوری، مسلم بن ابراہیم، مسدّد سلیمان بن حرب، عمرو بن عوف، ابوالاحعث احمد بن المقدم۔
علم وفضل:

حماد بن زید کو مشہور تابعی ایوب سختیانی کی خدمت میں بیس سال تک رہنے کی سعادت نصیب ہوئی۔^۱ یحییٰ کہتے ہیں کہ اس طویل مدت میں سوائے حماد کے ایوب سختیانی کا کوئی اور شاگرد حدیثوں کی کتابت نہیں کرتا تھا۔ ابن خیثمہ کا بیان ہے کہ ایک شخص نے عبداللہ بن عمر سے دریافت کیا، کیا حماد لکھنا بھی جانتے تھے؟ فرمایا:

انا رايتہ و اتينہ يوم مطر فرايتہ يكتتب ثم ينفخ فيه ليحفظ۔^۲
”ایک مرتبہ بارش کے دن میں حماد کے پاس آیا تو میں نے خود دیکھا کہ وہ لکھتے جاتے تھے اور پھر پھونک مار کر اس کو خشک کرتے تھے۔“

اس سے یہ بھی معلوم ہوتا ہے کہ وہ ابتداء سے تائینا نہیں تھے بلکہ ان کی بیانی ایک عمر کے بعد جاتی رہی تھی، مگر انہوں نے اپنی تائینائی کا اثر اپنے علم و فضل پر نہیں ہونے دیا، بعض لوگ ان کی تائینائی کی وجہ سے ان کے حفظ و ثقاہت پر کلام کرتے ہیں۔ مگر حافظ ذہبی جیسے مستند محقق نے انہیں ”الامام الحفظ لمحمود شيخ العراق“ کے الفاظ سے ذکر کیا ہے۔^۳ علامہ نووی لکھتے ہیں کہ وہ امام عالی مقام ہیں جن کی جلالت شان اور بلندی مرتبت پر سب کا اتفاق ہے۔^۴ علامہ ابن سعد فرماتے ہیں کہ حماد ثقہ قابل اعتماد، برہان حق اور کثیر الحدیث تھے۔^۵

۱ تذکرۃ الحفاظ ج ۱ ص ۲۰۲۔ ۲ تہذیب التہذیب ج ۳ ص ۹۔

۳ تہذیب الاسماء ج ۱ ص ۱۶۷۔ ۴ تہذیب التہذیب ج ۳ ص ۹۔

۵ تذکرۃ الحفاظ ج ۱ ص ۲۰۶۔ ۶ تہذیب الاسماء واللغات ج ۱ ص ۱۶۷۔

۷ تہذیب التہذیب ج ۳ ص ۱۰۔

ائمہ علم کا اعتراف:

تمام معاصر ائمہ حدیث نے ان کے فضل و کمال کا اعتراف کیا ہے۔ ابن مہدی کا بیان ہے کہ اپنے اپنے زمانہ کے ائمہ چار ہیں۔ کوفہ میں ثوری، حجاز میں مالک، شام میں اوزاعی اور بصرہ میں حماد بن زید۔^۱ یحییٰ بن یحییٰ کہتے ہیں کہ میں نے حماد سے زیادہ حافظ روایت کسی کو نہیں دیکھا۔^۲

فطر بن حماد بیان کرتے ہیں کہ میں امام مالک کی خدمت میں حاضر ہوا تو انہوں نے اہل بصرہ میں صرف حماد بن زید کو دریافت کیا۔^۳ ابن معین کا قول ہے کہ اتقان فی الحدیث میں حماد بن زید کے مرتبہ کا کوئی نہیں ہے۔

امام احمد بن حنبل ان کا ذکر بہت ہی عظمت اور عزت کے ساتھ فرمایا کرتے تھے۔ چنانچہ امام موصوف ہی کے الفاظ ہیں کہ:

هو من ائمة المسلمين من اهل الدين هو احب الى من حماد بن سلمه.^۴
 ”وہ مسلمانوں کے امام اور بڑے دین دار ہیں اور وہ مجھے حماد بن سلمہ سے بھی زیادہ پسند ہیں۔“

ابن مہدی کا ایک دوسرا قول ہے کہ میں نے حماد سے بڑا عالم سنت کسی کو نہیں دیکھا اور نہ علم میں حماد مالک اور سفیان سے افضل و اعلیٰ کسی کو پایا۔ ایک روایت میں ابن مہدی کے الفاظ اس طرح نقل کئے گئے ہیں کہ میں نے حماد سے بڑا کوئی عالم دیکھا ہی نہیں۔ یہاں تک کہ سفیان اور مالک کو بھی حماد سے بڑا عالم نہیں پایا۔

ابو عاصم بیان کرتے ہیں کہ حماد بن زید کی حیات میں ان کی سیرت و اخلاق کے لحاظ سے دنیا میں ان کا کوئی مثل موجود نہ تھا۔^۵ محمد بن مصطفیٰ کا بیان ہے کہ انہوں نے بقیہ کو کہتے ہوئے سنا:

۱۔ تہذیب التہذیب ج ۳ ص ۱۰۔ ۲۔ المعراج ص ۲۷۲۔ ۳۔ تہذیب التہذیب ج ۳ ص ۱۰۔

۴۔ تذکرۃ الحفاظ ج ۱ ص ۲۰۶۔ ۵۔ تہذیب التہذیب ج ۳ ص ۱۰۔

مارایت فی العراق مثل حماد بن زیدؑ

”میں نے عراق میں حماد بن زید جیسا کوئی آدمی نہیں دیکھا۔“

دکھ بن جراح کہتے ہیں کہ ہم لوگ علم و فضل میں حماد کو مسعر بن کدام سے تشبیہ دیا کرتے تھے۔ عبد اللہ بن معاویہ کہتے ہیں کہ ہم نے حماد بن زید سے بھی حدیثیں سنی ہیں اور حماد بن سلمہ سے بھی، لیکن دونوں میں وہی فرق ہے جو دینار اور درہم میں ہوتا ہے۔^۴

حافظ:

قوت حافظ کے لحاظ سے بھی حماد بن زید معاصر ائمہ و علماء میں خصوصی امتیاز رکھتے تھے۔ عجل کہتے ہیں کہ حماد بن زید کو چار ہزار حدیثیں زبانی یاد تھیں اور ان کے پاس کوئی کتاب نہ تھی۔^۵ ابن عیینہ کا بیان ہے کہ سفیان ثوری کو اکثر میں نے ان کے سامنے دوزانو بیٹھے دیکھا ہے۔^۵

احتیاط:

بائیں ہمہ علم و فضل حماد بن زید روایت حدیث میں بہت احتیاط برتتے تھے یعقوب بن شیبہ کا بیان ہے کہ حماد بن زید حماد بن سلمہ اور دوسرے بہت سے ائمہ ثقات سے زیادہ قابل وثوق ہیں، مگر ان میں کمزوری یہ تھی کہ وہ اسانید کو مختصر کر دیتے تھے اور کبھی مرفوع کو موقوف بنا دیتے تھے۔ وہ غایت احتیاط کی بنا پر بڑے شکلی ہو گئے تھے، بڑے عظیم المرتبت تھے، ان کے پاس کوئی کتاب نہیں تھی جس کی طرف رجوع کر سکتے۔ اس وجہ سے کہیں وہ موقوف حدیث کو مرفوع بیان کرتے اور کبھی واقعی مرفوع حدیث بیان کرتے وقت بھی خوف سے لرزاں رہتے تھے۔^۶

فقہ:

حماد بن زید حدیث کے ساتھ فقہ میں بھی بلند و ممتاز مقام رکھتے تھے۔ ابو اسامہ

۱۔ تہذیب الجہذیب جلد ۳ ص ۱۰۔ ۲۔ تذکرۃ الحفاظ ج ۱ ص ۲۰۷۔ ۳۔ تہذیب الجہذیب ج ۳ ص ۱۱۔

۴۔ تذکرۃ الحفاظ ج ۱ ص ۲۰۷۔ ۵۔ تہذیب الجہذیب ج ۳ ص ۱۰۔ ۶۔ تہذیب الجہذیب ج ۳ ص ۱۱۔

کہا کرتے تھے۔

کنت اذا ارابت حماد بن زید قلت ادبه کسری و فقہہ عمر بن الخطابؓ۔
 ”تم جب حماد کو دیکھو گے تو کہو گے کہ ان کو کسری نے ادب اور حضرت عمر بن الخطابؓ نے
 فقہ سکھایا ہے۔“

ابن مہدی بیان کرتے ہیں کہ میں نے بصرہ میں حماد بن زید سے بڑا فقیہ کوئی

نہیں دیکھا۔

فہم و دانش:

دنوی امور میں بہت سوجھ بوجھ رکھتے تھے۔ خالد بن فراس کا بیان ہے کہ حماد
 بن زید عقلائے روزگار اور دانشورانِ زمن میں سے تھے، ابن الجراح کا قول ہے کہ میں
 نے حماد بن زید سے بڑا عقلمند کوئی نہیں دیکھا۔

وفات:

رمضان ۱۷۹ھ میں بصرہ میں علم و فضل کی یہ شمع فروزاں گل ہو گئی۔ ۵



۱۔ تذکرۃ الحفاظ ج ۱ ص ۲۰۷۔ ج ۲ تہذیب العہد ج ۳ ص ۱۰۔

۲۔ تذکرۃ الحفاظ ج ۱ ص ۲۰۶۔ ج ۲ ایضاً۔

۵۔ الصر فی خبر من فہرج ص ۲۷۳۔

حماد بن سلمہ رضی اللہ عنہ

اس نام کے یہ دوسرے بزرگ ہیں جن کا شمار ممتاز اتباع تابعین میں ہوتا ہے علم و فضل کے ساتھ ان کا خاص امتیاز ان کا زہد و اتقا اور تدوین حدیث ہے۔ حافظ ذہبی نے لکھا ہے کہ:

هو اول من صنف التصانيف مع ابن ابى عروبة^۱
 ”یہ ان اشخاص میں ہیں جنہوں نے سب سے پہلے سعید بن ابی عروبہ کے ساتھ تصنیف و تالیف میں حصہ لیا۔“

نام و نسب:

حماد نام اور ابو سلمہ کنیت تھی، یہ بنو تمیم کے غلام تھے^۲۔

تحصیل علم:

یہ تو پتہ نہیں چلتا کہ ان کی ابتدائی تعلیم کہاں شروع ہوئی، مگر اس وقت بصرہ دینی علوم کا ایک اہم مرکز شمار کیا جاتا تھا، وہاں علوم دینیہ کے علاوہ ادب و الفتن اور نحو و صرف کا بھی چرچا تھا، اس لیے اغلب ہے کہ حماد نے بھی عام رواج کے مطابق ان تمام علوم میں ضرور کمال حاصل کیا ہوگا، چنانچہ ابن عماد حنبلی رقمطراز ہیں:

كان فصيحاً مفوهاً اماماً في العربية^۳۔

”وہ فصیح بولنے والے اور عربیت کے امام تھے۔“

امام ذہبی نے دوسرے القاب کے ساتھ انہوی بھی لکھا ہے^۴۔

شیوخ:

ان کے اساتذہ کی فہرست بہت طویل ہے، جس میں بے شمار ممتاز تابعین

۱۔ تذکرۃ الحفاظ للذہبی ج ۱ ص ۱۸۲۔ ۲۔ صفحۃ الصفوہ ج ۳ ص ۲۷۳۔

۳۔ شذرات الذہب ج ۱ ص ۲۶۲۔ ۴۔ تذکرۃ الحفاظ ج ۱ ص ۱۸۲۔

بھی شامل ہیں چند تابعین کے اسمائے گرامی شمار کرانے کے بعد حافظ ابن حجر عسقلانی لکھتے ہیں:

وخلق كثير من التابعين فمن بعدهم!

”ان کے علاوہ تابعین کے ایک کثیر گروہ سے انہوں نے استفادہ کیا ہے اس طرح ان کے بعد کے لوگوں سے بھی۔“

چنانچہ انہوں نے مختلف اساتذہ سے کسب فیض کیا اور ان کی بے شمار حدیثوں کے حافظ اور فقہ و فتاویٰ کے وارث بن گئے بالخصوص حدیث میں وہ مشہور تابعی شیخ ثابت البنانی اور حمید الطویل کی روایات کے خاص حامل تھے۔

تلامذہ:

زندگی کا بیشتر حصہ بصرہ میں گزارا اور وہیں انہوں نے درس و افادہ کی مجلس گرم کی ان کے حلقہ درس میں بلاشبہ لاتعداد لوگوں نے فقہ حدیث کی تحصیل کی، مشہور اور ممتاز تلامذہ کے نام یہ ہیں:

ابن جریج، شعبہ بن الحجاج، یہ دونوں حضرات عمر میں حماد سے بڑے تھے اور شعبہ تو امام وقت تھے بایں ہمہ انہوں نے ان سے استفادہ کیا تھا، عبد اللہ بن مبارک، عبد الرحمن بن مہدی، یحییٰ بن سعید القطان، امام ابو داؤد طیالسی۔

امام ابو داؤد طیالسی کہتے ہیں کہ ہم نے حماد بن سلمہ، قیس ابن الربیع اور ابو عوانہ تینوں صاحبان نے بواسطہ سماک بن حرب عن ابن العسمر الکلتی حضرت علی بن ابی شیبہ سے روایت کی ہے کہ:

”جب ان کو رسول اللہ ﷺ نے یمن کا قاضی بنا کر بھیجا تو ان کے سامنے یہ مسئلہ آیا کہ کچھ لوگوں نے شیر کو پھنسانے کے لیے ایک گڑھا کھودا اور جب شیر اس میں گرا تو اس کو دیکھنے کے لیے بڑا ہجوم ہوا، ہجوم میں دھکا کھا کر ایک شخص گڑھے میں گرا اور گرتے وقت اس نے دوسرے شخص کا سہارا لینے کی کوشش کی، چنانچہ وہ جھنکا کھا کر گرا چاہتا تھا کہ اس نے تیسرے کو پکڑ لیا اور تیسرے نے چوتھے کو اس طرح چاروں ٹر پڑے اور شیر نے ان سب کو پھاڑ ڈالا اور وہ مر گئے، یہ اشخاص جن جن قبائل کے تھے۔ ان میں خون بہا

کے لیے شدید اختلاف ہوا اور نوبت جنگ کی پہنچ گئی، حضرت علی کو اطلاع ہوئی تو وہ موقع پر پہنچے اور سمجھایا کہ کیا تم چاہتے ہو کہ چار آدمیوں کی جگہ دو سو مزید آدمیوں کا خون بہہ جائے۔ اگر تم راضی ہو تو میں فیصلہ کروں، ورنہ پھر یہ معاملہ رسول اللہ ﷺ کی خدمت میں پیش کر دو، لوگ آپ کے فیصلہ پر راضی ہو گئے، آپ نے فیصلہ کیا کہ جن لوگوں نے گڑھا کھودا ہے وہ دیت ادا کریں اور دیت اس طرح تقسیم ہوگی کہ پہلے شخص کے ورثا کو ۱/۳ دیت، دوسرے کے ورثا کو ۱/۳، تیسرے کے ورثا کو ۱/۲ اور چوتھے کو پوری دیت، چنانچہ بعض لوگ تو اس فیصلہ پر راضی ہو گئے اور بعض راضی نہیں ہوئے، اور رسول اللہ ﷺ کی خدمت میں قصہ لے کر حاضر ہوئے۔ آپ ﷺ نے فرمایا کہ:

”میں اس کا فیصلہ کروں گا، اسی اثنا میں ایک شخص نے کہا حضرت علی رضی اللہ عنہ نے یہ فیصلہ کیا ہے، آپ ﷺ نے فرمایا کہ: ”القضا كما قضی علی“ یعنی حضرت علی رضی اللہ عنہ نے جو فیصلہ کیا وہی صحیح ہے۔“

یہ تو حماد کا بیان ہے، اور قیس جو دوسرے راوی ہیں کہتے ہیں کہ:

قاضی رسول اللہ صلی اللہ علیہ وسلم قضاء علی رضی اللہ عنہ.
”رسول اللہ ﷺ نے حضرت علی رضی اللہ عنہ کے فیصلہ کو نافذ فرمایا۔“

اسی طرح اور بہت سی احادیث ہیں، جن کے راوی محض حماد بن سلمہ ہیں، وہ حدیث کے بیان کرنے میں غایت درجہ محتاط تھے، اسی احتیاط کا یہ نتیجہ تھا کہ انہوں نے ارادہ کر لیا تھا کہ حدیث نبوی ﷺ کی روایت بالکل ترک کر دیں، مگر ان کے استاد ایوب سختیانی نے خواب میں انہیں روایت حدیث کا حکم دیا، تو وہ آمادہ ہو گئے، چنانچہ حافظ ذہبی خود حماد بن سلمہ کا قول نقل کرتے ہوئے کہتے ہیں کہ:

ما كان من نيتي ان احث حتى قال لي ايوب في النوم حدث!
”حدیث بیان کرنے کا میرا ارادہ نہیں تھا حتیٰ کہ ابو ایوب نے مجھے خواب میں تحدیث کا حکم دیا۔“

ابن مدینی کا بیان ہے کہ یحییٰ بن زریع کے پاس دس ہزار حدیثیں تھیں جو حماد بن سلمہ سے مروی ہیں۔
ذریعہ معاش:

امام وقت ہوتے ہوئے وہ کپڑے کا کاروبار کرتے تھے مگر یہ کاروبار بھی محض رزق کفاف کے لیے تھا چنانچہ سوار بن عبداللہ اپنے والد سے بیان کرتے ہیں کہ:

كنت اتى حماد بن سلمة فى سوقه فاذا اربح فى ثوب حبة او حبتين شد جيبه وقام.^۱

”میں بازار میں حماد بن سلمہ کی دوکان پر آیا تھا جب کسی کپڑے میں ایک دو حبہ فائدہ ہو گیا وہ فوراً دوکان اٹھا دیتے تھے۔“

یعنی جہاں سدر حق کا انتظام ہو کاروبار بند کر دیا۔

ہم عصر علماء کی رائے:

حفظ و ثقاہت میں حماد بن سلمہ کم از کم اپنے معاصرین میں مفقود النظر تھے مگر آخر عمر میں سوء حفظ کی شکایت پیدا ہو گئی تھی اس لیے محدثین نے ان کی روایتوں پر جرح کی ہے امام بخاری نے ان سے روایت تو نہیں کی ہے مگر ان سے استشہاد کیا ہے جس سے حماد بن سلمہ کی ثقاہت کا ثبوت بہم پہنچتا ہے امام مسلم نے ان سے متعدد روایتیں کی ہیں۔ امام بیہقی لکھتے ہیں:

هو احد انمة المسلمين الا انه لما كبر ساء حفظه فلذا تركه البخارى واما مسلم فاجتهد واخرج من حديثه من ثابت ماسمع منه قبل تغيره.^۲

”وہ مسلمانوں کے ایک امام ہیں مگر بڑھاپے میں ان کا حافظ خراب ہو گیا تھا اسی لیے امام بخاری نے اس سے روایتیں نہیں کی ہیں مگر امام مسلم نے اجتہاد کیا اور سوء حفظ سے پہلے کی جو ان کی روایتیں ثابت البنانی کے واسطے سے ہیں

۱۔ شذرات الذهب ج ۱ ص ۲۶۲۔ ۲۔ ایضاً۔ ۳۔ تہذیب الجندیب ج ۳ ص ۱۱۴۔

ان کو انہوں نے اپنی کتاب میں جگہ دی ہے۔“

کچھ تو سوء حفظ کی وجہ سے اور کچھ اس وجہ سے کہ ان کی کتابوں میں کچھ لوگوں نے الحاق کر دیا تھا، ان کی روایتیں بعض محدثین کی نظر میں مشتبہ ہو گئی تھیں، سوء حفظ کے بارے میں امام بیہقی کی رائے اوپر گزر چکی، الحاق کے بارے میں امام عبدالرحمن بن مہدی کا بیان ہے کہ:

و كانوا يقولون انها دست في كتبه.

”لوگوں کا خیال ہے کہ حماد بن سلمہ کی کتابوں میں الحاق کیا گیا ہے۔“

ان کا ایک ریبب ابن ابی العوجاء نامی تھا، اس کے بارے میں کہا جاتا ہے کہ:

فكان يدس في كتبه.

”ان کی کتابوں میں کچھ روو بدل کیا کرتا تھا۔“

تاہم ائمہ حدیث نے حماد بن سلمہ کے فضل و کمال کا کھلے الفاظ میں اعتراف کیا ہے۔ امام احمد بن حنبل فرماتے ہیں کہ جس شخص کو حماد بن سلمہ کی برائی کرتے ہوئے دیکھو، اس کے اسلام کو مشتبہ سمجھو، حافظ ابن حجر نے بھی قریب قریب اسی طرح کا ایک قول نقل کیا ہے۔^۲

علاوہ ازیں ابن عدی، عیسیٰ نسائی وغیرہ نے بھی ان کی توثیق کی ہے، ابن عدی

کے الفاظ ملاحظہ ہوں:

و حماد من اجلة المسلمين و هو مفتى البصرة و قد حدث عنه من هو

اکبر منه سنا وله احاديث كثيرة و اضاف كثيرة و مشانخ.^۳

”اور حماد اجلہ مسلمین میں سے تھے بصرہ کے مفتی تھے ان سے ان کے سن رسیدہ لوگوں نے روایتیں کی ہیں ان سے بکثرت اور مختلف النوع حدیثیں مروی ہیں اور ان کے مشائخ بھی قابل ذکر ہیں۔“

۱ تذکرۃ الحفاظ ج ۱ ص ۱۸۳۔ ۲ تہذیب التہذیب ج ۳ ص ۱۵۔ ۳ ایضاً

زہد و عبادت:

علم و فضل کے ساتھ ساتھ صحابہ کرامؓ کا سازید و اتقاء اور عبادت و ریاضت زمرہ تابعینؓ اور اتباع تابعینؓ کی ایک عام خصوصیت تھی چنانچہ حماد بن سلمہ بھی ان صفات ملکوتی کے اعتبار سے اپنے ہم عصروں میں ممتاز تھے شہاب بن معمر کہتے ہیں کہ حماد اپنے وقت کے ابدال تھے ایک دوسرے معاصر عقان کا بیان ہے کہ:

قد رأيت من هو اعبد من حماد بن سلمة و لكن مارأيت اشد مواظبة

على الخير و قراءة القرآن و العمل لله من حماد بن سلمة۔^۱

”میں نے حماد بن سلمہ سے زیادہ عبادت کرنے والوں کو دیکھا ہے مگر ان سے زیادہ تسلسل اور یکسوئی کے ساتھ بھلائی کرنے والا تلاوت قرآن کرنے والا اور ہر کام اللہ ہی کے لیے کرنے والا حماد بن سلمہ سے زیادہ کسی کو نہیں دیکھا۔“

امام عبدالرحمن بن مہدی جن کا زہد و اتقاء ضرب المثل ہے بیان فرماتے ہیں کہ حماد بن سلمہ کے عمل کا یہ حال تھا کہ اگر ان سے یہ کہا جائے کہ کل آپ کو موت آجائے گی تو اس سے زیادہ عمل کی ان کے لیے گنجائش نہیں ہوگی۔ ابن حبان کہتے ہیں کہ:

”ان کا شمار مستجاب الدعوات عابدین میں ہوتا ہے وہ اپنے زمانے کے اقران میں فضل و کمال دین و عبادت میں ممتاز تھے سنت کے سخت پابند اور اہل بدعت کے اثرات کو ختم کرنے میں انتہائی کوشاں تھے۔“

خود فرمایا کرتے تھے کہ جو حدیث نبوی ﷺ کو غیر اللہ کے لیے (یعنی عزت و جاہت کے حصول کے لیے) حاصل کرتا ہے وہ خدا سے فریب کرتا ہے۔^۲

وقت کی قدر:

ایک بار موسیٰ بن اسماعیل نے اپنے شاگردوں کو مخاطب کرتے ہوئے کہا کہ اگر

۱۔ تہذیب التہذیب ج ۳ ص ۱۳۔ ۲۔ صفوة الصفوة ج ۳ ص ۲۷۳۔ ۳۔ تذکرة الحفاظ ج ۱ ص ۱۸۳۔

۴۔ تذکرة الحفاظ ج ۱ ص ۱۸۳۔

میں یہ کہوں کہ میں نے حماد بن سلمہ کو کبھی ہنستے نہیں دیکھا تو میں یہ سچ کہوں گا وہ ہر وقت اپنے کام میں لگے رہتے تھے یا تلاوت قرآن کرتے یا تسبیحات پڑھتے تھے یا پھر نماز میں مشغول رہتے انہوں نے پورے دن کو انہی کاموں کے لیے تقسیم کر رکھا تھا۔

خدائے عزوجل کے یہاں ان کے اعمال صالحہ کی مقبولیت ہی کی یہ علامت تھی کہ ان کا انتقال مسجد میں بحالت نماز ہوا یونس بن محمد کا بیان ہے کہ:

مات حماد بن سلمة في المسجد وهو يصلي.

”حماد بن سلمہ کی وفات مسجد میں بحالت نماز ہوئی۔“

استغناء اظہار حق اور امراء کی صحبت سے گریز:

حماد بن سلمہ کی کتاب زندگی کا ہر باب ہی بڑا بناگ ہے زہد و عبادت دنیا اور اہل دنیا سے استغناء اور امراء کی صحبت سے گریز زمرہ تابع تابعین کی ایک عمومی خصوصیت تھی حماد بن سلمہ اس خصوصیت و امتیاز میں بھی نہ صرف ان کے شریک و سہم تھے بلکہ ممتاز مقام رکھتے تھے اس سلسلہ میں محدث ابن جوزی نے ان کا ایک واقعہ بہت تفصیل کے ساتھ نقل کیا ہے جس سے حماد بن سلمہ کے زہد و اتقا، اور خشیت الہی کا پورا پورا اندازہ ہو جاتا ہے ذیل میں اس واقعہ کی تلخیص درج کی جاتی ہے۔

مقاتل بن صالح الخراسانی کا بیان ہے کہ میں حماد بن سلمہ کے پاس گیا تو ان کے گھر میں ایک چنائی کے علاوہ کچھ نہ پایا۔ اسی پر بیٹھے قرآن کی تلاوت کر رہے تھے چمڑے کا تو بڑا تھا جس میں ان کا سارا علم (یعنی روایات حدیث نبوی ﷺ) بند تھا ایک دن وضو کا برتن تھا جس سے وضو کرتے تھے ان کا بیان ہے کہ وہ ایک دن موجود نہ تھے کہ کسی نے دروازہ کھٹکھٹایا انہوں نے اپنی لونڈی سے کہا کہ دیکھو بیٹی کون ہے وہ واپس آ کر بولی کہ محمد بن سلیمان کا قاصد ہے (غالباً یہ بصرہ کا امیر تھا) فرمایا کہ جاؤ کہہ

۱۔ صفحہ الصفوۃ لابن جوزی ج ۳ ص ۲۷۳۔

۲۔ ایضاً شذرات الذبب ج ۱ ص ۲۶۲۔

دو کہ وہ تہا میرے پاس آئے وہ قاصد آیا اور اس نے ایک خط پیش کیا جس کا مضمون یہ تھا:

بسم اللہ الرحمن الرحیم۔ یہ خط محمد بن سلیمان کی طرف سے حماد بن سلمہ کے نام! "اما بعد۔ خدا آپ کو اسی طرح سلامت رکھے جس طرح اس نے اپنے اولیاء اور اطاعت گزاروں کو سلامت رکھا ہے ایک مسئلہ درپیش ہے اگر آپ تشریف لائیں تو اس بارے میں آپ سے استفادہ کرتا ہوں والسلام"۔

یہ خط ملا تو آپ نے پڑھ کر لوٹھی سے کہا کہ قلم و دوات لاؤ اور اس کی پشت پر جواب لکھ دو: "اما بعد! آپ کو بھی خدا اسی طرح سلامت رکھے جس طرح اپنے دوستوں اور فرمانبرداروں کو سلامتی عطا کرتا ہے میں نے بہت سے ایسے علماء کی صحبت اختیار کی ہے جو کسی کے پاس جایا نہیں کرتے (اس لیے میں بھی معذور ہوں) اگر آپ کو کوئی مسئلہ سمجھنا ہے تو آپ خود تشریف لے آئیں اور جو دریافت کرنا چاہیں کریں اور ہاں اگر آنے کا ارادہ ہو تو تہا تشریف لائیں گا" آپ کے ساتھ خدم و حشم نہ ہوں ورنہ میں آپ کے ساتھ اور اپنے ساتھ خیر خواہی نہ کر سکوں گا والسلام"۔

قاصد یہ جواب لے کر واپس چلا گیا راوی کا بیان ہے کہ ہم ابھی بیٹھے ہوئے تھے کہ کسی نے پھر دروازہ کھٹکھٹایا لوٹھی کو حکم دیا کہ دیکھو کون ہے؟ اس نے آ کر کہا کہ محمد بن سلیمان فرمایا کہہ دو کہ آجائیں مگر تہا آئیں چنانچہ وہ خدمت میں حاضر ہوا اور سلام کر کے بیٹھ گیا اور تھوڑی دیر بعد بولا کہ کیا وجہ ہے کہ جب بھی میں آپ کے سامنے ہوتا ہوں میرے اوپر خوف و دہشت طاری ہو جاتا ہے حماد بن سلمہ نے ثابت البنانی کے واسطے سے حضرت انس کی زبانی یہ حدیث بیان کی کہ رسول اکرم ﷺ کا ارشاد ہے کہ جب عالم اپنے دین کے ذریعہ خدا کی خوشنودی چاہتا ہے تو اس سے ہر چیز ڈرنے لگتی ہے اور جب وہ اس سے دنیا کے خزانے چاہتا ہے تو وہ ہر چیز سے ڈرنے لگتا ہے۔

محمد بن سلیمان نے پوری توجہ کے ساتھ یہ باتیں سنیں اور پھر کہا یہ چالیس ہزار درہم حاضر ہیں انہیں اپنی ضروریات میں صرف فرمائیں حماد بن سلمہ نے کامل استفانے کے

ساتھ فرمایا کہ ان کو لے جاؤ اور جن لوگوں پر ظلم کر کے انہیں حاصل کیا ہے ان کو دے ڈالو۔ وہ بولا بخدا میں یہ اپنے خاندانی ورثہ سے دے رہا ہوں، فرمایا مجھے اس کی ضرورت نہیں ہے مجھے معاف کرو، خدا تعالیٰ تمہیں معاف کرے، تم اس رقم کو تقسیم کر دو، وہ بولا کہ میری تقسیم میں اگر کسی مستحق کو نہ ملا تو وہ ناانصافی کی شکایت کرے گا، آپ نے فرمایا ان سے پھر یہی فرمایا کہ مجھے معاف کرو!

اس طویل واقعہ سے حماد بن سلمہ کی زندگی کی کتنی درخشاں اور تابناک تصویر نگاہوں کے سامنے پھر جاتی ہے۔

وفات:

۱۶ھ میں بصرہ میں وفات ہوئی^۱ اور وہیں مدفون ہوئے۔ حافظ ابن حجر نے ابن حبان کی روایت نقل کی ہے کہ حماد بن سلمہ کا انتقال ذی الحجہ کے مہینہ میں ہوا^۲ عمر اسی سال کے قریب پائی^۳

تصنیف:

اوپر ذکر آچکا ہے کہ حماد بن سلمہ کا شمار تبع تابعین کے اس زمرہ میں ہوتا ہے جنہوں نے تالیف و تدوین کی خدمات انجام دی ہیں، مگر افسوس ہے کہ ان کی تصنیفات کی پوری تفصیلات نہیں ملتیں، صاحب شذرات الذہب نے صرف اتنا لکھا ہے کہ:

له تصانیف فی الحدیث ۵

”حدیث میں ان کی تصانیف ہیں“۔

ان کے ممتاز شاگرد ابو داؤد الطیالسی کہتے تھے کہ حماد بن سلمہ کے پاس قیس کی کتاب کے علاوہ کوئی دوسری کتاب نہیں تھی، اس جملہ کی تشریح کرتے ہوئے حافظ ابن حجر

۱۔ عنونۃ الصنفۃ لابن جوزی ج ۳ ص ۲۷۳۔ ۲۔ شذرات الذہب ج ۱ ص ۲۶۲۔

۳۔ تہذیب التہذیب ج ۳ ص ۱۳۔ ۴۔ تذکرۃ الحفاظ ج ۱ ص ۱۸۳۔

۵۔ شذرات الذہب ج ۱ ص ۲۶۲۔

رقطراز ہیں:

یعنی کان یحفظ علمہ!

”یعنی وہ قیس کے علم کے حافظ تھے۔“

عبداللہ بن احمد بن حنبل کا بیان ہے کہ قیس کی روایتوں سے انہوں نے جو مجموعہ تیار کیا تھا، وہ ضائع ہو گیا، تو وہ اپنے حافظہ سے روایت کرنے لگے۔

اس کی تفصیل سے بہر حال اتنی بات تو واضح ہو جاتی ہے کہ حماد بن سلمہ نے جمع و تدوین کا کچھ نہ کچھ کام کیا تھا، لیکن مکمل تفصیلات متداول تذکروں میں نہیں ملتیں!



حمزہ بن حبیب الزیات برصغیر

نام و نسب:

حمزہ، نام ابوعمارہ کنیت تھی، والد کا اسم گرامی حبیب اور جد امجد کا عمارہ تھا۔
کوفہ کے خاندان آل عکرمہ بن ربیع کے غلام تھے جو مشہور قبیلہ تیم اللہ سے تعلق رکھتا تھا۔
اسی نسبت سے تھی کہے جاتے ہیں۔ زیات لقب تھا۔ اس کی وجہ تسمیہ کے بارے میں
علامہ ابن قتیہ رقمطراز ہیں:

كان يجلب الزيت من الكوفة الى حلوان ويجلب الجين و الجوز الى الكوفة. ۱
”وہ کوفہ سے زیتون لے کر حلوان میں فروخت کرتے تھے اور وہاں سے پیرو
اخروٹ کوفہ لایا کرتا تھا۔“

پیدائش اور وطن:

خلیفہ عبدالملک کے عہد حکومت میں ۸۰ھ میں ولادت ہوئی۔ اسی سال امام
اعظم ابوحنیفہ کی ولادت بھی ہوئی، شیخ زیارت کا آبائی وطن کوفہ ہے اور وہیں تاحیات درس
واقادہ میں مصروف رہے۔

فضل و کمال:

وہ علم و فضل کے بلند ترین مقام پر فائز تھے، قرآن و حدیث، ادب اور فرائض
وغیرہ علوم میں کامل دستگاہ حاصل تھی، بالخصوص علوم قرآن اور فرائض میں ان کی
مہارت اور دقت رسی پر علماء کا اتفاق ہے، جن سات ائمہ نے فن قرأت میں نام پیدا
کیا اور لائق تقلید قرار پائے ان میں حمزہ بن ابی حبیب الزیات کا نام بہت ممتاز ہے۔

۱ المعارف لابن قتیہ ص ۲۳۰۔ ۲ شذرات الذهب ج ۱ ص ۲۳۰ و کتاب الانساب ورق ۱۱۳ و امرأة

البنان ج ۱ ص ۳۳۲۔ ۳ المعارف ص ۲۳۰۔ ۴ میزان الاعتدال للذہبی ج ۱ ص ۲۸۳۔

کوفہ میں عاصم و اعمش کے بعد قرأت میں انہی کو منصب امامت حاصل ہے۔ حافظ ذہبی انہیں شیخ القراءۃ السبعة لکھتے ہیں۔^۱ ان کے شیخ امام اعمش جو بلند مرتبہ تابعی اور خود قرآن کے ایک بڑے قاری تھے، جب بھی ابن حبیب کو دیکھتے فرماتے انت عالم القرآن۔^۲

قرآن:

قرآن کے ساتھ انہیں خاص شغف تھا، چنانچہ وقت کے بہت سے اکابر قراء کی خدمت میں حاضر ہو کر اس فن کی تحصیل کی اور اس میں اتنا کمال پیدا کیا کہ خود ان کی ذات مرجع انام بن گئی، علامہ یافعی رقمطراز ہیں کہ:

کان رأساً فی القرآن فی الفرائض۔^۳

”وہ علوم قرآن اور فرائض (قانون وراثت) میں بہت ماہر تھے۔“

حافظ ذہبی لکھتے ہیں:

قرأ علی التابعین وتصدد للقرأ علیہ جل اهل الکوفۃ۔^۴

”انہوں نے تابعین سے قرأت کی تعلیم حاصل کی اور اس کے صدر نشین قرار

پائے پھر اکثر اہل کوفہ نے ان سے اس فن کو حاصل کیا۔“

جن ماہرین قراء سے انہوں نے نکات فن کو حاصل کیا ان میں سلیمان بن مہران الاعمش، حمران بن اعین، محمد بن ابی لیلیٰ اور ابو عبد اللہ جعفر الصادق کے نام قابل ذکر ہیں۔^۵ ان چاروں علمائے وقت کی سند قرآن علی الترتیب عبد اللہ بن مسعود، حضرت عثمان، حضرت ابی بن کعب، حضرت علی بن ابی طالب رضی اللہ عنہم تک پہنچتی ہے، جنہوں نے حضور اکرم ﷺ کی زبان گوہر فشاں سے قرآن کو پڑھا تھا۔

بعض علماء نے قراء سبعہ میں ابن حبیب کی قرأت کو ناپسند کیا ہے، لیکن حافظ ابن حجر نے ان پر کیے گئے نقد و جرح کی تردید کرتے ہوئے لکھا ہے کہ ”ماہرین فن علماء کی اکثریت نے حمزہ کی قرأت قبول کرنے پر اتفاق رائے کیا اور ناقدین کے کلام کو بے وزن قرار دیا ہے۔“

^۱ میزان الاعتدال ج ۱ ص ۲۸۳۔ ج ۲ ایضاً۔ ج ۳ العمرفی خبر من عمر ج ۱ ص ۲۲۶۔ ج ۲ مرآة البیان

للیافعی ج ۱ ص ۳۲۲۔ ج ۲ کتاب الانساب للسمعانی ورق ۱۱۳۔

قد انعقد الاجماع على تلقى قراءة حمزة بالقبول والانكار على
من تكلم فيها^۱.

”حمزہ بن حبیب الزیاتی کی قرأت کو قبول کرنے پر علماء کا اجماع ہے۔ اور
جنہوں نے اس سلسلہ میں کلام کیا ہے وہ پسندیدہ نہیں ہے۔“

علامہ ذہبی رقمطراز ہیں کہ حمزہ کی جلالت فنی کا اندازہ لگانے کے لیے امام سفیان
ثوری کی یہ شہادت کافی ہے کہ ”قرأ حمزة حرفاً الا بائر“^۲ شعیب بن حرب ان کی قرأت
کو ہمیشہ درآبدار کہہ کر بیان فرمایا کرتے تھے۔^۳ امام ثوری کا بیان ہے کہ:

يا ابن عمارة اما القراءة والفرائض فلا تعرض لك فيها^۴.

”اے ابن عمارہ قرأت اور علم فرائض کے لیے ہم تم سے کوئی تعرض نہیں کریں گے۔“

ان کی قرأت کے راوی بکثرت ہیں لیکن خلف و خلد زیادہ مشہور و معروف ہیں۔
علم فرائض:

فرائض کے علم میں بھی وہ ید طولیٰ رکھتے تھے بلکہ درحقیقت قرآن اور فرائض ہی
ان کی شہرت اور عظمت کی اصل و بنیاد ہیں، محدث کی حیثیت سے ان کو کوئی قابل ذکر مقام
حاصل نہیں ہو سکا، امام اعظم یاسر ہمدانی کی شان اور فضل و کمال فرمایا کرتے تھے ”غلب
حمزة الناس“^۵ حمزہ قرآن اور فرائض میں لوگوں پر غالب تھے۔

علم فرائض میں غیر معمولی مہارت کی وجہ سے ان کو فرضی بھی کہا جاتا ہے۔

حدیث:

حدیث نبوی ﷺ سے بھی بہرہ وافر رکھتے تھے اس کی تحصیل انہوں نے ابن
عمینہ، حبیب بن ابی ثابت، عمرو بن مرہ، طلحہ بن مصرف، عدی بن ثابت، حماد بن اعین، ابواسحاق
السبیعی، ابواسحاق الشیبانی، اعمش اور منصور بن المعتمر سے کی تھی اور ان کے تلامذہ -

۱ میزان الاعتدال ج ۱ ص ۲۸۳۔ ۲ ایضاً۔ ۳ شذرات الذہب ج ۱ ص ۲۴۰۔

۴ میزان الاعتدال ج ۲ ص ۲۸۳۔ ۵ خلاصۃ تہذیب مرآة الجنان للیاقینی ج ۱ ص ۳۲۲۔

میں عبداللہ بن مبارک، حسین بن علی الجعفی، عبداللہ بن صالح العجلی، سلیم بن عیسیٰ، محمد بن فضل، عیسیٰ بن یونس، امام کعب اور قبیصہ کے نام خصوصیت سے لائق ذکر ہیں۔
جرح و تعدیل:

ان کی ثقاہت کے متعلق علامہ ابن سعد لکھتے ہیں کہ:

”وہ محدث، صدوق اور قبیح سنت تھے۔“^۱

عبادت:

کثرت عبادت و ریاضت میں وہ صلحائے امت کا ایک اعلیٰ نمونہ تھے رات کا بیشتر حصہ عبادت کرتے گزرتا تھا اور بہت کم سوتے تھے امام سفیان ثوری اور شریک بن عبداللہ جنہیں ان کے تلمذ خاص کا افتخار حاصل ہے بیان کرتے ہیں کہ ابن حبیب الزیات کو جب بھی کوئی دیکھتا یا درس دیتے ملتے یا نماز پڑھتے ہوئے کثرت عبادت کا یہ عالم تھا کہ ظہر و عصر اور مغرب و عشا کے درمیان بھی نوافل پڑھتے رہتے اسی طرح درس کے خاتمہ پر پابندی سے چار رکعت نفل ادا فرمایا کرتے تھے۔ ہر ماہ ترتیل کے ساتھ کم از کم پچیس قرآن ختم کیا کرتے علامہ سمعانی ان کی کثرت عبادت کے بارے میں رقمطراز ہیں:

كان من رجل عباد الله عبادة وفضلا وسكنا^۲

”وہ عبادت و فضیلت اور دنیا سے بے تعلقی میں خدا کے جلیل القدر بندے تھے۔“

ابن فضل کا قول ہے کہ حمزہ کے تدین، جلالت علم اور عبادت گزاری سے کوفہ کی بلا

دور ہوتی ہے۔^۳

زہد و اتقاء:

ورع و تقویٰ اور خشیت الہی علماء کبار کا وصف مشترک ہے ابن حبیب الزیات اس میں خاص امتیاز رکھتے تھے حافظ ذہبی رقمطراز ہیں کہ صدق اور ورع و تقویٰ وغیرہ اوصاف ان کی ذات پر ختم ہو گئے تھے۔^۴ ابن عماد حنبلی انہیں ورع کے اعتبار سے نمونہ عمل

۱ خلاصہ تہذیب مرآة البیان للیافی ج ۱ ص ۳۲۲۔ ۲ طبقات ابن سعد ج ۶ ص ۳ کتاب الانساب

للمسمعی ورق ۱۱۳۔ ۳ میزان الاعتدال ج ۱ ص ۲۸۴۔ ۴ میزان الاعتدال ج ۱ ص ۲۸۴۔

اور راہ دلیل بنائے جانے کے مستحق قرار دیتے ہیں! مناقب:

ان تمام کمالات کے علاوہ حمزہ کی ذات میں اور بہت سی خوبیاں مجتمع تھیں جو انسان کے باطن کو ہر قسم کی آلائشوں سے صاف کر کے اسے مثل آئینہ بجلی کر دیتی ہیں۔ ابن حبیب الزیات بایں ہمہ علم و فضل کسی سے خدمت لینا گوارا نہیں کرتے تھے شدید ترین گرمی کے موسم میں اثناء درس کبھی پیاس محسوس ہوتی تو اپنے کسی شاگرد سے پانی مانگنا گوارا نہ کرتے بلکہ خود اٹھ کر تنگی فرو کرتے۔ قرآن کی تعلیم پر تاحیات اجرت نہیں لی ذریعہ معاش تجارت کو بنا رکھا تھا جیسا اوپر مذکور ہوا کہ کوفہ سے زیتون لے جا کر حلوان میں فروخت کرتے اور وہاں سے پیروا خروٹ لاکر کوفہ میں بیچتے تھے لیکن یہ شغل بھی بقدر کفاف ہی کرتے جس سے محض روح و جسم کا رشتہ باقی رہ سکے۔ ورنہ زیادہ تر وقت درس و عبادت میں گزرتا تھا۔

وفات:

باختلاف روایت ۱۰۶ھ یا ۱۰۸ھ میں بمقام حلوان وفات پائی۔ اس وقت ابو جعفر منصور تخت خلافت پر متمکن تھا۔



۱۔ شذرات الذهب ج ۱ ص ۲۳۰۔

۲۔ تہذیب التہذیب ج ۳ ص ۲۸۔

۳۔ المعارف ص ۲۳۰، طبقات ابن سعد ج ۶ ص ۲۶۸، والعمر فی خبر من عمر ج ۱ ص ۲۲۶، مرآة البیان ج ۱

ص ۳۲۲۔

خالد بن الحارث بن جحیم رضی اللہ عنہ

حسب و نسب:

خالد نام ابو عثمان کنیت اور نسب نامہ یہ ہے: خالد بن الحارث بن سلیمان بن عبید بن سفیان۔
 جحیم بصرہ کا ایک محلہ ہے جہاں قبیلہ تمیم کی ایک شاخ بنو جحیم آ کر آباد ہو گئی تھی اور انہیں کے نام سے وہاں یہ مقام موسوم ہو گیا، خالد کا تعلق اسی خاندان سے ہے۔ اسی لیے جحیمی اور بصری کی نسبتوں سے مشہور ہوئے۔
 ولادت اور وطن

بصرہ کے رہنے والے تھے وہیں باختلاف روایت ۱۱۹ھ یا ۱۲۰ھ میں پیدا ہوئے۔

علم و کمال:

علمی اعتبار سے وہ کافی بلند مرتبہ تھے، حفاظ حدیث میں ان کی نظیر کم از کم بصرہ میں مفقود تھی، یحییٰ بن سعید القطان کا بیان ہے کہ ”ماریت خیراً منہ“^۱ محمد بن المثنیٰ کہتے ہیں:

ما بالبصرة مثل خالد بن الحارث وما بالكوفة مثل عبدالله ابن ادریس۔^۲

”بصرہ میں خالد بن الحارث اور کوفہ میں عبداللہ بن ادریس کی مثال مفقود تھی۔“

علامہ ذہبی ”الحافظ الحجۃ“ لکھتے ہیں۔

۱ طبقات ابن سعد ج ۷ ص ۴۶۔ ۲ اللباب فی تہذیب الانساب ج ۳ ص ۲۸۵۔

۳ تہذیب التہذیب ج ۳ ص ۸۲۔ ۴ خلاصۃ تہذیب ص ۱۰۰۔

۵ تذکرۃ الحفاظ ج ۱ ص ۲۸۲۔

شیوخ و تلامذہ:

جن چشموں سے انہوں نے اپنی علمی تفسی فرو کی ان میں بکثرت جلیل القدر علماء کے نام شامل ہیں چند لائق ذکر یہ ہیں ابو ایوب السخستانی، حمید الطویل، ہشام بن عمرو سعید بن ابی عروبہ، عبد الملک بن ابی سلیمان، ہشام بن حسان۔

اور خود ان سے سماعت حدیث کی سعادت حاصل کرنے والوں میں امام احمد، اسحاق بن راہویہ، علی بن المدینی، حسن بن عرفہ، مسدود، عبید اللہ بن معاذ، یحییٰ بن حبیب، نصر بن علی، الحنفی، عارم، عبد اللہ بن عبد الوہاب جیسے فضلاء روزگار شامل ہیں۔
پایہ ثقاہت:

علمائے جرح و تعدیل نے باتفاق رائے ان کی ثقاہت و عدالت اور تثبت و اتقان کو مسلم قرار دیا ہے، ایسے محدثین کی تعداد کم ہے جن کی ذات نقد و جرح سے مامون ہو، امام احمد فرماتے ہیں کہ بصرہ میں تثبت فی الحدیث ان پر ختم ہے "الیہ المنتهی فی التثبت بالبصرة"۔ ابو حاتم انہیں "ثقة امام"، ترمذی "ثقة مامون" اور نسائی "ثقة ثبت" کہتے ہیں۔

ابن ناصر الدین لکھتے ہیں:

كان من الحفاظ الثقات المامونين۔^۱

"وہ ثقہ اور مامون حفاظ حدیث میں تھے"۔

معاویہ بن صالح کا بیان ہے:

قلت ليحيى بن معين من اثبت شيوخ البصريين قال خالد بن الحارث

مع جماعة مما هم.

۱۔ تہذیب الجذب ج ۳ ص ۸۲ و تذکرۃ الحفاظ ج ۱ ص ۲۸۲۔

۲۔ خلاصۃ تہذیب ص ۱۰۰ طبقات ابن سعد ج ۶ ص ۳۷ تذکرہ ج ۱ ص ۲۸۲۔

۳۔ شذرات الذهب ج ۱ ص ۳۰۹۔ ۴۔ تہذیب الجذب ج ۳ ص ۸۳۔

”میں نے یحییٰ بن معین سے شیوخ بصرہ میں سب سے زیادہ تثبت رکھنے والے کے بارے میں سوال کیا تو انہوں نے کچھ لوگوں کے ساتھ خالد بن الحارث کا نام بھی لیا۔“

علاوہ ازیں ابو زرہ، ابن حبان اور ابن شاہین وغیرہ نے بھی ان کا شمار ثقات محدثین میں کیا ہے۔
عقل و فرزانگی:

علامہ ابن حبان نے کتاب الثقات میں ان کے تثبت کا اعتراف کرتے ہوئے لکھا ہے کہ وہ اعلیٰ پایہ کے زیرک اور فہیم انسان تھے، کان من عقلاء الناس و ذہانہم۔
وفات:

بارون الرشید کے ایام خلافت ۱۸۶ھ میں بمقام بصرہ وفات پائی۔



۱۔ تہذیب التہذیب ج ۳ ص ۸۳۔

۲۔ طبقات ابن سعد ج ۷ ص ۳۶ و شذرات ج ۱ ص ۳۰۹۔

ربیع بن صبیح بصری بزرگ

سرزمین ہند میں جن اکابر اسلام نے علم و عمل کی قدیمیں فروزاں کیں ان میں زمرہ اتباع تابعین کی بھی دو ممتاز شخصیتوں کے نام ملتے ہیں، انہیں ہندوستان سے خصوصی ربط و تعلق تھا اور انہوں نے اپنے فیوض و برکات اور علمی و عمل سرگرمیوں کا جولا نگاہ بنایا۔ ان میں سے ایک ربیع بن صبیح بصری اور دوسرے اسرائیل بن موسیٰ ہندی ہیں حسن اتفاق سے یہ دونوں بزرگ بصرہ کے رہنے والے اور شہرہ آفاق تابعی امام حسن بصری کے ارشد تلامذہ میں تھے۔ موخر الذکر کی آمد و رفت ہندوستان میں تجارت کی غرض سے ہوئی تھی اور اول الذکر ایک اسلامی فوج کے ہمراہ بحیثیت مجاہد وارد ہوئے اور ایک وبائی مرض میں مبتلا ہو کر یہیں کی خاک کا پیوند بنے۔

گوکہ ہندوستان میں مذکورہ بالا دونوں اکابر کے علمی افادہ اور درس حدیث کا کوئی ظاہری ثبوت فراہم نہیں ہوتا تاہم اس عہد زریں کے عام معمول کے مطابق یہ ناممکن ہے کہ ان متحرک علمی درس گاہوں کے فیوض و برکات سے سرزمین ہند محروم رہی ہو۔ ان دونوں محدثین کے حالات تاریخوں میں کم ملتے ہیں اس بنا پر ان کی تاریخ زندگی کے بہت سے اوراق نظر سے اوجھل ہیں، امام موسیٰ اور اسرائیل کا ذکر آگے آئے گا۔ یہاں ذیل میں ابو حفص ربیع بن صبیح کے جو سوانح و حالات طبقات و تراجم کی متعدد کتابوں کی ورق گردانی کے بعد مل سکے ہیں پیش خدمت کیے جاتے ہیں۔

نام و نسب:

نام ربیع اور والد کا نام صبیح تھا کنیت ابو بکر اور ابو حفص تھی مگر زیادہ شہرت ابو حفص کو حاصل ہے قبیلہ بنو سعد بن زید کے آزاد کردہ غلام تھے اسی لیے ان کی طرف منسوب ہو کر سعدی بھی کہلاتے ہیں۔ مزید سلسلہ نسب کا کچھ پتہ نہیں چلتا۔

وطن اور ابتدائی حالات:

ربیع بن صبیح کا اصلی وطن بصرہ تھا، انہوں نے جس عہد میں اپنے ہوش و خرد کی آنکھیں کھولیں وہ اسلامی شان و شوکت اور علوم و فنون کی کثرت و اشاعت کے اعتبار سے تاریخ کا عہد زریں کہلائے جانے کا مستحق ہے، اس وقت ہر بستی اور ہر قریہ علماء و صلحاء سے معمور اور ان کی نواسنجیوں سے پر شور تھا۔ ہر استاد اور شیخ اپنی ذات سے ایک دارالعلوم بنا ہوا تھا، جہاں شمع علم کے پروانے ہر چہار سمت سے آ کر اکٹھا ہو جاتے تھے۔

دوسری صدی ہجری کے اوائل میں مرکز اسلام بصرہ کی سب سے بزرگ اور پرکشش شخصیت امام حسن بصری کی تھی، جنہوں نے عثمان و علی، ابن عباس و ابن عمر، انس بن مالک، جابر بن معاویہ، ابو موسیٰ اشعری، معقل بن یسار، عمران بن حصین اور ابی بکرہ وغیرہ فرما دیے ہیں جیسے جلیل القدر صحابہ اور اساطین علوم نبوی ﷺ کے دیدار سے اپنی آنکھوں کو روشن کیا تھا، تاہم امام حسن بصری نہ صرف علم و فضل میں یکتائے روزگار تھے بلکہ شجاعت و شہامت میں بھی یکائے زمان تھے اور ربیع بن صبیح ان دونوں کمالات میں اپنے بصری شیخ کا نقش ثانی تھے۔

اساتذہ:

ربیع بن صبیح نے امام حسن بصری سے خصوصی تلمذ رکھنے کے ساتھ دوسرے تادارہ عصر شیوخ سے بھی استفادہ کیا تھا، ان کے اساتذہ کی طویل فہرست میں کبار تابعین کے نام بھی شامل ہیں، کچھ ممتاز اسمائے گرامی درج ذیل ہیں:

حسن بصری، ابن سیرین، مجاہد بن جبیر، عطاء بن ابی رباح، حمید الطویل، ابوالزبیر، ابونائب، ثابت البنانی، یزید، قاشی، قیس بن سعد۔

تلامذہ:

خود امام ربیع کے چشمہ علم سے جو تشنگان علوم سیراب ہوئے ان میں اس عہد کے بہ علم و فن کے مشابیر ائمہ شامل ہیں، جن میں سے کچھ یہ ہیں:

۱۔ غلامہ تہذیب الکمال خزرجی ص ۱۱۵۔ ۲۔ تہذیب المعجم ص ۳۳۷۔

۳۔ کتاب المجرى والتعدیل ص ۴۶۳۔

”عبدالرحمن بن مہدی بھی امام ربیع بن صبیح سے روایت حدیث کرتے ہیں۔“

علامہ ذہبی نے میزان میں ان سے روایت کی ہے۔

جرح:

ثقاہت کے بارے میں مذکور بالا تمام شہادتوں کے باوجود بعض علماء نے ان کے بارے میں نقد و جرح کے الفاظ بھی استعمال کیے ہیں اس کی وجہ غالباً یہ ہے کہ ان کی آخری زندگی مجاہدانہ سرگرمیوں اور غایت درجہ زہد و تقویٰ میں گزری اور انہوں نے بغیر تحقیق محض حسن ظن کی بنا پر ہر مرتبہ کے راویوں کو قبول کرنا شروع کر دیا تھا اس کی بنا پر محدثین نے اصول روایت و درایت اور جرح و تعدیل کی رو سے ان میں کچھ کمی محسوس کی اور انہیں ربیع بن صبیح کے بارے میں تعدیل کے ساتھ جرح کی بھی گنجائش مل گئی۔

چنانچہ یحییٰ ابن معین فرماتے ہیں:

هو عندنا صالح و ليس بالقوی.

”وہ ہمارے نزدیک نیک آدمی تھے مگر قوی نہیں تھے۔“

امام شافعی کا بیان ہے:

كان الربيع بن صبيح رجلاً غزواً و اذا مدح الرجل بغير ضاعته فقد وهض
يعنى دق!

”ربیع بہت بڑے غازی تھے اور جب وہ فن حدیث سے غیر متعلق شخص کی تعریف کرتے تو اسے ختم ہی کر دیتے تھے۔“

ابن حبان کے زہد و تقویٰ کو خراج تحسین پیش کرنے کے بعد رقمطراز ہیں:

ان الحديث لم يكن من ضاعته و كان بهم فيها بروی كثير حتى وقع
في حديثه المناكير من حيث لا يشعر لا يعجنى الاحتجاج به اذا تفر دق!
”بلاشبہ حدیث ان کا فن نہ تھا انہیں روایت حدیث میں وہم بہت زیادہ ہوتا تھا

حتیٰ کہ غیر شعوری طور پر ان کی حدیث منکر ہو جاتی تھی، میں ان کے ان کے منفرد ہونے کی حالت میں ان کی روایت کو دلیل بنانا پسند نہیں کرتا۔

حاکم کا قول ہے ”لیس بالمترین عندہم“^۱ ”وہ محققین کے نزدیک قوی نہیں تھے۔“

ان کے علاوہ اور بھی دوسرے ائمہ نے ربیع پر جرح و نقد کیا ہے، لیکن یہ سب کچھ ان کے فضل و کمال اور ثقاہت و عدالت کو تسلیم کرنے کے بعد ہے، اور جیسا کہ مذکور ہوا، روایت میں یہ تمام ضعف ربیع بن صبیح کے آخری عمر کے بعض مخصوص حالات کا نتیجہ تھا۔

عبادت گزاری اور زہد و ورع:

کثرت عبادت، زہد و ورع اور تضرع والحاح میں بھی ربیع منفرد حیثیت رکھتے تھے، ابن حبان نے لکھا ہے کہ:

کان من عباد اهل البصرة و زهادہم و کان یشبه بیتہ باللیل بیت النحل
من کثرة التہجد^۲

”ربیع بصرہ میں سب سے زیادہ عبادت گزار اور صاحب ورع تھے، کثرت تہجد کی بنا پر ان کا گھر شب میں شہد کی مکھی کا چھتہ بن جاتا تھا۔“

عقلی کہتے ہیں کہ ”بصری سید من سادات المسلمین“ امام احمد، ابن شہہ اور ابو حاتم انہیں ”رجل صالح“ کہتے ہیں، ابن خدّاش کا یہ قول اور پرگزر چکا ہے کہ:

هو فی ہدیہ رجل صالح ”ربیع اپنی سیرت میں نیک آدمی تھا۔“

بصرہ کے پہلے مصنف:

اسلامی علوم و فنون کو جن ائمہ نے سینوں سے سفینوں میں منتقل کیا ان میں ربیع بن صبیح کو شرف اولیت حاصل ہے، بعض محققین نے انہیں اسلام کی پہلی صاحب تصنیف شخصیت قرار دیا ہے۔ چنانچہ کاتب چلبی رقمطراز ہے:

هو اول من صنف فی الاسلام^۳

۱ کتاب الجرح والتعدیل ج ۱ ص ۳۲۵۔ ۲ تہذیب اجمذیب ج ۳ ص ۳۸۸۔

۳ کشف الظنون ج ۱ ص ۲۲۳۔

”وہ اسلام میں پہلے مصنف ہیں۔“

مگر بعض دوسرے بیانات سے اس کی تردید ہوتی ہے صاحب کشف الظنون نے لکھا ہے کہ ایک قول کے مطابق اسلام میں سب سے پہلی تصنیف کتاب ابن جریج ہے اور ایک دوسرے قول میں موطا امام مالک کو اس شرف کا حامل قرار دیا گیا ہے۔

حقیقت واقعہ یہ ہوا کہ دوسری صدی ہجری کے وسط میں علوم اسلامیہ کی تدوین کا کام شروع ہوا اور ہر مقام کے ائمہ فن اور اساتذہ علم نے حدیث وغیرہ علوم کو کتابی شکل میں مرتب کیا اور اس طرح سرزمین بصرہ میں یہ شرف سب سے پہلے ربیع بن صبیح کو حاصل ہوا۔ علامہ ذہبی رقمطراز ہیں:

قال الراهمر مزی اول من صنف وبوب بالبصرة الربيع بن صبيح ثم سعيد بن ابى عروبه وعاصم بن عليؑ

”راہرمزی کا قول ہے کہ بصرہ میں جس نے سب سے پہلے تصنیف و تالیف کا کام کیا وہ ربیع بن صبیح ہیں اس کے بعد سعید بن ابی عروبہ اور پھر عاصم بن علی۔“

حافظ ابن حجر نے بھی فتح الباری میں یہی لکھا ہے اور خلیفہ چلپی نے بھی تدوین حدیث کا ذکر کرتے ہوئے اسی کی تائید کی ہے نیز حاجی خلیفہ کے بیان سے یہ بات بھی منکشف ہو جاتی ہے کہ اسلام میں سب سے پہلی تصنیف تو کتاب ابن جریج یا موطا امام مالک ہے، لیکن بصرہ میں سب سے پہلے مصنف ربیع بن صبیح ہیں چنانچہ کشف الظنون میں ہے:

وقيل اول من صنف وبوب الربيع بن صبيح بالبصرة ثم انتشر جمع الحديث وتدوينه وتسطيره فى الاجزاء والكتب.

”کہا جاتا ہے بصرہ میں سب سے پہلے ربیع بن صبیح نے تصنیف و ترویج کا کام کیا پھر احادیث کی تدوین اور کتابوں کی شکل میں ان کی اشاعت عام ہو گئی۔“

۱۔ تہذیب التہذیب ج ۱ ص ۲۳۸۔ ۲۔ میزان الاعتدال ج ۱ ص ۲۳۳۔

۳۔ کشف الظنون ج ۱ ص ۲۳۳۔

شجاعت و بہادری:

ربیع بن صبیح اپنے لائق فخر استاد امام حسن بصری کی طرح علم و فضل کے ساتھ شجاعت، مجاہدہ اور اسلامی حمیت میں بھی مفقود النظر تھے، بصرہ کے قریب ابادان نامی ایک مقام ان کی عملی سرگرمیوں کا مرکز تھا، جہاں اس زمانہ میں اولیاء اللہ کی ایک بڑی جماعت عملی دنیا آباد کئے ہوئے تھی، ربیع بن صبیح کی مجاہدانہ حیثیت کے بارے میں امام شافعی کی یہ شہادت گزر چکی کہ:

کان ربیع بن صبیح رجلاً غراباً^۱

”ربیع بن صبیح بہت بڑے غازی تھے“۔

علاوہ ازیں امام شعبہ نے شجاعت میں ان کے مرتبہ کو احنف بن قیس سے بھی بلند قرار دیا ہے، حضرت احنف بن قیس کی شخصیت وہ ہے جو اپنے زمانے میں بہادری اور جوانمردی کے لیے ضرب المثل بن چکی تھی، انہوں نے اپنی شجاعت کے بہت سے نمایاں ثبوت دیئے تھے، ان کی اس جلالت مرتبت کے باوجود امام شعبہ کا قول ہے کہ:

لقد بلغ الربیع مالماً یبلغ لاحنف بن قیس یعنی فی الارتفاع^۲

”ربیع کا مرتبہ احنف بن قیس سے بلند تر تھا“۔

علامہ بلاذری کا بیان ہے کہ ربیع بصرہ کے عوام سے چندہ وصول کرتے اور پھر رضا کاروں کو لے کر ابادان میں اسلامی سرحدوں کی حفاظت انجام دیا کرتے تھے۔

جمع مالا من اهل البصرة فحصدن به عبادان و رابط فیہا^۳

”ربیع نے اہل بصرہ سے چندہ کر کے عبادان کی قلعہ بندی کی اور اس کی رابطت

کی خدمت انجام دی“۔

جنگ ہندوستان میں شرکت:

عہد بنی عباس میں جب مہدی اورنگ خلافت پر متمکن ہوا تو اس نے عرب تاجروں کی شکایت پر ہندوستان پر فوج کشی کا ارادہ کیا، اس جنگ کی تفصیلات طبری اور

^۱ کتاب الجرح والتعديل ج ۱ ص ۴۶۵۔ ج میزان الاعتدال ج ۱ ص ۲۳۲۔ ج فتوح البلدان ص ۲۶۲

ابن کثیر وغیرہ مؤرخین نے اپنی کتابوں میں دی ہیں۔

خلیفہ مہدی نے عبدالملک بن شہاب کی قیادت میں ایک جنگی بیڑا آلات حرب اور اسلحوں سے لیس کر کے ہندوستان روانہ کیا جو ۶۷۰ھ میں باربد (جو بھاڑ بھڑوت کی تعریب ہے) پہنچا، بھاڑ بھڑوت صوبہ گجرات میں ضلع بھڑوچ سے سات میل جنوب میں ایک کچی بندرگاہ تھی اس فوج میں ایک ہزار سے زائد رضا کار بھی شوق جہاد میں شریک تھے محققین کے بیان کے مطابق والندیرس کی اس کثیر جماعت کے افسر اعلیٰ ربیع بن صبیح تھے۔

بہر حال اس فوج نے بھاڑ بھڑوت پہنچنے کے دوسرے ہی دن جنگ شروع کر دی، گجراتیوں نے شہر میں گھس کر پھانک بند کر لیے، اسلامی فوج نے اس سختی سے شہر کا محاصرہ کر لیا کہ وہ لوگ عاجز آ گئے، مجاہدین اسلام نے بزور شہر میں داخل ہو کر گجراتیوں سے دو بدوشدید جنگ کی اور بالآخر انہیں فتح و نصیب ہوئی، دشمنوں کے تمام آدمی کام آئے اور مجاہدین میں سے بیس سے کچھ زائد نے جام شہادت نوش کیا۔

اس جنگ میں ربیع بن صبیح نے اپنے زیر قیادت رضا کاروں میں جہاد کا جوش اور ولولہ پیدا کرنے میں نمایاں کردار ادا کیا، اسی جوش اور جذبہ شہادت کا نتیجہ تھا کہ مجاہدین کے سیل رواں اور ان کے پرجوش حملوں کے سامنے آنے والی طاقت چور چور ہو گئی۔

وفات:

بھاڑ بھڑوت کی فتح کے بعد اسلامی فوج نے واپسی کے لیے رخت سفر باندھا لیکن اسی زمانہ میں سمندر میں طغیانی آ گئی، اس لیے مجاہدین کی فوری واپسی ممکن نہ ہو سکی اور انہیں سمندر پر سکون ہونے تک مجبوراً وہیں قیام کرنا پڑا، سوء اتفاق سے عین اسی وقت "حمام قر" نام کی ایک وبا پھوٹ پڑی، یہ مہلک مرض منہ میں ہوتا اور ایسا زہریلا تھا کہ جلد ہی موت کے آغوش میں پہنچا دیتا، چنانچہ اس بیماری سے ایک ہزار مجاہدین قلمہ اجل بن گئے۔ عام محققین کے بیان کے مطابق انہی شہید ہونے والوں میں ربیع بن صبیح بھی تھے۔

۱ طبری ج ۶ ص ۲۵۳، ابن اثیر ج ۲ ص ۳۱۔

۲ البدایہ والنہایہ ج ۹ ص ۱۳۲۔

مؤرخین نے بالاتفاق اس وبا کے پھیلنے اور اس سے مرنے والوں کا ذکر ۱۶۰ھ کے واقعات میں کیا ہے، علامہ ابن سعد نے لکھا ہے کہ ربیع بن صبیح کی تدفین جزائر بحر الہند میں سے کسی جزیرہ میں ہوئی، چنانچہ طبقات میں ہے:

خرج غازيًا الى الهند فمات فدفن في جزيرة من الجزائر بسنة ۱۶۰
في اول خلافة من اهل البصرة كان معه:

”وہ ہندوستان غازی کی حیثیت سے آئے اور وہیں انتقال فرما کر ۱۶۰ھ میں کسی جزیرہ میں مدفون ہوئے۔ وہ مہدی کی خلافت کا ابتدائی زمانہ تھا، یہ تفصیل مجھے بصرہ کے ایک شخص نے بتلائی جو جنگ میں ان کے ساتھ شریک تھا۔“

اس روایت کا پایہ استناد اس سے ظاہر ہے کہ علامہ ابن سعد نے اسے بصرہ کے ایک ایسے شخص سے سنا ہے جو جنگ بھاڑ بھڑوت میں ربیع کے دوش بدوش شریک تھا، اس نے اپنا چشم دید بیان دیا ہے، اسی بنا پر علامہ بلاذری نے بھی ابن سعد کے مذکورہ بالا بیان کی تائید کی ہے، وہ لکھتے ہیں:

وكان خرج غازيًا الى الهند في البحر فمات فدفن في جزيرة من الجزائر
في سنة ستين ومائة^۱

”سمندری راستے سے وہ جہاد کرنے ہندوستان آئے اور وہیں ۱۶۰ھ میں انتقال کر کے کسی جزیرہ میں دفن ہوئے۔“

ان دونوں بیانات سے معلوم ہوتا ہے کہ ربیع کی وفات بھاڑ بھڑوت میں نہیں ہوئی، بلکہ وبا کے پھیلنے کے بعد وہ قریب کے کسی جزیرہ میں چلے گئے^۲ اور وہیں وفات و تدفین ہوئی، گو کہ ربیع کے جائے وفات اور مدفین کی تعیین میں اختلاف ہے تاہم یہ بات

۱ طبقات ابن سعد ج ۷ ص ۳۶

۲ فتوح البلدان ص ۳۶۲۔

۳ بعض لوگوں نے ربیع کا مدفین ضلع تھانہ (بستی) قرار دیا ہے۔

بہر حال مسلم ہے کہ ان کی وفات ۱۶۰ھ میں ہندوستان میں ہوئی اور یہیں کہیں مدفون بھی ہوئے والعم عند اللہ۔ ابن عماد ضلی رقطراز ہیں:

وقوفی فی غزوة الهند فی الرجعة بالبحر الربیع بن صبیح البصری!
 ”جنگ میں بحری راستے سے واپسی کے وقت (۱۶۰ھ میں) ربیع کا انتقال
 ہوا۔“

اولاد:

ربیع کی جسمانی یادگار میں دو صاحبزادوں اور لڑکی کا ذکر ملتا ہے لڑکوں کے نام عبدہ بن ربیع بن صبیح اور سلیمان بن ربیع ہندی ہیں جو علم و فضل میں خود بھی بلند مرتبہ رکھتے تھے۔ صاحبزادی کا نام نہیں معلوم، لیکن ابو حاتم نے محدث اسحاق بن عباد کو ربیع کا نواسہ بتلایا ہے اور انہیں ابن ابنتہ ربیع لکھا ہے جس سے علم ہوتا ہے کہ ربیع کی ایک لڑکی بھی تھی۔“



روح بن عبادہ رضی اللہ عنہ

نام و نسب:

روح نام اور ابو محمد کنیت تھی، نسب نامہ یہ ہے، روح بن عبادہ بن العلاء بن حسان بن عمروؓ بن قیس بن ثعلبہ سے خاندانی نسبت حاصل تھی، اسی لیے ثعلبی مشہور ہوئے۔^۲
فضل و کمال:

ابن عبادہ حدیث نبوی ﷺ کے مشہور و ممتاز حفاظ میں شمار کیے جاتے ہیں، نامور تابعین اور اتباع تابعین کے فیضانِ صحبت سے بہرہ ور ہو کر خود بھی علم و فضل کے اعلیٰ مرتبہ پر فائز ہوئے۔ بدوشعور سے لے کر تانس واپس حدیث کے درس اور اس کے اسرار و رموز کی نقاب کشائی میں مصروف رہے، ابن المدینی فرماتے ہیں:

لم یزل روح فی الحدیث منذ نشاء.^۳

”وہ پیدائش سے لے کر برابر حدیث میں مشغول رہے“

ہزاروں حدیثیں ان کے حافظہ کے خزانہ میں محفوظ تھیں، حافظ ذہبی نے علی بن المدینی کا یہ بیان نقل کیا ہے کہ ”روح بن عبادہ نے ایک لاکھ حدیثیں روایت کی ہیں۔ میں ان میں سے صرف دس ہزار احادیث کی کتابت کر سکا۔“
ابن ابی شیبہ کا قول ہے:

کان روح ابن عبادۃ کثیر الحدیث جدا.

”روح بن عبادہ بہت کثیر الحدیث تھے“^۵

۱۔ اللہابی فی تہذیب الانساب ج ۳ ص ۱۱۶۔ ۲۔ ابن سعد ج ۷ ص ۵۰۔ ۳۔ میزان الاعتدال ج ۱

ص ۳۳۳۔ ۴۔ تذکرۃ الحفاظ ج ۱ ص ۳۲۰۔ ۵۔ تذکرۃ الحفاظ ج ۱ ص ۳۲۱۔

علامہ ذہبی ان کے فضل و کمال کا اعتراف کرتے ہوئے میزان الاعتدال میں رقمطراز ہیں:

ثقة مشهور حافظ من علماء اهل البصرة^۱
 ”وہ علماء اہل بصرہ میں بہت مشہور ثقہ حافظ تھے۔“

علی بن عبد اللہ بیان کرتے ہیں:

من المحدثین قوم لم یزالو فی الحدیث لم یشغلوا عنه نساء واطفلوا
 ثم صنفوا ثم حدثوا منهم روح عبادة^۲

”محدثین میں کچھ ایسے بھی گزرے ہیں جو برابر حدیث میں منہمک رہے نشوونما پانے کے بعد حدیث حاصل کی اس میں تصنیف و تالیف کی پھر درس و تدریس کا سلسلہ قائم کیا انہیں میں روح بن عبادہ بھی تھے۔“

شیوخ و تلامذہ:

امام روح بن عبادہ نے ابن عون، سعید بن عروبہ، اوزاعی، امام مالک، سفیان ثوری، شعبہ، حسین المعلم، ایمن بن نابل، ابن جریج، ابن ابی ذئب اور حجاج بن ابی سفیان جیسے ائمہ حدیث سے اکتساب فیض کیا اور خود ان سے روایت کرنے والوں میں امام احمد، اسحاق بن راہویہ، علی بن المدینی، بشر بن موسیٰ، ابویضیمہ، ابوقدامہ بندار، ابن نمیر، عبد اللہ المسندی، احمد بن منیع، حارث بن اسامہ وغیرہ کے اسمائے گرامی لائق ذکر ہیں۔^۳

مرویات کا پایہ:

فن حدیث کے ماہر اور رجال و انساب کے نکتہ شناس علماء کی غالب تعداد امام روح کی ثقاہت و صداقت کی معترف ہے یحییٰ بن معین جیسے جلیل القدر محدث کا قول ہے کہ:
 لیس به باس صدوق حدیثه یدل علی صدقه.

”(ان کی روایت قبول کرنے میں) کوئی حرج نہیں وہ صدوق ہیں اور ان کی

۱ میزان الاعتدال ج ۱ ص ۳۳۳ - ۲ تہذیب الحدیث ج ۳ ص ۲۹۳ -

۳ تذکرۃ الحفاظ ج ۱ ص ۳۲۰ و تہذیب ج ۳ ص ۲۹۳ -

روایت ان کی صداقت پر دال ہے۔“

محمد بن عمر فرماتے ہیں کہ میں نے ابن معین سے ایک بار کہا، عام خیال ہے کہ ابن سعید القطان نے امام روح کی ثقاہت کے بارے میں کلام کیا ہے، انہوں نے فرمایا کہ یہ صریحی بہتان ہے، ابن قطان نے قطعی کلام نہیں کیا، روح بن عبادہ بلاشبہ صادق ہیں! اسی طرح خطیب ابن ابی حاتم، ابن ابی خثیمہ، ابو عاصم، امام داری اور ابن سعد نے بھی ان کی مرویات کو بلند پایہ اور قابل حجت قرار دیا ہے، امام ابو بکر البزازی اپنی مسند میں رقمطراز ہیں، ”روح بن عبادہ ثقة مامون“ ابن ناصر الدین فرماتے ہیں:

ابو محمد روح بن عبادہ ثقة مکثر مفسر۔^۱

”ابو محمد روح بن عبادہ ثقة، کثیر الحدیث اور مفسر تھے۔“

بعض علماء نے ان کی ثقاہت کے بارے میں کلام کیا ہے، حافظ ذہبی کی رائے ہے کہ ان کا دعویٰ بلا دلیل ہونے کی وجہ سے ناقابل قبول ہے۔^۲

تصنیف:

بعض روایات سے معلوم ہوتا ہے کہ امام روح نے تفسیر و حدیث میں متعدد کتابیں تصنیف کی ہیں۔

صنف الکتب فی السنن والاحکام والتفسیر۔^۳

”سنن احکام اور تفسیر میں انہوں نے کئی کتابیں تصنیف کی ہیں۔“

لیکن اس سلسلہ میں مزید کوئی وضاحت نہیں ملتی، اور نہ ان کی کسی تالیف کے مخطوطہ کا پتہ چلتا ہے۔

وفات:

باختلاف روایت جمادی الاولیٰ ۲۰۵ھ یا ۲۰۶ھ میں رحلت فرمائی، حافظ ابن حجر نے اول الذکر کو اصح قرار دیا ہے۔ ۹۰ سال کے قریب عمر پائی۔

۱۔ تہذیب ج ۳ ص ۲۹۳۔ ۲۔ شذرات الذہب ج ۲ ص ۱۳۔ ۳۔ خلاصۃ تہذیب تہذیب الکمال ص ۱۱۸۔

۴۔ تہذیب التہذیب ج ۳ ص ۲۹۵۔ ۵۔ العمر فی خبر من فرج ص ۳۷۔

زکریا بن ابی زائدہ رضی اللہ عنہ

نام و نسب:

نام زکریا اور ابو یحییٰ کنیت تھی پورا نسب نامہ یہ ہے زکریا بن ابی زائدہ خالد بن میمون بن فیروز ایک دوسرے قول کے مطابق ان کے والد کا نام سمیرہ تھا عمرو بن عبداللہ الوداعی سے نسبت ولاء رکھتے تھے وادعہ قبیلہ ہمدان کی ایک شاخ ہے اسی بنا پر زکریا بن ابی زائدہ الوداعی اور الہمدانی کہے جاتے ہیں علامہ ابن سعد نے ابی زائدہ کو عمرو بن عبداللہ کے بجائے محمد بن المثنیٰ ہمدانی کا غلام بتایا ہے۔

فضل و کمال:

علم و فضل کے اعتبار سے وہ زمرہ اتباع تابعین میں شمار کیے جاتے ہیں ان کی جلالت مرتبت کا اندازہ اسی سے ہو سکتا ہے کہ ان کے صاحبزادے یحییٰ بن زکریا بھی اپنے والد کے فیض صحبت سے بہرہ ور ہو کر خود بھی اتباع تابعین میں بلند مرتبہ ہوئے حدیث و فقہ میں مہارت تامہ رکھتے تھے۔

حدیث:

حافظ ابن حجر نے ان کا شمار طبقہ سادسہ کے محدثین میں کیا ہے اور اہل نظر سے مخفی نہیں کہ اخیار و صلحاء امت کا یہ وہ طبقہ ہے جنہوں نے اپنے صحابہ کرام رضی اللہ عنہم اور تابعین عظام کے چراغوں سے اپنے دلوں کی دنیا منور کی تھی انہوں نے اپنے گرد و پیش کی پوری فضا کو قال اللہ و قال الرسول کے سرمدی نغموں سے گونجنا پایا تھا چنانچہ یحییٰ بھی اس معدن علم سے کندن بن کر نکلے انہوں نے اس علمی ماحول سے پوری طرح استفادہ کیا تھا اور سرمد آرائے روزگار ائمہ سے حدیث و فقہ کی تحصیل کی تھی۔

ذکر کیا کو مشہور تابعی ابواسحاق سہمی سے خصوصی تلمذ کا شرف حاصل تھا، ان کے علاوہ جن علماء سے انہوں نے اپنی علم تفسیقی فرد کی ان میں عامر الشعمی، فراس، سماک بن حرب، سعد بن ابراہیم، خالد بن سلمہ، مصعب بن شعبہ، عبدالملک بن عمیر کے اسمائے گرامی ممتاز ہیں۔
تلامذہ:

خود ذکریا بن ابی زائدہ کے خرمین علم سے خوشہ چینی کرنے والوں میں ان کے صاحبزادے یحییٰ کے علاوہ سفیان ثوری، شعبہ، عبداللہ بن مبارک، عیسیٰ بن یونس، یحییٰ بن سعید القطان، دکنج بن الجراح، ابواسامہ، ابو نعیم جیسے اکابر شامل ہیں۔
ثقاہت اور تدریس:

ان کی عدالت و ثقاہت کے بارے میں محققین مختلف الرائے ہیں۔ تاہم انہیں ضعیف کسی نے بھی قرار نہیں دیا، زیادہ سے زیادہ بعض علماء نے ان کی طرف تدریس کی نسبت کی ہے، یعنی اپنے شیخ کا ذکر کیے بغیر براہ راست اوپر کے راوی سے حدیث بیان کر دیتے تھے۔

ناقدرین فن کے نزدیک یہ چیز ایک عیب تصور کی جاتی ہے، لیکن احناف کے نزدیک ثقات کی مدلس روایات مقبول ہیں، جیسا کہ ذکر کیا کی ثقاہت مسلم ہے۔
علماء کی ایک بڑی تعداد نے انہیں ثقہ اور صدوق قرار دیا ہے، علامہ ابن سعد لکھتے ہیں "کان ثقة کثیر الحدیث"۔^۳ حافظ ذہبی انہیں صدوق مشہور حافظ کہتے ہیں۔^۴
امام احمد ابوداؤد نے بھی تصدیق کی ہے۔^۵ امام نسائی، یعقوب بن سفیان اور ابوبکر البزار بھی ان کی ثقاہت کے معترف ہیں،^۶ مزید برآں ابن حبان نے کتاب الثقات میں ان کا بہت نمایاں ذکر کیا ہے۔^۷

۱ خلاصہ تہذیب و تہذیب الکمال ۲ میزان الاعتدال للذہبی ج ۱ ص ۳۳۹ و تہذیب العبد ص ۳ ج ۳
ص ۳۲۹۔ ۳ طبقات ابن سعد ج ۶ ص ۲۲۷۔ ۴ میزان الاعتدال ج ۱ ص ۳۳۹۔
۵ خلاصہ تہذیب و تہذیب الکمال۔ ۶ تہذیب العبد ج ۳ ص ۳۳۰۔ ۷ ایضاً۔

افتاء و قضاءت:

فقہ و حدیث میں عبور کلی کے ساتھ افتاء و قضاءت پر بھی کامل قدرت حاصل تھی، اس بنا پر کوفہ کی مسند قضا کی بھی زیت بنے، ابن قانع کا بیان ہے:

كان قاضيًا بالكوفة^۱

علماء کی رائے:

زکریا کی جلالت شان کا اعتراف ان کے معاصر اور بعد کے علماء دونوں نے کیا ہے، امام احمد کا قول ہے کہ جب ابو اسحاق سہمی کی کسی روایت کے بارے میں ان کے شاگردان رشید زکریا اور اسرائیل میں اختلاف رائے پیدا ہو جائے تو میرے نزدیک زکریا کا قول مرجح ہوگا، ابن معین کہتے ہیں کہ زکریا مجھے ہر چیز میں سب سے زیادہ محبوب ہیں، عجمی کا بیان ہے کہ وہ ثقہ تھے، لیکن انہوں نے ابو اسحاق سہمی سے ان کی آخری زندگی میں سماعت کی تھی، جبکہ انسان کے دماغ و ذہنی قوی انحطاط پذیر ہو جاتے ہیں، اس لیے محدثین اس زمانہ حیات کی روایتوں کو بلند درجہ نہیں دیتے، چنانچہ ائمہ فن نے زکریا کی ثقاہت کا اعتراف کرنے کے باوصف ان کی ان روایات کی کمزوری کی طرف بھی اشارہ کیا ہے۔^۲

وفات:

باختلاف روایت ۱۳۸ھ یا ۱۳۹ھ میں اس دنیائے فانی سے رحلت فرمائی۔^۳



۱۔ تہذیب الجندیب ج ۳ ص ۳۳۰۔

۲۔ یہ تمام اقوال حافظ ابن حجر کی تہذیب الجندیب ج ۳ ص ۳۳۰ سے ماخوذ ہیں۔

۳۔ طبقات ابن سعد ج ۶ ص ۲۲۷۔

زائدہ بن قدامہ رضی اللہ عنہ

نام و نسب:

زائدہ نام ابو الصلت کنیت اور باپ کا نام قدامہ تھا۔ اس کے بعد سلسلہ نسب نامعلوم ہے، بنو ثقیف سے نسبت ولاء رکھنے کی بنا پر ثقفی اور اپنے مولد و موطن کوفہ کی طرف منسوب ہو کر کوفی کہلاتے ہیں۔

علم و فضل:

علمی حیثیت سے بلند پایہ اتباع تابعین کی جماعت میں کئی حیثیتوں سے بہت ممتاز تھے علامہ خزرجی احد الاعلام اور حافظ ذہبی امام و حجت کے الفاظ سے ان کا ذکر کیا کرتے ہیں۔

حدیث میں ان کے تبحر اور کمال کا یہ عالم تھا کہ امام احمد فرماتے ہیں۔ ”اگر تم زائدہ سے مروی کوئی حدیث سن لو تو پھر اس کی کوئی پرواہ اور غم نہ کرو کہ تمہیں کسی دوسرے راوی سے سماع حاصل نہیں، یعنی زائدہ کی روایت ہی مستند ترین اور کافی ہے۔“

حدیث:

زائدہ نے اپنے وقت کے بہت سے نادرہ روزگار ائمہ و شیوخ سے حدیث کی تحصیل اور اور اس میں مہارت حاصل کی تھی انہیں جن فضلاء زمن سے فیض صحبت اور اکتساب علم کی سعادت نصیب ہوئی ان میں ابو اسحاق سمعی، عبد الملک بن عمیر، سلیمان التیمی، اسماعیل بن ابی خالد، اسماعیل السدی، حمید الطویل، زیاد بن علاق، سماک بن حرب، شعیب بن غرقہ، ہشام بن عروہ، عمش اور ہشام بن حسان جیسے نامور علماء شامل ہیں۔

۱ طبقات ابن سعد ج ۶ ص ۲۶۳۔ ۲ خلاصۃ بیب تہذیب الکمال ص ۱۲۱ و تکرر الخطا ج ۱ ص ۱۹۳

۳ تہذیب الحدیث ج ۳ ص ۳۰۶۔

تلامذہ:

ان کے خوش چینیوں کی تعداد بھی کثیر ہے، جن میں سے مشہور و ممتاز تلامذہ کے نام یہ ہیں 'عبداللہ بن مبارک'، 'حسین بن علی الجعفی'، 'عبدالرحمن بن مہدی'، 'سفیان بن عیینہ'، 'ابو اسحاق الفزاری'، 'طلق بن غنم'، 'معاویہ بن عمر'، 'ابونعیم احمد بن یونس'۔
روایت میں احتیاط:

حدیث میں بایں ہمد بھر و کمال کے زائدہ بن قدامہ روایت کرنے میں غایت درجہ محتاط تھے وہ روات حدیث کی ثقاہت و عدالت اور دوسرے احوال زندگی کی تحقیق و تفتیش میں بڑی ژرف نگاہی کا ثبوت دیتے اور چھان بین کے بعد جب راوی کی زندگی مثل آئینہ بے داغ اور شفاف نظر آتی جب ہی اس کی روایت کو شرف قبول بخشتے تھے اس خصوصیت کی بنا پر ان کی تمام مرویات اعلیٰ درجہ کی ہیں امام ابو داؤد طیالسی روایت حدیث میں ان کی اس فرط احتیاط کی نسبت خامد ریز ہیں کہ:

كان لا يحدث صاحب بدعة^۱

”وہ کسی اہل بدعت سے روایت نہیں کرتے تھے۔“

علاوہ ازیں ان کے تلمیذ رشید سفیان بن عیینہ کا قول ہے کہ:

حدثنا زائدة بن قدامة و كان لا يحدث قدرنا ولا صاحب بدعة^۲

”زائدہ بن قدامہ نے ہم سے حدیث روایت کی ہے اور وہ کسی قدری یا بدعتی

سے روایت نہیں کرتے تھے۔“

ثبوت و اتقان:

کسی حدیث کی صحت اور علو کے لیے راوی کا متقن اور ثبت ہونا بھی ضروری ہے، زائدہ اس صفت سے بھی بدرجہ اتم متصف تھے علامہ ذہبی اتقان میں انہیں امام شعبہ کا ہم پلہ قرار دیتے ہیں۔

۱۔ تہذیب التہذیب ج ۳ ص ۳۰۶۔ ۲۔ العمر فی خبر من غمر ج ۱ ص ۲۳۶۔

۳۔ تہذیب التہذیب ج ۳ ص ۳۰۶۔

کان من نظراء شعبة في الاتقان:
”وہ اتقان میں امام شعبہ کی نظیر تھے۔“

امام احمد کا قول ہے:

المثبتون في الحديث اربعة سفیان و شعبة و زهير و زائدة ؓ
”حدیث میں چار اشخاص بہت بلند مرتبہ تھے سفیان، شعبہ، زہیر اور زائدہ بن قدامہ۔“
صداقت و عدالت اور ائمہ کا اعتراف:

تمام ائمہ و علماء اور ماہرین فن نے بالاتفاق زائدہ کی ثقاہت، عدالت اور
صداقت کا اعتراف کیا ہے، چنانچہ ابو زرہ کا بیان ہے کہ صدوق من اهل العلم ؓ
ابو حاتم کہتے ہیں:

كان ثقة صاحب سنة وهو احب الي من ابى عوانة ؓ
”وہ ثقہ محدث تھے اور میرے نزدیک ابو عوانہ سے زیادہ پسندیدہ تھے۔“
ابن سعد قطر از ہیں:

كان ثقة مامونا صاحب سنة وجماعة ؓ
”وہ ثقہ مامون اور صاحب سنت تھے۔“

ابو اسامہ جنہیں زائدہ سے خصوصی تلمذ کا شرف حاصل تھا، اپنے شیخ کی صداقت
اور صالحیت کے متعلق بصراحت بیان کرتے ہیں کہ وہ دنیا کے تمام لوگوں میں سب سے
زیادہ سچے اور نیک انسان تھے، کان من اصدق الناس و ابرہم ؓ

علاوہ ازیں ابن حبان نے کتاب الثقات میں ان کا ذکر کرتے ہوئے لکھا ہے
کہ کان من الحفاظ المتقین، امام دارقطنی، نسائی اور ابوداؤد الطیالسی نے بھی ان کو ثقہ

۱۔ تذکرۃ الحفاظ ج ۱ ص ۱۹۴۔ ح تہذیب العجیب ج ۳ ص ۳۰۶۔ ح ایضاً۔ ح العمر فی خبر من غم

ج ۱ ص ۲۳۶، خلاصہ تہذیب العجیب الکمال ص ۱۳۱۔ ح طبقات ابن سعد ج ۶ ص ۳۶۳۔

۲۔ تذکرۃ الحفاظ ج ۱ ص ۱۹۴۔

اور صدوق تسلیم کیا ہے۔

وفات:

باختلاف روایت ۱۶۰ھ یا ۱۶۱ھ میں انتقال فرمایا، محمد بن عبد اللہ الحضری کا بیان ہے کہ ان کی وفات سرزمین روم میں کسی جہاد کے دوران ہوئی۔ اس کی تائید علامہ ابن سعد کے اس بیان سے بھی ہوتی ہے:

توفی زائدة بارض الروم عام غز الحسن بن قحطبة الصائفة سنة ستين
او احدی وستين ومائة^۱

”زائدہ کی وفات ارض روم میں اس سال ہوئی جب صائفہ نے جنگ کی تھی وہ
۱۶۰ھ یا ۱۶۱ھ تھا۔“

علامہ خزرجی نے مطین کا یہ قول نقل کیا ہے:

مات زائدة غازيا بارض الروم سنة اثنتين وستين ومائة^۲
”زائدہ کی وفات ارض روم میں ۱۶۲ھ میں جنگ کرتے ہوئے ہوئی۔“



۱۔ تہذیب الجندی ج ۳ ص ۳۰۷۔

۲۔ طبقات ابن سعد ج ۶ ص ۳۶۳۔

۳۔ خلاصۃ ہیبت تہذیب الکمال ص ۱۳۱۔

زہیر بن معاویہ رضی اللہ عنہ

نام و نسب:

نام زہیر کنیت ابو خشمہ تھی! نسب نامہ یہ ہے، زہیر بن معاویہ بن خدیج بن الرحیل بن زہیر بن خشمہ بن ابی حمران الحارث بن معاویہ بن الحارث بن مالک بن عوف بن سعد بن حریم بن جعفی بن سعد العشیر بن مذحج! ولادت اور وطن:

زہیر کی پیدائش کوفہ میں ۱۰۰ھ میں ہوئی! عمر کے بیشتر حصہ میں وہیں علم و عمل کی روشنی پھیلائی، لیکن پھر ایک زمانہ کے بعد ۱۶۳ھ میں جزیرہ منتقل ہو کر سکونت اختیار کر لی اور وہیں وفات پائی! فضل و کمال:

علمی اعتبار سے وہ کوفہ اور جزیرہ کے ممتاز علماء میں شمار کیے جاتے تھے، تبحر و اتقان اور حفظ و ثقاہت میں نہایت بلند مرتبہ تھے، علامہ خزرجی اور حافظ ذہبی انہیں کسان احد الحفاظ الاعلام کے الفاظ سے یاد کرتے ہیں، سفیان بن عیینہ کا ارشاد ہے۔
علیک بزہیر بن معاویہ فما بالكوفة مثله!
"زہیر بن معاویہ کی صحبت اختیار کرو کوفہ میں ان کی مثال نہیں۔"
امام احمد رحمہ اللہ کا بیان ہے:

۱۔ کتاب المغنی و الاسماء للذہبی ج ۱ ص ۱۶۶۔ ۲۔ طبقات ابن سعد ج ۶ ص ۲۶۲۔ ۳۔ خلاصہ تہذیب
تہذیب الکمال ص ۱۳۳۔ ۴۔ تذکرۃ الحفاظ ج ۱ ص ۲۱۱۔ ۵۔ المعراج ص ۲۶۳ خلاصہ تہذیب
تہذیب الکمال ص ۱۲۳۔ ۶۔ تہذیب الجہد ج ۳ ص ۳۵۱۔

زہیر من معادن العلمؑ

”زہیر علم کی کانوں میں سے ایک ہیں۔“

حدیث:

علم حدیث ہی زہیر بن معاویہ کا اصلی جو لاناگاہ تھا، وہ ان ممتاز حفاظ حدیث میں تھے جنہوں نے اپنی پوری حیات مستعار اسی دشت کی سیاحی میں گزار دی تھی، اسی بنا پر انہیں حدیث کی صحت و ضعف اور رجال کی جانچ پڑتال پر کامل عبور حاصل تھا۔

انہیں جن مشاہیر محدثین اور نادرہ روزگار علماء سے اکتساب علم کی سعادت نصیب ہوئی تھی، ان میں ابواسحاق سمیع، سلیمان التیمی، عاصم الاحول، اسود بن قیس، سلیمان الاعمش، سماک بن حرب، میمون بن مہران، موسیٰ بن عقبہ، ہشام بن عروہ، یحییٰ بن سعید الانصاری، زیاد بن علاقہ، عبدالکریم الجزری اور زید بن جبیر کے اسمائے گرامی لائق ذکر ہیں۔

اسی طرح ان سے مستفید ہونے والوں میں عبدالرحمن بن مہدی، یحییٰ بن سعید القطان، ابوداؤد الطیالسی، یحییٰ بن آدمی، ابو نعیم، احمد بن یونس، یحییٰ بن یحییٰ التیمی، عمرو بن خالد اطرائی، عمرو بن عثمان الرقی، ہشام بن جہیل الانطاکی، ہاشم بن القاسم جیسے علماء و ائمہ شامل ہیں۔^۱

تثبت و اتقان:

ان کے صحیفہ کمال کی سب سے نمایاں خصوصیت ان کی اعلیٰ پایہ کی ثقاہت و عدالت اور تثبت و اتقان ہے اور یہ ثمرہ تھا، حدیث میں ان کی طویل العمر ریاضت و جانکاہی کا اس کمال میں ان کے ہم پلہ علماء کم ہی نظر آتے ہیں، معاذ بن معاذ حلفیہ کہا کرتے تھے۔

والله ما كان سفیان باثبت من زہیر فاذا سمعت الحديث من زہیر فلا

ابالی ان لا اسمعه من سفیان۔^۲

”بخدا سفیان زہیر بن معاویہ سے زیادہ تثبت رکھتے تھے جب زہیر سے کوئی حدیث

سنتا تو پھر مجھے اس کی قطعاً پرواہ نہ ہوتی کہ میں اسے سفیان سے نہیں سن سکا۔“

۱۔ تذکرۃ الحفاظ ج ۱ ص ۲۱۱۔ ۲۔ تہذیب التہذیب ج ۳ ص ۳۵۱۔ ۳۔ تذکرۃ الحفاظ ج ۱ ص ۲۱۱۔

ابن حبان نے کتاب الثقات میں ان کے علم و فضل کو خراج تحسین پیش کرتے ہوئے لکھا ہے:

كان حافظًا متفناً وكان اهل العراق يقولون في ايام الثوري اذا مات الثوري ففي زهير خلف وكانوا يقدمونه في الاتقان على غيره.^١
 ”وہ حافظ متفنن تھے، اہل عراق سفیان ثوری کے زمانہ میں کہا کرتے تھے کہ اگر ثوری کا انتقال ہو گیا تو زہیر بن معاویہ کی شکل میں ہمیں ان کا جانشین مل گیا، اہل عراق انہیں دوسروں پر اتقان میں ترجیح دیتے تھے۔“

ابن سعد رقمطراز ہیں:

وكان ثقة ثبت كثير الحديث.^٢
 ”وہ ثقہ اور کثیر الحدیث تھے۔“

اسی طرح دوسرے بہت سے علماء اور ماہرین جرح و تعدیل نے بلند آواز کے ساتھ ان کی توثیق کی ہے، ابو حاتم کہتے ہیں کہ زہیر بن معاویہ میرے نزدیک اسرائیل بن یونس سے بھی ہر چیز میں فائق و برتر ہیں سوائے ابواسحاق سمعی کی روایات کے، اس میں اسرائیل کا مرتبہ یقیناً بلند ہے، کیونکہ زہیر نے ابواسحاق سمعی سے سماع اس وقت حاصل کیا تھا، جب کبرنی کی بنا پر سمعی کا حافظ مخلص ہو گیا تھا۔

لیکن علامہ ذہبی نے لکھا ہے کہ اولاً تو نفس بات ہی صحیح نہیں ہے کہ ابواسحاق سمعی کا حافظ آخروں میں کمزور ہو گیا تھا، ما احتلط ابو اسحاق ادا، یہ ضرور ہے کہ اس زمانہ حیات کے سماع کا درجہ نسبتاً فروتر ہوتا ہے۔

وفات:

۳۷۲ھ میں زہیر فاج کا شکار ہوئے اور اس کے ایک ہی سال بعد ربیع ۳۷۳ھ میں ان کا رشتہ حیات منقطع ہو گیا، اس وقت خلیفہ ہارون الرشید، دار فرمانروائی دے رہا تھا۔

سعید بن عبدالعزیز برقی

نام و نسب:

سعید نام اور ابو محمد یا عبدالعزیز کنیت ہے، نسب نامہ یہ ہے:
سعید بن عبدالعزیز بن ابی یحییٰؑ، تنوخی خاندانی نسبت ہے تنوخ ان قبائل کا نام
ہے جو قدیم زمانہ میں بحرین میں آباد ہو گئے تھے اور باہمی تعاون کا حلف لے رکھا تھا،
تنوخ کے لغوی معنی اقامت کے ہیں۔
ولادت اور وطن:

۹۰ھ میں پیدا ہوئے، اصلاً بحرین کے رہنے والے تھے لیکن بد و شعور کے بعد عمر
بھرشام کے پایہ تخت دمشق میں سکونت پذیر رہے اس لیے دمشق بھی کہلاتے ہیں۔
فضل و کمال:

علمی اعتبار سے وہ شام کے بلند ترین فقہاء و محدثین میں تھے، اجلہ تابعین سے
اکتساب فیض کی سعادت نصیب ہوئی، قرآن، حدیث اور فقہ جملہ علوم کے جامع تھے،
عبادت و ریاضت اور خوف و خشیت ان کی زندگی کے روشن ابواب ہیں، حاکم کہتے ہیں کہ
ثقفہ و دیانت اور علم و فضل کے اعتبار سے سعید بن عبدالعزیز کو شام میں وہی مقام حاصل تھا
جو امام مالک کو اہل مدینہ میں، امام اوزاعی فقہ و افتاء کے مشہور زمانہ امام تھے، ان سے
اگر کوئی شخص ابن عبدالعزیز کی موجودگی میں استفتاء کرتا تو فوراً فرماتے سلوا ابا محمدؑ
شیوخ:

ان کے اساتذہ شیوخ میں ہر فن کے ماہرین کی کافی تعداد ملتی ہے۔ ممتاز مشہور
ائمہ میں کھول دمشق، نافع مولیٰ ابن عمر، قتادہ زہری، ربیعہ بن یزید اللہ مشقی، بلال بن سعد

۱۔ طبقات ابن سعد ج ۷ ص ۱۷۱۔ ۲۔ اللباب فی تہذیب الانساب ج ۱ ص ۱۸۳۔

۳۔ شذرات الذہب ج ۱ ص ۲۶۳۔ ۴۔ تذکرۃ الحفاظ ج ۱ ص ۱۹۸۔

سلیمان بن موسیٰ، عبدالعزیز بن صہیب، اسماعیل بن عبید اللہ، عطیہ بن قیس، یونس بن میسرہ اور ابوالزیر کے نام شامل ہیں۔

تلامذہ:

اسی طرح ان کے تلامذہ اور مشفقین کا دائرہ بھی بہت وسیع ہے جن میں عبداللہ بن مبارک، عبدالرحمن بن مہدی، حجاج بن محمد، یزید بن یحییٰ، ابو حیوہ، شریح بن یزید، محمد شعیب بن شاہور، مروان بن محمد، کعب بن الجراح، ولید بن مسلمہ، یحییٰ بن اسحاق، مسکین بن کبیر، عبدالملک بن محمد الصنعانی، یحییٰ بن سعید القطان، ابوسہر، یحییٰ بن بشر، ابونصر، محمد بن عثمان التوفیقی جیسے اکابر اہل علم فضلاء شامل ہیں علاوہ ازیں ان کے معاصرین میں سفیان ثوری اور امام شعبہ نے باریں ہمہ جلات علم ان سے روایت کی ہے۔

قرآن:

علوم قرآن میں انہیں کافی دسترس اور قدرت حاصل تھی اس کی تحصیل انہوں نے علی بن عامر اور یزید بن ابی مالک سے کی تھی۔

حدیث:

گو حدیث میں انہیں کوئی قابل ذکر مقام حاصل نہ تھا تاہم شامی شیوخ کی جس قدر بھی مرویات کا سماع انہوں نے کیا تھا اس میں ان کا کوئی ثانی نہیں ملتا۔ امام احمد کا ارشاد ہے:

نیس بالشام اصح حدیثاً منہ۔

”شام میں ان سے زیادہ صحیح الحدیث کوئی نہ تھا۔“

عمر بن علی کہتے ہیں کہ شامیوں کی حدیثیں بالعموم ضعیف ہوتی ہیں لیکن اس کلیہ سے دو علماء مستثنیٰ قرار دیئے جانے کے مستحق ہیں ایک امام اوزاعی اور دوسرے سعید بن عبدالعزیز۔^۳

فقہ:

سعید بن عبدالعزیز کے صحیفہ کمال کا درخشاں ترین ورق فقہ میں ان کی غیر معمولی

۱۔ تہذیب العبادت ج ۳ ص ۵۹۔ ۲۔ تذکرۃ الحفاظ ج ۱ ص ۹۸۔ ۳۔ تہذیب العبادت ج ۳ ص ۶۰۔

مہارت ہے، امام اوزاعی کے بعد شام میں اس فن کا ان سے بڑا عالم کوئی نہ ہوا۔ بلکہ ابوسہر تو فقہی کمال میں انہیں امام اوزاعی پر بھی فوقیت دیتے ہیں، ابوحاتم کا بیان ہے کہ:

لا اقدم باشام بعد الاوزاعی علی سعید احداً^۱

”میں شام میں اوزاعی کے بعد فقہ میں سعید بن عبدالعزیز پر کسی کو فوقیت نہیں دیتا۔“

اسی کے باعث زبان خلق نے انہیں ”فقہہ الشام بعد الاوزاعی“ اور مفتی دمشق

کے خطاب سے سرفراز کیا۔

ثقافت:

ائمہ جرح و تعدیل نے بالاتفاق ان کی عدالت، ثقاہت اور صداقت کو تسلیم کیا ہے، ابن معین نے انہیں حمیہ اور امام نسائی ثقہ ثبت قرار دیتے ہیں، مزید براں ابوحاتم علی اور محمد بن اسحاق وغیرہ صراحت کے ساتھ ان کی توثیق کرتے ہیں۔^۲ ابن حبان کتاب الثقات میں ان کا ذکر کرتے ہوئے رقمطراز ہیں:

كان من عباد اهل الشام و فقہانہم و متقیہم فی الروایۃ.^۳

”وہ شام کے عباد، فقہا اور صاحب اتقان علماء میں تھے۔“

قوت حافظہ:

انہوں نے حفظ و ذہانت سے بھی حصہ وافر پایا تھا، خود ہی فرمایا کرتے تھے میں نے حدیث کبھی نہیں لکھی، یعنی شیوخ سے روایات سن کر اپنے حافظہ کے خزانے میں محفوظ کر لیتے تھے۔ لیکن ان کے بعد تلامذہ کا خیال ہے کہ آخر زمانہ میں بقاضائے عمر سوء حافظہ اور فتور عقل میں مبتلا ہو گئے تھے۔^۴

خشیت الہی:

وہ علم کے ساتھ ساتھ علم کا بھی پیکر مجسم تھے، نہایت عبادت گزار تھے، لیکن بائیں ہمہ خوف و خشیت الہی سے ہر آن لرزاں رہتے۔ رات بھر نماز پڑھتے اور ساتھ آنسوؤں کا

۱۔ تہذیب الجندیب ج ۳ ص ۶۰۔ ج میزان الاعتدال ج ۱ ص ۳۸۶۔

۲۔ تہذیب الاعتدال ج ۳ ص ۶۰۔ ج میزان الاعتدال ج ۱ ص ۳۸۶۔

سبل رواں رہتا۔ ابوالفراء الضرائسی چشم دید راوی ہیں کہ میں نے ایک بار ان کو نماز پڑھتے دیکھا ان کی آنکھوں سے مسلسل آنسو بہہ کر چٹائی پر گر رہے تھے محمد بن مبارک الصوری کا بیان ہے جب بھی سعید بن عبدالعزیز کی کوئی نماز یا جماعت فوت ہو جاتی تو بے تحاشا روتے تھے! خشوع و خضوع:

اسی کے ساتھ ان کی عبادت میں خشوع بدرجہ اتم موجود ہوتا۔ جب نماز کے لیے کھڑے ہوتے تو جہنم متشکل ہو کر سامنے آتی اور وہ دنیا و مافیہا سے کٹ کر پروردگار کے حضور میں اپنی عبودیت کا نذرانہ پیش کرتے خود بیان کرتے ہیں کہ "ماقت الی صلوة الامثلت لی جہنم" یعنی جب میں نماز پڑھنے کھڑا ہوتا ہوں تو جہنم اصل روپ میں میرے سامنے آتی ہے۔

اقوال زریں:

آپ کے جن بعض ملفوظات کا ذکر کتب طبقات میں ملتا ہے اس سے اندازہ ہوتا ہے کہ وہ بلند پایہ عالم فقیہ اور محدث ہونے کے ساتھ ایک خدا رسیدہ بزرگ بھی تھے۔ ان کا معمول تھا کہ جب کوئی شخص کسی مسئلہ میں استفسار کرتا تو جواب دینے سے قبل یہ ضروری فرماتے "لا حول ولا قوۃ الا باللہ ہذا رأی والرأی یحطی ویصیب" ایک بار کسی نے قدر کفاف (یعنی جتنا رزق زندگی اور موت کا رشتہ قائم رکھنے کو کافی ہو) کی توضیح چاہی تو فرمایا جوع یوم و شبع یوم یعنی ایک فاقہ کرو اور ایک دن سیر ہو کر کھاؤ۔ ایک مرتبہ اثنا عشر گلو میں کسی شخص کی زبان سے اطلال اللہ بقاء، لکنکل گیا فوراً فرمایا

لا بل عجل اللہ بی الی رحمته.

وفات:

مہدی کے ایام خلافت ۱۶ھ میں بمقام دمشق رحلت فرمائی وفات کے وقت ۸۰ سال کے قریب عمر تھی۔

سلیمان بن بلال رضی اللہ عنہ

نام و نسب:

سلیمان نام اور ابو محمد اور ابو ایوب کنیت اور والد کا نام بلال تھا، حضرت ابو بکر صدیق رضی اللہ عنہ کے پوتے قاسم بن محمد کے غلام تھے، جو نبی تیم قریش سے تعلق رکھتے تھے، اسی طرف منسوب ہو کر سلیمان بھی تیمی اور قریشی مشہور ہوئے!

وطن:

مدینہ طیبہ کے رہنے والے تھے، پوری زندگی اسی کی جا رو ب کشتی میں گزاری۔

فضل و کمال:

علم و دانش اور فضل و کمال میں یکتائے عصر تھے، بالخصوص فقہ میں ان کا تبحر و تفوق مسلم تھا، حدیث کے بھی ممتاز حافظ تھے، ماہر نقد و جرح عبدالرحمن بن مہدی (المتوفی ۱۹۸ھ) تاحیات اس بات پر کف افسوس ملتے رہے، کہ وہ سلیمان سے زیادہ احادیث کا سماع حاصل نہیں کر سکے۔ علامہ ذہبی انہیں الحافظ المفتی لکھتے ہیں۔ ابن سعد رقمطراز، کان ثقتہ کثیر الحدیث، ذہبی کا بیان ہے کہ مدنی شیوخ کی مرویات میں انہیں خاص تبحر حاصل تھا۔ شیوخ و اساتذہ:

انہیں جن علماء کبار سے روایت حدیث کی سعادت نصیب ہوئی۔ ان میں عبداللہ بن دینار، زید بن اسلم، یحییٰ بن عراک، ابو حازم الاعرج، ربیعہ الراعی، اسماعیل بن ابی صالح، ابن عجلان، موسیٰ بن انس، موسیٰ بن عقبہ، ہشام بن عروہ، یحییٰ بن سعید، یزید بن نصیف، ثور بن زید الدلی، جعفر الصادق، سہیل بن ابی صالح، عقبہ بن مسلم، اور یونس بن یزید لائق ذکر ہیں۔

خود ان کے فضل و کمال سے مستفید ہونے والوں میں مشاہیر فن علماء کے نام شامل ہیں، چند

۱۔ طبقات ابن سعد ج ۵ ص ۳۱۱، والملباب فی الانساب ج ۱ ص ۱۹۰۔ ۲۔ تہذیب العجرب ج ۳ ص ۱۷۶۔

۳۔ تذکرۃ الحفاظ ج ۱ ص ۳۱۱۔ ۴۔ طبقات ابن سعد ج ۵ ص ۳۱۱۔ ۵۔ تہذیب العجرب ج ۳ ص ۱۷۶۔

یہ ہیں: عبداللہ بن مبارک، خالد بن مخلد، یحییٰ بن یحییٰ النیساپوری، محمد بن سلیمان لوین، سعید بن ابی مریم، عبدالعزیز بن ابی اویس، سعید بن عفیر، عبداللہ بن وہب، ابوسلمہ الخزاعی، بشر بن عمر الزہرانی، قعنبی، سب سے آخری راوی لوین ہیں۔
فقہ و افتاء:

کمال تفقہ کے باعث مدینہ منورہ میں ان کی ذات افتاء کا مرکز و مرجع بن گئی تھی، یہاں تک کہ ”مفتی مدنیہ“ ان کا لقب ہی پڑ گیا تھا۔
وصولی خراج کی افسری:

اس کی دیانت و تقویٰ عوام و خواص میں اس درجہ مسلم تھا کہ اپنے شہر مدینہ کے تمام خراج کے ذمہ دار افسر بھی مقرر کیے گئے۔
ثقافت:

ان کی عدالت و ثقافت پر تمام ائمہ فہم متفق ہیں، یحییٰ بن معین خلیلی، عبدالرحمن بن مہدی، ابن عدی، ابن حبان اور ابن شاپین سب برملا ان کو ثقہ اور صالح الحدیث قرار دیتے ہیں، ابن عماد حنبلی رقمطراز ہیں ”کان من الثقات الانبات“^۱ یعنی وہ ثقہ اور مثبت علماء میں تھے علامہ ابن سعد ثقہ اور کثیر الحدیث لکھ کر ان کے علم و فضل کو سراہتے ہیں۔^۲ سلیمان کی ثقافت کا ایک بڑا ثبوت یہ بھی ہے کہ امام مالک نے بھی ان سے روایت کی ہے، حافظ ابن حجر نے فاکھی کی کتاب مکہ میں امام صاحب کی اس روایت کو خود دیکھ کر اس کی شہادت دی ہے۔^۳
وفات:

۳۷ھ ہارون الرشید کے ایام خلافت میں بمقام مدینہ طیبہ رحلت فرمائے عالم جادواں ہوئے۔^۴

۱ تذکرۃ الحفاظ ج ۱ ص ۲۱۱۔ ۲ طبقات ابن سعد ج ۵ ص ۳۱۱۔ ۳ شذرات الذهب ج ۱ ص ۲۸۱۔
۴ طبقات ابن سعد ج ۵ ص ۳۱۱۔ ۵ تہذیب الجندیب ج ۳ ص ۱۷۶۔ ۶ العمر فی خبر من فرج ج ۱ ص ۲۶۱ و تذکرۃ الحفاظ ج ۱ ص ۲۱۲ و شذرات الذهب ج ۱ ص ۲۸۱۔

سلیمان بن المغیرہ القیس بن التیمی

نام و نسب:

نام سلیمان، ابو سعید کنیت اور باپ کا نام مغیرہ تھا، قیس بن ثعلبہ ساکن بصرہ کے غلام تھے اور بصرہ ان کا وطن مالوف بھی تھا، اس لیے القیس اور البصری کی نسبتوں سے شہرت عام حاصل کی۔
فضل و کمال:

علم و فضل کے اعتبار سے بہت جلیل المرتبت تھے متعدد تابعین کرام کے پیکر نور سے اپنی دیدہ شوق کو روشن کیا، اور ان کے دامن فیض سے پوری طرح مستفید ہوئے، حفظ و اتقان اور تثبت و ثقاہت میں اپنے زمانے کے رئیس الحدیث تھے شعبہ جیسے مایہ صد فخر استاذ الکل کا ارشاد ہے:

هو سيد اهل البصرة. ۱ "وہ اہل بصرہ کے سردار تھے"

خریبی بیان کرتے ہیں:

مارأيت بصرياً افضل منه؟

"میں نے ان سے افضل کوئی بصری نہیں دیکھا۔"

سلیمان کے ممتاز استاد اور مشہور تابعی ایوب السخثانی لوگوں سے فرمایا کرتے تھے:

خذوا عن سليمان بن المغيرة ليس احد احفظ لحديث حميد من سليمان بن المغيرة.

"سلیمان بن المغیرہ سے حدیث حاصل کرو کیونکہ حمید الطویل کی مرویات کو ان

سے زیادہ یاد رکھنے والا کوئی نہیں۔"

حافظ ذہبی انہیں "عالم اہل البصرہ فی وقتہ" اور "الامام الحافظ الثبت" لکھتے ہیں۔

۱ خلاصہ تہذیب تہذیب الکمال ص ۱۵۳ ۲ کتاب الانساب ورق ۳۶۸۔ ۳ تذکرۃ الحفاظ ج ۱ ص ۱۹۹

۴ العبر فی خبر من غبر ج ۱ ص ۲۳۵۔ ۵ طبقات ابن۔ عد ج ۷ ص ۳۸۔ ۶ العمر ج ۱ ص ۲۳۵۔

حدیث:

انہوں نے جن شیوخ سے حدیث کا سماع کیا، ان میں محمد بن سیرین، ایوب
 السخنی، حسن البصری، حمید ہلال اور ثابت البنانی جیسے اکابر تابعین شامل ہیں۔ اور خود ان
 سے اکتساب علم کرنے والوں میں عبداللہ بن مبارک، یحییٰ بن سعید القطان، عبدالرحمن بن
 مہدی، سفیان ثوری، شعبہ، بہز بن اسد، حبان بن ہلال، ابو داؤد الطیلسی، زید بن حباب، شبابہ بن
 سوار، معتمر بن سلیمان، کعب بن الجراح، یحییٰ بن آدم، یزید بن ہارون، عفان، آدم بن ابی ایاس،
 ابو الولید الطیلسی، عاصم بن علی، سلیمان بن حرب، مسلم بن ابراہیم، ابو نعیم، موسیٰ بن اسماعیل، اسد
 بن موسیٰ، تعنی، شیبان بن فروخ اور ہدبہ بن خالد کے اسمائے گرامی لائق ذکر ہیں!

مرویات کا پایہ:

ان کی روایت کا پایہ اپنی صحت و ثبوت کے لحاظ سے بہت بلند تھا، علی بن المدینی
 کہتے ہیں کہ ثابت البنانی کے تلامذہ میں حماد بن سلمہ کے ثبوت فی الحدیث میں سب سے
 بلند مقام سلیمان بن المغیرہ کو حاصل تھا۔ امام احمد بہت پر زور الفاظ میں ان کی ثقاہت کا
 اعتراف کرتے ہیں۔ علامہ ابن سعد رقمطراز ہیں: "کان ثقة ثبتاً"۔ بزار کا بیان ہے:
 "کان من ثقات اهل البصرہ"۔ "وہ بصرہ کے ثقات ائمہ میں سے تھے"۔

علاوہ ازیں یحییٰ بن معین، امام نسائی، سلیمان بن حرب، ابن شاپن، ابن حبان
 اور عجلی وغیرہ نے بصراحت انہیں ثقہ، مامون اور صدوق قرار دیا ہے۔ نیز امام بخاری نے
 بھی ان کی روایات کی تخریج کی ہے۔

وفات:

۱۶۵ھ میں بمقام بصرہ وفات پائی۔

۱۔ تذکرۃ الحفاظ ج ۱ ص ۱۹۹۔ ۲۔ تہذیب التہذیب ج ۳ ص ۲۲۰۔ ۳۔ العصر ج ۱ ص ۲۲۵۔

۴۔ طبقات ابن سعد ج ۲ ص ۳۸۔ ۵۔ تہذیب التہذیب ج ۳ ص ۲۲۱۔ ۶۔ ایضاً ج ۳ ص ۲۲۰۔

۷۔ تقریب التہذیب ص ۷۹۔ ۸۔ خلاصۃ تہذیب التہذیب الکمال ص ۱۵۴۔

شجاع بن ولید رضی اللہ عنہ

نام و نسب:

شجاع نام ابو بدر کنیت والد کا اسم گرامی ولید اور جد امجد کا نام قیس تھا یہ کوفہ کے خاندان بنو کندہ کی ایک شاخ سکون بن اشرس سے نسبی تعلق رکھتے تھے اسی باعث سکونی اور کوفی کی نسبتوں سے شہرت پائی ہے۔
وطن:

ان کا آبائی وطن کوفہ تھا اور وہیں پیدا بھی ہوئے، لیکن پھر بغداد میں مستقل سکونت اختیار کر لی تھی ہے۔
فضل و کمال:

شیخ شجاع کو نہ صرف دنیائے علم و فن ہی میں ممتاز مقام حاصل تھا بلکہ وہ عبادت و ریاضت اور تقویٰ و صالحیت میں بھی بلند مرتبہ تھے ابن ناصر الدین کہتے ہیں کہ:
کان ثقة ورعاً عابداً متقناً۔
”وہ ثقہ متقی اور عابد تھے۔“
حافظ ذہبی رقمطراز ہیں:

کان من صلحاء المحدثین و علمائہم۔
”وہ صلحاء محدثین اور علماء میں تھے۔“

شیوخ و تلامذہ:

انہوں نے جن شیوخ سے استفادہ کیا ان میں اسماعیل بن ابی خالد یحییٰ بن سعید الانصاری، سلیمان بن مہران الاعمش، موسیٰ بن عقبہ ہاشم بن ہاشم بن عقبہ عمر بن محمد ابو خالد الدولابی

۱۔ تاریخ بغداد ج ۹ ص ۲۵۷۔ ۲۔ اللباب فی تہذیب الانساب ج ۱ ص ۵۵۰۔

۳۔ تاریخ بغداد ج ۹ ص ۲۳۸۔ ۴۔ شذرات الذہب ج ۲ ص ۱۲۔ ۵۔ المعراج ص ۳۳۶۔

زیاد بن خثیمہ، زہیر بن معاویہ، لیث بن سعد، مغیرہ بن مقسم، عطاء بن السائب، عبید اللہ بن معاویہ کے نام خصوصیت سے لائق ذکر ہیں۔ اور ان کے صاحبزادے ولید کے علاوہ مسلم بن ابراہیم، یحییٰ بن ایوب، یحییٰ بن معین، احمد بن حنبل، ابو عبید قاسم بن سلام، زہیر بن حرب، علی بن المدینی، محمد بن اسحاق الصاعانی، محمد بن عبید اللہ، عبد اللہ بن محمد بن ایوب الحزلی، سعدان بن بصر، اسحاق بن راہویہ، ان کے نامور تلامذہ میں شمار ہوتے ہیں۔

پایہ مرویات:

امام شجاع کی مرویات کے بارے میں علماء کافی اختلافات رکھتے ہیں لیکن ان کے صلاح و تقویٰ پر تقریباً سب کو اتفاق ہے، مروزی کا بیان ہے کہ میں نے امام احمد بن حنبل سے دریافت کیا، کیا ابو بدر شجاع ثقہ ہیں؟ انہوں نے فرمایا:

ارجوا ان یکون صدوقا حابس الصالحین۔

”مجھے امید ہے کہ وہ صدوق ہوں گے اس لیے کہ انہوں نے صلحاء کی صحبت اٹھائی ہے۔“

امام احمد کا ایک قول یہ بھی منقول ہے کہ:

کان شیخا صالحا صدوقا۔

”شیخ شجاع صالح اور صدوق تھے۔“

علاوہ ازیں ابن معین، ابوزرعہ اور عیسیٰ بھی ان کی روایات کو قابل حجت اور ثقہ قرار دیتے تھے، ابن حبان نے کتاب الثقات میں ان کا نمایاں ذکر کیا ہے، لیکن محدث ابو حاتم وغیرہ کی رائے ہے کہ وہ قبول روایت کے معاملہ میں غیر محتاط تھے۔ اس لیے ان کی مرویات کو حجت بنانا صحیح نہیں، مگر بایں ہمہ ابو حاتم معترف ہیں کہ:

عندہ عن محمد بن عمر احادیث صحاح۔

۱۔ تہذیب الہندیہ ج ۳ ص ۳۱۴۔ ۲۔ تاریخ بغداد ج ۹ ص ۳۴۷۔ ۳۔ میزان الاعتدال ج ۱ ص

۳۴۴۔ ۴۔ خلاصۃ تہذیب ص ۱۶۳۔ ۵۔ میزان الاعتدال ج ۱ ص ۳۴۴۔

”ان کے پاس محمد بن عمر کی بہت سی صحیح احادیث کا ذخیرہ تھا۔“

کثرت عبادت:

ان کی عبادت و ریاضت کی کثرت کا یہ عالم تھا کہ امام سفیان ثوری جیسے ثقہ بزرگ بھی ان الفاظ میں اس کی شہادت دیتے ہیں۔

لیس بالكوفة اعبد منه^۱

”کوفہ میں کوئی ان سے بڑا عابد نہ تھا۔“

حافظ ابن حجر بڑبڑ ناقل ہیں کہ وہ ورع و تقویٰ میں نہایت بلند مقام رکھتے تھے۔

اور کثرت سے نمازیں پڑھتے تھے^۲

وفات:

ماہ رمضان المبارک ۲۰۴ھ میں باہام خلافت مامون الرشید وفات پائی۔^۳



۱۔ شذرات ج ۲ ص ۱۲۔

۲۔ تہذیب التہذیب ج ۳ ص ۳۱۳۔

۳۔ العمر فی خبر من غمیر ج ۱ ص ۳۴۶۔

شریک بن عبداللہ نخعی رضی اللہ عنہ

نام و نسب:

شریک نام اور عبداللہ کنیت تھی، نسب نامہ یہ ہے، شریک بن عبداللہ بن ابی شریک، حارث بن اوس بن الحارث بن الاذہل بن وہیل بن سعد بن مالک بن النخعی بن جسر بن عمرو بن علقمہ بن خالد بن مالک اود بن زید بن شجب بن عریب بن زید بن کہلان، یمن کے قبیلہ بنو مدحج کی ایک بڑی شاخ بنو النخعی سے نسبی تعلق رکھنے کے باعث نخعی کہلاتے ہیں۔
ولادت: وطن اور خاندان:

ان کی ولادت خراسان کے مشہور مردم خیز شہر بخارا میں ۹۵ھ میں ہوئی۔ بنو النخعی طلوع اسلام کے بعد یمن سے نقل مکان کر کے کوفہ آباد ہو گئے تھے، اس لیے قاضی شریک بھی تاحیات کوفہ ہی میں سکونت اختیار کیے رہے، یہاں تک کہ نسا نخعی کے ساتھ وطن و نسا کوئی ہی کی نسبت سے مشہور ہوئے، ان کا خاندان علم و فضل کے اعتبار سے نہایت بلند و ممتاز مقام رکھتا ہے، امام ابراہیم نخعی جیسے جلیل القدر تابعی اس گلستان فضل و دانش کے ایک گل سرسبد تھے، قاضی شریک کے جد امجد حارث بن اوس نے جنگ قادسیہ میں شریک ہو کر دادا شجاعت دی تھی۔
علوئے مرتبت:

قاضی شریک کو فضل و کمال خاندانی ورثہ میں ملا تھا، فقہ و حدیث میں ان کی مہارت مسلم تھی، علاوہ فہم و دانش، ذہانت و فطانت سے بھی بہرہ وافر پایا تھا، سلاطین و وقت ان کے اکرام و تعظیم میں کوئی دقیقہ باقی نہ رکھتے تھے، کوئی علماء حدیث کی مرویات کا ان

۱۔ طبقات ابن سعد ج ۶ ص ۲۶۳ و ابن خلکان ج ۱ ص ۴۰۲، واللباب ج ۳ ص ۱۱۶۔

۲۔ اخبار القضاة ج ۳ ص ۱۵۰۔ طبقات ابن سعد ج ۶ ص ۲۶۳۔

سے بڑا واقف کار اس وقت کوئی نہ تھا۔
امام احمد کا بیان ہے:

كان عاقلاً صدوقاً محدثاً كان شديدًا أعلى أهل الريب والبدع.
”وہ عاقل، صدوق اور محدث تھے اہل ریب و بدعت کے بارے میں بہت سخت تھے۔“

ابن خلکان نے لکھا ہے، وہ عالم، فقیہ، ذی فہم، ذہین اور فطین تھے، علامہ ذہبی نے بھی انہیں کثیر الروایت اور بلند پایہ محدث قرار دیا ہے۔
عیسیٰ بن یونس بیان کرتے ہیں:

ما رأيت أحداً أوردع في عمله من شريك.
”میں نے علم میں شریک سے زیادہ محتاط کسی کو نہیں دیکھا۔“

حدیث:

حدیث میں ان کی بلندی شان کا اندازہ صرف اسی سے کیا جاسکتا ہے کہ اسحاق ازرق نے ان سے نو ہزار حدیثوں کا سماع حاصل کیا تھا، ابن مبارک کا یہ قول گزر چکا ہے کہ وہ شیوخ کوفہ کی حدیثوں کے سفیان سے بھی بڑے عالم تھے۔

فقہ:

فقہ میں بھی غیر معمولی کمال حاصل تھا، اور اسی باعث وہ ایک طویل زمانہ تک واسط، ابواز اور کوفہ میں مسند عدل و انصاف کی زینت بنے رہے، علماء نے ان کے علم و فضل کا اعتراف کرتے ہوئے کمالِ فقہ کا خصوصیت سے ذکر کیا ہے۔

شیوخ:

قاضی شریک کے اساتذہ و شیوخ کی طویل فہرست میں بلند پایہ تابعین کافی تعداد میں شامل ہیں، جن میں کچھ نمایاں اسمائے گرامی یہ ہیں، ابو اسحاق سمیعی، ہشام بن عروہ، سلیمان بن مہران، الأعمش، عطاء بن السائب، منصور بن ذازن، ابراہیم بن جریر العجلی،

۱۔ میزان الاعتدال ج ۱ ص ۳۳۶۔ ۲۔ ایضاً ۳۔ ابن خلکان ج ۱ ص ۴۰۲۔ ۴۔ تذکرۃ الحفاظ ج ۱ ص ۲۱۰۔ ۵۔ تہذیب الحدیث ج ۳ ص ۳۳۵۔ ۶۔ الصغریٰ خبر من فہرج ص ۲۷۰۔

اسماعیل بن ابی خالد، راشد بن کیسان، عاصم بن سلمان الاحول، سماک بن حرب، عاصم بن بہدلہ، عاصم بن کلی، عبدالعزیز بن رفیع، مقدم بن شرح۔
تلامذہ:

ان کے آقا ب فیض کی شعاؤں سے کسب نور کرنے والوں کا حلقہ بھی اسی نسبت سے بہت وسیع ہے، فن جرح و تعدیل کے مسلم الثبوت امام عبدالرحمن بن مہدی، حافظ و کعب اور امام یحییٰ بن آدم جیسے فخر زمانہ علماء انہی کے خرمن علم کے خوشہ چین ہیں، ان کے علاوہ مشاہیر ائمہ میں فضل بن موسیٰ السپانی، زید بن ہارون، ابو نعیم علی بن حجر، یثیم بن بشر اسحاق الارزق، اسود بن عامر شاذان، حسین بن محمد المروزی، اسحاق بن عیسیٰ، حاتم بن اسماعیل، یعقوب بن ابراہیم، قتیبہ بن سعید، عید الرحمن بن شریک کے نام ان کے تلامذہ میں ملتے ہیں، سب سے آخری شاگرد عباد بن یعقوب کو بتایا جاتا ہے!

پایہ ثقاہت:

ماہرین فن کی ایک کثیر تعداد ان کی عدالت و ثقاہت کی معترف ہے علامہ ابن سعد رقمطراز ہیں:

كان ثقة مأمون كثير الحديث.^۱
”وہ ثقہ، مامون اور کثیر الحدیث ہیں۔“

عجلی اعتراف کرتے ہیں:

كوفي ثقة مأمون كثير الحديث وكان اروي الناس عنه اسحاق الارزق.^۲
”وہ کوفی، ثقہ اور حسن الحدیث تھے، ان سے سب سے زیادہ روایتیں اسحاق الارزق نے کی ہیں۔“

ابو حاتم اور امام نسائی نے بھی ان کی روایات کو قابل قبول قرار دیا ہے۔^۳ ابن حبان نے بھی کتاب الثقات میں ان کا ذکر کیا ہے، مزید برآں ان کی ثقاہت کا ایک بڑا

^۱ تہذیب الجذب ج ۳ ص ۳۳۳، طبقات بن سعد ج ۶ ص ۲۶۳۔ ^۲ تہذیب الجذب ج ۳ ص ۳۳۵۔ ^۳ العمر فی خبر من فرج ص ۲۷۰، میزان الاعتدال ج ۱ ص ۴۳۵۔

ثبوت یہ ہے کہ امام بخاری نے انہیں لائق حجت قرار دیا اور امام مسلم نے ان کی روایات کی تخریج کی ہے۔
ثبوت و اتقان:

اسی طرح وہ ثبوت و اتقان میں بھی بلند پایہ تھے امام احمد فرماتے ہیں کہ شریک نے ابو اسحاق سمیعی سے "قدیم" سماع حاصل کیا تھا جس کا مستند ہونا شک و شبہ سے بالاتر ہے اسی وجہ سے شریک کا مرتبہ مرویات سمیعی کے باب میں زبیر بن معاذ یہ اسرائیل بن یونس اور زکریا بن ابی زائدہ سے بھی بلند تر ہے علامہ ذہبی نے لکھا ہے کہ قاضی شریک اتقان و ثبوت میں حماد بن زید کے ہم پلہ تھے۔
عبدہ قضا:

فقہ و افتاء میں ان کے کمال و تبحر کے باعث مختلف سلاطین نے انہیں قضا کے عہدہ جلیلہ پر فائز کیا سب سے پہلے منصور نے ۱۵۳ھ میں انہیں کوفہ کا قاضی مقرر کیا اور پھر کچھ عرصہ کے بعد معزول کر دیا اس کے بعد جب مہدی اورنگ خلافت پر رونق افروز ہوا تو اس نے قاضی شریک کو دوبارہ اس منصب پر مامور کیا۔^۱ لیکن حافظ ابن حجر نے ابن حبان کی روایت سے نقل کیا ہے کہ شریک ۱۵۵ھ میں واسط کے قاضی مقرر ہوئے اور اس کے بعد کوفہ کے مسند قضا پر رونق افروز ہوئے۔^۲

اول الذکر بیان ہی اصح معلوم ہوتا ہے کیونکہ اس کی تائید دوسرے مآخذوں سے بھی ہوتی ہے مورخ ابن خلکان نے ابواز کے قاضی ہونے کا بھی ذکر کیا ہے۔^۳
 قابل ذکر بات یہ ہے کہ قاضی شریک نے اس آزمائش سے محفوظ رہنے کی حتی الامکان پوری جدوجہد کی جب بھی حاکم وقت نے ان کو بلا کر اس عہدہ کی پیش کش کی انہوں نے برملا اس سے اپنے آپ کو نااہل بتا کر معذوری ظاہر کر دی چنانچہ منصور عباسی نے ان سے کہا "قد وليتک قضاء الکوفة" یعنی میں نے آپ کو کوفہ کا قاضی مقرر کیا تو

۱ شذرات الذہب ج ۱ ص ۲۸۷۔ ۲ تہذیب التہذیب ج ۲ ص ۳۳۳۔ ۳ تذکرۃ الحفاظ ج ۱

ص ۲۱۰۔ ۴ اعلام ج ۲ ص ۲۱۱۔ ۵ تہذیب التہذیب ج ۳ ص ۳۳۶۔ ۶ ابن خلکان ج ۱ ص ۲۰۳

فورا عاجزی سے فرمایا:

يا امير المؤمنين اني انما انظر في الصلوة والصوم فاما القضاء فلا احسنه.
 ”اے امیر المؤمنین میں تو صرف نماز روزہ ہی کے امور سے واقفیت رکھتا ہوں
 قضا کی ذمہ داریوں سے باحسن عمدہ برآ نہ ہو سکوں گا۔“

اسی طرح جب مہدی نے انہیں یہ منصب تفویض کرنے کے لیے بلایا تو فرمایا
 لا اصلح لذلك، یعنی مجھ میں اس کی صلاحیت نہیں، لیکن بالآخر جب حکمرانوں نے جبروز بردستی
 کی حد تک اصرار کیا تو وہ بادل نخواستہ اس کو قبول کرنے پر تیار ہوئے۔
عدل پروری:

قاضی شریک کی کتاب زندگی کا سب سے درخشاں باب ان کا زمانہ قضا کا کردار
 و عمل ہے۔ وہ اس عظیم آزمائش سے بڑی حسن و خوبی کے ساتھ عمدہ برآ ہوئے، اس پروری
 مدت میں عدل پروری، انصاف پسندی اور غیر جانبداری ان کا خاص شیوہ رہا، حافظ ابن
 کثیر رقمطراز ہیں: کان مشکورانی حکمہ و تنفیذ الاحکام، علامہ ذہبی لکھتے ہیں ”کان
 عادلاً فی قضاءه“^{۱۵} محمد بن خلف و کعب نے عدالتی فیصلے نافذ کرنے میں قاضی شریک کی
 زیرکی و ہوش مندی کے متعدد واقعات نقل کیے ہیں، یہاں خود قاضی صاحب کے بیان کردہ
 صرف ایک واقعہ کے ذکر پر اکتفا کیا جاتا ہے۔

فرماتے ہیں: ”جب منصور نے مجھے کوفہ کا قاضی مقرر کیا تو میں وہاں گیا۔ والی کوفہ محمد بن
 سلیمان کا کاتب حماد بن موسیٰ کسی قضیہ میں ماخوذ ہو کر میرے سامنے پیش ہوا میں نے دلائل و شہادہ
 کی بنیاد پر فیصلہ صادر کر کے جیل بھیل دیا، ایک دن مجھے ناگاہ خبر ملی کہ حاکم نے اسے رہا کر دیا ہے
 میں نے سوچا کہ یہ پہلا موقع ہے اگر اس بار ہی میں نے کمزوری کا ثبوت دیا تو پھر حالات پر قابو
 حاصل کرنا مشکل ہوگا۔ چنانچہ میں فوراً محمد بن سلیمان کے پاس پہنچا اور نہایت درشت لب و لہجہ
 میں کہا کہ تمہیں تو میرے فیصلوں کے نفاذ میں مدد و معاون بننا چاہیے تمہانہ کہ مخالف تم نے قیہ

۱ اخبار القضاة ج ۳ ص ۱۵۰ و ۱۸۴ ابن سعد ج ۶ ص ۲۶۳۔ ح البدایہ و النہایہ ج ۱۰ ص ۱۷۱۔

۲ میزان الامتثال ج ۱ ص ۴۴۵۔ ح اخبار القضاة ج ۳ ص ۱۵۱۔

سے ایک مجرم کو رہا کر کے تو جین عدالت کا ارتکاب کیا ہے بخدا اگر تم نے اسے دوبارہ قید میں نہ پہنچایا تو میں امیر المؤمنین کے سامنے تمہاری حقیقت کی پول کھول کر رکھ دوں گا۔ یہ رنگ دیکھ کر حاکم مذکور نے فوراً اپنے کاتب کو قید خانہ میں واپس کر دیا۔^۱

ایک لائق ذکر معمول:

پورے زمانہ قضا میں ان کا یہ مستقل معمول رہا کہ مجلس عدل منعقد کرنے سے قبل دوپہر کا کھانا تناول فرماتے پھر اپنے موزے میں سے ایک کاغذ نکال کر اسے بغور دیکھتے اس کے بعد مقدمات کی پیشی کا حکم دیتے ان کے بعض احباب کو تجسس پیدا ہوا کہ آخر اس کاغذ میں کیا لکھا ہے جسے روزانہ اتنی پابندی سے دیکھنے کا معمول ہے۔ چنانچہ انہوں نے دیکھا تو اس میں تحریر تھا۔

یا شریک بن عبداللہ اذکر الصراط وحدتہ یا شریک بن عبداللہ

اذکر الموقف بین ید اللہ عزوجل

”اے شریک بن عبداللہ! پل صراط اور اس کی بارگاہی کو یاد رکھو اے شریک اس

دن کو یاد رکھو جب تم خداوند قدوس کے رو برو کھڑے ہو گے۔“

یہ درحقیقت اللہ جل شانہ کے سامنے ایک حلف نامہ تھا تاکہ عدالت کی کارروائی کے ہر ہر موڑ پر اس ذات کبریٰ کے حاضر و ناظر ہونے کا یقین دل کی گہرائی میں جاگزیں رہے اور کہیں لغزش و زیادتی نہ ہونے پائے۔

عبادت:

نہایت عبادت گزار تھے محمد بن عیسیٰ یعنی شاہد ہیں کہ میں نے قاضی شریک کی پیشانی پر سجدہ کے واضح نشانات دیکھے۔^۲

عقل و فطانت:

ان کی فہم و دانش اور ذہانت و فطانت کا ایک ثبوت اوپر مذکور ہوا۔ عمار بن زریق

کہتے ہیں کہ ایک بار میں امام مغیرہ کی خدمت میں حاضر ہوا تھا، اسی اثنا میں سامنے سے قاضی شریک، سفیان ثوری، حسن بن صالح اور قیس بن الرزیع ساتھ ساتھ نظر آئے، امام مغیرہ نے اس طرف اشارہ کرتے ہوئے مجھ سے فرمایا:

ما من هولاء احدا عقل من شریک!

”ان سب میں شریک سے زیادہ فرزانہ کوئی نہیں ہے۔“

بدیہہ گوئی:

اسی عقل و ذہانت کا ثمرہ تھا کہ وہ حاضر جوابی اور بدیہہ گوئی میں اپنا ثانی نہ رکھتے تھے، سفیان بن عیینہ کا بیان ہے کہ وہ لوگوں میں سب سے زیادہ حاضر جواب تھے ”کسان احضر الناس جوابا“ منصور بن ابی مزاحم کہتے ہیں کہ میں نے قاضی شریک کی زبان شیوا بیان سے خود فرماتے سنا۔ ”بترك الحواب فی موضعه اذابة القلب“۔ یعنی موقع پر جواب سے چوک جانا دل کی پڑمردگی کی دلیل ہے۔^۱

بعض اعتراضات اور ان کے جوابات:

ان کے فضل و کمال اور علم و دانش کا اعتراف کرنے کے ساتھ بعض علماء نے ان پر جرح بھی کی ہے، ان پر دو اعتراضات کیے جاتے ہیں۔ اول یہ کہ وہ سوء حافظہ میں مبتلا تھے جس کے نتیجے میں روایات میں کبھی تخلیط اور تدلیس واقع ہو جاتا کرتی تھی، ابراہیم بن سعد کا بیان ہے کہ شریک نے چار سو حدیثوں میں غلطی کی ہے، دارقطنی کہتے ہیں کہ ان کی متفرد روایات قابل قبول نہیں ہیں۔^۲

دوسرا اعتراض یہ ہے کہ ان میں تشیع تھا اور حضرت علی رضی اللہ عنہ کو دوسرے خلفائے راشدین و انبیائے کرام سے افضل اور خیر البشر قرار دیتے تھے، چنانچہ ابوداؤد الرہاوی روایت کرتے ہیں کہ انہوں نے قاضی شریک کو خود کہتے سنا کہ:

۱۔ اخبار القضاة ج ۳ ص ۱۵۰۔ ۲۔ تمہید ابن عبد یب ج ۴ ص ۳۳۶۔ ۳۔ میزان الاعتدال ج ۱ ص ۴۴۵۔

علی خیر البشر فمن ابی فقد کفر!

حضرت علی رضی اللہ عنہ خیر البشر تھے! پس جو اس کا انکار کرے، وہ کافر ہے۔

لیکن تحقیق سے معلوم ہوتا ہے کہ یہ دونوں ہی اعتراضات یکسر بے بنیاد ہیں! ائمہ سلف کی ایک اچھی خاصی تعداد کو اس الزام سے متہم کیا گیا، جس کی حقیقت یہ معلوم ہوتی ہے کہ اس عہد میں اہل بیت کرام سے عقیدت و محبت کے غلو کو تشیع کی طرف رجحان سمجھا جاتا تھا۔

مذکورہ بالا الزامات میں سے پہلے کا جواب یہ ہے کہ آخر عمر میں قاضی شریک کا حافظہ کمزور ضرور ہو گیا تھا! اس لیے اس زمانہ کی مرویات کا پایہ اتنا بلند نہیں رہا جتنا اس سے قبل کی روایات کا تھا! لیکن یہ ضعف ان کی ساری روایات پر اثر انداز نہ ہوگا! چنانچہ علامہ ابن حجر عسقلانی نے اس حقیقت کو بہت واضح طور پر ذکر کیا ہے کہ متقدمین کا سماع بالکل بے داغ ہے! جن متاخرین نے کوفہ کا قاضی ہونے کے بعد ان سے حدیثیں روایت کی ہیں! ان میں وہم و اضطراب کا شبہ ہے! اس لیے کہ اس زمانہ میں قاضی شریک کا حافظہ کبر سنی کے باعث درست نہیں رہا تھا! عجمی کا بیان ہے کہ:

من سمع منه قديمًا فحديثه صحيح ومن سمع منه بعد ما ولي القضاء

ففي سماعه بعض الاختلاط.^۱

”جس نے ان سے قدیم سماع حاصل کیا اس کی روایات درست ہیں اور جس نے

ان کے قاضی ہونے کے بعد سماع کی اس کی مرویات میں کچھ اختلاط ہے۔“

صالح جزرہ کہتے ہیں کہ:

صدوق ولما ولي القضاء اضطرب حفظه.^۲

”یوں تو وہ صدوق ہیں لیکن منصب قضا پر فائز ہونے کے بعد ان کا حافظہ ٹھیک

نہیں رہا۔“

اسی طرح ثانی الذکر الزام کی تردید تو ایک سے زائد بار خود قاضی شریک نے

کردی تھی! ایک مرتبہ کسی مفسد نے خلیفہ مہدی سے شکایت کر دی کہ شریک بن عبد اللہ

۱۔ میزان الاعتدال ج ۱ ص ۴۴۵۔ ۲۔ تہذیب الحدیث ج ۴ ص ۳۳۶۔ ۳۔ ایضاً۔

رافضی ہیں، مہدی نے نہیں بلا بھیجا، انہوں نے آ کر خلیفہ کو سلام کیا۔ اس نے اپنی ناراضگی کے اظہار کے طور پر جواب سے اعراض کیا، قاضی صاحب نے اس کا سبب دریافت فرمایا تو وہ نہایت خشکیوں لب و لہجہ میں گویا ہوا کہ ”تم ملعون رافضی ہو“ قاضی صاحب نے نہایت سکون سے جواب دیا کہ اگر رسول اللہ ﷺ، حضرت فاطمہ، علی، حسن، حسین رضی اللہ عنہم سے محبت ہی کا نام رخص ہے تو میں خدا اور تم کو گواہ بنا کر کہتا ہوں کہ میں رافضی ہوں۔ علاوہ ازیں خلفائے راشدین پر حضرت علی رضی اللہ عنہ کی تفضیل کا الزام بھی صرف ایک بہتان ہے، قاضی شریک کی زندگی میں ان کے سامنے جب تفضیلیت کا مسئلہ اٹھایا گیا، ہمیشہ یہی فرمایا کہ حضرت ابو بکر و عمر رضی اللہ عنہما سے حضرت علی رضی اللہ عنہ کو وہی شخص افضل قرار دے سکتا ہے، جس کی عقل ماری گئی ہو، یہ دونوں شیوخ (ابو بکر و عمر رضی اللہ عنہما) تو نبی اکرم ﷺ کے بعد خیر امت تھے۔^۱

قاضی شریک کی حضرت علی رضی اللہ عنہ کو خیر البشر قرار دینے کی مذکورہ بالا روایت کو لے کر جن لوگوں نے انہیں اتہام کا نشانہ بنایا ہے، ان پر علامہ ذہبی نے شدید ترین نقد کا ہے رقمطراز ہیں:

ان شریکاً لا یعتقد قطعاً ان علیاً خیر من الانبیاء ما بقی الا انہ اراد خیر
البشر فی وقتہ وبلا شک ہو خیر البشر فی ایام خلافتہ.^۲
”قاضی شریک حضرت علی رضی اللہ عنہ کو قطعاً انبیائے کرام سے افضل نہیں سمجھتے تھے،
درحقیقت ان کی مراد یہ تھی کہ علی اپنے وقت میں خیر البشر تھے اور بلاشبہ وہ اپنے
دور خلافت کے بہترین انسان تھے۔“

احترام علم:

علم و علماء کی بے حرمتی و بے توقیری برداشت نہ کرتے تھے، اس سلسلہ کا ایک

۱ اخبار القضاة ج ۳ ص ۱۵۶ (تشیع کے الزام میں یہ جواب متعدد علماء سے مذکور ملتا ہے)

۲ ایضاً ج ۳ ص ۱۶۰۔ ۳ میزان الاعتدال ج ۱ ص ۴۴۵۔

واقعہ لائق ذکر ہے، ہمدان بن الاصہبانی کہتے ہیں کہ ایک دن قاضی شریک کی خدمت میں حاضر تھا کہ خلیفہ مہدی کا کوئی لڑکا ان کے پاس آیا اور دیوار سے ٹیک لگا کر بیٹھ گیا، پھر قاضی صاحب سے کسی حدیث کے بارے میں سوال کیا، انہوں نے کوئی التفات نہ کیا کئی بار کے بعد اس لڑکے نے شاہانہ نخوت سے کہا کہ آپ خلیفہ وقت کی اولاد کی تذلیل کرتے ہیں۔ فرمایا نہیں ”لکن العلم ازین عند اہلہ من ان یضیعوا“ راوی کا بیان ہے کہ یہ سن کر فوراً وہ لڑکا دوڑا نو بیٹھ گیا، اور پھر سوال کیا، قاضی صاحب نے فرمایا: ”ہکذا یطلب العلم“^۱ بھوک کا فائدہ:

قاضی شریک کا یہ گرانقدر مقولہ بہت مشہور ہے کہ بھوک بیماری کو چوس لیتی ہے۔^۲

وفات:

کیم ذی القعدہ ۷۷ھ کو بمقام کوفہ علم و فضل کا یہ خورشید تاباں غروب ہو گیا۔^۳ حسن بن حماد کہتے ہیں کہ ۷۷ھ میں جب قاضی شریک کا انتقال ہوا تو میں کوفہ میں موجود تھا۔ موسیٰ بن عیسیٰ والی کوفہ نے نماز جنازہ پڑھائی، خلیفہ وقت ہارون الرشید اس وقت حیرہ میں تھا، خبر ملتے ہی بعجلت تمام نماز میں شرکت کے لیے کوفہ آیا، لیکن راستہ ہی سے واپس ہو گیا، کیونکہ اسے تدفین سے فراغت کی اطلاع مل گئی تھی،^۴ وفات کے وقت قاضی صاحب ۸۲ سال کے تھے۔^۵



۱ اخبار القضاة ج ۳ ص ۱۶۱۔ ۲ اخبار القضاة ج ۳ ص ۱۶۵۔ ۳ طبقات ابن سعد ج ۶ ص ۱۶۳۔

۴ اخبار القضاة ج ۳ ص ۱۶۸۔ ۵ ابن خلکان ج ۱ ص ۲۰۳۔ ۶ تذکرۃ المحاظ ج ۱ ص ۲۱۰۔

ضحاک بن مخلد النبیل رضی اللہ عنہ

نام و نسب:

ضحاک نام ابو عاصم کنیت اور نبیل لقب تھا، نسب نامہ یہ ہے، ضحاک بن مخلد بن الضحاک بن مسلم بن الضحاک، شیبانی اور بصری کی نسبتوں سے شہرت پائی، بعض علماء کا خیال ہے کہ بنو شیبان کے غلام تھے، لیکن بعض کی رائے کے مطابق بنو شیبان سے خاندانی نسبت حاصل تھی!

مولد:

۱۲۲ھ میں بمقام بصرہ پیدا ہوئے،^۱ حافظ ابن حجر عسقلانی کا خیال ہے کہ امام ابو عاصم اصلاً مکی تھے، بعد میں بصرہ منتقل ہو گئے تھے۔^۲

لقب کی وجہ تسمیہ:

ان کے نبیل کے لقب سے مشہور ہو جانے کے بارے میں مختلف باتیں کی جاتی ہیں کہا جاتا ہے کہ ایک بار بصرہ میں اتفاق سے ہاتھی آ گیا، جو وہاں کے لوگوں کے لیے ایک عجوبہ تھا، اس لیے اس کو دیکھنے کے لیے سب اپنے اپنے کام چھوڑ کر باہر نکل آئے۔ امام ابو عاصم اس وقت ابن جریج کے حلقہ درس میں تھے۔ وہ اپنی جگہ سے ہلے تک نہیں ابن جریج نے ان سے کہا کہ تم ہاتھی دیکھنے نہیں گئے، فرمایا، ہاتھی تو کبھی پھر دیکھ سکتا ہوں لیکن آپ کے اس درس کا بدل کہاں ملے گا، اس جواب سے خوش ہو کر ابن جریج نے فرمایا، "انت النبیل" اس روایت کی صحت مشتبہ معلوم ہوتی ہے کیونکہ اسی قسم کی ایک نہایت مستند روایت یحییٰ مصمودی اور امام مالک کے بارے میں بھی منقول ہے، قیاس ہے کہ غلط فہمی سے اس کا انتساب زیر نظر واقعہ میں ہو گیا، یہ بھی کہا جاتا ہے کہ امام ابو عاصم کے عمدہ کپڑے تن کرنے کے باعث انہیں نبیل کا لقب ملا، اسی طرح روایت بھی ملتی ہے کہ بڑی اور لمبی ناک

^۱ تہذیب العہد ج ۳ ص ۳۵۰۔ ^۲ خلاصہ تہذیب ص ۱۷۷۔ ^۳ تہذیب ج ۳ ص ۳۵۳۔

ہونے کے باعث نمیل کہا جانے لگا۔

راقم سطور کے خیال میں مذکورہ بالا وجوہ کے مقابلہ میں علامہ ذہبی کی یہ رائے زیادہ وزن رکھتی ہے کہ امام عاصم اپنی شرافت، نیکی اور صالحیت کے باعث نمیل کے لقب سے ملقب ہوئے۔^۱

فضل و کمال:

علم و فضل کے اعتبار سے نہایت بلند مقام حاصل تھا، حدیث و فقہ دونوں پر یکساں عبور رکھتے تھے، وسعت علم اور قوت حافظہ میں ان کا ثانی کم ہی مل سکے گا، اہل تذکرہ شیخ الاسلام اور الحافظ کے القاب سے ان کو خراج عقیدت پیش کرتے ہیں۔ ابن عماد الحسینی لکھتے ہیں:

كان واسع العلم و لم ير في يده كتاب قط.

”وہ بہت وسیع العلم تھے ان کے ہاتھ میں کبھی کوئی کتاب نہیں دیکھی گئی۔“

شیوخ و تلامذہ:

جن نامور حفاظ حدیث کے خرمین علم سے انہیں خوش چینی کی سعادت نصیب ہوئی، ان میں کبار اتباع تابعین کے علاوہ اجلہ تابعین کے اسمائے گرامی بھی شامل ہیں، کچھ نمایاں نام یہ ہیں:

امام مالک بن انس، ہشام بن حسان، سلیمان التیمی، ابن عجلان، ابن ابی ذئب، ابن جریج، امام اوزاعی، سعید بن عبدالعزیز، حیوہ بن شرح، زکریا بن اسحاق، سفیان ثوری، امام شعبہ، سعید بن ابی عروبہ، عبدالحمید بن جعفر، عمر بن سعید، قرہ بن خالد۔

خود امام عاصم سے حدیث کی روایت اور سماعت کرنے والے نامور علما میں امام احمد بن حنبل، اسحاق بن راہویہ، علی بن المدینی، بندار ابو ضئمہ، یعقوب الدورقی، حارث بن اسامہ، محمد بن حبان وغیرہ شامل ہیں۔^۲ مزید برآں ان کے شیوخ میں سے جریر ابن حازم اور معاصر علماء میں امام اصمعی نے بھی ان سے بعض روایتیں کی ہیں جو بجائے خود ابو عاصم

۱۔ تہذیب الجذب ج ۳ ص ۳۵۲۔ ۲۔ تذکرۃ الحفاظ ج ۱ ص ۳۲۶۔

۳۔ شذرات الذہب ج ۲ ص ۱۲۸۔ ۴۔ تہذیب الجذب ج ۳ ص ۳۵۱۔

کے علم و فضل پر شاہد عدل ہے۔

قوت حافظہ:

انہوں نے حافظہ نہایت قوی پایا تھا اسی وجہ سے ان کا دماغ ہزاروں حدیثوں اور مسائل فقہیہ کا مخزن بن گیا تھا درس ہمیشہ زبانی ہی دیا کرتے تھے علامہ ذہبی نے لکھا ہے کہ: لم یحدیث قط الا من حفظہ بل انہوں نے ہمیشہ حافظہ سے حدیثیں روایت کیں۔ ابو داؤد شہادت دیتے ہیں کہ امام ابو عاصم کو ایک ہزار حدیثیں زبانی از بر تھیں۔ ابن خراش کا بیان ہے کہ:

لم یر فی یدہ کتاب قط۔^۱

”ان کے ہاتھ میں کبھی کتاب نہیں دیکھی گئی۔“

تعدیل و توثیق:

امام ابو عاصم کی عدالت و ثقاہت ثبت و اتقان اور صداقت پر تمام علماء و محققین بیک زبان متفق ہیں۔ علامہ ابن سعد لکھتے ہیں:

کان ابو عاصم ثقة فقیہاً۔^۲ ”ابو عاصم ثقہ اور فقیہ تھے۔“ عجلی کا بیان ہے:

کان ثقة کثیر الحدیث و کان له فقه۔ ”وہ ثقہ کثیر الحدیث اور فقیہ تھے۔“

محمد بن عیسیٰ الزجاج کہتے ہیں:

قالی لی ابو عاصم کل شی حدیثک حدیثی بہ لانی مادلت قط۔^۳

”مجھ سے ابو عاصم نے خود کہا کہ میں نے جو کچھ حدیثیں تم سے بیان کی ہیں وہ

فی الواقع اسی طرح میرے شیوخ نے مجھ سے بیان کی ہیں کبھی تالیس کا

مرکب نہیں ہوا۔“

علاوہ ازیں ابن قانع ابن معین اور ابن حبان نے بھی بصرحت انہیں ثقہ اور صدوق

قرار دیا ہے۔

۱۔ تذکرۃ الحفاظ ص ۳۳۶۔ ۲۔ ایضاً۔ ۳۔ تہذیب ج ۴ ص ۴۵۱۔ ۴۔ میزان الاعتدال ج ۱ ص ۱۷۱

۵۔ طبقات ابن سعد ج ۷ ص ۴۹۔ ۶۔ تہذیب العبد ج ۴ ص ۴۵۱۔

اعتراف علماء:

ان کے گونا گوں کمالات کی وجہ سے معاصر علماء ان کا بڑا احترام کرتے تھے اور ان کے علم و فضل کو سراہتے تھے، عمر بن شیبہ فرماتے ہیں کہ بخدا میں نے ان کا ثانی اور مثل نہیں دیکھا، واللہ مارایت مثله، حمدان بن علی الوراق بیان کرتے ہیں کہ ۲۱۳ھ میں ہم لوگ امام احمد کے پاس گئے، اور ان سے حدیث روایت کرنے کی درخواست کی، امام احمد بن حنبل نے فرمایا:

تسمعون منی و ابو عاصم فی الحیوة اذہبوا الیہ .

”تم لوگ مجھ سے سماعت کرتے ہو، حالانکہ ابو عاصم باحیات ہیں ان کے پاس جاؤ۔“

فضائل اخلاق:

امام ابو عاصم کو علم کے ساتھ عملی دنیا میں بھی ایک اتیاری مقام حاصل تھا، تاحیات کسی کی غیبت سے اپنی زبان کو آلودہ نہیں کیا، امام بخاری فرماتے ہیں:

سمعت ابا عاصم یقول ما اغتبت احدا منذ عقلت ان الغیبة حرام .

”میں نے ابو عاصم کو کہتے سنا کہ جب سے مجھے علم ہوا کہ غیبت حرام ہے، میں نے کبھی کسی کی غیبت نہیں کی۔“

اکثر فرماتے تھے کہ جو شخص علم حدیث حاصل کرتا ہے، وہ گویا دنیا کی بیش بہا دولت جمع کرتا ہے اور وہ روئے زمین کے انسانوں میں سب سے افضل و برتر ہے، اس لیے کہ ہر شخص کو ایسا ہی ”خیر الناس“ بننا چاہیے۔

وفات:

۱۳ ذی الحجہ ۲۱۳ھ کو بمقام بصرہ رحلت فرمائی۔ ۵۱ انتقال کے وقت ۹۰ سال سے چند ماہ زائد عمر تھی۔ ۶۱ سال وفات کے بارے میں اکثر علماء نے یہی سنہ اختیار کیا ہے، ورنہ ۲۱۱ھ، ۲۱۳ھ اور ۲۱۴ھ کے اقوال بھی ملتے ہیں۔

۱۔ میزان الاعتدال ج ۱ ص ۴۷۱۔ ۲۔ تہذیب ج ۴ ص ۲۵۲۔ ۳۔ العمر ج ۱ ص ۳۶۲۔ ۴۔ خلاصۃ تہذیب ج ۱ ص ۱۷۷۔ ۵۔ ابن سعد ج ۱ ص ۳۹۔ ۶۔ تذکرۃ الحفاظ ج ۱ ص ۳۳۶۔ ۷۔ تہذیب ج ۴ ص ۴۵۲۔

عبدالاعلیٰ بن مسہر رضی اللہ عنہ

نام و نسب:

نام عبدالاعلیٰ، ابو مسہر کنیت اور لقب ابن ابی دارمہ تھا، نسب نامہ یہ ہے:
عبدالاعلیٰ بن مسہر بن عبدالاعلیٰ بن مسلم، اصل نام کی بجائے کنیت ہی کو زیادہ
شہرت حاصل تھی اسی لیے ابن سعد اور بعض دوسرے اہل طبقات ان کا تذکرہ ان ائمہ کے
ساتھ کرتے ہیں جو اپنی کنیتوں سے معروف آفاق ہوئے، مشہور قبیلہ ازد کی ایک بڑی
شاخ غسان سے تعلق رکھنے کے باعث غسانی کہلائے۔
ولادت اور وطن:

باتفاق روایت ان کی ولادت ۱۳۰ھ میں بمقام دمشق کے ہوئی۔

فضل و کمال:

امام ابو مسہر اپنے زمانہ کے منتخب علماء میں شمار کیے جاتے ہیں، مختلف علوم و فنون
کی جامعیت اور مہارت میں ان کی نظیر اتباع تابعین میں شاذ و نادر ہی ملتی ہے، حدیث،
فقہ، علم رجال و انساب اور فن مغازی میں اس وقت شام میں ان کا کوئی ثانی نہیں تھا، تجت
و اتقان فصاحت و بلاغت اور عدالت میں بھی نہایت بلند پایہ تھے۔ ابو حاتم فرماتے ہیں:
مارأیت ممن کتبنا عنہ الفصح من ابی مسہر۔
”میں نے اپنے شیوخ میں ابو مسہر سے زیادہ فصیح کسی کو نہیں دیکھا۔“
علامہ ابن اثیر رقمطراز ہیں:

۱۔ تذکرۃ الحفاظ ج ۱ ص ۳۳۹۔ ج اللباب فی تہذیب الانساب ج ۲ ص ۱۷۲۔

۲۔ تہذیب التہذیب ج ۲ ص ۱۰۰۔ ج خلاصہ تہذیب ص ۲۲۱۔

كان اعلم الناس بالمغازی وایام الناس به

”وہ مغازی اور تاریخ کے بہت بڑے عالم تھے۔“

ابن حماد ضبلی ان کو ’عالم اہل الشام‘ کا خطاب دیتے ہوئے لکھتے ہیں:

كان علامة بالمغازی والاثر کثیر العلم رفیع الذکر

”وہ فن مغازی اور حدیث کے زبردست عالم اور جلیل المرتبت انسان تھے۔“

حافظ ذہبی ’شیخ اہل الشام و عالمہم‘ کے الفاظ سے ان کے فضل و کمال کا

اعتراف کرتے ہیں۔

شیوخ و تلامذہ:

انہوں نے جن نامور ائمہ سے حدیث کی روایت اور دوسرے علوم کی تحصیل کی

ان میں سے کچھ یہ ہیں:

امام مالک بن انس، اسماعیل بن عیاش، سفیان بن عیینہ، سعید بن عبدالعزیز،

صدقہ بن خالد، یحییٰ بن حمزہ الحضرمی، محمد بن حرب، بقل بن زیاد، خالد بن یزید، محمد بن مسلم

الطائفی۔ ان کے شاگردوں کی فہرست بھی طویل ہے، چند ممتاز نام حسب ذیل ہیں:

امام بخاری، محمد بن یحییٰ الذہلی، احمد بن صالح، احمد بن ضبل، یحییٰ بن معین، ابو حاتم،

ابوزرعہ، محمد بن اسحاق الصنعانی، محمد بن ابوالولید دمشقی، محمد بن الحسین السمانی، عمرو بن

منصور النسائی، عباس بن ابوالولید الخلال، مروان بن محمد الطاطری، سلیمان بن عبدالرحمن دمشقی،

احمد بن الحواری۔

مرویات کا پایہ:

حفاظ حدیث کی طویل فہرست میں ایسے خوش نصیب خال خال ہی ملتے ہیں جو

ماہرین جرح کی گرفت سے محفوظ رہے ہوں۔ امام مسہر کا شمار ایسے ہی خوش قسمتوں میں ہے

ان کی ثقاہت و عدالت، حفظ و ضبط اور تثبت و اتقان پر اتفاق ہے، امام احمد جنہیں ابو مسہر

۱۔ اللباب فی تہذیب الانساب ج ۲ ص ۱۷۲۔ ح شذرات الذہب ج ۲ ص ۱۳۳۔

۲۔ تذکرۃ الحفاظ ج ۱ ص ۳۳۹۔ ح تہذیب الجذیب ج ۶ ص ۹۹، ۹۸۔

سے سعادت تلمذ بھی حاصل ہے فرماتے ہیں:

رحم اللہ ابا مسہر ما کان اثبتہ!
 ”خدا ابو مسہر پر رحم فرمائے وہ بڑے مثبت تھے۔“

ابوداؤد کا بیان ہے:

کان ابا مسہر من ثقات الناس.

”ابو مسہر ثقہ لوگوں میں تھے۔“

ابن حبان شہادت دیتے ہیں:

کان امام اهل الشام فى الحفظ والاتقان.

”امام ابو مسہر حفظ و اتقان میں اہل شام کے امام تھے۔“

جلیل المرتبت تبع تابعی یحییٰ بن معین کا قول ہے:

کان من الحفاظ المتقین و اهل الورع فى الدين.

”وہ حفاظ متقین اور اہل زہد و ورع لوگوں میں تھے۔“

ظلیل کہتے ہیں:

ثقة حافظ امام متفق عليه.

”وہ متفقہ طور پر حافظ اور ثقہ امام تھے۔“

علاوہ ازیں ابو حاتم، عجل، ابو زرعہ، مروان بن محمد، ابن حبان، ابن وضاح اور حاکم

جیسے بحر حدیث کے شنواران کی ثقاہت کا برملا اعتراف کرتے ہیں۔

اعتراف علماء:

امام ابو مسہر کی تبحر و جلالت علم کا اعتراف اہل علم و دانش معاصرین کی ایک بڑی

جماعت نے کیا ہے چنانچہ یحییٰ بن معین کا ارشاد ہے:

۱۔ خلاصہ تذہیب ص ۲۲۱۔

۲۔ تفصیل کے لیے ملاحظہ ہو تذہیب العجیب ج ۶ ص ۹۹۔ ۱۰۱۔

منذ خرجت من بغداد الى ان رجعت لم أر مثل ابى مسهر^۱
 ”میں نے بغداد اور اس کے باہر کسی کو ابو مسہر کا ثانی نہیں دیکھا۔“
 ابو حاتم فرماتے ہیں:

سارأيت احدا في كورة من الكور اعظم قدراً اجل عند اهل العلم من
 ابى مسهر بدمشق اذا خرج اصطف الناس يقبلون يده^۲
 ”میں نے اطراف ملک میں کسی ایسے شخص کو نہیں دیکھا جو دمشق کے اہل علم کے
 نزدیک ابو مسہر سے زیادہ جلالت مرتبت اور بلندی شان رکھتا ہو؛ جب وہ نکلتے تو
 لوگ ان کی دست بوسی کے لیے دو روپہ قطار بنا کر کھڑے ہو جاتے تھے۔“
 امام احمد معترف ہیں:

كان عندكم ثلاثة اصحاب حديث مروان والوليد وابو مسهر.
 ”تمہارے پاس تین محدث ہیں مروان، ولید اور ابو مسہر۔“
 محمد بن عثمان التتوخی کا بیان ہے:

ما بالشام مثل ابى مسهر كان من احفظ الناس.
 ”شام میں ابو مسہر کی نظیر نہ تھی وہ لوگوں میں سب سے بڑے حافظ تھے۔“
 ابن حبان حفظ و اتقان میں انہیں امام اہل شام قرار دیتے ہوئے کہتے ہیں:

كان ممن عني بانساب اهل بلده و ابنانهم واليه كان يرجع اهل الشام
 في الحرج والعدالة شيو خهم^۳.
 ”وہ اہل شام کے انساب کے سب سے بڑے واقف کار تھے اور شام کے علماء
 جرح و تعدیل میں ان کی طرف رجوع کرتے تھے۔“

۱۔ التذمیل کے لیے ملاحظہ ہو تہذیب الجذیب ج ۶ ص ۹۹-۱۰۱۔

۲۔ شذرات ج ۲ ص ۱۳۳۔

۳۔ تہذیب الجذیب ج ۶ ص ۹۹-۱۰۰۔

فتنہ خلق قرآن:

اگرچہ حاکم بغداد مامون الرشید کے درباری اور اہل منصب معتزلہ نے اپنے اثر و رسوخ کی بنا پر عقیدہ خلق قرآن کا اعلان خلیفہ سے ۲۱۲ھ میں کر دیا تھا، لیکن اس فتنہ کو عروج ۲۱۸ھ میں حاصل ہوا، جب اپنی عمر کے آخری سال میں مامون نے یہ طے کر لیا کہ حکومت کے جبر و قہر سے کام لے کر لوگوں سے خلق قرآن کا عقیدہ کا اقرار کرایا جائے چنانچہ اس نے سنہ مذکور میں پہلی بار رقعہ سے بغداد میں اپنے نائب اسحاق بن ابراہیم کے نام ایک فرمان بھیجا کہ ”خلق قرآن کے مسئلہ میں محدثین اور فقہاء پر سختی کرنے میں تامل نہ کرو ان سے قرآن کے مخلوق ہونے کا فوراً اقرار لو“۔

چنانچہ اس فرمان کے مطابق اسحاق نے تمام محدثین و قضاة کو اپنے دربار میں بلایا، اس جماعت میں ابو حسان زیادی، بشر بن ولید، علی بن مقاتل، فضل بن غانم، امام احمد بن حنبل، سجادہ، قواریری، محمد بن نوح، ابن علیہ، علی بن عاصم کے علاوہ چودہ دوسرے جلیل القدر علماء شامل تھے، نائب حاکم بغداد نے ان سب کا امتحان لیا، پہلی بار سب نے خلق قرآن کے غیر مخلوق ہونے کا اقرار کیا، لیکن جب اسحاق نے زبرد تو بخ، اور مامون کی طرف سے سخت ترین سزا دینے کی دھمکی دی تو تقریباً سب نے رخصت پر عمل کرتے ہوئے اس باطل عقیدہ کا اقرار کر لیا۔

ابو مسہر کی آزمائش:

لیکن اللہ نے جن لوگوں کو ثبات قلب کی نعمت عطا کی تھی وہ اپنے عقیدہ پر ثابت قدم رہے، ان میں امام احمد بن حنبل نے جو رتبہ عالیہ حاصل کیا اس کی نظیر سے پوری اسلامی تاریخ خالی ہے۔

یہ رتبہ بلند ملا جسے مل گیا ہر بوالہوس کے واسطے، اور رکن کہاں

اسی طرح امام ابو مسہر کا نام بھی دعوت و عزیمت کی تاریخ میں روشن رہے گا۔
علامہ ابن سعد نے ان کی ابتلاء کی تفصیل اس طرح بیان کی ہے:

”جب بغداد کے نائب حاکم اسحاق بن ابراہیم نے عقیدہ خلق قرآن کے منکر علماء کو پابجولاں مامون الرشید کے پاس رقعہ بھیجا (جہاں اس وقت وہ مقیم تھا) تو امام ابو مسہر کو بھی اسی طرح روانہ کیا، خلیفہ نے ان سے اس بحث کے بارے میں سوال کیا تو فرمایا:

”هو كلام الله غير مخلوق“

مامون نے یہ استقامت دیکھ کر تلوار اور چرمی کوزا طلب کیا تاکہ امام صاحب کی تعذیب کے بعد ان کا سر قلم کر دے، اس حالت میں اقرار کے علاوہ کوئی چارہ کار نہ تھا، لیکن اسی کے ساتھ انہوں نے یہ بھی کہا کہ قتل کے خوف سے اس عقیدہ کا اظہار کر رہا ہوں، اس کے بعد خلیفہ نے ان کو عمر قید کی سزا کا حکم دیا اور ربیع الآخر ۲۱۸ھ میں انہیں رقعہ سے بغداد لاکر جیل میں ڈال دیا گیا۔

اس سلسلہ میں حافظ ابن حجر عسقلانی کا بیان بھی اہم ہے، انہوں نے ابو داؤد کی یہ روایت بھی نقل کی ہے کہ ابو مسہر نے قرآن کے مخلوق ہونے کا اقرار آخر تک نہیں کیا اور ان کی استقامت کو دیکھ کر انہیں قید خانہ میں ڈال دیا گیا۔

وفات:

عمر قید کی سزا کو دو ہی ماہ گزرے تھے کہ یکم رجب ۲۱۸ھ کو ۷۹ سال کی عمر میں طائر روح قفسِ عنصری سے پرواز کر گیا، علامہ ابن سعد لکھتے ہیں کہ جب ان کی جسد خالی کو تدفین کے لیے زنداں سے نکالا گیا تو جنازہ میں شرکت کے لیے بغداد کی ایک خلقت پڑی، ہر طرف صف ماتم پھینچی ہوئی تھی۔

۱۔ تہذیب التہذیب ج ۶ ص ۱۰۰۔

۲۔ ابن سعد ج ۷ ص ۱۷۴۔

عبدالرحمن بن القاسم برقی

نام و نسب:

عبدالرحمن نام ابو عبداللہ کنیت اور نسب نامہ یہ ہے:

عبدالرحمن بن القاسم خالد بن جنادہؓ، زبید بن الحارث العتقی کے غلام تھے اس

لیے عتقی کی نسبت سے مشہور ہیں۔

ولادت اور وطن:

مصر کے رہنے والے تھے ان کے سال پیدائش کے سلسلہ میں علماء کا بہت اختلاف ہے ۱۲۹ھ، ۱۳۱ھ اور ۱۳۲ھ تینوں منقول ہیں لیکن امام ابن القاسم کے تلمیذ رشید ہون کے بیان کو اس بارے میں معتبر ترین قرار دیا جائے گا کیونکہ وہ صاحب البیت ادری بما فیہ کے پورے مصداق تھے اس کے مطابق ۱۲۸ھ میں شیخ کی ولادت ہوئی۔

طالب علم:

انہیں طلب علم کا بے انتہا شوق تھا جس کا اندازہ صرف اس سے کیا جاسکتا ہے کہ انہوں نے اس راہ میں جسمانی صعوبتوں کو انگیز کرنے کے علاوہ خطیر مال و دولت کو بھی قربان کیا چنانچہ ابن عماد لکھتے ہیں:

انفق مالا کثیرا فی طلب العلم۔

”انہوں نے تحصیل علم میں بکثرت مال خرچ کیا۔“

امام مالک کے منبع علم سے خصوصی استفادہ کیا خود بیان کرتے ہیں کہ ایک شب

۱۔ تہذیب الحدیث ج ۶ ص ۲۵۲۔ ۲۔ ابن خاکان ج ۱ ص ۲۹۳۔

۳۔ الدیباغ المذہب ص ۱۳۷۔ ۴۔ شذرات الذہب ج ۱ ص ۳۲۹۔

عالم رویا میں مجھے خبر دی گئی کہ تمہیں علم سے اس قدر شغف و اٹھناک ہے تو ”عالم آفاق“ کی صحبت اختیار کرو، میں نے پوچھا وہ عالم آفاق کون ہے؟ بتلا گیا، امام مالکؒ چنانچہ اس غیبی اشارہ کے بعد وہ امام صاحب کی خدمت میں حاضر ہوئے، اور کامل بیس سال تک اپنے سینہ کو مالکی علوم کا گنجینہ بنانے میں مصروف رہے، امام صاحب سے انہوں نے ۲۰ کتابوں کا سماع حاصل کیا تھا۔
تبحر و جامعیت:

فضل و کمال کے اعتبار سے وہ یگانہ روزگار فقیہ اور حافظ حدیث تھے، تابع تابعین کی جماعت میں ایسی جامع الکمالات شخصیتیں بہت کم ملتی ہیں، خصوصاً فقہ مالکی کی مہارت میں تو ان کا ثانی ملنا مشکل ہے، میدان علم کے شہسوار ہونے کے ساتھ زہد و اتقا اور شجاعت و ساحت میں بھی ممتاز تھے، روم، برابر اور زنج کے جہاد میں عمر کا چوتھائی حصہ صرف کیا تھا۔
ابن حبان کا بیان ہے:

كان حبراً فاضلاً تفقه على مذهب مالك و فرع على اصوله.^۱
”علم و فضل میں بلند پایہ تھے، فقہ مالکی کے تابع اور اس کے اصول سے فروع کا استنباط کرنے والے تھے۔“

علامہ ذہبی لکھتے ہیں ”الامام فقیہ الدیار المصریہ“^۲
شیوخ و تلامذہ:

امام مالک سے خصوصی تلمذ کے علاوہ جن ممتاز علماء کے فیض صحبت سے مستفید ہوئے، ان میں کچھ نام یہ ہیں، عبدالرحمن بن شریح، بکر بن مضر، نافع بن ابی نعیم، یزید بن عبدالملک اور سفیان بن عیینہ، اسی طرح خود ان کے تلامذہ میں سعید بن عیینہ، محمد بن مسلمہ، حارث بن مسکین، یحییٰ بن سعید، عبدالرحمن بن ابی النعمان، محمد بن عبداللہ اور عیسیٰ بن حماد کے اسما، لائق ذکر ہیں۔^۳

۱ ابن خلکان ج ۱ ص ۳۹۳۔ ۲ الدیاج المذہب ص ۱۳۷۔ ۳ شذرات الذہب ج ۱ ص ۳۲۹۔

۴ تذکرۃ الحفاظ ج ۱ ص ۳۲۶۔ ۵ تہذیب الجند ج ۱ ص ۲۵۳۔

فقہ:

فقہ میں غیر معمولی مہارت ان کا سب سے بڑا طغرائے امتیاز ہے۔ امام مالکؒ کی طویل ترین ہم نشینی نے انہیں فقہ مالکی کا منبع بنا دیا تھا، مالکی مذہب کی پہلی تدوین ان ہی سے شروع ہوتی ہے، امام مالکؒ کے فتاویٰ و مسائل کی تقریباً تین سو جلدیں ان سٹوپاں تھیں۔

ایک بار امام مالکؒ سے ابن وہب اور ابن القاسم کے بارے میں سوال کیا گیا تو فرمایا ابن وہب عالم ہیں اور ابن قاسم فقیہ۔ ابن حبان رقمطراز ہیں:

كان حبراً فاضلاً ممن تفقّه على مالك و فرع على اصوله و ذب عنها و نصر من انتحلها.

”وہ بڑے عالم و فاضل تھے اور ان علماء میں سے تھے جو فقہ مالکی کے پیرو تھے اور جنہوں نے ان مذہب کے فروع متعین کیے اور اس کی طرف ہمیشہ دفاع اور اس کے مقبوعین کی حمایت کرتے رہے۔“

ان کے ہم پایہ معاصر عبداللہ بن وہب کا قول ہے۔ ”اگر فقہ مالکی میں مہارت پیدا کرنا چاہو تو ابن القاسم کی صحبت اختیار کرو کیونکہ وہ اس میں منفرد اور یکتا ہیں۔“

موطا کی روایت:

موطا امام مالکؒ کے رواۃ کی تعداد بہت زیادہ ہے، مختلف زمانوں میں علماء نے امام صاحب سے اس کی تحصیل کی ہے، اس اختلاف زمانی کے نتیجے میں موطا میں مختلف طریقوں سے مروی ہے جن میں صرف ۱۶ رواہیں مشہور و معتبر ہیں، انہیں خوش بختوں میں ابن القاسم بھی ہیں، نسائی کا بیان ہے:

لم يرو احد لموطا عن مالك اثبت من ابن القاسم وليس احد من اصحاب مالك عندي مثله.

۱ تہذیب الجندیب ج ۶ ص ۲۵۳۔ ۲ الدیاج المذہب ص ۱۳۷۔ ۳ تہذیب الجندیب ج ۲ ص ۲۵۳۔ ۴ الدیاج المذہب ص ۱۳۷۔ ۵ الدیاج المذہب ص ۱۳۷۔

”عبدالرحمن بن القاسم سے زیادہ ثبت کسی شخص نے امام مالک سے مؤطا کی روایت کی نہیں کی اور نہ اصحاب مالک میں ابن القاسم کے پایہ کا کوئی تھا۔“
خلیلی کہتے ہیں کہ:

هو اول من حمل المؤطا الى مصر^١
”وہ پہلے شخص ہیں جنہوں نے مؤطا مصر میں پہنچائی۔“
مدونہ کی تالیف:

فقہ مالکی کی مشہور ترین ضخیم کتاب ”المدونة الكبرى“ انہیں کی تالیف ہے جو ان کے لائق شاگرد جحون کے واسطے سے مروی ہے اس کتاب کے متعلق زرکی کا بیان ہے۔
هو من اجل المالكية^٢
”یہ مذہب مالک کی عظیم ترین کتابوں میں ہے۔“

بعض علماء کا خیال ہے کہ خود ابن القاسم نے امام مالک کے زمانہ میں مدینہ سے واپس آ کر اپنے شیخ کے مجتہدات و فقیہات کو ایک کتاب کی صورت میں مدون کرنا شروع کیا تھا، یحییٰ مصمودی مدونہ کا سماع حاصل کرنے ابن القاسم کی خدمت میں مصر سے حاضر ہوئے تھے، لیکن اس وقت وہ بستر علالت پر تھے، یہ کتاب مصر کے طبع بولاق سے طبع ہو کر ہر جگہ دستیاب ہے۔

ثقاہت:

علماء ان کی ثقاہت پر متفق ہیں، نسائی: ”ثقة مامون“ ابو زرعة: ”ثقة رجل صالح“ اور حاکم ”ثقة مامون“ کہتے ہیں، علاوہ ازیں خطیب، ابن حبان اور یحییٰ بن معین نے بھی ان کی توثیق کر دی ہے، امام بخاری نے اپنی جامع صحیح میں ان کی روایت کی تخریج کی ہے۔^٣

١. تہذیب الجندیب ج ٦ ص ٢٥٣۔

٢. الاعلام ج ٢ ص ٥٠٣۔

٣. الدیباغ المذہب ص ١٣٦۔

زہد و ورع:

ان کمالات کے ساتھ ساتھ وہ نہایت بلند مرتبہ زاہد و متقی بھی تھے، حرث بن مسکین بیان کرتے ہیں کہ اس صفت میں وہ عجیب و غریب حیثیت رکھتے تھے، فرط تقویٰ کا یہ عالم تھا کہ سلاطین وقت کے نذرتحائف کو کبھی قبول نہیں کرتے تھے۔
اقوال زریں:

ان کے بہت سے حکیمانہ اقوال آج اب زر سے لکھے جانے کے لائق ہیں۔ اکثر دعا فرمایا کرتے:

”اے اللہ! تو دنیا کو مجھ سے اور مجھے دنیا دور رکھ۔“

فرمایا:

”حکمرانوں سے تقرب اختیار کرنے میں کوئی بھلائی نہیں۔“

فرمایا:

”زیادہ دوست بنانے سے بچو کیونکہ یہ آزاد لوگوں کو غلام بنانے کے مانند ہے!“

وفات:

۷ صفر شب جمعہ کو بمقام مصر انتقال فرمایا، باب القرائۃ الصغریٰ کے باہر ان کا مزار ہے۔ وفات کے وقت حسب اختلاف روایت ۶۰، ۵۸ اور ۶۳ سال کی عمر تھی۔



۱۔ الدبیان المذہب ص ۱۴۷۔

۲۔ ابن خالکان ج ۱ ص ۴۹۴۔

عبدالرزاق بن ہمام برصغیر

اتباع تابعین کے زمرہ میں جن علماء نے درس و افادہ کی مجلسیں گرم کرنے کے ساتھ تصنیف و تالیف کے میدان میں بھی کارہائے نمایاں انجام دیئے ان میں عبدالرزاق ابن ہمام کا اسم گرامی بہت ممتاز ہے، حدیث میں ان کی شہر آفاق ”مصنف“ نہایت بلند و اعلیٰ مقام کی حامل ہے، قدمت و اہلیت کے لحاظ سے اس کا پایہ ”مصنف ابن ابی شیبہ سے بھی اونچا ہے۔

نام و نسب:

عبدالرزاق نام اور ابو بکر کنیت ہے، سلسلہ نسب یہ ہے:
عبدالرزاق ابن ہمام بن نافع، ان کے والد ہمام کا شمار ثقات تابعین میں ہوتا ہے۔
ولادت اور وطن:

۱۲۶ھ میں یمن کے دار الحکومت اور مشہور ترین شہر صنعاء میں ان کی ولادت ہوئی، اس مردم خیز سرزمین کو لاتعداد شیوخ و ائمہ کے مولد ہونے کا شرف حاصل رہا ہے۔
طلب علم:

انہوں نے بدوشعوری ہی سے اپنے والد اور دوسرے مقامی علماء سے تحصیل علم شروع کر دی تھی، اور بیس سال کی عمر میں تمام علوم متداولہ میں دسترس پیدا کر لی تھی، مشہور امام فن معمر بن راشد کی بارگاہ علم میں کامل سات سال گزرے تھے، اس خصوصی صحبت اور زریں موقع سے وہ پورے طور پر بہرہ یاب ہوئے تھے، چنانچہ ان کے عہد میں مرویات ابن

۱ تاریخ ابن خاکان ج ۱ ص ۵۳۳۔ ج ۲ امرأة البھان ج ۲ ص ۱۲۶۔ ج ۳ اللباب فی تہذیب الانساب ج ۲ ص ۶۱، ملک شام میں بھی دمشق کے قریب صنعاء نام کا ایک گاؤں ہے اس کی طرف بھی علماء اہل علم کی ایک بڑی جماعت منسوب ہے جیسے ابو الاشعث ثمر ایل بن کلیب الصنعانی اور حشش بن عبداللہ الصنعانی وغیرہ لیکن اکثر و بیشتر صنعانی کی نسبت صنعاء بہن ہی کی طرف ہوتی ہے۔

راشد کا ان سے بڑا عالم و حافظ کوئی نہ تھا، یمن سے باہران کی رحلت علمی کا بصراحت ثبوت فراہم نہیں ہوتا، لیکن وہ اکثر بغرض تجارت شام وغیرہ ممالک کا سفر کیا کرتے تھے یقیناً ان کا شغف علم انہیں وہاں کے مشاہیر شیوخ کی خدمت میں لے جاتا ہوگا، حافظ ذہبی رقمطراز ہیں:

رجل فی تجارة الی الشام ولقی الکبار^۱

”وہ تجارت کے سلسلہ میں شام کا سفر کرتے اور وہاں کے کبار علماء سے شرف

نیاز حاصل کرتے تھے۔“

شیوخ:

ان کے اساتذہ و شیوخ کی تعداد بہت زیادہ ہے جن میں والد بزرگوار ہمام اور عم محترم وہب کے علاوہ معمر بن راشد، عبید اللہ بن عمر، ایمن بن نائل، ابن جریج، اوزاعی، مالک بن انس، سفیان بن عیینہ، سفیان ثوری، زکریا بن اسحاق، اسماعیل بن عیاش، ثور بن یزید، یثیم بن بشر، ابو معشر نجیح، عبدالعزیز بن زیاد کے نام لائق ذکر ہیں۔^۲

خصوصی فیض معمر بن راشد سے حاصل کیا تھا، خود بیان کرتے ہیں کہ:

جالست معمر ا سبع سنین.^۳

”میں نے سات سال تک معمر کی ہم نشینی کی ہے۔“

تلامذہ:

ان کے فضل و کرم کا سن کر اقصائے عالم سے تشنگان علم کا ہجوم ایک سیل رواں بن کر ان کے پاس آنے لگا، ائمہ اسلام کی ایک بڑی جمعیت ان کے دامن فیض سے وابستہ رہی، لائق ذکر مشاہیر میں امام احمد، اسحاق بن راہویہ، علی بن مدینی، یحییٰ بن معین، محمود بن غیلان، ابو خشیمة، احمد بن صالح، ابراہیم بن موی، عبدالرحمن بن بشر، الحکم، عبد بن حمید، محمد بن رافع، محمد بن غیلان، محمد بن یحییٰ الذہلی کے نام خصوصیت سے نمایاں ہیں، ان کے علاوہ معاصرین میں امام و کعب، ابو اسامہ، حماد بن سلمہ اور شیوخ میں سفیان بن عیینہ و معتمر بن سلیمان نے بھی ان سے روایت کی ہے۔^۴

۱۔ تذکرۃ الحفاظ ج ۱ ص ۲۳۳۔ ۲۔ تہذیب الجہد ج ۶ ص ۳۱۱، ابن خلکان ج ۱ ص ۵۳۳۔

۳۔ تذکرۃ الحفاظ ج ۱ ص ۳۳۳۔ ۴۔ مرآة البیان ج ۲ ص ۵۳، تہذیب الجہد ج ۶ ص ۳۱۱۔

فضل و کمال:

ابن ہمام چنستان علم و فن کے گل تازہ تھے، تاجر علمی، مہارت فنی اور قوت حافظہ میں ان کا مقام نہایت بلند تھا، خیر الدین زرکلی انہیں ”من حفاظ الحدیث الثقات“ علامہ یافعی ”المحافظ العلامہ“ اور حافظ ذہبی ”أحد الاعلام الثقات“ لکھتے ہیں، مزید برآں علامہ شمس الدین ذہبی رقمطراز ہیں کہ:

”اگر ابن ہمام کے سوانح و کمالات کا استقصاء کیا جائے تو ایک مستقل ضخیم کتاب تیار ہو سکتی ہے۔ ہشام بن یوسف کہتے ہیں کہ عبدالرزاق ہم سب میں بڑے حافظ و عالم تھے“^۱

قوت حافظہ:

ان کے حفظ و ضبط کی قوت نہایت حیرت انگیز تھی، ابراہیم بن عباد الدیری کا بیان ہے کہ ستر ہزار حدیثیں ان کے نہاں خانہ دماغ میں محفوظ تھیں۔^۲

مرجعیت:

اسی فضل و کمال کا نتیجہ تھا کہ دور دراز گوشوں سے طالبان علم اس شمع دین و دانش کی طرف پروانہ وار ٹوٹ پڑے اور صنعا کا شہر قال اللہ وقال الرسول کے نغموں سے معمور ہو گیا۔

ان کے شیخ معمر نے اپنے لائق شاگرد کے بارے پیشین گوئی کی تھی کہ اگر عبدالرزاق کی زندگی رہی تو لوگ دور دراز مقامات سے سفر کر کے اس کے گرد ہجوم کریں گے۔ چنانچہ وقت نے ثابت کیا کہ یہ پیش بینی حرف بحرف حقیقت بن کر رہی۔

مؤرخین بالاتفاق اعتراف کرتے ہیں کہ عبد رسالت کے بعد کوئی شخصیت اتنی زبردست مرجوعہ خلافت اور پرکشش ثابت نہ ہو سکی، ممکن ہے اس رائے میں کسی حد تک مبالغہ ہو لیکن یہ بہر حال ایک حقیقت ہے کہ ائمہ و علماء جوق در جوق آ کر علم کے اس چشمہ

۱ تذکرۃ الحفاظ ج ۱ ص ۳۳۳۔ ۲ تہذیب التہذیب ج ۶ ص ۳۱۲۔ ۳ الاعلام ج ۲ ص ۵۱۹۔

۴ تہذیب التہذیب ج ۶ ص ۳۱۲۔

صافی سے سیراب ہوئے علامہ یافعی انہیں ”المرتحل الیہ من الآفاق“ لکھتے ہیں۔ مورخ ابن اثیر رقمطراز ہیں:

مارحل الناس الیٰ احد بعد رسول اللہ صلی اللہ علیہ وسلم مثل ما رحلوا الیہ
 ”رسول اکرم ﷺ کے بعد کسی کے پاس اس قدر کثرت سے لوگ نہیں آئے
 جتنے امام ابن ہمام کے پاس آئے۔“

ثقافت و عدالت:

ماہرین فن ان کی صداقت و عدالت پر متفق ہیں علامہ ذہبی کا بیان ہے کہ ابن ہمام کی ثقافت پر علماء یک زبان ہیں ان کے عدول و صدوق ہونے کی سب سے بڑی دلیل یہ ہے کہ ائمہ صحاح نے ان کی روایتوں کی تخریج کی ہے۔ امام احمد شہادت دیتے ہیں کہ معمر سے ابن ہمام کی روایت میرے نزدیک تمام بصری علماء سے زیادہ پسندیدہ اور قابل ترجیح ہے انہی کا بیان ہے کہ ابن جریج کے تلامذہ میں عبدالرزاق ”اشب“ ہیں۔

علاوہ ازیں یحییٰ بن معین، علی بن المدینی، یعقوب بن شیبہ، ابو داؤد الفریابی اور عجلی نے بھی ان کی توثیق کی ہے۔ ذہبی اور بزار بیان کرتے ہیں:

كان عبدالرزاق ابقظهم فی الحدیث و كان بحفظه

”عبدالرزاق بن ہمام تمام محدثین میں سب سے زیادہ حاضر دماغ و بیدار مغز

محدث اور بڑے حافظ تھے۔“

بعض شکوک و شبہات کا ازالہ:

اس تمام تحسین و ستائش کے باوصف بعض علمائے ان کو نقد و جرح کا نشانہ بھی بنایا ہے لیکن غور کرنے سے معلوم ہوتا ہے کہ اس جرح کی بنیاد تمام تر شک و شبہ اور سوء تفہام پر قائم ہے۔

ابن ہمام پر پہلا اعتراض یہ کیا جاتا ہے کہ وہ رفض و تشیع کی طرف مائل تھے ابن عماد

۱۔ المصاب فی تہذیب الانساب ج ۲ ص ۶۱۔ ۲۔ تذکرۃ الحفاظ ج ۱ ص ۳۳۳۔

۳۔ تہذیب التہذیب ج ۶ ص ۳۱۳۔

صنبلی، حافظ ذہبی اور علامہ ابن حجرؒ نے اس طرح کے متعدد اقوال نقل کئے ہیں۔ لیکن تحقیق کے بعد ظاہر ہوتا ہے کہ اس نقد کی حقیقت پر کاہ سے زیادہ نہیں۔

امام احمد سے ایک بار ان کے صاحبزادے عبداللہ نے دریافت کیا کہ:

هل كان عبدالرزاق يتشيع ويفرط في التشيع؟

”کیا عبدالرزاق غالی شیعہ تھے؟“

امام موصوف نے جو ابن ہمام کی خدمت میں بہت حاضر باش تھے فرمایا:

لم اسمع في هذا شيئاً!

”میں نے تو اس سلسلہ میں کچھ نہیں سنا۔“

اغلب ہے کہ رفض و شیعیت کا شبہ لوگوں کو اس لیے ہوا کہ ابن ہمام اہل بیت کو بہت محبوب اور حضرت علیؑ کے قاتل کو مغفوض رکھتے تھے۔ اس کا یہ مطلب ہرگز نہیں تھا کہ وہ شیخین (ابوبکر و عمرؓ) پر حضرت علیؑ کی تفضیل کے قائل تھے، لیکن لوگوں کو سوہ تفاہم ہوا حالانکہ خود ابن ہمام نے نہایت دو ٹوک الفاظ میں اس شبہ کا پردہ چاک کر دیا تھا کہ:

والله ما انشرح صدري قط ان افضل عليا علي ابى بكر و عمر رحم الله

علي ابى بكر و عمر من لم يجهم فما هو مؤمن و اوثق اعمالى حى اياهم۔^۱

”بخدا اس بات پر مجھے کبھی شرح صدر نہ ہوا کہ میں حضرت ابوبکر و عمرؓ پر

علیؑ کو فضیلت دوں اللہ ابوبکر و عمرؓ پر رحمت نازل فرمائے جو شخص ان سے

محبت نہ کرے وہ مومن کامل نہیں اور ان بزرگوں سے میری محبت حاصل اعمال ہے۔“

ایک بار کسی نے شیخ ابن ہمام سے دریافت کیا کہ ”آپ کے نزدیک کیا

حضرت علیؑ زماعی جنگوں میں جادہ حق پر قائم تھے فرمایا بخدا نہیں! بلکہ خود جناب امیر کا بھی

خیال تھا کہ وہ ایک آزمائش میں مبتلا ہیں اور میرا بھی یہی خیال ہے۔^۲ حسب آل رسول کی

بنیاد پر امام شافعیؒ پر بھی جب تشیع کا الزام عائد کیا گیا تو امام صاحب نے برملا جواب دیا

کہ اگر آل محمد ﷺ کی محبت ہی نام شیعیت ہے تو میں جن وانس کو شاہد بنا کر کہتا ہوں کہ میں یقیناً شیعہ ہوں۔

دوسرا شبہ ابن ہمام پر یہ ظاہر کیا گیا ہے کہ سوء حفظ اور فتور عقل میں مبتلا تھے اور ضعیف و منکر روایتیں بیان کیا کرتے تھے یہ صحیح ہے کہ آخری عمر میں وہ ضعف بصر وغیرہ ایسے عوارض کا شکار ہو گئے تھے جو جرح و تعدیل کے معیار میں خلل انداز ہوتے ہیں، لیکن اس سے ان کی پوری زندگی کی مرویات کو غیر معتبر قرار دینا درست نہیں ہے، ان کے عنقوان شباب کی حدیثوں پر کسی نے بھی نقد و جرح کی جرأت نہیں کی ہے۔

امام احمد بن حنبل نے اس حقیقت کو بصراحت بیان کیا ہے کہ ۲۰۰ھ تک ان کی بصارت بالکل درست تھی، اس کے بعد کے گیارہ سال کی روایات ضعیف ہیں۔ جن علماء نے اس سے قبل ان سے سماعت حدیث کی ہے وہ معتبر و مستند ہے۔

اتینا عبدالرزاق قبل المأتین وهو صحيح البصر ومن سمع منه بعد ما ذهب بصره فهو ضعيف السماع^۱

”عبدالرزاق آئے تو ان کی بصارت قائم تھی۔ پس جس نے ان کی مینائی زائل ہونے کے بعد ان سے حدیثیں سنی ہیں اس کا سماع ضعیف ہے۔“

حافظ ذہبی نے لکھا ہے کہ تمام حفاظ اور ائمہ حدیث نے ابن ہمام کی روایات کو حجت قرار دیا ہے۔

ان کے بعض اور بھی اعتراضات ابن ہمام پر وارد کیے گئے ہیں، لیکن علامہ ابن حجر اور حافظ ذہبی نے انہیں لچر، مہمل اور ناقابل اعتبار ٹھہرایا ہے۔

وفات:

۱۵ شوال ۲۱۱ھ کو یمن میں وفات پائی^۲۔ اس وقت ۸۵ سال کی عمر تھی^۳۔

۱۔ میزان الاعتدال ج ۲ ص ۱۲۷۔ ۲۔ طبقات ابن سعد ج ۵ ص ۳۹۸۔

۳۔ ابن خلکان ج ۱ ص ۵۳۳ و مرآة البیان ج ۲ ص ۵۲۔

تصنیف:

انہوں نے متعدد تصانیف بھی یادگار چھوڑیں لیکن اکثر معدوم ہیں۔
خیر الدین زرکلی اور ابن ندیم نے ان کی جن کتابوں کے نام دیئے ہیں وہ درج
ذیل ہیں:

- ① جامع یاسنن عبدالرزاق
② تفسیر میں ایک کتاب
③ کتاب السنن فی الفقہ
④ مصنف عبدالرزاق

ان میں مؤخر الذکر کتاب ابن ہمام کی مشہور ترین تصنیف ہے ابو بکر بن ابی شیبہ
کی مصنف گو مجموعی حیثیت سے اس سے زیادہ اہم اور واقع ہے لیکن قدامت کے اعتبار
سے وہ بھی اس سے کم پایہ ہے۔ یہ کتاب فقہی ابواب کے مطابق مرتب کی گئی ہے اس کی
لائق ذکر خصوصیت یہ ہے کہ اس کی اکثر حدیثیں ثلاثی ہیں بقول شاہ عبدالعزیز محدث
دہلوی یہ عجیب بات ہے کہ عبدالرزاق بن ہمام نے اپنی مصنف کو شامل پر ختم کیا ہے اور شامل
کو آنحضرت ﷺ کے موئے مبارک کے ذکر پر تمام کیا ہے چنانچہ اس کے آخر میں یہ حدیث ہے:
حدثنا معمر عن ثابت عن انس قال كان شعر النبي الى انصاف اذنيه
”مجھ سے معمر نے عن ثابت عن انس بیان کیا کہ نبی کریم ﷺ کے موئے مبارک
آپ کے کانوں کے نصف حصہ تک تھے۔“

یہ مصنف تاہنوز زبور طبع سے آراستہ نہیں ہو سکی مختلف کتب خانوں میں اس کے
قلمی نسخے پائے جاتے ہیں۔



عبد العزیز بن عبد اللہ ماجشون رضی اللہ عنہ

نام و نسب:

عبد العزیز نام اور ابو عبد اللہ یا ابوالاصح کنیت تھی، دادا تک سلسلہ نسب یہ ہے عبد العزیز بن عبد اللہ بن ابی سلمہ المیمونؓ۔

ان کے دادا قبیلہ آل حدیر کے غلام تھے جن کی کنیت ابوسلمہ تھی، غالباً یہ نسلاً ایرانی تھے، میمون کے زمانہ ہی سے یہ خانوادہ مدنیہ منورہ میں آباد ہو گیا تھا اور عبد العزیز بن عبد اللہ کی پیدائش جو ان نبوی ﷺ ہی میں ہوئی۔ اسی بنا پر عام اہل تہذیب کہہ انہیں "مس اہل المدینہ" لکھتے ہیں، ان کے دادا ابوسلمہ قابل ذکر لوگوں میں معلوم ہوتے ہیں۔

چنانچہ احمد بن زبیر کا بیان ہے کہ میں نے یحییٰ بن معین سے پوچھا کہ شیخ عبد العزیز کے دادا کا نام میمون تھا؟ فرمایا ہاں میمون تھا! ان ہی کی اولاد میں تو متعدد علماء اور محدث پیدا ہوئے ہیں۔

ماجشون کی وجہ تسمیہ:

شیخ عبد العزیز کے نام کا ایک جز ماجشون بھی ہے، مشہور مؤرخ خطیب بغدادی اس کی وجہ تسمیہ پر روشنی ڈالتے ہوئے رقمطراز ہیں:

انما سمي الماجشون لان وجنتيه كاننا حمراوين.

"ماجشون کہلائے جانے کی وجہ یہ ہے کہ ان کے رخسارے شراب کی طرح سرخ تھے۔"

یعنی وہ بہت ہی حسین و جمیل تھے چنانچہ اہل فارس انہیں سے گوں کہنے لگے اور پھر اسی کو معرب کر کے اہل مدینہ نے ماجشون کر دیا، یہ خطیب کی تحقیق ہے، لیکن حافظ ابن حجر نے لکھا ہے کہ یہ لفظ ماہ گون (چاند سا) کا معروف ہے ایک روایت یہ بھی ہے کہ یہ گل

گوں کا معرب ہے۔^۱

بہر حال تمام روایات کا قدر مشترک یہی ہے کہ عبدالعزیز حسن و جمال کی دولت سے انتہائی مالا مال تھے حتیٰ کہ ان کا ظاہری حسن ان کے نام کا لازمی جزو بن گیا۔
ایک غلط فہمی کا ازالہ:

بعض تذکرہ نویسوں کو یہ غلط فہمی ہوئی ہے کہ مابشون زیر تذکرہ شیخ عبدالعزیز کا لقب ہے، چنانچہ خطیب نے یہی لکھا ہے، مگر حقیقت یہ ہے کہ شیخ کا نہیں بلکہ ان کے چچا یعقوب بن ابی سلمہ کا لقب تھا۔ اس کی وجہ خواہ وہ سے گوں کا معرب ہو یا ماہ گوں کا مگر ان کے چچا کے وقت ہی سے ان کا خاندانی لقب ہو گیا تھا۔

مؤرخ ابن خلکان نے تو یہ بھی لکھا ہے کہ ان کے چچا کو حضرت حسین رضی اللہ عنہ کی صاحبزادی حضرت سکینہ نے عطا کیا تھا، چنانچہ ابن خلکان کی یہ عبارت ملاحظہ ہو۔

ولقبته سکینة بنت الحسين بن علي بن ابي طالب رضي الله عنهم و
 جرى هذا اللقب اهل بيته من بنيه وبنى اخيه.^۲

”اور ان کو یہ لقب سکینہ بنت حسین بن علی بن ابی طالب نے عطا کیا اور یہ لقب ان کے خاندان میں ان کے لڑکوں اور چچوں میں جاری رہا۔“

ابن قتیبہ دینوری یعقوب بن ابی سلمہ کا ذکر کرتے ہوئے رقمطراز ہیں:

هو الماجشون بن ابي سلمه واسمه يعقوب ينسب الي ذالك ولده
 وبنو عمه فقييل لهم بنو الماجشون.^۳

”ماجشون بن ابی سلمہ کا نام یعقوب تھا، اسی نسب سے ان کے اور ان کے چچا زاد بھائیوں کے لڑکے منسوب کر کے ماجشون پکارے جاتے ہیں۔“

حافظ ابن حجر کے بیان سے بھی اس کی تائید ہوتی ہے۔

اسی خانہ تمام آفتاب است:

شیخ عبدالعزیز کا پورا خاندانہ علم و فضل اور صلاح و تقویٰ میں ممتاز تھا۔ ان کے

چچا کا ذکر اور پڑنکورہ ہوا۔ خود ان کے صاحبزادے اہل علم ہوئے ہیں، شیخ عبدالعزیز کے صاحبزادے عبدالملک تو اپنے وقت کے مسلم ادیب اور ممتاز صاحب علم و فضل سمجھے جاتے تھے حافظ ابن حجر شیخ یعقوب کا ذکر کرتے ہوئے ماجشون کی نسبت کے بارے میں لکھتے ہیں کہ:

هو الماجشون سمي بذلك هو وولده و كان فيهم رجال لهم فقه ورواية للحديث والعلم؛

”یعقوب بنی کو ماجشون کہا جاتا ہے یہ اور ان کی اولاد سبھی اس نسبت سے پکارے

جاتے ہیں اور ان کے خانوادہ میں بہت سے محدث فقیہ اور عالم گزرے ہیں“

ولادت اور تعلیم:

شیخ عبدالعزیز کے سنہ ولادت کے بارے میں تذکرہ نگار خاموش ہیں مگر حالات کے مطالعہ سے اندازہ ہوتا ہے کہ ان کی ولادت مدینہ منورہ میں ہوئی، ان کا نسبی تعلق اصہبان (ایران) سے تھا غالباً ان کے دادا کے وقت ہی یہ لوگ مدینہ میں آباد ہو گئے تھے حتیٰ کہ مدینہ میں ایک گلی کا نام الماجشون پڑ گیا تھا۔

ابتدائی تعلیم کے بارے میں کوئی خاص معلومات تذکروں میں نہیں ملتیں، ان کے

شیوخ کی فہرست اور مدنیہ منورہ سے ان کے باہر جانے کے واقعات سے پتہ چلتا ہے کہ ابتدائی زمانہ یہیں گزرا، اسی بنا پر ان کی ابتدائی تعلیم یہیں ہوئی ہوگی، ان کے والد اور چچا دونوں صاحب علم و فضل تھے، ان سے اور محمد بن المنذر سے استفادہ کا ذکر تمام اہل تذکرہ نے کیا ہے۔ تعلیم کے بعد یہیں ان کا حلقہ درس و افتاء قائم ہوا۔

شیوخ:

ان کے ممتاز شیوخ کے نام درج ذیل ہیں ان میں کبار تابعین اور

اتباع تابعین کے اسمائے گرامی شامل ہیں۔

امام زہری، محمد بن المنکدر، عبداللہ بن دینار، ابو حازم سلمہ بن دینار، سعد بن ابراہیم، حمید الطویل، عمرو بن ابی عمر، صالح بن کیسان، ہشام بن عروہ، عید اللہ بن الفضل، عبداللہ ابن عمر، یحییٰ بن سعید الانصاری، سہیل بن ابی صالح، ایوب السخیانی، قدامہ بن موسیٰ۔ ان کے علاوہ بے شمار محدثین و فقہاء سے انہوں نے استفادہ کیا تھا، امام زہری سے کسب فیض اس وقت ایک امتیاز سمجھا جاتا تھا، اس سلسلہ میں بعض لوگوں نے لکھا ہے کہ ”معناہ انہ عرض“ یعنی شیخ ما بشون نے ان سے سماعاً نہیں بلکہ عرضاً استفادہ کیا، ابتدا میں کچھ علم کلام اور قدر کی طرف بھی میلان تھا!

حلقہ درس:

تحصیل علم کے بعد مدینہ منورہ میں انہوں نے اپنا ایک الگ حلقہ درس قائم کیا۔^۱ اور غالباً ۱۴۸ھ تک وہ یہیں رہے اور پھر اس کے بعد بغداد منتقل ہو گئے، عبداللہ بن وہب کا بیان ہے کہ میں نے ۱۴۸ھ میں حج کیا تو ایک منادی یہ اعلان کر رہا تھا کہ:

لا یفتی الناس الا مالک و عبد العزیز ابی سلمة۔^۲

”امام مالک اور عبدالعزیز بن ابی سلمہ کے علاوہ کوئی دوسرا فتویٰ نہ دے۔“

اس سے پتہ چلتا ہے کہ وہ عمر کے آخری حصہ میں بغداد گئے۔

مدینہ منورہ میں ان کا درس غالباً فقہ تک محدود تھا، تحدیث روایت کرنے میں وہ احتیاط کرتے تھے، مگر بغداد پہنچ کر پھر ان کو مسند حدیث سنجلانی پڑی، مدنیہ منورہ میں اس وقت امام مالک کے علاوہ بھی متعدد شیوخ حدیث و فقہ موجود تھے، اس لیے انہوں نے اس کی ضرورت محسوس نہیں کی بلکہ انہیں فقہ کے درس کی زیادہ ضرورت محسوس ہوئی، مگر عراق میں فقہ کا عام چرچا تھا، اس لیے غالباً ان کو مسند حدیث سنجلانی پڑی۔

حافظ ابن حجر لکھتے ہیں:

۱ تاریخ بغداد ج ۶ ص ۴۳۶۔ ۲ تہذیب التہذیب ج ۶ ص ۴۳۳۔

۳ العبر فی خبر من فمر ج ۱ ص ۲۳۳۔ ۴ تذکرۃ الحفاظ ج ۱ ص ۲۰۱۔

ولم یکن من شانہ الحدیث فلما قدم بغداد کتبوا عنہ فکان
بقول جعلنی اهل بغداد محدثاً^۱

”حدیث ان کافن نہیں تھا، مگر جب بغداد آئے تو لوگوں نے ان سے (اہل
مدینہ کی) روایتیں لکھنا شروع کر دیں اس طرح ان کو حدیث کی روایت کرنی
پڑی چنانچہ بعد میں خود کہتے ہیں کہ مجھے اہل بغداد نے محدث بنا دیا“۔

ان کے تلامذہ کی تعداد بہت زیادہ ہے کچھ ممتاز ائمہ فقہ حدیث کے نام یہ ہیں:
عبدالرحمن بن مہدی، ابو نعیم، علی بن الجعد، یحییٰ بن بکیر، احمد بن یونس^۲، زبیر بن
معاویہ، لیث بن سعد، عبداللہ بن وہب، کعب بن الجراح، ابو داؤد الطیالسی، عبداللہ بن صالح
العجلی^۳، بشر بن المفصل، یزید بن ہارون، منصور بن سلمہ^۴ وغیرہ۔
ان میں سے بالخصوص امام ابو داؤد طیالسی نے متعدد جگہ اپنی کتاب میں ان سے
روایتیں کی ہیں ذیل میں کچھ روایتوں کا ذکر کیا جاتا ہے۔

① حضرت حمزہ کی شہادت کے واقعہ کی شہادت کے واقعہ کو خود وحشی کی زبانی شیخ ماشون
ہی نے بیان کیا ہے۔ مسند ابن فضال اور صحیح بخاری میں بھی یہ روایت تھوڑے
اختلاف کے ساتھ موجود ہے^۵۔

② دوسری روایت مرغ کو گالی دینے کی ممانعت میں ہے اس کو شیخ امام عبدالعزیز نے
دو واسطوں سے بیان کیا ہے دونوں واسطوں کے بیان کرنے کے بعد امام ابو داؤد
دوسرے واسطے کے بارے میں رقمطراز ہیں کہ: ”هذا ثبت عندی“ یعنی واسطہ
میرے نزدیک زیادہ قابل اعتماد ہے^۶۔

علم و فضل کے بارے میں معاصرین کی رائے:

شیخ عبدالعزیز علم و فضل کے لحاظ سے طبقہ اتباع تابعین کے ممتاز لوگوں میں شمار

۱۔ تہذیب التہذیب ج ۶ ص ۳۳۳ تاریخ بغداد ج ۱۰ ص ۳۳۸۔ ح تذکرۃ الحفاظ ج ۱ ص ۲۰۱۔

۲۔ تہذیب التہذیب ج ۶ ص ۳۳۳۔ ح تاریخ بغداد ج ۱۰ ص ۳۳۶۔

۳۔ مسند طیالسی ج ۳ ص ۱۲۹۔ ح تذکرۃ الحفاظ ج ۱ ص ۲۰۱، المعرف فی تہذیب من فرج اص ۲۳۳۔

ہوتے تھے حافظ ذہبی نے انہیں علم کا امام اور مفتی و فقیہ لکھا ہے^۱ حافظ ابن حجر الفقیہ اور احد الاعلام لکھتے ہیں^۲ ابن ناصرین کہتے ہیں کہ مابشون علمائے ربانیین اور فقہائے مصنفین میں سے ہیں۔^۳

حدیث:

ان کی عمر کا بیشتر حصہ مدنیہ منورہ میں گزرا جہاں قال اللہ وقال الرسول کی صدا سے ہر جگہ معمور تھی بالخصوص امام مالک کا چشمہ فیض یہیں سے جاری تھا ان کے علاوہ ابن ابی ذئب اور دوسرے بہت سے محدثین اپنا اپنا حلقہ درس حدیث قائم کیے ہوئے تھے اس لیے جیسا کہ مذکور ہوا شیخ عبدالعزیز نے بھی اس فن سے حصہ وافر پایا بعض محدثین نے ان پر قدرے جرح کی ہے مگر امام ابو داؤد نسائی ابو زرعد اور ابو حاتم ان کو صدوق اور ثقہ لکھتے ہیں۔ ابن سعد کان ثقتہ کثیر الحدیث یعنی ثقہ اور کثیر الحدیث تھے لکھ کر پھر کہتے ہیں کہ اہل عراق نے دوسرے اہل مدینہ کے مقابلہ میں ان سے زیادہ روایتیں کی ہیں۔ ابن معین انہیں لیث بن سعد اور ابراہیم بن سوہ کے برابر سمجھتے تھے۔^۴

فقہ میں ان کا مسلک:

شیخ عبدالعزیز کی اصل خصوصیت روایت فی الحدیث نہیں بلکہ تفقہ فی الحدیث تھی چنانچہ ان کے تفقہ کا ذکر تمام اہل تذکرہ نے کیا ہے حتیٰ کہ بعض نے تو انہیں تفقہ میں امام مالک سے بھی بڑھا دیا ہے۔^۵

اسی کمال تفقہ کی وجہ سے مدینہ منورہ میں صرف دو آدمیوں کو فتویٰ دینے کا حق تھا اور ذکر آچکا ہے کہ (غالباً حکومت کی طرف سے) یہ اعلان فراد یا گیا تھا کہ

”ابن المابشون کے علاوہ کوئی فتویٰ نہ دے۔“

اپنے مسلک میں یہ اہل حرمین کے پابند تھے حافظ ابن حجر عسقلانی رقمطراز ہیں

۱۔ تہذیب الحدیث ج ۶ ص ۳۳۳۔ ج ایضاً۔ ج ایضاً۔ ج تاریخ بغداد ج ۱۰ ص ۳۳۸۔

۲۔ تاریخ بغداد ج ۱۰ ص ۳۳۸۔ ج تہذیب الحدیث ج ۶ ص ۳۳۳۔

وكان فقيها ورعا متابعا لمذهب اهل الحرمين.
 ”وہ فقیہ اور متقی تھے اور اہل حرمین کے مذہب کے تابع۔“

مہدی سے تعلقات:

جب وہ مدینہ منورہ سے بغداد گئے تو وہاں مہدی سے راہ و رسم ہو گئی جو اس وقت شہزادہ تھا۔ مہدی پر شیخ عبدالعزیز کی فراست عقل کا بڑا اثر ہوا اور وہ ان پر بڑا اعتماد کرنے لگا۔ چنانچہ ایک بار عباسی خلیفہ منصور حج کو جانے لگا تو مہدی دور تک اس کی مشایعت کو گیا۔ جب وہ رخصت ہونے لگا تو اس نے کہا بیٹے! میرے لیے حج میں اور دوسرے معاملات میں راہنمائی کرنے والا کوئی آدمی دے دو۔ مہدی نے کہا میں آپ کے ساتھ ایک نہایت عاقل و فرزاند آدمی کو بھیجوں گا اور اس کے لیے اس نے عبدالعزیز بن ابی سلمہ الماشون کا انتخاب کیا۔

ان کی اسی عقل و فراست کی وجہ سے ان کے شاگرد ابو داؤد و ابو الولید کی یہ رائے نقل کرتے ہیں کہ:

كان يصلح اللوزارة.

”وہ وزارت کی صلاحیت رکھتے تھے۔“

شاعری:

شعر و شاعری سے بھی ذوق تھا۔ گو اسے پیشہ نہیں بنایا تھا، مگر کبھی کبھی اس کا اظہار ہو جاتا تھا۔ ایک دفعہ ابن الماشون مہدی کے پاس بیٹھے ہوئے تھے کہ مہدی نے پوچھا: ”آپ نے ان مرحوم دوستوں کے بارے میں بھی کچھ طبع آزمائی کی ہے جو فقہانے روزگار تھے؟“ ابن الماشون بولے ہاں! پھر یہ اشعار سنائے۔

ایساك على احبائه حرمنا قد كنت احذرهم من قبل ان يبعوا
 ان الزمان راى الف السرورنا قد ب بالبحر فيما يسا و سعى

ما كان والله سؤم الدهر يتركنى فلا زيادة شئ فوق ما صنعاً
 ويصنع الدهر بي ما شاء مجتهداً حتى يجر عني من غيبضه جرغاً
 ترجمہ: "اے دوستوں کی موت پر بے تحاشا رونے والے! میں بھی اس حادثہ
 کے نازل ہونے سے پہلے ڈرتا تھا، زمانہ نے جب دیکھا کہ ہم سب احباب ایک جگہ
 ہونے کی وجہ سے باہم بہت مانوس ہیں تو اس نے ہجر کو ہمارے درمیان دوڑایا اور اس میں
 اس نے بڑی دوز دھوپ کی، بخدا زمانہ کی بد نصیبیاں میرا پیچھا اس وقت تک نہیں چھوڑیں گی
 جب کہ وہ اپنے غیض و غضب کو خوب اچھی طرح مجھ کو نہیں پلاوے گی۔ تو اب میں کہتا
 ہوں کہ اچھا زمانہ میرے ساتھ جو کچھ کرنا چاہتا ہے وہ کر گزرے۔ اس نے اب تک
 میرے ساتھ جو کچھ کیا ہے اس پر کسی چیز کی کیا زیادتی ہو سکتی ہے۔"

مہدی نے ان اشعار کو سن کر کہا، بخدا میں اب آپ کو مالدار بنا دوں گا، چنانچہ اس
 نے انہیں دس ہزار دینار دیئے جانے کا حکم دیا، ابن الماسون انہیں لے کر بغداد چلے
 آئے، لیکن انہوں نے اپنے والد کے اوصاف و خصائل دیکھ کر جو دو عطا کی جو خواہنے اندر
 پیدا کر لی تھی اس کا نتیجہ یہ ہوا کہ انہوں نے وہ سب دینار تقسیم کر کے خرچ کر دیئے۔^۱
 زہد و ورع:

علم و فضل کے ساتھ ان کے عملی کمالات بھی قابل ذکر ہیں، وہ نہایت متقی اور
 پرہیزگار تھے، احمد بن صالح کہتے ہیں "کان نزلها صاحب سنة ثقة" علامہ ابن سعد
 انہیں ورع بتاتے ہیں۔^۲

تصنیفات:

شیخ عبدالعزیز بن الماسون صاحب تصنیف بھی تھے، لیکن افسوس ہے کہ ان کی
 تصنیفات کی کوئی تفصیل نہیں پائی جاتی، خطیب بغدادی نے صرف اتنا لکھنے پر اکتفا کیا ہے
 کہ "ہ کتب مصنفہ فی الحکام" ادکام میں ان کی چند کتابیں ہیں۔^۳ اسی طرح

۱ تاریخ بغداد ج ۱۰ ص ۳۳۷۔ ۲ تاریخ بغداد ج ۱۰ ص ۳۳۷۔

۳ تہذیب الحدیث ج ۶ ص ۳۳۳۔ ۴ تاریخ بغداد ج ۱۰ ص ۳۳۹۔

ذہبی احمد بن کامل کا قول نقل کرتے ہیں کہ:

لہ کتب مصنفۃ رواھا عنہ ابن وہب!

”ان کی تصنیف کی ہوئی چند کتابیں بھی ہیں جن کو ابن وہب نے روایت کیا ہے۔“

وفات:

شیخ عبدالعزیز بن المہاشون کی وفات کے سلسلہ میں ان کے صاحبزادے ایک بہت عجیب و غریب واقعہ نقل کرتے ہیں یہاں اس کا ذکر دلچسپی سے خالی نہ ہوگا فرماتے ہیں کہ: ”میرے والد کی روح جسم سے پرواز کر گئی ہم سب نے انہیں غسل کے لیے تخت پر لٹایا اتفاق کی بات غسل دینے والا جب غسل دے رہا تھا تو اس نے ان کے تلوے میں ایک رگ دیکھی جو پھڑک رہی تھی اس نے یہ واقعہ لوگوں کے سامنے بیان کیا۔ سب کی یہ رائے ہوئی کہ اس وقت غسل دینا ملتوی کر دیا جائے دوسرے دن بھی جب غسل دینے کا اہتمام کیا گیا تو یہی صورت پیش آئی غرض اسی طرح تین دن گزر گئے اس کے بعد ابن المہاشون کا ایک اٹھ کر بیٹھ گئے اور لوگوں سے ستو طلب کیا ارشاد کی فوراً تعمیل کی گئی جب ستو پی چکے تو لوگوں نے دریافت کیا ”آپ پر ان تین دنوں میں جو کچھ واردات گزری ہے اس کی کچھ روداد ہم کو بھی سنائیے۔“ انہوں نے بطیب خاطر اس درخواست کو قبول کیا اور یوں واقعہ بیان کیا:

”میری روح کو فرشتہ لے کر روانہ ہوا اس نے آسمان دنیا کو عبور کیا اور اسی طرح گزرتا ہوا ساتویں آسمان تک پہنچ گیا وہاں اس فرشتہ سے پوچھا گیا تمہارے ساتھ کون ہے؟ فرشتہ نے جواب دیا ابن المہاشون کہا گیا ابھی تو ان کی عمر میں اتنے برس اتنے مہینے اور اتنے گھنٹے باقی ہیں تم ان کو ابھی کیوں لے آئے اس پر فرشتہ نے لے کر نیچے اترنا شروع کیا یہاں تک کہ میں نے آنحضرت ﷺ کو دیکھا ان کے دائیں جانب حضرت ابو بکر رضی اللہ عنہ اور بائیں جانب عمر فاروق رضی اللہ عنہ اور حضرت عمر بن عبدالعزیز آپ کے سامنے تشریف رکھتے تھے۔“

یہ دیکھ کر میں نے فرشتہ سے دریافت کیا کہ جو آنحضرت ﷺ کے روبرو بیٹھے ہیں کون ہیں؟ جواب ملا: عمر بن عبدالعزیز، میں نے کہا یہ تو مرد کونین ﷺ سے زیادہ قریب ہیں، فرشتہ نے کہا یہ وہ بزرگ ہیں جنہوں نے ظلم و جور کے زمانہ میں حق پر عمل کیا، اور حضرت ابو بکر و عمر رضی اللہ عنہما نے حق کے زمانہ میں حق پر عمل کیا۔

اس کے کچھ دنوں کے بعد بغداد میں ۶۳ھ میں علم و عمل کا یہ آفتاب غروب ہو گیا۔ ان کے جنازہ میں خلیفہ وقت مہدی خود شریک تھا اور اسی نے نمازہ جنازہ پڑھائی تھی، قریش کے قبرستان میں دفن کیے گئے۔

اولاد:

ابن ماثون کے ایک نامور صاحبزادے عبدالملک کا ذکر تذکروں میں ملتا ہے، حافظ ابن حجر اور ابن خلکان نے ان کا مستقل تذکرہ لکھا ہے۔ ذیل میں مختصر تعارف درج کیا جاتا ہے:

عبدالملک نام اور ابو مروان کنیت تھی، یہ خانوادہ مدینہ میں آباد تھا اس لیے مدنی بھی ان کے نام کا جزو ہو گیا۔

علم و فضل کے لحاظ سے ممتاز تھے، حدیث میں تو کسی بلند مقام کے مالک نہیں تھے، مگر فقہ میں اپنے والد کے جانشین تھے، فقہ میں امام مالک رضی اللہ عنہ سے تلمذ رکھتے تھے اور انہیں کے مسلک کے پابند تھے۔ اسی بنا پر مالکی شمار کیے جاتے ہیں۔ چنانچہ ابن خلکان لکھتے ہیں:

تفقہ علی الامام مالک۔

”انہوں نے امام مالک سے تفقہ حاصل کیا۔“

تفقہ کے ساتھ اعلیٰ درجہ کے فصیح و بلیغ تھے، حتیٰ کہ ان کی فصاحت لسانی ضرب الشئ تھی۔ حافظ ابن عبد البر کا بیان ہے کہ:

۱۔ شذرات الذبب ج ۱ ص ۲۵۹۔ ۲۔ تہذیب التہذیب ج ۶ ص ۲۳۳، والعبر فی خبر من غیر ج ۱ ص ۲۳۳

۳۔ شذرات الذبب ج ۱ ص ۲۵۹۔ ۴۔ تاریخ بغداد ج ۱ ص ۳۳۹۔ ۵۔ ابن خلکان ج ۱ ص ۵۱۳۔

كان فقيهاً فصيحا دارت عليه الفتيا وعلى ابيه قبله وهو فقيه ان الفقيه^١
 ”وہ فقیہ اور فصیح اللسان تھے ان کے عہد کے فتوے کا مدار انہیں پر تھا اور ان سے
 پہلے ان کے والد پر تھا وہ (بلاشبہ) فقیہ ابن فقیہ تھے“
 قاضی یحییٰ بن ائتم فرمایا کرتے تھے:

عبد الملك ايك سمندر ہیں جس کو ڈول گنڈا نہیں کر سکتا۔^٢

مصعب الزبیری کہتے تھے کہ ”کان مفتی اهل المدينة فی زمانه“ یعنی
 عبد الملک اپنے زمانہ میں مدینہ کے مفتی تھے۔

امام شافعی سے مذاکرہ ہونے لگتا تو دونوں کی نکتہ رسی اور فصاحت لسانی کی وجہ سے
 دوسرے لوگ ان کی اکثر بحثیں سمجھ نہیں پاتے تھے مورخ ابن خلکان نے اس کی وجہ یہ لکھی کہ:
 لان الشافعی تأدب بهذیل فی البادية وعبد الملك تأدب فی خولته من
 کلیب بالبادیه۔^٣

”اس لیے کہ امام شافعی نے دیہات میں قبیلہ ہذیل کے پاس زبان سیکھی تھی اور عبد الملک
 نے اپنے نانبال قبیلہ کلیب کے یہاں دیہات میں رہ کر تربیت حاصل کی تھی۔“
 ان کے شاگرد احمد بن حنبل معدل کہتے ہیں کہ عبد الملک کی موت کے بعد جب
 یہ ذکر آتا کہ ان کی زبان کو مٹی کھا رہی ہے تو:

صغرت الدنيا فی عینی۔^٤

”دنیا میری نظروں میں حقیر ہو جاتی تھی۔“

۲۱۴ھ یا بروایت ۲۱۲ھ میں ان کا انتقال ہوا۔



١ تہذیب التہذیب ج ۶ ص ۴۰۸۔ ٢ تہذیب التہذیب ج ۶ ص ۴۰۹۔

٣ ابن خلکان ج ۱ ص ۵۱۴۔ ٤ تہذیب التہذیب ج ۶ ص ۴۰۹۔

عبداللہ بن ادریس برزنجی

نام و نسب:

عبداللہ نام اور ابو محمد کنیت تھی۔^۱ نسب نامہ یہ ہے، عبداللہ ابن ادریس بن یزید بن عبدالرحمن۔^۲ کوفہ کے قبیلہ اود کی ایک شاخ زعافر سے خاندانی نسبت رکھتے تھے اس لیے کوئی اودی اور زعافر کی تینوں نسبتوں سے مشہور ہوئے۔^۳

ولادت:

ان کے سن پیدائش کے بارے میں محققین بہت مختلف الرائے ہیں۔ حافظ ذہبی نے نشاندہی کی ہے کہ عبداللہ بن ادریس کی ولادت ۳۰ھ میں ہوئی۔^۴ علامہ ابن سعد نے طبقات میں بروایت طلق بن غنم ۱۱۵ھ کو ان کا سن ولادت قرار دیا ہے۔^۵ لیکن اس سلسلہ میں سب سے زیادہ معتبر و مستند خود ابن ادریس کا بیان ہے جسے حافظ ابن حجر نے احمد بن جو اس کی روایت سے نقل کیا ہے، وہ بیان کرتے ہیں کہ میں نے عبداللہ ابن ادریس کو کہتے سنا: "ولدت فی سنة ۱۱۰ھ" علامہ عسقلانی اس کو نقل کرنے کے بعد رقمطراز ہیں: "و کذا رواہ غیر واحد" علاوہ ازیں صاحب تہذیب نے ۱۲۰ھ کے قول کو لفظ قبل سے ذکر کیا ہے جس سے اس کا ضعف ظاہر ہے۔^۶

فضل و کمال:

انہیں علم و فضل کی دولت بے بہا وراثت نصیب ہوئی تھی، ان کے دادا یزید جلیل المرتبت تابعی تھے جنہوں نے حضرت ابو ہریرہ رضی اللہ عنہ کے دامن فیض سے خوشہ چینی کی

۱ طبقات ابن سعد ج ۶ ص ۲۷۱۔ ۲ خلاصہ تہذیب تہذیب الکمال ص ۱۹۔

۳ اللباب فی تہذیب الانساب ج ۱ ص ۵۰۱۔ ۴ تذکرہ الحفاظ ج ۱ ص ۲۵۸۔

۵ طبقات ابن سعد ج ۶ ص ۲۷۱۔ ۶ تہذیب التہذیب ج ۵ ص ۱۳۶۔

تھی اسی طرح عبداللہ کے والد ادریس بھی وقت کے بلند پایہ عالم اور ماہر فن تھے ان گونا گوں مناسبتوں سے عبداللہ بھی علم کی دولت سے مالا مال ہوئے، منتخب زمانہ تابعین سے اکتساب ضوہ کیا اور پھر خود بھی افتاء و اجتہاد کے منصب پر فائز ہوئے، حافظ ذہبی انہیں الامام القدوة الحجة احد العلام اور الحافظ العابد لکھتے ہیں! ابو حاکم کا بیان ہے:

هو امام من انمة المسلمين.

”وہ ائمہ اسلام میں سے ہیں۔“

حسن بن عرفہ کہتے ہیں:

مارأيت بالكوفة افضل منه؟

”میں نے کوفہ میں ان سے بڑا افضل نہیں دیکھا۔“

امام احمد بن حنبل ”کان عبد اللہ بن ادریس نسیج و حدة“ کے الفاظ سے

رطب اللسان ہیں۔

شیوخ:

انہوں نے بکثرت محدثین سے سماع حاصل کیا تھا، جن میں اجلہ روزگار تابعین کی بھی خاصی تعداد شامل ہے، ممتاز اور لائق ذکر اساتذہ کے نام یہ ہیں: امام اعمش، ابن جریج، امام شعبہ، سہیل بن ابی صالح، یحییٰ بن سعید الانصاری، داؤد بن ابی ہند، ہشام بن عروہ، حسن بن فرات، ابواسحاق الشیبانی۔

تلامذہ:

خود امام زعفرانی کے آفتاب کمال کی کرنوں سے جن علماء کے دل منور ہوئے، ان میں امام مالک، امام احمد، عبداللہ بن مبارک، اسحاق بن راہویہ، عبداللہ بن ابی شیبہ، ابو یوسف، زیاد بن ایوب، یحییٰ بن آدم، ابوبکر بن ابی شیبہ، حسن بن ربیع اور حسن بن عرفہ جیسے

۱۔ العمر، ج ۱ ص ۳۰۸ و تذکرۃ الحفاظ، ج ۱ ص ۲۵۸۔ ۲۔ تہذیب التہذیب، ج ۵ ص ۱۳۳۔

۳۔ مرآة البیان، ج ۱ ص ۳۳۰۔ ۴۔ خلاصۃ تہذیب التہذیب، الکمال ص ۱۹۱ و تہذیب التہذیب، ج ۵ ص ۱۳۳۔

یکتاے عصر ائمہ شامل ہیں!

مرویات کا پایہ:

حدیث و متعلقات حدیث کی معرفت میں ابن ادریس کا پایہ نہایت بلند تھا ابن مدینی کا بیان ہے کہ اس فن میں وہ اپنے والد بزرگوار پر بھی تفوق رکھتے تھے۔

عبدالله بن ادریس فوق ابیہ فی الحدیث۔^۱

”عبداللہ بن ادریس کو حدیث میں اپنے والد پر بھی فوقیت حاصل تھی۔“

محققین علماء نے ان کی ثقاہت، حجیت، ثبت اور اتقان کو بصراحت تسلیم کیا ہے ابن معین کہتے ہیں ثقہ فی کل شیء۔^۲

ابو حاتم کا بیان ہے:

هو حجة يحتج بها وهو امام من ائمة المسلمين ثقہ۔^۳

”وہ حجت، امام اور ثقہ ہیں۔“

علامہ ابن سعد رقمطراز ہیں:

وكان ثقہ ما مونا كثير الحدیث حجة صاحب سنہ و جماعة۔^۴

”وہ ثقہ، ما مونا، کثیر الحدیث، حجت اور اہل سنت تھے۔“

علاوہ ازیں امام نسائی، عیسیٰ اور امام احمد نے بھی انہیں ثقہ قرار دیا ہے۔

عبادت و صالحیت:

علم و فضل کے ساتھ ان کی دنیائے عمل بھی بہت روشن تھی، عبادت و ریاضت اور

تقویٰ و صالحیت میں وہ کوفہ کے ممتاز ترین علماء میں شمار کیے جاتے تھے، بیان کیا جاتا ہے کہ

کوفہ میں ان سے بڑا عابد کوئی نہ تھا۔ ”لم یکن عبد منہ“۔^۵ ابن عمار بیان کرتے ہیں کہ

۱۔ تہذیب التہذیب ج ۵ ص ۱۴۴۔ ۲۔ خلاصہ تہذیب ص ۱۹۱۔ ۳۔ طبقات ابن سعد ج ۶ ص ۲۷۱۔

۴۔ تہذیب التہذیب ج ۵ ص ۱۴۵۔ ۵۔ تہذیب التہذیب ج ۵ ص ۱۴۵۔

۶۔ شذرات الذہب ج ۱ ص ۳۳۰۔

وہ خدا کے ان برگزیدہ بندوں میں تھے جن کا نمایاں وصف نیکی و تقویٰ ہوتا ہے۔
یعقوب بن شیبہ کہتے ہیں: ”کان عابداً فاضلاً“۔

مسک:

اگرچہ وہ دوسری صدی کے دیگر ائمہ کی طرح منصب امامت و اجتہاد پر فائز تھے
لیکن اپنے فتاویٰ اور فقہی اقوال میں بیشتر مسک اہل مدینہ کی اتباع کرتے تھے۔
موطا امام مالک کی روایات:

امام مالک بڑھتے بڑھتے بائیں ہمہ جلالت علم و تفوق زمانی ابن ادریس سے کافی سماعت
حاصل کیا تھا اور ان دونوں میں بہت گہرے دوستانہ مراسم تھے بیان کیا جاتا ہے کہ موطا
کی تمام روایات کا سماعت امام مالک بڑھتے بڑھتے ابن ادریس سے حاصل کیا تھا۔
ان جمیع ما رواہ مالک فی المؤطا سمع من ابن ادریس۔
”امام مالک بڑھتے بڑھتے موطا کی تمام روایت کی سماعت ابن ادریس سے کی
تھی۔“

جاہ و منصب سے بے اعتنائی:

وہ تاحیات منصب سے کنارہ کش رہے۔ دنیا نے ان کے قدموں میں بار بار
جب سائی کی لیکن انہوں نے بے نیازی کا لائق تقلید نمونہ پیش کرتے ہوئے اسے ٹھکرا دیا
چنانچہ عباسی خلیفہ ہارون الرشید نے ایک بار ان کے سامنے قضا کا عہدہ پیش کیا اور اس
کے قبول کرنے پر اصرار کیا، لیکن ابن ادریس نے اپنی عدم صلاحیت کا حیلہ کر کے اس
پیش کش کو مسترد کر دیا ان سے قبل خلیفہ مذکور نے یہ منصب حافظ و کعب بن الجراح کے سپرد
کرنا چاہا تھا، مگر انہوں نے بھی اسے ٹھکرا دیا تھا اور پھر بالآخر حفص بن غیاث نے اس کو
قبول کر لیا۔ پھر ہارون نے پانچ ہزار درہم بطور زادراہ پیش کیا تو اول الذکر دونوں ائمہ

۱ تذکرۃ الحفاظ ج ۱ ص ۲۵۷ - ج ۲ ایضاً۔

۲ ایضاً ج ۲ تذکرۃ الحفاظ ج ۱ ص ۲۵۷۔

نے اسے بھی لینے سے انکار کر دیا اور ابن غیاث نے لے لیا۔ اس واقعہ کے بعد ابن ادریس کو قاضی حفص کی جانب سے سخت تکدر پیدا ہو گیا، کیونکہ انہوں نے ائمہ سلف کی شان استغنا کو ٹھیس پہنچائی تھی۔ بروایت صحیح منقول ہے کہ ابن ادریس نے اس کے بعد قاضی حفص سے تاحیات بات نہ کرنے کی قسم کھالی۔
استغنا کا دوسرا واقعہ:

ایک بار خلیفہ ہارون الرشید حج کی غرض سے مکہ جا رہا تھا سر راہ کوفہ سے اس کا گزر ہوا، اس کے ہمراہ دونوں لڑکوں امین اور مامون کے علاوہ قاضی ابو یوسف بھی تھے، کوفہ پہنچ کر اس نے حکم دیا کہ تمامی شیوخ حدیث جمع ہوں تاکہ ان سے امین و مامون سماع حاصل کر سکیں، چنانچہ حسب حکم تمام علماء خلیفہ کی فرودگاہ پر مجتمع ہوئے، لیکن عبداللہ بن ادریس اور عیسیٰ بن یونس اسے وقار علمی کے منافی تصور کر کے نہ آئے۔

شیخ کوفہ سے اکتساب فیض کرنے کے بعد امین و مامون ابن ادریس کی خدمت میں حاضر ہوئے اور ان سے سو حدیثیں سماعت کیں، اس کے بعد مامون نے ان کی خدمت میں کچھ مال و زر پیش کیا، لیکن شیخ نے اس میں سے کچھ بھی قبول کرنا گوارا نہ کیا۔ ان سے فارغ ہو کر دونوں خلیفہ زادے عیسیٰ بن یونس کے پاس پہنچے اور ان سے بھی سماع حدیث کا شرف حاصل کیا، مامون نے انہیں دس ہزار درہم دیئے جانے کا حکم دیا، جسے ابن یونس نے لینے سے انکار کر دیا، پھر مامون نے اس رقم کو دو گنا کر کے پیش کیا، ابن یونس نے نہایت غضبناک ہو کر فرمایا:

”خدا کی قسم اگر تم اس مسجد کو فرش سے چھت تک مال بھر کر پیش کرو تو بھی میں حدیث رسول ﷺ کی تعلیم پر ایک حبة لینا گوارا نہیں کر سکتا۔“

۱ البدایہ والنہایہ ج ۱۰ ص ۲۰۸۔

۲ تذکرۃ الحفاظ ج ۱ ص ۲۵۸ و البدایہ والنہایہ ج ۱۰ ص ۲۰۸۔

۳ البدایہ والنہایہ ج ۱۰ ص ۲۰۸۔

وفات:

ہارون الرشید کے ایام خلافت میں ۱۰ ذی الحجہ ۱۹۲ھ کو بمقام کوفہ راہ سپار عالم جاوداں ہوئے۔ انتقال کے وقت ۷۲ سال کی عمر تھی۔ چونکہ حافظ ذہبی کی تحقیق کے مطابق ان کی پیدائش ۱۲۰ھ میں ہوئی، اس لیے وفات کے وقت شیخ کی عمر ۷۲ سال قرار پاتی ہے، لیکن سن ولادت کے بارے میں ذہبی کے قول کو ضعیف مانا جاتا ہے اور جیسا کہ مذکور ہوا خود ابن ادریس کے بیان کے مطابق ۱۱۰ھ میں ان کی پیدائش ہوئی اس طرح ان کی عمر ۸۲ سال ہوتی ہے۔

جب ابن ادریس کی وفات کا وقت آیا تو ان کی صاحبزادی محبت پدری سے مغلوب ہو کر رونے لگیں، یہ دیکھ کر فرمایا:

”کس بات پر روتی ہو، میں نے اس گھر میں چار ہزار ختم قرآن کیے ہیں۔ یعنی خیر و برکت کا ایک خزانہ اس مکان میں چھوڑ کر رخصت ہو رہا ہوں، جو پس ماندگان کے لیے سرور انبساط کا باعث ہونا چاہیے۔“



۱ طبقات ابن سعد ج ۶ ص ۲۷۱۔

۲ تذکرۃ الحفاظ ج ۱ ص ۲۵۸۔

۳ البدایہ والنہایہ ج ۱ ص ۲۰۹۔

عبداللہ بن الزبیر الحمیدی ہاشمی

نام و نسب:

عبداللہ نام ابو بکر کنیت پورا سلسلہ نسب یہ ہے عبداللہ بن الزبیر بن عیسیٰ بن حمید اللہ بن اسامہ بن عبداللہ بن حمید بن زبیر بن الحارث بن اسد بن عبد العزیٰ بن قحسبیا خاندان اور وطن:

امام حمیدی نسلاً خالص عرب تھے مکہ معظمہ کی خاک پاک سے اٹھے اور آخر اسی کا بیوند بنے جیسا کہ مذکورہ بالا مفصل نسب نامہ سے ظاہر ہے قریش کے مشہور خاندان اسد بن عبد العزیٰ کی ایک معزز شاخ بنو حمید سے نسبی تعلق رکھتے تھے۔

اسی باعث اسدی کنی قرشی اور حمیدی کی نسبتوں سے مشہور ہوئے ان میں آخر الذکر نسبت کی وجہ تسمیہ کے بارے میں بعض علما کا اختلاف ہے لیکن اصح و مرتفع یہی ہے کہ بنو حمید کے خاندان والے حمیدی کہلاتے ہیں حافظ ابن اثیر نے اسی کو اختیار کیا اور امام المعافی نے ارتح قرار دیا ہے اسمعی کے اس قول سے بھی اس کی مزید تائید ہوتی ہے:

حمیدیوں کلہم من بنی اسد بن قریش۔^۱

”تمام حمیدی بنو اسد بن قریش کے خاندان سے تعلق رکھتے ہیں۔“

فضل و کمال:

امام حمیدی ان نامور اہل علم اتباع تابعین میں تھے جنہوں نے نہ صرف علم و عمل کے چراغ روشن کیے بلکہ قرع حاس و قلم کے ذریعہ زرد و جواہر کے انبار لگا دیئے ان کی شہرہ

۱۔ قولی التامین ۱۱ بن جرمس ۳۷۔

۲۔ اللباب فی تہذیب النساب ج ۱ ص ۳۲۱ و النساب ۱۱۱ ص ۱۷۷۔

آفاق مسند حدیث کے قدیم ترین اور مستند ترین ذخیروں میں شمار کی جاتی ہے، امام بخاری جیسے محتاط محدث ان کی روایت کو اپنی جامع کا سر آغاز بناتے ہیں، حدیث میں خصوصی فیضان رکھنے کے ساتھ انہیں فقہ و افتاء پر کامل عبور حاصل تھا، اپنے گونا گوں علمی کمالات کی وجہ سے ”عالم اہل مکہ“ ان کا لقب پڑ گیا۔ تمام ارباب تذکرہ بہت نمایاں طور پر ان کے فضل و کمال کا اعتراف کرتے ہیں۔

چنانچہ حافظ ذہبی ”الامام العلم الحافظ الفقیہ“ لکھتے ہیں:!

ابن عماد السنلی ”کان اماماً حجة“، علامہ زرکلی ”احد الائمة فی الحدیث“ اور سبکی ”محدث مکة و فقیہها“ تحریر فرماتے ہیں۔^۱ حافظ جلال الدین السیوطی رقمطراز ہیں: ”احد الائمة صاحب المسند“^۲ شیوخ:

امام حمیدی کی جلالت مرتبت اور تبحر علمی کا مزید ثبوت ان کے شیوخ و اساتذہ کی طویل فہرست پر ایک نظر ڈالنے سے مل جاتا ہے، جس میں امام شافعی، مسلم بن خالد، فضیل بن عیاض جیسے فخر زمانہ ائمہ کے نام ملتے ہیں، کہا جاتا ہے کہ وہ حضرت سفیان بن عیینہ کے کیسے فیض سے کامل بیس سال تک مسفید ہوتے رہے۔^۳ حافظ ابن حجر رقمطراز ہیں:

صحاب ابن عیینة فاكثر عنه وهو من اصح الناس عنه حديثاً.

”انہوں نے حضرت سفیان بن عیینہ کی بڑی صحبت اٹھائی اور اسی باعث ان سے بکثرت روایتوں کا سماع حاصل کیا۔“

چنانچہ تمام لوگوں میں ابن عیینہ سے سب سے زیادہ صحیح الروایت ہیں۔

ان کے علاوہ حمیدی نے جن علماء سے اکتساب علم کیا ان کے کچھ نام یہ ہیں:

۱۔ تذکرۃ الحفاظ ج ۲ ص ۲۔ ح شذرات الذہب ج ۲ ص ۳۵، الامام ج ۲ ص ۱۵۵۷۔ طبقات الشافعیہ۔

۲۔ ص ۲۶۳۔ ح حسن المحاضرة ج ۱ ص ۱۳۶۔ ح الانساب للمسعودی ص ۱۷۷۔

۳۔ توالی التامیس ص ۳۷۔

ابراہیم بن سعد، ولید بن مسلم، وکیع بن الجراح، الرواسی، مروان ابن معاویہ،
عبد العزیز بن ابی حازم، در اوروی، بشر بن بکر التیمیؒ
تلامذہ:

خود ان کے چراغ علم سے روشنی حاصل کرنے والے تلامذہ میں بلند پایہ ماہرین
فن شامل تھے چند ممتاز نام یہ ہیں، امام بخاری، محمد بن یحییٰ الذہلی، ابو زرعہ ابو حاتم، بشر بن
موسیٰ، سلمہ بن نسیب، یعقوب بن سفیان، محمد بن یوسف السنائی، عبد اللہ بن فضال، محمد بن
احمد القرشی، احمد بن ازہر، نیشاپوری، یعقوب بن شیبہ، محمد بن سحر، یوسف بن موسیٰ القطان،
اسماعیل بن سمویہ، محمد بن یونس الکدیمی، ہارون الحمالی، امام بخاری ان کے خاص فیض یافتہ
تھے اور وہ اپنے استاد سے اس درجہ متاثر تھے کہ جامع صحیح میں ۷۵۱ حدیثیں ان کے واسطہ
سے روایت کی ہیں، مزید برآں امام مسلم، ابو داؤد، ترمذی، نسائی اور ابن ماجہ نے بھی بواسطہ
ان سے روایت کی ہے۔^۱

حفظ وضبط:

حافظ کی قوت بلا کی پائی تھی، جس کی بدولت حدیث کا ایک وسیع سرمایہ ان کے
دماغ میں محفوظ تھا، چنانچہ اہل نظر محققین نے مستند ذرائع سے لکھا ہے کہ امام حمیدی کو اپنے
شیخ سفیان بن عیینہ کی مرویات سے دس ہزار حدیثیں زبانی یاد تھیں۔^۲ اسی باعث علامہ
ابن سعد ان کو کثیر الحدیث لکھتے ہیں:

ثقاہت و عدالت:

ثقف شیوخ حدیث کے فیضان نے ان کی روایات کو بھی استناد حجیت کے بلند
ترین مقام پر پہنچا دیا تھا۔ ماہرین فن متفقہ طور پر تسلیم کرتے ہیں کہ حمیدی کی مرویات اسناد
کے اعتبار سے جس اعلیٰ پایہ کی ہیں اس کے بعد کسی بلندی کا تصور نہیں کیا جاسکتا۔ حدود

۱۔ تہذیب التہذیب ج ۵ ص ۲۱۵۔ ۲۔ تہذیب التہذیب ج ۵ ص ۲۱۵۔

۳۔ طبقات الشافعیہ ج ۱ ص ۲۶۳۔

انتہاء ہے کہ امام بخاری نے ان ہی کی روایت سے اپنی جامع صحیح کا آغاز کیا ہے اور بقول ابن حجر وہ امام حمیدی پر اتنا اعتماد کرتے تھے کہ ان کی روایت ملنے کے بعد کسی دوسرے کی روایات کو خاطر میں نہ لاتے تھے^۱ ابو حاتم کا بیان ہے کہ:

هو اثبت الناس في ابن عيينة وهو رئيس اصحابه وهو ثقة امام^۲.

”وہ سفیان بن عیینہ کی مرویات کے بارے میں سب سے زیادہ مثبت تھے اور وہ ان کے تلامذہ کے سرخیل تھے اسی طرح وہ ثقہ امام تھے۔“

علاوہ ازیں ابن حبان ابو حاتم ابن سعد اور حاکم نے بھی ان کی توثیق کی ہے۔^۳

فقہ و افتاء:

حدیث کی طرح فقہ میں بھی امتیازی حیثیت حاصل تھی۔ امام شافعیؒ سے اس فن میں خصوصی مہارت پیدا کی اور جب وہ مصر تشریف لے گئے تو حمیدی بھی ان کے ہمراہ رہے اس طرح وہ امام صاحب کے بکثرت اجتہادات کے امین تھے۔ مصر میں اپنے شیخ کی وفات کے بعد مکہ واپس آ گئے اور وہاں مفتی و فقیہ کی حیثیت سے بڑی شہرت پائی حافظ سیوطی نے لکھا ہے کہ وہ مکہ میں افتاء کا مرکز بن گئے تھے امام بخاریؒ نے ان سے فقہ کی بھی تحصیل کی تھی جیسا کہ حافظ ابن حجرؒ نے نقل کیا ہے۔

جزم کل من ترجم البخاری بان الحمیدی من شیوخہ فی الفقہ والحديث^۴.

”امام بخاریؒ کے تذکرہ نویسوں نے بوثوق لکھا ہے کہ وہ فقہ و حدیث میں امام حمیدی کے شاگرد تھے۔“

حاکم کا بیان ہے کہ حمیدی مکہ کے مشہور مفتی فقہ اور محدث تھے۔^۵

اعتراف علماء:

امام حمیدی کے فضل و تقدم اور بلندی شان کا اعتراف بکثرت علماء نے کیا ہے

۱ توالی التامیس ص ۳۷۔ ۲ تہذیب العہد ص ۲۱۵ حسن المحاضرہ ج ۱ ص ۱۳۶۔

۳ طبقات الشافعیہ ج ۱ ص ۲۶۳ و تذکرۃ الحفاظ ج ۲ ص ۳۔ ۴ حسن المحاضرہ ج ۱ ص ۱۳۶۔

۵ فتح الباری ج ۱ ص ۱۱۔

جن میں نہ صرف ان کے تلامذہ اور ہم عصر اہل علم بلکہ ان کے بعض شیوخ کے اسمائے گرامی شامل ہیں چنانچہ رفیع بن سلیمان المرادی سے مروی ہے کہ امام شافعی اکثر فرمایا کرتے:

مارأيت صاحب بلغم احفظ من الحمیدی؟

”میں نے حمیدی سے بڑا حافظ نہیں دیکھا۔“

امام احمد فرماتے ہیں: حمیدی شافعی اور ابن راہویہ میں ہر ایک امام تھا۔

ابن عدی کا بیان ہے کہ ”کمان من حجاز الناس“

حاکم کہتے ہیں:

هو لاهل الحجاز في السنة كما حمد بن حنبل لاهل العراق.

”وہ حدیث میں اہل حجاز کے لیے وہی مقام رکھتے تھے جو عراق میں امام احمد کو

حاصل تھا۔“

امام بخاری شہادت دیتے ہیں کہ حمیدی حدیث میں امام تھے۔

یعقوب بن سفیان کا ارشاد ہے:

حدثنا الحمیدی وما لقیته انصح للاسلام واهله منه.

”حمیدی نے ہم سے حدیث بیان کی اور ہم نے ان سے بڑھ کر کسی کو اسلام اور

مسلمانوں کا خیر خواہ نہیں دیکھا۔“

شامل و مناقب:

زہد و ورع اور پاکبازی و نیک طبیعتی ان کی سیرت کے روشن پہلو ہیں سنت

نبوی ﷺ کے حد غلو تک متبع تھے اور غالباً اسی باعث اہل رائے کو ناپسند فرماتے تھے۔ عقائد

و نظریات اصول السنہ کے نام سے امام حمیدی کا ایک مختصر رسالہ پایا جاتا ہے اس کے

مطالعہ سے ان کے بعض عقائد اور مسلک پر بڑی وضاحت سے روشنی پڑتی ہے یہ رسالہ

۱ طبقات الشافعیہ ج ۱ ص ۲۶۳۔ ج شذرات الذبب ج ۲ ص ۳۵۔ ج تواریخ التامیص ص ۳۵۔

۲ طبقات الشافعیہ ج ۱ ص ۲۶۲۔ ج تہذیب الحدیث ج ۵ ص ۲۱۵۔

مولانا حبیب الرحمن صاحب اعظمی نے اپنی مسند کے آخر میں شامل کر دیا ہے ذیل میں ہم اسی سے حمیدی کے مذہبی خیالات اخذ کر کے درج کرتے ہیں:

عقیدہ قدر کے بارے میں فرماتے ہیں: ”ہمارے نزدیک۔ سنت ثابتہ یہ ہے کہ انسان خیر و شر اور تلخ و شیریں کے بارے میں تقدیر پر کامل ایمان رکھے اور یہ یقین رکھے کہ ہر راحت و مصیبت اللہ جل شانہ کے فیصلہ کے مطابق ہوتی ہے۔“

ایمان کے متعلق کہتے ہیں: ”وہ قول و عمل دونوں کا نام ہے جس میں کمی و بیشی ہوتی ہے قول بغیر عمل کے بیکار ہے اور قول و عمل بغیر نیت کے غیر مفید ہیں اسی طرح اگر قول و عمل اور نیت سب ہو لیکن اتباع سنت نہ ہو تو اس سے بھی کوئی فائدہ نہیں سفیان بن عیینہ فرمایا کرتے تھے ”الایمان قول و عمل یزید و بنقص“ ان کے بھائی ابراہیم بن عیینہ نے کہا: ”اے ابو محمد! یہ نہ کہیے کہ ایمان میں کمی ہوتی ہے۔“ یہ سن کر حضرت سفیان غضبناک ہو گئے اور فرمایا: ”اولئک تم خاموش رہو ایمان یقیناً کم ہوتا ہے یہاں تک کہ بالکل ختم ہو جاتا ہے۔“

فرمایا: ”قرآن پاک خدا کا کلام ہے جو شخص اسے مخلوق کہتا ہے وہ بدعتی ہے۔“
فرمایا: ”صحابہ کرام رضی اللہ عنہم کا احترام نہایت ضروری ہے ہر مومن کو ان کے لیے استفادہ و دعا کرتے رہنا چاہیے کیونکہ خداوند قدوس نے قرآن میں ارشاد فرمایا ہے:
والذین جازوا من بعدہم یقولون ربنا اغفر لنا ولاخواننا الذین سبقونا
بالایمان۔“

”اور جو ان کے بعد آئے دعا کرتے ہیں کہ اے ہمارے پروردگار ہمارے بھائیوں کے جو ہم سے پہلے ایمان لائے ہیں گناہ معاف فرما۔“

اس میں مسلمانوں کو صحابہ رضی اللہ عنہم کے لیے استغفار کا حکم دیا گیا ہے پس جو کوئی ان کو برا بھلا کہے وہ سنت سے منحرف ہے اور ایسا شخص مال غنیمت سے محروم کر دیا جائے گا۔

وفات:

ربیع الاول ۲۱۹ھ میں اپنے وطن مکہ ہی میں رحلت فرمائی، سال وفات ۲۲۰ھ بھی بیان کیا جاتا ہے، لیکن اکثر نے اول الذکر ہی کو اختیار کیا ہے۔
تصنیفات:

ذکورہ بالا رسالہ اصول السنہ کے علاوہ امام حمیدی کی کئی اور تصانیف کے نام بھی ملتے ہیں۔ جو یہ ہیں:

① کتاب الرد علی النعمان ② کتاب التفسیر ③ مسند

مسند: یہ امام حمیدی کی سب سے زیادہ مشہور کتاب ہے، جس نے انہیں علم حدیث کی تاریخ میں ایک زندہ جاوید مقام عطا کیا ہے، مختلف ممالک میں مسانید کے مجموعے مرتب کرنے میں جن علماء کو شرف اولیت حاصل ہوا، ان میں حمیدی کا نام بھی ہے، کہا جاتا ہے کہ مکہ میں سب سے پہلے ان ہی نے مسند تصنیف کی، یہ گیارہ اجزاء پر مشتمل ہے۔^۱ اور اس میں ۲۹۳ حدیثیں ہیں، اکثر روایتیں مرفوعاً مروی ہیں اور صحابہ و تابعین کے کچھ آثار بھی اس میں شامل ہیں۔

شاہ عبدالعزیز محدث دہلوی نے مسند حمیدی کا آغاز جابر بن عبد اللہ کی حدیث کو قرار دیا ہے، لیکن یہ واقعہ کے خلاف ہے، بقول مولانا اعظمی معلوم ہوتا ہے کہ حضرت شاہ صاحب نے کسی غیر مستند نسخہ پر اعتماد کرتے ہوئے ایسا لکھ دیا ہے، ورنہ جیسا کہ مسند سے ظاہر ہے، حضرت ابو بکر صدیق رضی اللہ عنہ کی حدیث سے اس کا آغاز ہوا ہے، اور یہی تمام ارباب مسانید کا طریقہ کار رہا ہے کہ وہ پہلے خلفائے راشدین کی علی الترتیب روایات نقل کرتے ہیں، اس کے بعد عشرہ مبشرہ صحابہ کی حدیثیں، اس کے بعد دوسروں کی امام حمیدی نے اسی سنت کی اتباع کی ہے۔

۱۔ تجزیہ و تفسیر ج ۵ ص ۲۱۶، العصر فی خبر من عمر ج ۱ ص ۳۷۷۔ ۲۔ مقدمہ مسند حمیدی ج ۱ ص ۸ بحوالہ کتاب البحر، التعمیل ج ۱ ص ۳۰۔ ۳۔ الرسالة المستطرد ص ۵۷۔

مسند کے نسخے ایک زمانہ تک نایاب رہے پھر مولانا حبیب الرحمن اعظمی نے جو قدیم کتب کی تلاش و تحقیق اور تصحیح و تحشیہ میں شہرت رکھتے ہیں، اور جنہوں نے اس سلسلہ کے کئی کارہائے نمایاں انجام دیئے ہیں، مسند کے کئی مخطوطات کا پتہ چلایا ہے جو دارالعلوم دیوبند مکتبہ سعیدیہ حیدرآباد جامعہ عثمانیہ اور دارالکتب الظاہریہ دمشق میں محفوظ تھے۔

ان ہی قلمی نسخوں کی مدد سے مولانا اعظمی نے ۱۹۶۳ء میں پہلی بار مسند حمیدی کو دو جلدوں میں اڈٹ کیا ہے، اور مجلس علمی کراچی سے ان کی اشاعت ہوئی، دوسری جلد کے آخر میں رسالہ اصول السنہ بھی شامل ہے۔

مسند کے رواۃ

مسند کو حمیدی سے بکثرت علماء نے روایت کیا ہے، حافظ ابن حجر نے فتح الباری میں ابو اسماعیل السلمی (۲۸۰ھ) اور بشر بن موسیٰ الاسدی کا نام ذکر کرنے کے بعد ”رولة غیر واحد“ لکھ کر اسی طرف اشارہ کیا ہے کہ مسند کے اور بھی بہت سے رواۃ ہیں۔

لیکن آج جو مسند ہمارے سامنے موجود ہے وہ امام بشر بن موسیٰ الاسدی سے مروی ہے، اس کے علاوہ کسی دوسرے کی روایت کردہ مسند کا اب تک سراغ نہیں لگ سکا، ذیل میں بشر کا مختصر تعارف درج کیا جاتا ہے:

بشر نام ابوعلی کنیت، اور نسب نامہ یہ ہے: بشر بن موسیٰ بن صالح بن شیخ بن عمیرہ بن حبان بن سراقہ بن مرشد بن حمیری، ۱۹۰ھ میں پیدا ہوئے، وطن مالوف بغداد تھا، بنو اسد کے خاندان سے تعلق رکھتے تھے، جو فضل و تقدم، امارت و ریاست اور شرافت میں بہت مشہور اور ترقی یافتہ خاندان تھا، اور حقیقت یہ ہے کہ امام بشر تمام خاندانی خصوصیات کے امین تھے۔^۱

امام بشر نے ابو نعیم فضل بن دکین، روح بن عبادہ، خلاد بن یحییٰ، ہوزہ بن خلیفہ

۱ تاریخ بغداد ج ۷ ص ۸۶

۲ المختصر ج ۶ ص ۲۸

عبداللہ بن الزبیر الحمیدی، حسن بن موسیٰ الاشیب، علی بن الجعد، اصمعی، سعید بن منصور، خلف بن الولید اور عمر بن الحکام وغیرہ مشاہیر اہل علم کے سامنے زانوئے تلمذ تہہ کیا اور ان کے جملہ کمالات کو اپنے سینے میں منتقل کیا، یہاں تک کہ ان کی جلالت مرتبت کی بنا پر امام احمد بن حنبل بھی بایں ہمہ تبحر و فضل ان کی توقیر و تکریم کرتے تھے۔^۱ دارقطنی کا بیان ہے:

بشر بن موسیٰ الاسدی ثقة نبیل۔^۲

”بشر بن موسیٰ الاسدی ثقہ اور شریف انسان تھے۔“

علامہ ابن الجوزی رقمطراز ہیں:

كان هو في نفسه ثقة امينا عاقلا ركيئا۔^۳

”وہ بذات خود نہایت ثقہ، امین اور بہت عقل مند تھے۔“

۲۶ ربیع الاول ۲۸۸ھ بروز شنبان کی شمع بغداد میں گل ہو گئی، مقبرہ باب البتن

میں تدفین ہوئی، جنازہ میں ایک جم غفیر شریک تھا،^۴ کہا جاتا ہے کہ امام بشر آخر زندگی میں اپنی پیری اور ضعف کے بارے میں اکثر یہ اشعار پڑھا کرتے تھے:

ضعفت وما حاز الثمانين بضعف وينكر منه كل ما كان يعرف

ویمشی رویداً کالاسیر مقبلاً تدافی خطاه فی الحدید ویرسف^۵



۱۔ تذکرۃ الحفاظ ج ۲ ص ۱۸۷۔ ۲۔ تاریخ بغداد ج ۷ ص ۸۸۔

۳۔ المنتظم ج ۶ ص ۲۸۔ ۴۔ تاریخ بغداد ج ۷ ص ۸۸۔

۵۔ المنتظم ج ۶ ص ۲۸۔

عبداللہ بن عمرو رضی اللہ عنہ

نام و نسب:

عبداللہ نام ابو عبدالرحمن کنیت اور نسب نامہ یہ ہے عبداللہ بن عمرو بن حفص بن عمر بن الخطاب قبیلہ قریش کی شاخ بنو عدی سے نسبی تعلق رکھنے کے باعث عدوی کہلاتے ہیں اس کے علاوہ عمری اور مدنی خاندانی و وطنی نسبتیں ہیں۔
وطن اور خاندان:

مدینہ منورہ کے رہنے والے تھے اور فاروق اعظم کے اس خانوادہ فضل و کمال سے تعلق رکھتے تھے جس کے بے شمار افراد آسمان علم پر نیر تاباں بن کر چمکے چنانچہ ان کے بھائی عبید اللہ جنہیں تابعیت کا شرف حاصل ہے ثقاہت، ثبوت اور اتقان میں مسلم حیثیت کے مالک تھے۔

علم و کمال:

علم و عمل کے اعتبار سے وہ نہایت بلند مرتبہ تھے حدیث میں تبحر کے ساتھ تقویٰ عبادت اور صالحیت میں بھی نمایاں مقام حاصل تھا علامہ ذہبی "کسان محدثا صالحا" لکھتے ہیں۔ ابن الاحول کا بیان ہے کہ عبداللہ علم کی علامت اور عبادت کی انتہا تھے۔
اساتذہ:

جن حفاظ حدیث سے انہوں نے روایت کی ہے ان میں نافع مولیٰ بن عمر حمید الطویل، سعید المقبری، زید بن اسلم، سہیل بن ابی صالح، سعید بن سعید الانصاری، قاسم بن غنم کے اسمائے گرامی شامل ہیں۔

تلامذہ:

خود ان کے حلقہ درس سے مستفید ہونے والوں میں ان کے صاحبزادے
عبدالرحمن کے علاوہ کچھ لائق ذکر نام یہ ہیں:

عبدالرحمن بن مہدی، لیث بن سعد، عبداللہ بن وہب، عبدالرزاق، یعقوب بن
الولید المدنی، یونس بن محمد المؤدب، مطرف بن عبداللہ المدنی۔
مرویات کا پایہ:

ان کی مرویات کے بارے میں ائمہ جرح و تعدیل بہت اختلاف رائے رکھتے
توثیق و تضعیف کرنے والے علماء کا پلہ برابر ہے، ابن حبان کا خیال ہے کہ دراصل عبداللہ
عبادت و صلاح سے اس قدر مغلوب تھے کہ حفظ و ضبط کا دامن ہاتھ سے چھوٹ گیا تھا، اس
لیے وہ متروک الحدیث قرار دیئے جانے کے مستحق ہیں، ان کی عدالت و ثقاہت کی شہادت
دینے والوں میں ابن معین، یعقوب بن شیبہ، ابن عدی اور احمد بن یونس شامل ہیں، اور جن
ائمہ نے ان کی روایات کو ناقابل حجت اور ضعیف قرار دیا ہے ان میں علی بن مدینی، یحییٰ بن
سعید نسائی اور امام احمد وغیرہ کے نام پیش پیش ہیں، مؤخر الذکر ان کی تصنیف کے باوصف
ان کے فضل و کمال اور تقویٰ و صالحیت کے پورے طور پر قائل ہیں۔
صلاح و تقویٰ:

نہایت عبادت گزار اور تقویٰ و صالحیت سے متصف تھے، حتیٰ کہ ان اوصاف
کے غلبہ نے علماء کی نظر میں ان کے حفظ و استحضار کو بھی مجروح کر دیا تھا، کیونکہ ان کی کلی
توجہ احادیث و آثار کی طرف باقی نہ رہی تھی، ابن حبان بیان کرتے ہیں کہ:

كان ممن غلب عليه الصلاح والعبادة حتى غفل عن حفظ الاخبار
وجودة الحفظ للآثار.^۳

”وہ ان علماء میں تھے، جن پر عبادت و صالحیت کا غلبہ تھا، یہاں تک کہ اس
وصف نے انہیں احادیث و روایت کے حفظ و ضبط سے غافل کر دیا۔“

حق گوئی و بے باکی:

امر بالمعروف اور نہی عن المنکر ائمہ سلف کا مشترک شعار رہا ہے، یہاں تک کہ سلاطین وقت کی شوکت و جبروت کے سامنے بھی وہ اپنی حق گوئی و بے باکی کے آئین میں کوئی تبدیلی گوارا نہیں کرتے تھے۔ اسلامی تاریخ کے اوراق اس قسم کی مثالوں سے بھرے پڑے ہیں، عبداللہ بن عمرو بھی انہیں خاصان خدا میں تھے۔

ایک بار ایام حج میں ہارون الرشید کو سعی (صفا و مروہ کے درمیان) میں روک کر اس کی بدعنوانیوں پر سخت برا بھلا کہا، علامہ یافعی نے ان دونوں کے مکالمہ کو نقل کیا ہے جو یہ ہے:

شیخ: اے ہارون!

خلیفہ: جی چچا جان حاضر ہوں، فرمائیے!

”کیا تم ان حاجیوں کی تعداد شمار کر سکتے ہو“ شیخ نے حجاج کرام کے ابنوہ عظیم کی

طرف اشارہ کرتے ہوئے دریافت کیا:

”بھلا کون شمار کر سکتا ہے“ خلیفہ بولا:

کان کھول کر سن لو! شیخ نے نہایت جرأت سے کہا: ان میں سے ہر شخص تو خود

اپنا مسئول ہے، لیکن تم خدا کے نزدیک ان سب کے جواب دہ اور ذمہ دار ہو، پھر ذرا رک

کر ارشاد فرمایا: ”تو پھر اگر وہ عام مسلمانوں کے مال میں فضول خرچی کا مرتکب ہو تو اس کی

سزا کس قدر بڑی ہوگی“!

وفات:

باختلاف روایت ۱۷۱ھ یا ۱۷۳ھ میں بمقام مدینہ طیبہ انتقال فرمایا۔ اس وقت

ہارون الرشید اورنگ زیب خلافت پر فائز تھا!

۱۔ مرآة البیان ج ۱ ص ۳۶۷۔

۲۔ خلاصہ ص ۲۰۷۔ میزان الاعتدال ج ۲ ص ۵۹، تہذیب العہد ص ۳۲۸۔

عبداللہ ابن لہیعہؓ

نام و نسب:

نام عبداللہ اور کنیت عبدالرحمن تھی۔ اور سلسلہ نسب یہ ہے:

عبداللہ بن لہیعہ بن عقبہ بن فرعان بن ربیعہ بن ثوبان۔ مختلف حیثیتوں کی بنا پر حضرمی، عدوی، غافقی اور مصری تمام نسبتوں سے مشہور ہیں۔

بشر بن منذر کا بیان ہے کہ عبداللہ بن لہیعہ کی کنیت ابوخریطہ تھی اس کی وجہ تسمیہ یہ ہے کہ وہ اپنی گردن میں ایک چارٹ لٹکائے مصر کی شاہراہوں پر گشت کیا کرتے اور جہاں کوئی شیخ مل جاتا تو اس سے اس کے ساتھ وہ شیوخ حدیث کے بارے میں سوال کرتے اگر کسی مستند شیخ کی روایت اس کے پاس مل جاتی تو اس کا سماع کر کے فوراً اسی چارٹ میں نوٹ کر لیتے اسی بنا پر ابوخریطہ ان کی کنیت ہی پڑ گئی۔

والادت:

صحیح روایت کے مطابق ۹۶ھ میں ان کی ولادت ہوئی۔

فضل و کمال:

علمی اعتبار سے وہ ممتاز اتباع تابعین اور حفاظ حدیث میں تھے۔ انہیں بکثرت تابعین کرام کا شرف دیدار حاصل تھا چنانچہ روح بن فلاح کا بیان ہے:

لقی ابن لہیعۃ اثنیین و سبعین تابعیاً۔

”عبداللہ بن نے ۷۲ تابعین عظام سے ملاقات کی تھی۔“

۱۔ المعارف لابن حمیرہ ص ۲۲۱۔ ۲۔ تہذیب التہذیب ج ۵ ص ۳۷۳۔ ۳۔ میزان الاعتدال ج ۲ ص ۶۷۔

۴۔ کتاب الانساب ورق ۳۰۶۔ ۵۔ تہذیب التہذیب ج ۵ ص ۳۷۳۔

بلاشبہ اس شرف و سعادت میں ان کے ہم پلہ شاذ و نادر ہی مثالیں مل سکتی ہیں، حدیث اور فقہ میں درجہ امتیاز رکھتے تھے علماء نے ان کے گونا گوں فضل و کمال کو سراہا ہے سفیان ثوری کا ارشاد ہے:

عند ابن الہیعة الاصول و عندنا الفروع^۱

”ابن لہیعہ کی اصولوں کے حامل تھے اور ہمارے پاس صرف فروع ہیں“۔

امام احمد کا قول ہے:

ما کان محدث بمصر الا ابن لہیعة^۲

”مصر میں ابن لہیعہ کے علاوہ کوئی محدث ہی نہ تھا“۔

تعمیر کہتے ہیں کہ جب ابن لہیعہ کی وفات ہو گئی تو لیث بن سعد نے برجستہ فرمایا کہ ”علم و فضل میں انہوں نے اپنا کوئی جانشین نہیں چھوڑا“^۳ شیوخ و تلامذہ:

ذکر آچکا ہے کہ ابن لہیعہ کی وفات ہو گئی تو اپنی بخت آوری کی بنا پر ۲۷ تا ۲۸ تابعین کرام سے شرف لقاء حاصل تھا، ان میں سے اکثر ائمہ کے علاوہ انہوں نے دوسرے کبار اتباع تابعین سے بھی اپنی تشنگی علم کو فرو کیا تھا، ان کے شیوخ و اساتذہ کی طویل فہرست میں کچھ ممتاز نام یہ ہیں: عطاء بن ابی مباح، محمد بن المنکدر، عطاء بن دینار، محمد بن عجلان، اعرج، ابی الزبیر، موسیٰ بن وردان، ابی یونس، مولیٰ ابی ہریرہ، عبدالرحمن بن زیاد، عقیل بن خالد۔

اسی طرح خود ابن لہیعہ کے چشمہ علم سے سیراب ہونے والوں کی تعداد بھی بہت زیادہ ہے، جس میں ان کے پوتے احمد اور بھتیجے لہیعہ بن عیسیٰ بن لہیعہ کے علاوہ سفیان ثوری، شعبہ، اوزاعی، عمرو بن الحارث، لیث بن سعد، عبداللہ بن مبارک، ابن وہب، ولید بن مسلم، اسد بن موسیٰ، اشہب بن عبدالعزیز، یحییٰ بن اسحاق اور تمیمیہ بن سعید جیسے دنیائے فضل و کمال کے درخشاں تارے شامل ہیں۔^۴

ضبط و اتقان:

ثقاہت و عدالت اور حفظ و ضبط میں ابن لہیعہ کا پایہ نہایت ہی بلند تھا، امام احمد کا بیان ہے کہ:

لم یکن بمصر مثل ابن لہیعہ فی کثرة حدیثہ و ضبطہ و اتقانہ^۱

”مصر میں کثرت حدیث، ضبط اور اتقان میں ابن لہیعہ عدیم المثال تھے۔“

عبداللہ بن وہب جنہیں ابن لہیعہ سے خصوصی تلمذ کی سعادت حاصل ہے روایت کرتے وقت فرمایا کرتے تھے۔

حدثنی واللہ صادق البار^۲

”مجھ سے بخدا صادق و سچے شخص نے روایت کیا۔“

علاوہ ازیں اور بھی بہت سے بیانات ان سے عدالت و صداقت کے شاہد عدل ہیں۔ امام بخاری، امام مسلم، نسائی وغیرہ نے ان کی روایات کو اپنی کتابوں میں جلد دی ہے۔
جرح:

لیکن ابن لہیعہ کی یہ کیفیت آخر عمر تک قائم نہ رہ سکی اور کبر سن کی بناء پر دوسرے محدثین کی طرح ان کا حافظہ بھی کمزور ہو گیا تھا چنانچہ ابو جعفر طبری بیان کرتے ہیں کہ:

اختلط عقلہ فی آخر عمرہ^۳

اسی بنا پر علماء و ناقدین فن نے ابن لہیعہ کے حفظ و ضبط اور ثقاہت و اتقان کا اعتراف کرنے کے ساتھ جرح کا حق بھی ادا کیا ہے، ضعف حافظہ کے علاوہ ایک البیہ اور بھی ان کے ساتھ پیش آ گیا، جس کی تفصیل یہ ہے کہ اس وقت کے عام دستور کے مطابق ابن لہیعہ نے مختلف شیوخ کی مسوع روایات کو بہت سی کاپیوں میں لکھ کر جمع کر رکھا تھا۔ وفات سے ۴ سال قبل ۷۷۰ھ میں اتفاق سے ان کے مکان میں آگ لگ گئی اور روایات کا یہ تمام بیش بہا ذخیرہ جل کر خاکستر ہو گیا۔

اسی وجہ سے علاقے فن کا خیال ہے کہ اس حادثہ عظمیٰ کے پیش آنے سے قبل کی ابن لہیعہ کی روایات قابل قبول ہیں، لیکن اس کے بعد کی نہیں، چنانچہ علامہ سمعانی رقمطراز ہیں:

كان اصحابنا يقولون ان سماع من سمعه منه قبل احتراق كتبه مثل
العبادله بسماعهم صحيح ومن سمع بعد احتراق كتبه نسماعه ليس
بشيء. ۱

”ہمارے بزرگ کہتے تھے کہ چاروں عبداللہ کی طرح جس کسی نے ابن لہیعہ سے ان کی کتابوں کے جلنے سے قبل سماع حاصل کیا وہ صحیح اور درست ہے لیکن اس حادثہ کے بعد سامعین کا سماع غیر مقبول ہے۔“

ابن سعد خامد ریز ہیں:

كان ضعيفاً ومن سمع في اول امره احسن حالاً في روايته ممن سمع
بآخره. ۲

”وہ ضعیف تھے اور جس نے شروع میں ان سے سماع کیا اس کی روایت زیادہ صحیح ہے اس کے مقابلہ میں جس نے آخر عمر میں ان سے سماعت کی۔“

احمد رحمہ اللہ کا بیان ہے:

احترقت كتبه وهو صحيح الكتاب ومن كتب عنه قديماً نسماعه
صحيح. ۳

”ان کی کتابیں جل گئیں تھی، وہ ثقہ اور صحیح الکتاب تھے، جس نے ان سے شروع ہی میں سماع کیا وہ درست ہے۔“

لیکن اہل مصر کا خیال ہے کہ ابن لہیعہ کا حافظہ شروع سے آخر تک یکساں قائم رہا۔ آخر عمر میں کوئی اختلاط پیدا نہیں ہوا تھا۔

۱ کتاب الانساب ورق ۴۰۶۔ ۲ ابن خلکان ج ۱ ص ۴۳۶ و ابن سعد ج ۷ ص ۲۰۳۔

۳ خلاصۃ ہیبت تہذیب الکمال ص ۲۱۱۔ ۴ طبقات ابن سعد ج ۷ ص ۲۰۳۔

عہدہ قضا:

فقہ و افتاء میں غیر معمولی مہارت اور دقیقہ رسی حاصل تھی اس خصوصیت کی بنا پر عہد عباسی میں مسند قضا کی بھی زینت بنے، جب ۱۵۵ھ میں قاضی مصر ابو خزیمہ کی وفات ہو گئی تو خلیفہ ابو جعفر منصور نے عبداللہ بن لہیعہ کو بصد اکرام و اعزاز مصر کا قاضی مقرر کیا اس سلسلہ میں انہیں یہ خصوصیت حاصل ہے کہ وہ سب سے پہلے قاضی ہیں جن کا تقرر خود خلیفہ نے کیا ورنہ اس سے پہلے تمام صوبوں کے والی اپنے اپنے علاقہ میں قضا کا انتخاب و تقرر کرتے تھے۔^۱ خلیفہ نے تیس دینار ماہانہ ان کا منصبی مشاہرہ بھی متعین کیا تھا، مصر کے قضا میں سب سے پہلے ان ہی کو یہ وظیفہ ملا۔^۲

انہوں نے تقریباً نو سال اپنے منصبی فرائض کو نہایت حسن و خوبی کے ساتھ انجام دیا اور پھر ماہ ربیع الاول ۱۶۳ھ میں اس سے سبکدوش ہو گئے۔

وفات:

سند وفات کے بارے میں مختلف اقوال ملتے ہیں، لیکن اصح یہ ہے کہ ہارون الرشید کے ایام خلافت میں یوم یک شنبہ ۱۵ ربیع الاول ۷۴ھ کو ان کی زندگی کا چراغ گل ہوا۔ وفات کے وقت ۸۱ سال کی عمر تھی۔^۳



۱ اخبار القضاة ج ۳ ص ۲۳۵، حسن المحاضرة ج ۲ ص ۸۸۔ ۲ تاریخ ابن خلکان ج ۷ ص ۲۰۴۔

۳ تہذیب التہذیب ج ۵ ص ۳۷۷، اخبار القضاة ج ۳ ص ۲۳۶، ابن خلکان ج ۷ ص ۳۳۷، طبقات

ابن سعد ج ۷ ص ۲۰۴۔

عفان بن مسلم رضی اللہ عنہ

نام و نسب:

نام عفان، کنیت ابو عثمان الصفاری اور باپ کا اسم گرامی مسلم تھا۔ عزہ بن ثابت الانصاری کے غلام تھے اسی باعث انصاری کہے جاتے ہیں، بصری وطن کی نسبت ہے، انصاری کی وجہ تسمیہ معلوم نہیں ہو سکی، اغلباً یہ لقب ہوگا۔

ولادت:

ان کے سال ولادت کے بارے میں کوئی یقینی ثبوت نہیں ملتا، چہتہ ابن سعد کی ایک روایت کی بنیاد پر محققین نے قیاس آرائی کی ہے کہ وہ ۳۳ھ میں پیدا ہوئے، چنانچہ محمد بن سعد نے طبقات میں لکھا ہے کہ:

”میں نے ۲۱۰ھ میں عفان بن مسلم کو یہ کہتے سنا کہ اس وقت میری عمر ۷۶ برس ہے۔“

چونکہ ابن سعد کو عفان سے تلمذ کی سعادت نصیب تھی، اس لیے ان کا بیان قرین صحت ہو سکتا ہے۔ وہ اصلاً بصرہ کے رہنے والے تھے اور وہی ان کا مولد و منشا بھی ہے، لیکن بعد میں ترک وطن کر کے بغداد میں مستقل سکونت اختیار کر لی تھی۔

فضل و کمال:

امام عفان علمی حیثیت سے ائمہ اسلام اور علمائے اعلام میں شمار کیے جاتے ہیں، وہ حدیث کے اہم ستون تھے، بغداد میں ان کی ذات علم کا مرکز تھی، جہاں سے اقصائے علم کے

۱۔ خلاصہ تذیب ص ۲۶۸۔

۲۔ تاریخ بغداد ج ۱۲ ص ۲۱۹ و ابن سعد ج ۷ ص ۵۱۔

وارفتگان شوق نے اپنی دنیائے علم آراستہ کی۔

علاوہ ازیں حق گوئی، راست باری، اتباع سنت اور تثبت و اتقان میں ان کی مثال کم ملتی ہے، اہل تذکرہ نے بہت نمایاں طور پر ان کے فضل و کمال کا اعتراف کیا ہے۔ ابن عماد السننلی رقمطراز ہیں:

احد ارکان الحدیث نزل بغداد و نشر بها علماً
 "وہ حدیث کے ایک اہم رکن تھے بغداد آ کر علم کی اشاعت کی۔"

حافظ ذہبی لکھتے ہیں:

محدث بغداد الحافظ الثبت هو من المشايخ الاسلام والانمة
 الاعلام۔^۱

"وہ محدث بغداد اور حافظ ثبت تھے اسی طرح ان کا شمار اسلام کے بلند شیوخ اور ائمہ میں ہوتا ہے۔"

شیوخ و تلامذہ:

انہوں نے جن کبار شیوخ سے حدیث کی تحصیل و روایت کی ان میں شعبہ حماد بن سلمہ، سلیمان بن مغیرہ، ہمام بن یحییٰ، حماد بن زید، وہیب بن خالد، ابو عوانہ، عبد اللہ بن بکر، عبد الوارث بن سعید اور سلیم بن حیان کے نام لائق ذکر ہیں۔

اسی طرح امام احمد بن حنبل، یحییٰ بن معین، ابو یوسف، خلف بن سالم، محمد بن سعد، کاتب الواقدی، قتیبہ بن سعید، علی بن المدینی، ابو بکر بن ابی شیبہ، ابراہیم بن اسحاق، ابو زرعہ، ابو حاتم الرازی، بندار، اسحاق بن راہویہ، محمد بن یحییٰ الذہلی اور قتیبہ بن سعید وغیرہ بکثرت نامور ائمہ ان سے تلمذ کا شرف رکھتے ہیں۔^۲

۱۔ شذرات الذهب ص ۴۷۲۔

۲۔ تذکرۃ الحفاظ ج ۱ ص ۳۳۸، میزان الاعتدال ج ۲ ص ۳۰۲۔

۳۔ تہذیب الجنید ج ۷ ص ۲۳۱، ۲۳۰۔

جرح و تعدیل:

تقریباً تمام علمائے فن نے امام عفان کی ثقاہت، تثبت اور اتقان پر مہر تسلیم ثبت کی ہے، یحییٰ بن سعید القطان اکثر فرمایا کرتے تھے کہ اگر عفان کی روایت میرے موافق ہو تو پھر مجھے کسی اور کی مخالفت کی کوئی پرواہ نہیں! امام احمد کا ارشاد ہے:

مارأيت احذا احسن حديثا منه عن شعبة.

”میں نے حضرت شعبہ سے روایت کرنے والا کسی کو امام عفان سے بہتر نہیں دیکھا۔“

حافظ ابن معین تو ان کے مرتبہ تثبت کی بلندی کے اس قدر معترف تھے کہ وہ جرح و تعدیل کے مشہور آفاق امام عبدالرحمن بن مہدی پر بھی عفان کو ترجیح دیتے تھے۔ یعقوب بن شیبہ کا بیان ہے کہ:

كان عفان ثقة ثبثا متقنا صحيح الكتاب قليل الخطاء والسقط.
”امام عفان ثقہ، تثبت اور متقن تھے ان کی کتاب صحیح تھی جس میں غلطی وغیرہ کم تھی۔“

ابن خراش فرماتے ہیں:

عفان بن مسلم بصرى ثقة من خيار المسلمين.

”امام عفان بصرہ کے رہنے والے ثقہ اور بہترین لوگوں میں تھے۔“

اس کے ساتھ بعض علماء نے ان پر نقد و جرح کا حق بھی ادا کیا ہے، کہا جاتا ہے کہ وفات سے ایک سال قبل یعنی ۲۱۹ھ میں وہ سوء حافظ کا شکار ہو گئے تھے جس کی وجہ سے تخیلی روایات کے مرتکب ہو جاتے، ابو یوسف کہتے ہیں کہ ہم نے عفان کے انتقال سے چند ماہ قبل ان کی روایات قبول کرنا ناپسند کر دیا تھا، اس کے علاوہ سلیمان بن حرب نے انہیں ”ردی الحفظ“ اور ”بطی الفہم“ قرار دیا ہے۔

اس تمام جرح کا شافی جواب حافظ ذہبی نے میزان میں دیا ہے، چنانچہ تخیلی کے متعلق وہ لکھتے ہیں:

هذا التغير من تغير مرض الموت وماضره لانه ما يحدث فيه بخطا
 ”یہ تغیر (سوء حافظہ) مرض موت میں پیدا ہوا لیکن اس سے ان کی ثقاہت کو کوئی
 نقصان نہیں پہنچا، کیونکہ اس زمانہ میں بھی انہوں نے کوئی غلط حدیث روایت
 نہیں کی۔“

سليمان بن حرب کے اعتراض کے بارے میں ذہبی کی رائے ہے:
 عفان اجل واحفظ من سليمان وهو نظيره وكلام النظراء والقران
 ينبغي ان يتامل ويتأفى فيه.
 ”عفان سلیمان سے زیادہ جلیل المرتبت حافظ تھے پھر وہ ان کے معاصر تھے اور
 معاصرین کی رائے محل غور اور لائق نظر ہوتی ہے۔“

اتباع سنت:

حدیث نبی سے غیر معمولی شغف ہی کا نتیجہ تھا کہ وہ سنت کی اتباع نہایت شدت
 کے ساتھ کرتے تھے جو بات بھی شریعت نبوی کے شفاف دامن پر داغ محسوس ہوتی، ہمیشہ
 اس سے محترز رہتے، خواہ اس راہ میں کتنے شدائد سے دوچار ہونا پڑے، غالباً اسی تمسک
 بالنت کے باعث عجمی انہیں ”صاحب السنۃ“ کہتے ہیں۔
 راست گوئی اور استغنا:

امام عفان کی زندگی کا ایک درخشاں باب حق گوئی اور اس کے ساتھ شان
 بے نیازی بھی تھی، حق کے معاملہ میں کبھی نہ تو ارباب سطوت کے سامنے سرخم کیا اور نہ مال
 و زر کی حرص کے پائے استقامت کو متزلزل کر سکی۔ بروایت صحیح منقول ہے کہ ایک بار ان کو
 دس ہزار دینار اس غرض کے لیے دیئے جا رہے تھے کہ فلاں شخص کی تعدیل کے بارے
 میں سکوت اختیار کر لیں، نہ اسے عدول کہیں اور نہ غیر عدول، لیکن امام عفان نے اس
 پیشکش کو رد کر دیا اور فرمایا کہ:

لا ابطال حقا من الحقوق!۔
 ”میں کسی شخص کا حق ختم نہیں کر سکتا۔“

اسی طرح حضرت فلاس سے مروی ہے کہ ایک شخص نے امام عفان کو دو ہزار دینار دے کر کہا کہ آپ فلاں آدمی کی عدالت پر مہر تصدیق ثبت فرمادیجئے۔
 امام موصوف نے ایسا کرنے سے یہ کہہ کر انکار کر دیا کہ میں ایک غلط کو ہرگز صحیح نہیں کہہ سکتا!

آزمائش:

گزشتہ صفحات میں امام عبدالاعلیٰ بن مسہر کے تذکرہ میں عہد مامونی کے مشہور عالم فتنہ قرآن کی کسی قدر تفصیل گزر چکی ہے اس پر آشوب دور میں جن محدثین و فقہاء کو شدید ترین آزمائش سے گزرنا پڑا ان میں امام عفان بن مسلم کا اسم گرامی بھی نمایاں ہے یوں تو تمام ہی تذکروں میں ابتلا کی طرف اشارہ ملتا ہے لیکن مؤرخ خطیب بغدادی نے اس کی تفصیل خود امام عفان کی زبانی نقل کی ہے۔ جس کے مستند ہونے میں کوئی شبہ نہیں کیا جاسکتا اس لیے ہم ذیل میں اسی کو درج کرتے ہیں:

خود فرماتے ہیں: ”خليفة مامون الرشيد نے رقتہ سے بغداد میں اپنے نائب اسحاق بن ابراہیم کے نام یہ فرمان بھیجا کہ تمام مقامی فقہاء و محدثین کو یکجا کر کے ان سے خلق قرآن کے عقیدہ کا اقرار لو چنانچہ اس کے بموجب اسحاق نے دوسرے علماء کے ساتھ مجھ کو بھی طلب کیا جب میں اس کے پاس پہنچا تو اس نے پہلے مامون کا وہ خط پڑھ کر سنایا جس میں میرے متعلق یہ تحریر تھا:

امتحن عفان و ادعه الى ان يقول القران كذا و كذا فان قال ذالك

۱ شذرات الذهب ج ۲ ص ۳۸ و تاریخ بغداد ج ۱۲ ص ۲۷۰۔

۲ میزان الاعتدال ج ۲ ص ۲۰۲۔

فاقره على امره وان لم يجبك الى ما كتبت به اليك فاقطع عنه
الذي يجرى عليه^۱.

”امام عفان کی آزمائش کرو اور ان کو عقیدہ خلق قرآن کا اقرار کرنے کی دعوت
دو اگر وہ اس کے قائل ہو جاتے ہیں تو فیہا لیکن اگر وہ تمہاری بات قبول نہ
کریں تو پھر ان کا وظیفہ بند کرو۔“

خط ختم کرنے کے بعد اسحاق نے مجھ سے کہا کہ اب تمہارا کیا خیال ہے؟ میں
نے اس کے جواب میں پوری سورہ اخلاص پڑھی اور کہا کیا یہ مخلوق ہے؟ اسحاق نے بڑے
غصے سے کہا جناب امیر المؤمنین کا حکم ہے کہ اگر آپ قرآن کے مخلوق ہونے کا اقرار نہیں
کرتے تو آپ کو ملنے والا پانچ سو درہم ماہانہ وظیفہ بند کر دیا جائے گا۔“
بلاشبہ مقصد برآری کے لیے یہ ایک کارگر تدبیر تھی کہ اقتصادی و معاشی تاکہ
بندی کردی لیکن عفان نے نہایت ثبات قدمی اور صبر و استقلال کے ساتھ جو جواب دیا وہ
یقیناً ایک زندہ رہنے والی چیز ہے فرمایا:

يقول الله عز وجل وفي السماء رزقكم وما توعدون.

”یعنی رزق رسانی کا وعدہ تو خود خداوند قدوس نے اپنے بندوں سے کیا ہے۔
ایک در بند ہو کر دوسرے دروازے رزق کے کھل جاتے ہیں چنانچہ یہ جواب سن
کر اسحاق بالکل مبہوت ہو کر رہ گیا اور عفان گھر واپس آگئے۔“^۲

نصرت ایزدی:

ابراہیم بن الحسین کہتے ہیں کہ جب عفان اسحاق کی طلب پر اس سے ملنے گئے تو
میں ان کی خچر کی لگام پکڑے ہوئے تھا۔ امام عفان کے انکار پر ان کی سرکاری امداد منقطع
کردی گئی چنانچہ جب وہ مکان واپس تو گھر والوں نے سارا ماجرا سن کر ان کو سخت لعنت

۱ تاریخ بغداد ج ۱۲ ص ۲۷۱۔

۲ بغدادی ہی کی ایک دوسری سے معلوم ہوتا ہے کہ امام عفان کو ایک ہزار درہم، چارہی خزانہ وظیفہ ملتا تھا۔

مقامت کی راوی کا بیان ہے کہ اس وقت عفان کا گھرانہ چالیس نفوس پر مشتمل تھا، اسی اثنا میں کسی نے دروازہ کھٹکھٹایا، دیکھا گیا تو پھلی کی شاہت کا ایک شخص کھڑا ہے جس کے ہاتھ میں ایک ہزار درہم کی تھیلی تھی، اس نے امام عفان کو وہ تھیلی دیتے ہوئے کہا:

بئسک اللہ کما ثبت الدین و هذا فی کل شہر!

”جس طرح تم نے دین کو مستحکم کیا خدا تمہیں بھی استقامت دے اور ہر ماہ تم کو

اسی طرح ایک ہزار کی تھیلی ملتی رہے گی۔“

وفات:

بروایت صحیح ربیع الاول ۲۲۰ھ میں بمقام بغداد انتقال فرمایا، عاصم بن علی نے نماز

جنازہ پڑھائی۔^۱ ابو داؤد کا بیان ہے کہ میں بغداد میں امام عفان کے جنازہ میں شریک تھا۔^۲



۱۔ میزان الاعتدال ج ۲ ص ۲۰۲۔

۲۔ طبقات ابن سعد ج ۷ ص ۵۱۔

۳۔ تاریخ بغداد ج ۱۲ ص ۲۷۷۔

عبداللہ بن شوذب رضی اللہ عنہ

نام و نسب:

نام عبداللہ کنیت ابو عبدالرحمن اور باپ کا نام شوذب تھا، بلخی وطن کی طرف

بت ہے۔^۱

ولادت اور وطن:

ابن شوذب خود اپنے ہی قول کے مطابق ۸۶ھ میں پیدا ہوئے، ان کا اصلی وطن خراسان کا مشہور شہر بلخ تھا، جس کی طرف انتساب کا شرف حمید بن سعید ہشام بن عمار محمد بن علی بن طرخان اور زیاد بن ایوب وغیرہ بکثرت علماء و فضلاء کو حاصل ہے۔^۲ ابن شوذب ابتدائے عمر میں اپنے وطن سے منتقل ہو کر وہیں اقامت گزریں ہو گئے تھے پھر وہاں سے کچھ عرصہ کے بعد شام چلے گئے اور تاحیات وہیں رہے۔^۳

فضل و کمال:

ابن شوذب علم و فضل کے اعتبار سے ثقہ ائمہ اور بلند مرتبہ اتباع تابعین میں شمار ہوتے ہیں، انہوں نے بلخ کے علاوہ بصرہ اور شام کے شیوخ حدیث اور فقہاء سے اکتساب فیض کیا تھا۔^۴ حافظ ذہبی انہیں امام صدوق اور "کان کثیر العلم حلیل القدر" لکھتے ہیں،^۵ علم کے علاوہ صدوق دیانت زہد و تقویٰ اور عبادت و خشیت میں ارفع تھے، کثیر بن ولید کا قول ہے:

۱۔ تہذیب الجندی ج ۵ ص ۲۲۵۔ ۲۔ تعجم البلدان ج ۲ ص ۲۶۳۔

۳۔ تقریب الجندی ج ۱ ص ۱۰۳۔ ۴۔ میزان الاعتدال ج ۲ ص ۳۶۔

۵۔ المعرفی خبر من عمر ج ۱ ص ۲۲۵۔

کنت اذا رأيت ابن شوذب ذكرت الملائكة. ۱
 ”میں جب بھی ابن شوذب کو دیکھتا فرشتوں کی یاد تازہ ہو جاتی۔“

حدیث و فقہ:

انہیں اپنی بخت آوری سے منتخب روزگار تابعین کی صحبت میسر آئی تھی، جن کے دامان فیض سے انہوں نے خوب فائدہ اٹھایا، اسی بنا پر حدیث و فقہ دونوں پر انہیں یکساں قدرت حاصل تھی، لائق ذکر اساتذہ کی فہرست میں چند نام یہ ہیں، ثابت البنانی، حسن البصری، محمد بن سیرین، سعید بن ابی عروبہ، عبداللہ ابن القاسم اور عامر بن عبدالواحد الاحول اور خود ان کے کثیر تلامذہ میں ابواسحاق الفزاری، عبداللہ بن المبارک، عیسیٰ بن یونس اور محمد بن کثیر المصیصی وغیرہ مشہور ہیں۔ ۲

ثقاہت:

ان کی ثقاہت پر علماء کا اتفاق ہے سفیان ثوری کہتے ہیں: کان ابن شوذب من ثقات مشائخنا۔ ۳ علامہ ذہبی صدوق امام من طبقة الاوزاعی اور حافظ ابن حجر صدوق عابد لکھتے ہیں۔ ۴ یحییٰ بن معین، ابن عمار اور امام احمد نے بھی ان کو ثقہ قرار دیا ہے۔ ۵ ائمہ صحاح نے بھی توثیق کرتے ہوئے ان کی روایتیں نقل کی ہیں، ابن حبان نے کتاب الثقات میں بھی ان کا ذکر کیا ہے۔

وفات:

بروایت صحیح ۱۵۶ھ میں رحلت فرمائی۔ ۱ اور وفات کے وقت ۷۰ سال کی تھی۔ ۲



۱ تہذیب التہذیب ج ۵ ص ۲۵۵ - ۲ تہذیب التہذیب ج ۵ ص ۲۵۵ - ۳ ایضاً۔

۴ میزان الاعتدال ج ۲ ص ۳۶ و تقریب التہذیب ص ۱۰۴ - ۵ خلاصۃ تہذیب التہذیب ج ۱ ص ۲۴۵

۶ تہذیب التہذیب ج ۵ ص ۲۵۶ - ۷ المعرفۃ فی تہذیب التہذیب ج ۱ ص ۲۴۵

عبداللہ بن نافع رضی اللہ عنہ

نام و نسب:

عبداللہ نام ابو محمد کنیت اور والد کا اسم گرامی نافعؓ، مدینہ طیبہ کے رہنے والے تھے، بنو مخزوم سے نسبت ولاء رکھنے کے باعث مخزومی مشہور ہوئے، ممتاز ائمہ میں ان کی ہم نام ایسی شخصیتیں ملتی ہیں جن کے باپ کا نام بھی نافع تھا، اس لیے کہ اکثر اوقات علماء کو شکاہت و عدالت اور علم و فضل کی تعین میں خلط مبحث ہو گیا ہے، اس لیے امام عبداللہ بن نافعؓ "الصانع" کے لفظ سے ممتاز کیا گیا، مؤرخ ابن اثیر کی رائے کے مطابق الصانع یا الصائغی کی نسبتیں رکھنے والے تمام ائمہ "صباغہ" کی طرف منسوب ہیں۔^۱

علم و فضل:

علمی کمالات کے اعتبار سے وہ کبار اتباع تابعین کے زمرے میں شامل ہیں، امام مالکؒ کے ارشد تلامذہ میں تھے، زمانہ دراز تک امام صاحبؒ کے دامن فیض سے وابستہ رہنے کی وجہ سے ان کے فقہی افکار و خیالات کا مخزن بن گئے تھے، علامہ ابن سعد رقمطراز ہیں:

كان قد لزم مالک لروما شديداً وكان لا يقدم عليه احد.^۲

"انہوں نے امام مالک کا ساتھ شدت کے ساتھ پکڑا، حتیٰ کہ وہ ان پر کسی کو

فوقیت نہیں دیتے تھے۔"

احمد بن صالح کا بیان ہے:

۱۔ اللباب فی تہذیب الانساب ج ۲ ص ۳۸۔

۲۔ طبقات ابن سعد ج ۵ ص ۳۲۳۔

کان اعلم الناس برای مالک۔^۱

”وہ امام مالک کے خیالات کو لوگوں میں سب سے زیادہ جانتے تھے۔“

ابوداؤد فرماتے ہیں:

کان عبد اللہ عالما بمالک وکان صاحب فقہ۔^۲

”عبداللہ بن نافع امام مالک کے مسلک کے سب سے زیادہ عالم اور فقیہ تھے۔“

فقہ:

امام ابن نافع کو فقہ اور بالخصوص فقہ مالکی میں خاص مہارت حاصل تھی۔ اور اسی

کمال تفقہ کے باعث وہ مدینہ میں افتاء کے مرجع تھے۔^۳

یحییٰ بن معین بیان کرتے ہیں کہ ابن نافع کے پاس امام مالک کے چالیس ہزار

مسائل تھے۔^۴

حدیث:

ان کی فقیہانہ حیثیت کو اس قدر شہرت نصیب ہوئی کہ اس کے سامنے حدیث میں ان کا تفوق کا چراغ زیادہ روشن نہ ہو سکا یہاں تک کہ بعض علماء سرے سے انہیں محدث ہی تسلیم نہیں کرتے۔^۵ لیکن حقیقت واقعہ یہ ہے کہ اس فن پر بھی انہیں یکساں قدرت حاصل تھی۔ ان کی مرویات کے پایہ اسناد پر علماء متفق نہ ہو سکے چنانچہ امام احمد بن حنبل، امام بخاری اور ابو حاتم وغیرہ نے انہیں ضعیف الحافظ قرار دیا ہے۔^۶ لیکن اکابر علماء کی ایک بڑی جماعت نے جس میں ابن معین، امام نسائی اور ابو زرہ وغیرہ شامل ہیں انہیں ثقہ اور عدول بتایا ہے۔^۷ ان کی عدالت کی ایک بڑی دلیل یہ بھی ہے کہ امام مسلم کے علاوہ ائمہ اربعہ نے ان کی روایت کی تخریج کی ہے۔^۸ ابن حبان نے کتاب الثقات میں ان کا تذکرہ کرتے ہوئے لکھا ہے:

۱۔ العمر فی خبر من غمر ج ۱ ص ۳۴۹۔ ۲۔ تہذیب التہذیب ج ۶ ص ۵۲۔ ۳۔ شذرات الذہب ج ۲

ص ۵۲۔ ۴۔ تہذیب ج ۶ ص ۵۲۔ ۵۔ العمر ج ۱ ص ۳۴۹۔ ۶۔ تہذیب التہذیب ج ۶ ص ۵۱۔

۷۔ میزان الاعتدال ج ۲ ص ۸۲۔ ۸۔ خلاصۃ تہذیب ص ۲۱۶۔

کان صحیح الكتاب واذا حدث كان حفظه بما اخطأ

”و صحیح کتاب تھے اپنے حافظ سے روایت کرتے تو اکثر غلطی کر جاتے تھے۔“

امام بخاری نے باری ہر تبحر و جلالت علم ان سے دو تین حدیثیں روایت کی ہیں اور ان کے فضل و کمال کو سراہا ہے۔

شیوخ و تلامذہ:

جن حفاظ سے انہوں سے سماع حاصل کیا ان میں سے کچھ یہ ہیں۔

لیث بن سعد، عبد اللہ بن نافع بن مولیٰ ابن عمر سلیمان بن یزید الکلبی و اؤد بن

قیس الفراء، اسامہ بن زید اللیشی، محمد بن عبد اللہ ابن ابی ذئب، ہشام بن سعد۔

خود ان سے روایت کرنے والوں میں حمید بن مسلمہ، شیبہ، حسن بن علی الجلالی

احمد بن صالح مصری، ابو الطاہر بن السرح، زبیر بن بکار، ابراہیم بن المنذر، احمد بن حسن

الاندلی، محمد بن یحییٰ الذہلی، یونس بن عبد الاحلی کے اسمائے گرامی نمایاں ہیں۔

وفات:

ماہ رمضان ۲۵۶ھ میں بمقام مدینہ وفات پائی۔



۱۔ تہذیب ۶ ص ۵۱۔

۲۔ تہذیب ۶ ص ۵۱، میزان الاعتدال ۲ ص ۸۲۔

۳۔ طبقات ابن سعد ۵ ص ۳۲۸۔

علی بن مسہر کوفی رضی اللہ عنہ

نام و نسب:

نام علی، کنیت ابو الحسن اور والد کا اسم گرامی مسہر تھا، ولاء قرشی اور وطن کوفی

کہلاتے ہیں۔

فضل و کمال:

علمی اعتبار سے وہ اجلہ تج تابعین میں تھے، جامعیت و تبحر میں انہیں تمغہ امتیاز حاصل تھا، چنانچہ حافظ ذہبی نے ”الامام الحافظ“ لکھ کر اس کا اعتراف کیا ہے۔
حدیث:

حدیث نبوی ﷺ میں ان کو معرفت اور عمق مسلم تھا، جن شیوخ حدیث سے انہوں نے سماع کا شرف حاصل کیا تھا، ان میں ہشام بن عروہ، سلیمان الأعمش، یحییٰ بن سعید الانصاری، اسماعیل بن ابی خالد، عاصم الاحول، زکریا بن ابی زائدہ، سعید بن ابی عروبہ، عبداللہ بن عطاء اور ابو مالک الاشجعی کے نام لائق ذکر ہیں۔ اور ابو بکر بن ابی شیبہ، زکریا بن عدی، بشر بن آدم، خالد بن مخلد، علی بن حجر، ہناد بن السری اور عثمان بن ابی شیبہ ان کے حلقہ تلامذہ میں شامل ہیں۔

فقہ:

فقہ سے بھی انہیں بہرہ وافر نصیب تھا، احمد العجلی بیان کرتے ہیں کہ علی بن مسہر حدیث و فقہ دونوں کے جامع تھے۔

۱ طبقات ابن سعد ج ۷ ص ۲۷۷۔ ۲ تذکرۃ الحفاظ ج ۱ ص ۲۶۵۔ ۳ تہذیب الجہد ج ۷ ص

۳۸۳۔ ۴ شذرات الذہب ج ۱ ص ۲۳۵، العمر فی خبر من فہر ج ۱ ص ۳۰۳۔

ثقافت:

ان کی عدالت و ثقاہت بقدرین فن کے نزدیک متفق علیہ ہے چنانچہ علامہ نووی نے لکھا ہے کہ "انفسوا علی توثیفہ" امام احمد کا بیان ہے کہ وہ صالح الحدیث اور ابو معاویہ الفرز سے زیادہ ثقہ و ثبت تھے عثمان الدارمی کہتے ہیں کہ "میں نے شہرہ آفاق محدث اور ماہر رجال یحییٰ بن معین سے دریافت کیا کہ آپ علی بن مسہر کو زیادہ پسند کرتے ہیں یا ابو خالد الاحمر کو؟

فرمایا "علی بن مسہر کو!" میں نے پھر پوچھا: "یہ بتلائیے کہ علی بن مسہر اور اسحاق بن اریق میں سے کس کو محبوب رکھتے ہیں؟" فرمایا: "وہ دونوں ثقہ ہیں!"

مزید برآں امام بخاری اور امام مسلم نے بھی اپنی صحیحین میں ان کی روایات کی تخریج کی ہے۔

قضائے:

اپنی غیر معمولی مہارت فقہی کے باعث موصل (عراق) کے منصب قضاء پر بھی فائز رہے۔ لیکن افسوس ہے کہ یہاں وہ ایک نہایت المناک واقعہ سے دوچار ہوئے جس کی تفصیل یہ ہے کہ ایک مرتبہ اپنے عہدہ قضا کے دوران ابن مسہر آشوب چشم میں مبتلا ہوئے اور علاج کی غرض سے ایک ماہر چشم طبیب کے پاس گئے ابن مسہر سے قبل جو شخص اس مقام کا قاضی رہ چکا تھا اس نے ازراہ حسد و کینہ پروری اس معالج کو مال و زر کی حرص و لالچ کر کہا کہ ابن مسہر کی بینائی زائل کر دو۔

چنانچہ وہ طبیب طمع میں آ کر ایسا ہی آرزو را اور پھر ابن مسہر تاہینا ہو کر بصد

۱۔ تہذیب اللغة ۱۰، الصفح ۳۵۱۔ ج ۲، العمر ۱۱ ص ۳۰۳۔

۲۔ تہذیب اللغة ۱۰، الصفح ۳۸۳۔ ج ۲، تہذیب اللغة ۱۰، الصفح ۳۵۱۔

۳۔ تہذیب اللغة ۱۰، الصفح ۲۶۵۔

حسرت ویاس اپنے وطن مالوف کوفہ واپس آ گئے۔

علامہ ذہبی نے لکھا ہے کہ ابن مسہر آرمینہ کے قاضی تھے اور نابینائی کا واقعہ وہیں پیش آیا، لیکن دوسرے تذکروں میں صرف موصل ہی کا ذکر ملتا ہے، ممکن ہے دونوں ہی جگہ یکے بعد دیگرے منصب قضا کو عزت دی ہو۔
قوت حافظہ:

ابن مسہر کی قوت حافظہ کا اندازہ صرف اسی سے لگایا جاسکتا ہے کہ بصارت زائل ہونے کے بعد بھی ان کا چشمہ فیض جاری رہا۔ اور وہ محض اپنے حافظہ کی بنیاد پر احادیث روایت فرمایا کرتے تھے۔ امام احمد کا قول ہے:

کان قد ذهب بصره فكان يحدثهم من حفظه.^۱

”ان کی بینائی زائل ہو گئی تھی، تو اپنے حافظہ سے حدیث روایت کرتے تھے۔“

وفات:

۱۸۹ھ میں ان کا انتقال ہوا۔ علماء نے بالاتفاق لکھا ہے کہ ان کی تدفین کے ساتھ فقہ میں تبحر و مہارت فن کا ایک دور ختم ہو گیا۔



۱۔ تذکرۃ الحفاظ ج ۱ ص ۲۶۵۔ ۲۔ تہذیب التہذیب ج ۷ ص ۳۸۳۔

۳۔ الصحرفی خبر من غیر ج ۱ ص ۳۰۳۔ ۴۔ تہذیب التہذیب ج ۷ ص ۳۸۳۔

عمر بن سعد رضی اللہ عنہ

نام و نسب:

نام عمر اور ابو داؤد کنیت تھی، معلوم نسب نامہ یہ ہے، عمر بن سعد ابن عبیدہ اصل نام کی بجائے کنیت ہی سے مشہور ہوئے، حنفی اور کوفی دونوں وطنی نسبتیں ہیں، حنفیوں کا ایک محلہ ہے، وہیں ان کی فرودگاہ تھی۔

علم و فضل:

علمی حیثیت سے باکمال ہونے کے ساتھ عبادت، اتابت الی اللہ اور فقر و استغناء میں بھی بڑا مقام رکھتے تھے، اپنے عہد کے اکابر تابعین کی صحبت سے مشرف اور ان کے خزانہ علم سے مستفید ہوئے تھے، عجمی کے بیان کے مطابق تین ہزار ایسی حدیثیں ان کے نہاں خانہ دماغ میں محفوظ تھیں جن کی حجیت اور استناد پر ماہرین فن کا اتفاق ہے، یہ دنیائے دل کی آبادی کا عالم یہ تھا کہ جس مقام پر وہ ہوتے وہاں کے لوگ اس جگہ کو ہر آفت اور بلا سے مامون تصور کرتے، حافظ و کعب جیسے جلیل القدر امام فرماتے ہیں:

ان کان يدفع البلاء باحد فی زماننا فبابی داؤد الحنفی۔^۱

”اگر ہمارے زمانے میں کسی کے ذریعہ بلائیں دور کی جاتی ہیں تو وہ ابو داؤد

الحنفی ہیں۔“

ابو نعیم جب ان کی خدمت میں حاضر ہوتے تو غایت تعظیم و احترام سے خاموش بیٹھے رہتے اور فرماتے:

۱۔ کتاب الانساب ورق ۱۷۱۔ ۲۔ تہذیب الجندی ج ۷ ص ۲۵۲۔

۳۔ العمر فی خبر من عمر ج ۱ ص ۲۳۰۔

لم یکن بالكوفة بعد حسین الجعفی افضل منه^۱
 ”امام حسین الجعفی کے بعد کوفہ میں ان سے بڑا فاضل کوئی نہ تھا۔“

شیوخ:

جن محدثین و علماء سے انہوں نے کسب ضیا کیا ان میں چند درج ذیل کبار تابعین اور ممتاز اتباع تابعین کے نام ملتے ہیں، مسعر بن کدّام، مالک بن مغول، سفیان ثوری، صالح بن حسان، حفص بن غیاث، یحییٰ بن ابی زائدہ، شریک نخعی، ہشام بن سعد۔

تلامذہ:

اسی طرح خود ان کے خرمن کے خوشہ چینوں میں امام احمد بن حنبل، اسحاق بن راہویہ، ابوبکر بن ابی شیبہ، علی بن المدینی، قاسم بن زکریا، محمود بن غیلان، موسیٰ بن عبدالرحمن السمرق، علی بن حرب اور عبد بن حمید کے اسمائے گرامی شامل ہیں۔^۲

ثقافت:

علمائے فن نے ان کی مرویات کو اتفاق رائے سے قابل حجت قرار دیا ہے۔ ابن وضاح فرماتے ہیں:

کان ابو داؤد ثقة زاهدا من اهل الكوفة.
 ”امام ابو داؤد الحضری کوفہ کے ثقہ اور زاہد شخص تھے۔“

محمد بن مسعود کا بیان ہے:

هو احب الی من حسین الجعفی و كلاهما ثقة.^۳
 ”وہ میرے نزدیک امام حسین الجعفی سے بھی زیادہ پسندیدہ شخص تھے اور ثقہ تو دونوں ہی ہیں۔“

علاوہ ازیں ابوحاتم، آجری، علی اور ابن معین بھی ان کی عدالت و صداقت کے

معترف ہیں۔

۱۔ تہذیب الحدیث ج ۷ ص ۳۵۳۔ ج خلاصہ تہذیب الحدیث الکمال ص ۲۸۳ و تہذیب الحدیث ج ۷

ص ۳۵۲۔ ج تہذیب الحدیث ج ۷ ص ۳۵۳۔

عبادت:

علی بن المدینی بیان کرتے ہیں کہ کثرت عبادت و ریاضت میں کم از کم کوفہ میں ان کی مثال نہیں مل سکتی۔ ”مارایت بالکوفة اعبد منه“^۱

ابن حبان کتاب الثقات میں لکھتے ہیں:

كان من عباد الخشف^۲

”وہ بے انتہا عبادت گزار تھے۔“

فقرو درویشی:

بایں ہمہ بحر علم و فن ان کی زندگی قرون اولیٰ کی سادگی، تواضع اور درویشی و قلندی کا مثالی نمونہ تھی، علامہ ابن سعد رقمطراز ہیں:

كان زاهدا ناسكا له فضل و تواضع^۳

”وہ زاہد، پرہیزگار، متواضع اور صاحب فضل تھے۔“

امام احمد بن حنبل فرماتے ہیں: ”میں نے ابو داؤد کو اس عالم میں دیکھا کہ:

رأيت ابا داؤد الحفري وعليه جبة مخروقة وقد خرج القطن منها يصلي

بين المغرب والعشاء وهو يترجح من الجوع^۴

”وہ پینا پرانا جب پہنے ہوئے تھے جس کی روئی باہر نکل پڑی رہی تھی، وہ مغرب و

عشا کے درمیانی وقفہ میں نماز پڑھ رہے تھے اور بھوک سے نڈھال تھے۔“

حسن بن علی الصدائی بیان کرتے ہیں کہ ایک دن میں ابو داؤد الحفزی کی فرودگاہ

پر گیا اور دروازہ کھٹکھٹایا، انہوں نے اندر ہی سے دریافت کیا ”کون ہے؟“ میں نے عرض

کیا ”ایک حدیث کا طالب علم حاضر ہے۔“ فرمایا ”اچھا ذرا ٹھہرو“! راوی کا بیان ہے کہ

اسی اثنا میں میں نے دروازے کے ایک سوراخ سے اندر جھانکا، کیا دیکھتا ہوں کہ شیخ ایک

۱ شذرات الذہب ج ۲ ص ۶۔ ۲ تہذیب الجذیب ج ۷ ص ۳۵۳۔

۳ طبقات ابن سعد ج ۶ ص ۲۸۱۔ ۴ صنفو الصفاة ج ۳ ص ۱۰۸۔

تہیند باندھے اور کات رہے ہیں، جس کو بیچ کر وہ روزی فراہم کرتے تھے چنانچہ میری آواز پر اون سمیٹ کر اکٹھا کیا اور اس پر ایک کپڑا ڈال دیا۔ پھر مجھے اندر بلایا اور حدیثیں املاء کرانا شروع کی، یہاں تک کہ کاغذ ختم ہو گیا۔ راوی کا بیان ہے کہ میں نے ان کے علاوہ خالصہ لوجہ اللہ روایت کرنے والا کسی کو نہیں دیکھا۔

ابن عبد ربہ فرماتے ہیں کہ میں نے عباس الدوری کو اکثر یہ کہتے سنا کہ:

حدثنا ابو داؤد الحفري ولو رأيت ابا داؤد الحفري لرأيت رجلا كانه
اطلع على النار فرأى ما فيها^۱

”ہم سے ابو داؤد حفری نے حدیثیں روایت کی ہیں اور تم اگر ان کو دیکھتے تو ایسا شخص پاتے جس نے گویا آگ کے اندر جھانک کر اس حقیقت کو دیکھ لیا ہو۔“

یعنی خوف آخرت اور خشیت الہی سے ہمہ وقت لرزاں رہتے تھے اسی فقرہ واستغنا اور دنیا سے کنارہ کشی کا نتیجہ تھا کہ وفات کے وقت ان کے گھر میں کوئی بھی سامان نہ تھا، چنانچہ ابو حمدون جو شیخ کے جنازہ میں شریک تھے کہتے ہیں کہ:

لما دفناه تركنا بابه مفتوحا ما خلف شيئا^۲

”جب ہم نے ان کو دفن کر دیا تو ان کے گھر کے دروازہ کو کھلا چھوڑ دیا، کیونکہ انہوں نے اپنے پیچھے کچھ چھوڑا ہی نہ تھا۔“

وفات:

جمادی الاول ۲۰۳ھ میں باہام خلافت مامون کوفہ میں رحلت فرمائی۔^۳ بعض

علماء نے ان کا سال وفات ۲۰۶ھ بتایا ہے جو صحیح نہیں ہے۔



۱ صفوة الصوفة ج ۳ ص ۱۰۹۔

۲ العمر فی خبر من عمر ج ۱ ص ۳۲۰۔

۳ طبقات ابن سعد ج ۶ ص ۲۸۱۔

عیسیٰ بن یونس الہمدانی رضی اللہ عنہ

نام و نسب:

عیسیٰ نام اور ابو عمر کنیت تھی۔ پورا سلسلہ نسب یہ ہے:
عیسیٰ بن یونس ابن ابی اسحاق عمرو بن عبد اللہ بن احمد بن ذی محمد بن السبع بن
سبع بن صعب بن معاویہ ابن کثیر بن جشم بن حاشد بن چشم بن خیوان بن نوف بن
ہمدان۔ خانہ دانی نسبت سے ہمدانی اور وطن کی طرف منسوب ہو کر کوئی کہلاتے ہیں۔
وطن:

ان کا اصلی وطن کوفہ تھا اور غالباً وہیں پیدا بھی ہوئے، کچھ دنوں بغداد میں بھی
مجلس درس و افادہ گرم کی، لیکن پھر شام کے سرحد علاقہ حدت^۱ میں مستقل طور پر مرابط^۲
کی حیثیت سے اقامت گزریں ہو گئے تھے۔ سمعانی کا بیان ہے:

كان عيسى قد انتقل عن الكوفة الى بعض ثغور الشام فسكنها^۳
عیسیٰ بن یونس کوفہ سے شام کے ایک سرحدی علاقہ میں منتقل ہو کر سکونت پذیر
ہو گئے تھے۔

عیسیٰ بن یونس السبعی من اهل الكوفة تحول الى الثغر منزل
بالحدت ومات بها في خلافة هارون^۴۔

”عیسیٰ بن یونس کوفہ کے رہنے والے تھے پھر سرحدی علاقہ حدت میں منتقل ہو
کر مقیم ہو گئے اور وہیں ہارون الرشید کے زمانہ اختلاف میں وفات پائی۔“

۱۔ العمر فی خبر من طبرج ص ۳۰۱۔ ۲۔ تاریخ بغداد ج ۱۱ ص ۱۵۲۔ ۳۔ مقام حدت کی تعیین کرتے
ہوئے صاحب تقویم رقمطراز ہیں ”ہو مدینة صغيرة عامرة فيها مياه وزرع كثير واشجار كثيرة
وهو ثغر“ (ص ۲۶۳)۔ ۴۔ یعنی سرحدی محافظ۔ ۵۔ کتاب الانساب، ورق ۲۹۰۔

۶۔ طبقات ابن سعد ج ۶ ص ۷۸۔

خاندان:

عیسیٰ بن یونس اس خانوادہ فضل و کمال سے تعلق رکھتے تھے، جس کا ہر فرد آسمان علم و فن کا اختر تاباں تھا، بلاشبہ جماعت تابعین میں ابواسحاق سبعی اس حیثیت سے بہت ہی ممتاز ہیں کہ ان کے خاندان میں ائمہ و علماء کی پوری ایک جماعت تیار ہو کر نکلی، جن میں سے کسی نے قرآن و حدیث میں نام روشن کیا، تو کوئی فقہ و فتاویٰ کی مسند ریاست پر فائز ہوا، عبادت و ریاضت، تواضع و انکسار، بے نفسی و فروتنی ان سب میں قدر مشترک تھی، ابواسحاق سبعی کے علاوہ اس خانوادہ عالیہ میں جو علماء نامور ہوئے، ان میں یونس بن ابی اسحاق، اسرائیل بن یونس، عیسیٰ بن یونس، یوسف بن یونس، اسحاق بن ابی اسحاق السبعی اور یوسف بن اسحاق بن ابی اسحاق، قابل ذکر شامل ہیں۔

فضل و کمال:

علمی اعتبار سے وہ بلند پایہ اتباع تابعین میں تھے، جامعیت اور تبحر علمی میں ان کی نظیر شاید وہ باہد ہی ملتی ہے، ولید بن مسلم کہتے ہیں کہ امام اوزاعی سے میری وہ آیات کے بارے میں سوائے عیسیٰ بن یونس کے مجھے کسی کی بھی مخالفت کی پرواہ نہیں کیونکہ میں نے موصوف کو امام اوزاعی سے پوری محنت اور توجہ سے کے ساتھ کسب فیض کرتے دیکھا ہے اور بلاشبہ وہ تمام باقی علمائے عرب سے افضل ہیں۔ امام کعب کا قول ہے:

ذَلِك رَجُلٌ قَدْ قَهَرَ الْعِلْمَ!

”یہ شخص علم پر غالب ہے۔“

حدیث:

حدیث میں انہوں نے کبار محدثین اور ارباب فن سے مہارت حاصل کی تھی اور پھر خود بھی اساتذہ عصر میں شمار ہوئے، اپنے جدا جدا ابواسحاق سبعی کے دیدار سے دید شوق کو روشن کیا تھا، لیکن ان سے سماع کی سعادت نصیب نہ ہو سکی۔ دوسرے تابعین کرام کے

سامنے زانوئے تلمذ تہہ کیا، ان کے خصوصی اساتذہ حدیث میں سلیمان الاعمش کو نمایاں حیثیت حاصل ہے، خود عیسیٰ بن یونس ہی سے مروی ہے کہ:

اربعین حدیثاً بہا الاعمش فیہا ضرب الرقاب لم یشرکنی فیہا احد غیر محمد بن اسحاق^۱

”مجھ سے اعمش نے چالیس حدیثیں بیان کی تھیں، ان میں سے ایک ضرب الرقاب کی حدیث بھی ہے اس کی سماعت میں محمد بن اسحاق کے علاوہ میرا کوئی شریک نہیں ہے۔“

ان کے لائق ذکر اساتذہ کے نام یہ ہیں: ہشام بن عروہ، عبید اللہ بن عمر، سلیمان الاعمش، امام اوزاعی، شعبہ، مالک بن انس، ابن جریج، یحییٰ بن سعید الانصاری، محمد بن اسحاق، یونس بن ابی اسحاق، اسرائیل بن یونس، ابن عون، ولید بن کثیر، زکریا بن ابی زائدہ، ابن ابی عروہ، معمر بن راشد^۲۔

تلامذہ:

اسی طرح ان کے چشمہ فیض سے اپنی تشنگی علم کو فرو کرنے والے وارفتگان علم کا دائرہ بھی خاصا وسیع ہے، جن میں ان کے والد یونس بن ابی اسحاق اور صاحبزادے عمر بن عیسیٰ کے علاوہ اسماعیل بن عیاش، یحییٰ بن معین، علی بن المدینی، اسحاق بن راہویہ، ابوبکر بن ابی شیبہ، یعقوب الدورقی، حسن بن عرفہ، ولید بن مسلم، بقیہ بن الولید، عبد اللہ بن وہب، مسدد، حکم بن موسیٰ، یحییٰ بن اسلم، علی بن حجر، حسن بن عرفہ کے نام لائق ذکر ہیں۔^۳

علاوہ ازیں حماد بن سلمہ بھی عمر میں ابن یونس سے بڑے ہونے کے باوجود ان سے روایت کرتے ہیں۔

فقہ:

پورا خاندان سبھی فقہ میں تلمذ اختیار رکھتا تھا، عیسیٰ بن یونس کو بھی اس چشمہ فیض

۱۔ تہذیب الحدیث ج ۸ ص ۲۳۹۔ ۲ تاریخ بغداد ج ۱۱ ص ۱۵۲، تہذیب الحدیث ج ۸ ص ۲۳۹۔

۳۔ کتاب الاماں للمعانی ورق ۲۹۰، تذکرۃ الحفاظ ج ۱ ص ۱۵۵، تہذیب الحدیث ج ۸ ص ۲۳۹۔

سے بہرہ وافر نصیب ہوا تھا، سلیمان بن داؤد کہتے ہیں کہ ایک دن ہم لوگ رئیس الفقہاء سفیان بن عیینہ کی مجلس درس میں شریک تھے کہ اسی اثنا میں عیسیٰ بن یونس تشریف لے آئے، ان پر نظر پڑتے ہی ابن عیینہ نے بڑی گرجوشی سے ان کا استقبال کرتے ہوئے فرمایا:

مرحبا بالفقہ ابن الفقہ ابن الفقہ!

قرأت قرآن:

کلام پاک کی مختلف قراتوں کا علم بھی گزشتہ زمانہ میں بڑی اہمیت اور عظمت کا حامل رہا ہے، اس لیے حدیث و فقہ کی طرح علماء اس کی تحصیل کو بھی ضروری خیال کرتے اور اس میں جدوجہد کرتے تھے، چنانچہ عیسیٰ بن یونس اس فن میں مہارت اور یدِ طولی رکھتے تھے، جعفر بن یحییٰ البرکی کا قول ہے:

مارأینا فی القراء مثل عیسیٰ بن یونس.

”ہم نے قرآن میں عیسیٰ بن یونس کی نظیر نہیں دیکھی۔“

نحو:

عنوان شباب میں علم نحو کی طرف ان کا خصوصی رجحان تھا، اور اس میں انہیں جلد ہی اس حد تک قدرت حاصل ہو گئی تھی کہ اپنے معاصرین پر تفوق کا احساس پیدا ہو گیا تھا۔ اس لیے اپنی نفس کشی کے لیے انہوں نے نحو کی طرف سے اپنی توجہ کو بالکل ہٹالیا، احمد بن داؤد کی روایت سے خود عیسیٰ بن یونس کا بیان ہے کہ:

لم یکن فی اسنانی ابصر بالنحو منی قد خلتنی منه نخوة فترکتہ.

”میرے ہم عصروں میں نحو کا مجھ سے زیادہ جاننے والا کوئی نہیں تھا، اس سے مجھ

میں غرور پیدا ہو گیا، چنانچہ میں نے اسے چھوڑ دیا۔“

حج و جہاد:

کم و بیش ۹۰ برس کی طویل عمر میں انہوں نے مختلف مقامات پر علمِ فن کے چشمے جاری کیے تھے، لیکن ان کی عمر کا بیشتر حصہ حج اور جہاد میں گزرا تھا۔

۱۔ تاریخ بغداد ج ۱۱ ص ۱۵۳۔ ۲۔ تذکرۃ الحفاظ ج ۱ ص ۲۵۵۔ ۳۔ المعرفۃ فی خبر من غیر ج ۱ ص ۳۰۱۔

بعض بیانات سے منکشف ہوتا ہے کہ انہوں نے ایک سال حج کرنے اور ایک سال جہاد فی سبیل اللہ میں رہنے کا معمول بنا لیا تھا اور آخر تک اس پر عامل رہے ان کے شاگرد رشید احمد بن جناب راوی ہیں کہ:

غزاعیسی بن یونس خمساً و اربعین غزوة و حج خمساً و اربعین حجة^۱
 ”عیسیٰ بن یونس نے ۳۵ حج اور ۳۵ جہاد میں شرکت کی۔“

استغنا:

ائمہ اسلاف کے عام شعار کے مطابق عیسیٰ بن یونس بھی استغنا و بے نیازی کا پیکر مجسم تھے بالخصوص وہ حدیث نبوی کی تعلیم و تدریس پر کوئی معاوضہ قطعی جائز نہیں سمجھتے تھے۔ اسی مثالی اور معیاری شعار نے بلاشبہ گزشتہ صدیوں میں محیر العقول علمی و فنی کارنامے انجام دلائے، جب جاہ اور حرص و آز کی زیادتی علم کی افادیت کو ختم کر دیتی ہے، جس کی نظیر عصر حاضر میں عامۃ الورد ہے، لیکن علمائے سلف کے نزدیک اس کا تصور بھی محال تھا، ابن یونس بھی اس کی اعلیٰ مثال تھے چنانچہ منقول ہے کہ ایک مرتبہ ہارون رشید کے ایام خلافت میں امین اور مامون امام موصوف کی خدمت میں حاضر ہوئے اور حدیث سنانے کی درخواست کی، چنانچہ انہوں نے متعدد روایتیں بیان کیں، پھر اس کے بعد مامون نے انہیں دس ہزار درہم دیئے جانے کا حکم دیا، لیکن انہوں نے لینے سے انکار کر دیا، مامون نے خیال کیا کہ وہ اس رقم کو کم سمجھ کر قبول نہیں کر رہے ہیں، چنانچہ اس نے پھر بیس ہزار درہم پیش کیے مگر اس پر بھی ابن یونس نے انتہائی شان استغنا کے ساتھ جواب دیا:

لا ولا اھل لیلجة ولا شربة ماء علی حدیث رسول اللہ صلی اللہ علیہ

وسلم ولو مننت لی هذا المسجد الی السقف^۲

”نہ حدیث رسول ﷺ کی تعلیم پر نہ تو میں ایک ہڑبی قبول کروں گا اور نہ ایک

گھونٹ پانی خواہ میرے لیے مسجد زمین سے چھت تک بھر کیوں نہ دی جائے۔“

اسی طرح ایک دفعہ انہیں اہل رقتہ نے درس دینے کے لیے بلایا، جب وہ اس سے فارغ ہو کر واپس جانے لگے تو ایک لاکھ کی خطیر رقم ان کی خدمت میں بار بار پیش کی گئی، مگر وہ کسی طرح اسے قبول کرنے پر راضی نہ ہوئے، اور ہر مرتبہ فرماتے لا حاجة لی فیہا، جب اصرار حد سے فزوں تر ہوا تو بہت درشتی کے ساتھ نہایت فیصلہ کن انداز میں فرمایا:

لا والله لا یحدث اهل العلم افي اكلت للسنة ثمننا الا كان هذا قبل ان ترسلوني الي. فاما على الحديث فلا والله ولا شربة ماء ولا اهليلج.

”نہیں بخدا! اہل علم یہ نہ کہیں کہ میں نے حدیث کی قیمت وصول کی ہے، ہاں اس صورت میں اسے قبول کر لیتا، جب تم مجھے بلا نہ بھیجتے، بخدا حدیث پر نہ تو میں ایک گھونٹ پانی قبول کرنے کو تیار ہوں اور نہ ایک ہڑ لینے کو“۔

تہمت و عدالت اور اعتراف علماء:

ان کی ثقاہت و عدالت، علم و فضل اور اوصاف و کمالات کا اعتراف نہ صرف ان کے فضلاء وقت تلامذہ نے بلکہ ان کے معاصرین اور ہم پلہ ائمہ نے بھی نہایت فراخ دلی کے ساتھ کیا ہے، حتیٰ کہ امام نووی نے لکھا ہے:

اجمع الانعمة على جلالته و توثيقه و ارتفاع مرتبته.

”ان کی جلالت شان، علوم مرتبت اور ثقاہت پر ائمہ کا اجماع ہے۔“

اس حقیقت سے بلاشبہ عیسیٰ بن یونس، منفرد اور عدیم الظہیر تھے، کہ ان پر کسی بھی اہل علم اور ناقدرن کو کلام کی جرأت نہ ہو سکی، یحییٰ بن معین سے دریافت کیا گیا، تو فرمایا:

بخ بخ ثقة مامون.

علی بن مدینی کا بیان ہے:

۱۔ تذکرۃ الحفاظ ج ۱ ص ۲۵۶، تہذیب احمد ج ۸ ص ۲۳۹۔ ج تہذیب الامم ج ۲ ص ۳۸۔

۲۔ الصحیح فی خبر من طبع ج ۱ ص ۳۰۰۔

جماعة من الاولاد اثبت عندنا من ابائهم منهم عيسى بن يونس بن ابي اسحاق السبيعي^١

”ہمارے نزدیک ائمہ کی اولاد کی ایک جماعت اپنے آباء سے زیادہ ثبت رکھتی ہے انہی میں عیسیٰ بن یونس بھی ہیں۔“

ابن عمار کہتے ہیں کہ فرزند ان یونس یعنی اسرائیل، عیسیٰ اور یوسف میں عیسیٰ کا مرتبہ ثقاہت سب سے بلند و برتر ہے، عجلی کا قول ہے:

عيسى بن يونس كوفي ثقة و كان ثبنا في الحديث.
”عیسیٰ بن یونس کوئی ثقہ ہیں اور حدیث میں ثبت رکھتے تھے۔“

علامہ سعانی رقمطراز ہیں:

كان مامونا ثقة صدوقاً.
”وہ مامون ثقہ اور صدوق تھے۔“

ابن سعد خامہ ریز ہیں کہ:

كان ثقة ثباتاً.^٢

وفات:

ان کی وفات کے متعلق بہت متضاد بیانات سامنے آتے ہیں، اس سلسلہ میں ۱۸۱ھ سے ۱۹۱ھ تک کے مختلف اقوال ہیں، لیکن علامہ یافعی اور حافظ ذہبی نے لکھا ہے کہ صحیح ترین قول کے مطابق وسط رمضان ۱۸۸ھ میں بمقام حدث، یہ آفتاب علم غروب ہوا۔^٣



١ تاریخ بغداد ج ۱۱ ص ۱۵۳۔ ٢ کتاب الانساب ورق ۲۹۔

٣ طبقات ابن سعد ج ۱ ص ۳۲۰ و المرأة الجان ج ۱ ص ۳۲۰ و العمر فی خبر من عمر ج ۱ ص ۳۰۱۔

فضل بن موسیٰ سینانی رضی اللہ عنہ

نام و نسب:

فضل نام ابو عبد اللہ کنیت اور والد کا نام موسیٰ ہے، بنو قطیعہ مروزی سے نسبت ولاء رکھنے کے باعث مروزی اور وطن کی طرف منسوب ہو کر سینانی مشہور ہوئے۔
مولد اور وطن:

۱۱۵ھ میں بمقام سینان پیدا ہوئے، یہ مرو سے پانچ فرسخ پر واقع ایک گاؤں ہے۔ ملک خراسان میں مروہ مردم خیز خطہ ہے جس کو محمد شین و فقہا کے ایک انبؤہ عظیم کے مولد ہونے کا شرف حاصل ہے کسی زمانہ میں کوفہ، بصرہ اور بغداد کی طرح وہ بھی علم کا ایک بڑا مرکز شمار ہوتا تھا، جن ائمہ کے ناموں کے ساتھ مروزی کی نسبتیں لگی ہوئیں ہیں، وہ دراصل مروہ ہی کی طرف منسوب ہیں۔

ترک وطن کا واقعہ:

ایک افسوس ناک واقعہ کی بنا پر شیخ سینانی اپنے وطن مالوف کو خیر باد کہہ کر دوسرے گاؤں میں جا کر رہنے لگے تھے، چونکہ یہ واقعہ دلچسپ بھی ہے اور عبرت انگیز بھی، اس لیے یہاں اس کا تفصیلی ذکر غالباً بے محل نہ ہوگا۔

جب شیخ فضل بن موسیٰ کے آفتاب علم و فضل کی کرنیں اطراف عالم میں پھیلیں، تو تشنگان علم کے قافلے ہر سمت سے اسی ایک مرکز نقل کی طرف کھینچے چلے آنے لگے۔ بیان کیا جاتا ہے کہ قریہ سینان طالبان علم کی کثرت سے بھر گیا تھا، شیخ کی اس درجہ مقبولیت اور شہرت بہت سے دلوں میں کھلنے لگی اور وہ ان کی بدنامی کی تدبیریں کرنے لگے، چنانچہ

۱۔ تہذیب العہد، ج ۲۷ ص ۲۸۶۔ ۲۔ اللہاب فی الانساب، ج ۱ ص ۵۸۹۔

۳۔ کتاب الانساب للسمعانی، ورق ۳۲۳۔

انہوں نے ایک فاحشہ عورت سے مال و زر کی حرص دلا کر یہ اقرار کرایا کہ شیخ فضل (حاشا وکلا) اس کو اپنی طرف راغب کرنا چاہتے ہیں پھر حاسدین نے ان پر بدکرداری کا اتہام عائد کیا جس سے دل برداشتہ اور طول خاطر ہو کر فضل بن موسیٰ نے دو گاؤں ہی چھوڑ دیا۔ اور ایک دوسرے "راماشاۃ" نامی میں جا کر سکونت اختیار کر لی۔

لیکن چند ہی دن بعد ضحائے عز و جل نے اپنے مقبول بندہ کی برأت کا سامان بھی کر دیا اور ہوا یہ کہ شیخ فضل کے ترک وطن کے بعد قریہ سینان میں شدید ترین خشک سالی پیدا ہو گئی لوگوں کو اپنی غلطی اور قدرت کے انتقام کا فوراً احساس ہو گیا چنانچہ وہ لوگ ایک وفد کی شکل میں حاضر خدمت ہوئے اور اپنی نازیبا حرکتوں کی معافی مانگی اور بہت منت سماجت کر کے دوبارہ سینان چلنے کی درخواست کی لیکن شیخ نے فرمایا کہ پہلے تم لوگ اپنے کذب صریح اور بہتان عظیم کا اعتراف کرو چنانچہ لوگوں نے کھلے دل سے اس کا اعتراف کیا۔ اپنی برأت سننے کے بعد انہوں نے فرمایا

لا اسکن قرية اهلها كذبه صفة

"میں ایسے گاؤں میں ہرگز نہیں رہوں گا جس کے باشندے جھوٹے ہیں۔"

اور پھر تاحیات راماشاۃ ہی میں مقیم رہے!

فضل و کمال:

علم و فضل میں نہایت بلند مقام رکھتے تھے انہوں نے جو زمانہ پایا تھا اس میں تابعین کرام کی لائق ہوتی بہاریں ختم ہو رہی تھیں اور ان کی جگہ اتباع تابعین کی تازہ دم جماعتیں علم و کمال کی مجلسیں سجا کر درس و افادہ میں مشغول تھیں فضل ابن موسیٰ نے کوفہ اور دوسرے مراکز علم و فن کا سفر کر کے اپنے جیب و مال کو اعداد گوہر آبدار سے مالا مال کیا تھا اسی کا نتیجہ تھا کہ پھر وہ خود بھی مشابیر زمانہ امت میں شمار کیے گئے۔

حافظ ذہبی انہیں ”احد عداہ الثقات“ اور ”شیخ مرو و محدثا“ لکھتے ہیں^۱ علامہ سمعانی ان کو علم و فضل اور عمر میں عبداللہ بن مبارک کا قرین و مثیل قرار دیتے ہیں۔^۲

حدیث:

حدیث ہی ان کے فکر و نظر کا خصوصی جولا نگاہ تھی اس کی سماعت و کتابت انہوں نے سلیمان الاعمش، ہشام بن عروہ، اسماعیل بن ابی خالد ابو حنیفہ، داؤد بن ابی ہند، خثیم بن عراک، معمر بن راشد، یونس بن ابی اسحاق السبعمی، سفیان ثوری، شریک اور قاضی شریح سے کی تھی۔^۳

تلامذہ:

ان کے فیض صحبت سے بہرہ یاب ہونے والوں میں علی بن حجر، معاذ بن اسد، محمود بن غیلان، اسحاق بن راہویہ، یحییٰ بن اکثم اور محمد بن حمید کے اسمائے گرامی معروف و ممتاز ہیں۔^۴

ثبوت و ثقاہت:

اتقان اور ثقاہت میں بھی ان کا مرتبہ بہت ارفع ہے تمام علماء ان کی صداقت و ثقاہت کے معترف ہیں ابو نعیم کا بیان ہے کہ وہ عبداللہ بن مبارک سے بھی زیادہ مثبت تھے^۵ ابو حاتم کہتے ہیں کہ ”ہو صدوق صالح“۔^۶ عبداللہ بن مبارک ان کے بارے میں فرمایا کرتے تھے کہ ”حدثنی الثقة“۔^۷ امام کعب کا قول ہے: ”اعرفہ ثقة صاحب سنة“^۸ علاوہ ازیں یحییٰ بن معین، ابن معین، ابن شاہین، امام نجدی، علامہ ذہبی، ابن حبان اور علامہ ابن سعد نے بھی ان کی توثیق کی ہے۔ صرف علی بن المدینی ایک تنہا شخص ہیں جو

۱ میزان الاعتدال ج ۲ ص ۳۳۳، العبر فی خبر من غبر ج ۱ ص ۳۰۷۔ ۲ کتاب الانساب ورق ۳۲۳۔

۳ تہذیب التہذیب ج ۲ ص ۳۸۶۔ ۴ خلاصہ تہذیب التہذیب الیکمال ص ۳۰۹، کتاب الانساب

ورق ۳۲۳، تہذیب ج ۷ ص ۲۸۷۔ ۵ العبر ج ۱ ص ۳۰۷۔ ۶ تہذیب التہذیب ج ۷ ص ۲۸۷۔

۷ ایضاً۔ ۸ العبر ج ۱ ص ۳۰۷۔ ۹ خلاصہ تہذیب ص ۳۰۹، میزان الاعتدال ج ۲ ص ۳۳۳

و تہذیب جلد ۷ ص ۲۸۷ و طبقات ابن سعد ج ۷ ص ۱۰۴۔

سینائی کی بعض روایات کو منکر قرار دیتے ہیں۔

عقل و فرزانگی:

بہت ہی دانشمند اور ذہین و فطین تھے، ابواسامعیل ترمذی بیان کرتے ہیں کہ میں نے اکثر ابونعیم کو فضل بن موسیٰ کے بارے میں یہ کہتے سنا:

كان والله عاقلاً لبيباً

”بخدا وہ عاقل و دانشمند تھے“

اعتراف علماء:

مشہور محدث حاکم ان کے علم و فرض کا اعتراف کرتے ہوئے رقمطراز ہیں:

كبير السن على الاسناد وامام من ائمة عصره في الحديث.

”سن رسیدہ بلند اسناد اور اپنے زمانہ کے ائمہ حدیث میں تھے۔“

ابراہیم بن شماس نے ایک دفعہ امام وکیع سے سینائی کے بارے میں سوال کیا تو فرمایا:

ثبت سمع الحديث معنالا تبالى سمعت الحديث منه او من ابن مبارك

”وہ مثبت ہیں انہوں نے ہمارے ساتھ حدیث کا سماع حاصل کیا تھا، تم اگر ان

سے یا ابن مبارک سے سماع کرو تو پھر کوئی پرواہ نہ کرنا چاہیے۔“

علامہ سمعانی نے لکھا ہے کہ ”وہ علم اور عمر دونوں میں عبد اللہ ابن مبارک کے

برابر تھے۔“

وفات:

باختلاف روایت ربیع الاول ۱۹۱ھ یا ۱۹۲ھ میں انتقال ہوا۔ علامہ ذہبی نے

اول الذکر ہی کو راجح قرار دیا ہے۔^۴ رماناشاۃ ہی میں جہاں ترک وطن کے بعد مقیم تھے

تدقین ہوئی۔^۵

۱۔ تہذیب ج ۷ ص ۳۸۷۔ ۲۔ ایضاً۔ ۳۔ کتاب الانساب ورق ۳۳۳۔

۴۔ العبرج ص ۳۰۷۔ ۵۔ سمعانی ورق ۳۳۳۔

قاسم بن معن رضی اللہ عنہ

نام و نسب:

قاسم نام ابو عبد اللہ کنیت اور والد کا اسم گرامی معن تھا، شجرہ نسب یہ ہے: قاسم بن معن بن عبد الرحمن بن عبد اللہ بن مسعود بن غافل بن حبیب بن شمع بن فاد بن مخزوم بن صابلہ بن کابل بن الحرث بن تمیم بن سعد بن ہذیل بن بدر کہ بن الیاس بن مضرب بن نزار بن معد بن عدنان^۱ نسباً ہذلی اور مسعودی کہلاتے ہیں۔

خاندان اور وطن:

مخزن علم کوفہ کو ان کی وطنیت کا شرف حاصل ہے ان کے جد امجد حضرت عبد اللہ بن مسعود رضی اللہ عنہ کی شخصیت آسمان صحابیت کا وہ کوکب تاباں تھی جس پر پوری اسلامی تاریخ فخر کرتی ہے، وہ نہ صرف قرآن و حدیث اور اصول و فرائض وغیرہ علوم میں یگانہ زمانہ تھے بلکہ فقہ میں ایک مستقل مکتب فکر کے بانی بھی تھے۔ جس کی اساس پر بعد میں فقہ حنفی کا فلک رفعت محل تعمیر ہوا، قاضی قاسم نے اپنی اس آبائی علمی وراثت سے حصہ وافر پایا تھا۔

شیوخ:

جن ائمہ و علماء کے فیضان صحبت نے قاضی قاسم کو چشمک زن آفتاب بنانے میں حصہ لیا، ان میں نمایاں نام یہ ہیں: ہشام بن عروہ، عاصم الاحول، سلیمان التیمی، منصور ابن المعتز، یحییٰ بن سعید، امام اعش، طلحہ بن یحییٰ، داؤد بن ابی ہند، محمد بن عمرو^۲۔

تلامذہ:

خود ان کے دامن فیض سے وابستہ رہنے والے اساطین علم میں عبد الرحمن بن

۱۔ معجم الادباء، ج ۶ ص ۲۰۰۔ ۲۔ تہذیب الجذیب، ج ۸ ص ۳۳۸۔

مہدی ابو نعیم، عبداللہ بن الولید، علی بن نصر اور معافی بن سلیمان کے نام لائق ذکر ہیں۔
فضل و کمال:

علمی اعتبار سے ان کا مقام نہایت بلند تھا، جملہ علوم و فنون پر انہیں یکساں قدرت حاصل تھی، حدیث و فقہ، تاریخ و رجال، زبان و ادب میں ان کا عبور مسلم خیال کیا جاتا تھا۔
 امام ابو حاتم بیان کرتے ہیں:

كان من اروى الناس للحديث والشعر واعلمهم بالفقه والعريبه.^۱
 ”وہ حدیث، فقہ اور عربیت کے واقف کار تھے۔“

ابن ناصر الدین کہتے ہیں:

كان اماماً علامة ثقة قاضى الكوفة.^۲
 ”وہ امام، علامہ، ثقہ اور کوفہ قاضی تھے۔“

علامہ ابن سعد رقمطراز ہیں:

كان ثقة عالماً بالحديث والفقه والشعر وایام الناس.^۳
 ”وہ ثقہ، حدیث و فقہ اور شعر و تاریخ کے عالم تھے۔“

حافظ ذہبی نے ”الامام العلامة“ اور خزرجی نے احد الاعلام“ لکھ کر ان کے علم و فضل کا اعتراف کیا ہے۔^۴ امام و کعب فرماتے ہیں کہ تنوع اور تفتن فی العلوم میں ان کی نظیر شاید و باید ہی مل سکتی ہے۔^۵ علامہ یاقوت حموی لکھتے ہیں:

ان القاسم من المحدثين والفقهاء والزهاد والثقات ولم يكن بالكوفة
 في عصره نظيره ولا احد يخالفه في شيء يقوله.^۶

۱۔ تہذیب التہذیب ج ۸ ص ۳۳۸۔ ۲۔ تذکرۃ الحفاظ ج ۱ ص ۲۱۷۔ ۳۔ شذرات الذہب ج ۱ ص

۲۸۶۔ ۴۔ طبقات ابن سعد ج ۶ ص ۲۶۷۔ ۵۔ تذکرۃ الحفاظ ج ۱ ص ۲۱۷ و خلاصہ تہذیب ص ۳۱۳۔

۶۔ فہرست ابن ندیم ص ۱۰۳ و اخبار القضاة ج ۳ ص ۱۷۵۔ ۷۔ معجم البلدان ج ۶ ص ۲۰۸۔

” بلاشبہ قاسم بن معن محدثین فقہاء زہاد اور ثقات کے زمرہ میں شمار کیے جاتے ہیں اور کوفہ میں اس زمانے میں ان کی کوئی نظیر نہ تھی اور نہ ان کے قول کی مخالفت کرنے والا کوئی شخص تھا۔“

ثقافت:

ائمہ جرح و تعدیل نے متفقہ طور پر ان کے عدول اور ثقہ ہونے کی شہادت دی ہے، امام احمد، ابو حاتم اور ابن حبان وغیرہ بر ملا ان کی توثیق کرتے ہیں، مزید برآں امام ابو داؤد اور ترمذی نے اپنی تصانیف میں ان کی مرویات کی تخریج کی ہے۔

فقہ حنفی کی اتباع:

اگرچہ قاضی قاسم اپنے تبحر و کمال علم کی بنا پر امامت و اجتہاد کے منصب جلیل پر فائز تھے، لیکن چونکہ انہوں نے ایک عرصہ تک امام ابو حنیفہ کی ہم نشینی کا شرف حاصل کیا تھا، اور وہ ان کی علمی ژرف بینی و نکتہ رسی سے بے حد متاثر تھے، اس لیے بیشتر امور میں ان ہی کے مسلک کی اتباع کرتے اور اسی کے مطابق فتویٰ دیتے تھے۔ ایک بار کسی نے ان سے دریافت کیا کہ آپ خود کو امام ابو حنیفہ کے غلاموں میں شمار کرانا پسند کریں گے، برجستہ جواب دیا:

ما جلس الناس الی احد انفع من مجالسة ابی حنیفہ۔^۱
 ”امام ابو حنیفہ کی صحبت سے زیادہ نفع بخش کسی اور کی مجلس نہیں۔“

عہدہ قضا:

فقہ و افتاء میں غیر معمولی مہارت کے باعث کوفہ کے عہدہ قضا پر بھی ایک طویل عرصہ تک مامور رہے، ان کے جد امجد حضرت عبداللہ بن مسعود بھی کامل دس سال تک کوفہ کے قاضی اور افسر خزانہ رہ چکے تھے، جب قاضی شریک نخعی کی معزولی کے بعد یہ آباؤی

^۱ تہذیب الاحزاب ج ۸ ص ۳۳۸۔ ج مجتم الاہیاء جلد ۶ ص ۲۰۰۔ مع اخبار القضاة

وراثت قاضی قاسم کے ہاتھوں میں منتقل ہوئی تو انہوں نے اس فرض کو ایسی شان و شکوہ اور احتیاط و انصاف کے ساتھ انجام دیا کہ حضرت ابن مسعود کے زمانہ کی یاد تازہ ہو گئی۔
خليفة منصور کے زمانہ میں اس عہدہ کی ذمہ داریاں سنبھالیں اور پھر ہارون الرشید کے عہد تک برابر اس پر مامور رہے۔

ایثار و تبرع:

استغناء اور بے نیازی کا عالم یہ تھا کہ اپنے طویل زمانہ قضا میں کبھی مشاہرہ اور اجرت لینا پسند نہیں فرمایا اور تاحیات تبرعا یہ خدمت انجام دیتے رہے علامہ ابن سعد رقمطراز ہیں:

ولم يقض الكوفة ولم يرتزق عليه شيئا حتى مات.

”وہ کوفہ کے قاضی مقرر ہوئے اور زندگی بھر اس کا مشاہرہ نہیں لیا۔“

جب ان کی خدمت میں تنخواہ پیش کی جاتی تو اس کو فوراً مستحقین میں تقسیم کر دیتے اور اس میں سے ایک جب بھی اپنے استعمال میں میں نہ لاتے، یزید بن یحییٰ کہتے ہیں:

كان القاسم ارزاته اذا جاءته ولا يستحل ان ياخذ رزقا.

”امام قاسم کے پاس جب تنخواہ آتی تو اس کو تقسیم کر دیتے تھے اور کوئی مشاہرہ لینا جائز نہیں سمجھتے تھے۔“

حالت مرض میں فرض کی ادائیگی:

اس تبرع و بے نیازی کے باوجود منصب قضا کی منصبی ذمہ داریوں کی ادائیگی میں سرمو کو تابی نہ کرتے یہاں تک کہ شدید علالت و نقاہت کی حالت میں بھی مجلس عدالت منفقہ کرتے اور پوری حاضر و مانغی کے ساتھ عدالتی فیصلے نافذ کرتے۔ ابن کناشہ بیان کرتے ہیں کہ قاسم سخت بیماری کے عالم میں بھی عدالت میں بیٹھتے تھے۔^۱

۱ طبقات ابن سعد ج ۶ ص ۲۶۷۔ ج اخبار القضاة ج ۳ ص ۱۷۷۔ ج ایضاً ج ۳ ص ۱۷۸۔

عالی ظرفی:

فطری شرافت، نرم خوئی اور بلند ظرفی ان کی شخصیت کے خاص جوہر تھے اس کا اندازہ لگانے کے لیے صرف ذیل کا واقعہ کافی ہے۔

ایک شخص نے اپنے مکان کا چھجہ اتنا نیچا لگوا رکھا تھا کہ اس سے راہ گیروں کو دقت پیش آتی تھی، لوگوں نے اس معاملہ کو قاضی قاسم کی بارگاہ عدل و انصاف میں پیش کیا، قاضی موصوف نے اس کے انہدام کا فیصلہ صادر کیا، اس پر مالک مکان نے بغیر کسی رو رعایت کے قاضی سے کہا کہ ”پھر آپ نے کیوں اپنے مکان میں سر راہ روزن کھلوا رکھے ہیں؟ فرمایا: ”اس سے کسی راہ گیر کو زحمت نہیں ہوتی اور نہ سوار یوں کی آمد و رفت میں کوئی رکاوٹ پیدا ہوتی ہے۔“ اس کے بعد فوراً اپنے بعض خدام کو حکم دیا کہ وہ جا کر پہلے ان کے مکان کے روزن بند کر دیں اور پھر بعد میں اس شخص کے چھجہ کو منہدم کریں، تاکہ پھر آئندہ کوئی شخص اس معاملہ میں انہیں شرمندہ نہ کر سکے!

خلیفہ کے نزدیک قدر و منزلت:

ان کے علم و فضل اور ایثار و قربانی سے خلیفہ ہارون الرشید بے حد متاثر تھا، بعض مفسد قاضی قاسم کے خلاف برابر ریشہ دوانیوں میں مصروف رہتے اور خلیفہ کو ان کے خلاف برا بھانتہ کرنے کی کوشش کرتے، لیکن وہ کسی بات پر کان نہ دھرتا۔

ایک بار ہارون حیرہ گیا اور چالیس دن تک وہاں مقیم رہا، لیکن قاضی قاسم بن معن اس سے ملنے نہ آئے، اس پر وزیر فضل نے خلیفہ سے کہا کہ ”حضور آپ چالیس دن سے یہاں آئے ہیں، اس عرصہ میں تمام شرفاء اور قضاة آپ کے دربار میں حاضر ہوئے، مگر آپ نے خیال نہ فرمایا کہ قاسم بن معن ابھی تک نہیں آئے، یہ سن کر خلیفہ نے نہایت ترش لب و لہجہ میں جواب دیا:

ما اعرفنی ای شنی ما ذا برید؟ ترید ان اعزله لا واللہ لا اعزله!

”مجھے معلوم نہیں تم کیا چاہتے ہو؟ کیا تمہارا خیال ہے کہ میں قاسم کو معزول کر دوں نہیں بخدا میں ایسا نہیں کر سکتا۔“

کسائی کا اعتراف:

فتوہ حدیث کے ساتھ نحو میں بھی غیر معمولی مقام حاصل تھا۔ کسائی جو علم نحو کی مہارت میں آفاقی شہرت کا حامل ہے قاضی قاسم کے فضل و تقدم کا معترف ہے اور باریں ہدفی مہارت و تجرطم کے ان کے سامنے زانوئے تلمذ تہ کرنے کو یا یہ افتخار تصور کرنا تھا ایک بارسکی نے اس سے پوچھا کہ تم علم نسب اور فضل میں ان سے مقدم ہو پھر تم ان سے نحو کیوں حاصل کرتے ہو؟ اس نے بوجہ کہا ”قاسم بن معن میں تین خوبیاں ایسی ہیں جن میں ان کا کوئی ثانی نہیں۔“

الحفظ لما يسمع العلم بما يعى والصدق فيها يؤدى
”جو کچھ سنتے ہیں اس کو یاد رکھنے کی حیرت انگیز قوت علم اور صدق۔“

وفات:

۱۷۱ھ میں خلیفہ ہارون الرشید کے ہمراہ مقام رقد کی طرف روانہ ہوئے۔ درمیان میں مقام راس میں پہنچ کر پیغام اجل آ گیا اور محبوب حقیقی سے جا ملے احمد بن کامل نے ان کا سنہ وفات ۱۸۱ھ بتلایا ہے لیکن بقول مرزبانی اول الذکر ہی اصح ہے۔

تصنیفات:

قاضی قاسم نے کئی کتابیں بھی یادگار چھوڑی ہیں لغت میں کتاب ”اللسان“ حدیث میں ”عرب اللفظ“ اور اس کے علاوہ نحو میں بھی کچھ کتابیں ہیں آئین ان کے نسخے موجود ہیں۔

۱ اخبار القضاة ج ۳ ص ۸۱ ج مجمع المہدان ج ۶ ص ۲۰۰

۲ الامام ج ۲ ص ۸۶ و فیہ مست ابن ندیم ج ۱ ص ۱۱۳

قبیصہ بن عقبہ رضی اللہ عنہ

نام و نسب:

قبیصہ نام اور ابو عامر کنیت تھی۔ نسب نامہ یہ ہے قبیصہ بن عقبہ بن محمد بن سفیان بن عقبہ بن ربیعہ بن جنید بن رثاب بن حبیب بن سوانہ بن عامر بن صعصعہ جیسا کہ اس شجرہ نسب سے ظاہر ہے ان کا نسبی تعلق بنو سوانہ سے تھا اسی باعث سوائی کہلاتے ہیں۔
ولادت اور وطن:

ان کے سنہ ولادت کے بارے میں کوئی تصریح تذکروں میں نہیں ملتی، لیکن بعض قرآن کی روشنی میں کہا جاسکتا ہے کہ ۱۳۸ھ یا ۱۴۰ھ میں ان کی ولادت ہوئی، حافظ ابن حجر نے یحییٰ بن یعمر کا یہ قول نقل کیا ہے کہ امام قبیصہ یحییٰ بن آدم سے دو ماہ بڑے تھے۔ اور قاضی یحییٰ بن آدم کے سال ولادت کے بارے میں علماء کا قوی قریبہ مذکورہ بالا سنیں ہیں، بہر حال اتنا تو شک سے بالا ہے کہ قبیصہ کو امام ابن آدم کی معاشرت حاصل تھی، وہ کوفہ کے رہنے والے تھے۔

علم و فضل:

علمی کمالات کے اعتبار سے ممتاز اتباع تابعین کی جماعت میں داخل تھے۔ انہوں نے تابعین عظام سے شرف لقا کے حصول کے ساتھ ان سے استفادہ کی سعادت بھی حاصل کی تھی، اور اکابر علماء کے فیض تربیت نے انہیں بلند علمی منصب عطا کر دیا تھا۔ زہد و ورع، حفظ و ذہانت، عبادت و ریاضت اور اس کے ساتھ ثقاہت و عدالت، تمام اوصاف سے متصف تھے، یوں حدیث ان کا اصل ترمذ، امتیاز تھی، لیکن اس کے علاوہ بھی دوسرے علوم میں دسترس و مہارت رکھتے تھے، امام احمد فرمایا کرتے تھے کہ کون سا علم ہے

۱. المعارف ابن قتیبہ ص ۲۲۹۔ ۲. تہذیب العجیب ج ۸ ص ۳۴۷۔ ۳. المایاب فی تہذیب

الانساب ج ۸ ص ۵۷۴۔ ۴. تہذیب ج ۸ ص ۳۴۸۔

جو قبیسہ کے پاس نہیں آئے اسحاق بن یسار بیان کرتے ہیں۔

ما رأیت شیخا احفظ منه۔^۱

”میں نے ان سے بڑھ کر حافظ حدیث نہیں دیکھا۔“

ابن عماد السننی ”العابد احد الحافظ“ اور حافظ ذہبی ”الحافظ النقیہ

المکثر“ لکھ کر ان کے علم و فضل کا اعتراف کرتے ہیں۔^۲

حدیث:

اوپر مذکور ہوا کہ امام قبیسہ کے فکر و نظر کی اصل جو لاناگاہ حدیث نبوی تھی۔ اس کی تحصیل انہوں نے نہ صرف عالی مرتبہ تبع تابعین سے کی تھی بلکہ متعدد تابعین کے دامن فیض سے وابستہ رہ کر اس فن کے نکات و اسرار میں مہارت پیدا کی تھی اس کا اندازہ ان کے شیوخ کی درج ذیل فہرست سے بخوبی ہو جاتا ہے:

مسعر بن کدام، عیسیٰ بن طہمان (تابعین)، امام شعبہ، جراح بن لیث (امام و کعب والد) سفیان ثوری، اسرائیل بن یونس، حماد بن سلمہ، یونس بن اسحاق، عبدالعزیز ابن الماجشون، یحییٰ بن سلمہ، حمزہ بن حبیب الزیات اور وہب بن اسماعیل۔^۳ (رحمہم اللہ تعالیٰ)

تلامذہ:

خود امام قبیسہ سے مستفیض ہونے اور سماع حدیث کرنے والے تشنگان علم کا دائرہ بہت وسیع ہے ان کے آفتاب علم کی کرنوں سے امام بخاری اور ابوزرعہ جیسے اعیان حفاظ حدیث کے قلوب بھی منور ہوئے، کچھ نامور علماء کے نام یہ ہیں:

ابو بکر بن ابی شیبہ، حارث بن اسامہ، یحییٰ بن ابی اسحاق، حنظل بن اسحاق، محمد بن یونس، عثمان بن ابی شیبہ، محمد بن خلف، محمد بن یونس التسانی، بکر بن خلف، ابو عبید القاسم بن سلام، احمد بن حنبل، عباس الدوری، جعفر بن محمد الصائغ، اسحاق بن یسار۔^۴ (رحمہم اللہ)

۱۔ تذکرۃ الحفاظ ج ۱ ص ۳۴۲۔ ح العمر فی خبر من غیر ج ۱ ص ۳۶۸۔ ح شذرات الذهب ج ۲ ص

۲۔ تذکرۃ الحفاظ ج ۱ ص ۳۴۲۔ ح تہذیب التہذیب ج ۸ ص ۳۴۷۔ تذکرۃ الحفاظ ج ۱ ص ۳۴۲۔

۳۔ تہذیب التہذیب ج ۸ ص ۳۴۸۔

مرویات کا پایہ:

ماہرین جرح و تعدیل نے ان کی ثقاہت اور تثبت و اتقان کو کثرت رائے سے تسلیم کیا ہے، امام احمد فرماتے ہیں:

كان قبصة ثقة صالحا لا بأس به.

”قبیصہ ثقہ صالح تھے ان کی مرویات قبول کرنے میں کوئی حرج نہیں۔“

ابن خراش کا قول ہے ”صدوق صالح“ امام نسائی ”لیس بہ باس“ کہتے ہیں۔ جو بعض علماء ان کی مرویات کے قابل حجت ہونے پر کلام کرتے ہیں، وہ بھی علی الاطلاق انہیں ناقابل استناد نہیں قرار دیتے بلکہ صرف مرویات سفیان ثوری کے بارے میں خیال کیا جاتا ہے کہ چونکہ قبیصہ نے امام ثوری سے نہایت صغریٰ میں حدیث کا سماع کیا تھا اس لیے خاص امام سفیان سے ان کی روایت کا پایہ ثقاہت اتنا بلند نہیں جتنا دوسرے شیوخ سے ان کی مرویات کا ہے، چنانچہ ابن معین کا بہت صریح بیان ہے کہ:

قبیصہ ثقة فی کل شئی الا فی حدیث سفیان فانہ سمیع منہ وهو صغیر.

”قبیصہ امام سفیان ثوری کی حدیث کے علاوہ ہر باب میں ثقہ ہیں، ہاں سفیان

سے انہوں نے صغریٰ میں سماعت کی تھی۔ (اس لیے وہ معتبر نہیں)

لیکن خود امام قبیصہ کا بیان یہ ہے کہ انہوں نے امام سفیان ثوری سے جس وقت شرف صحبت حاصل کیا ان کی عمر سولہ سال تین ماہ تھی۔ اگر یہ صحیح ہے تو پھر ان کی سفیان ثوری سے روایت کردہ حدیثوں کے قابل حجت نہ ہونے کا کوئی سوال نہیں ہے، کیونکہ اس عہد میں سولہ سال کی عمر میں طالبان علم نہ صرف مسند نشین درس و افتاء ہو جاتے ہیں بلکہ ان کے فضل و کمال کا شہرہ چار دہائیوں تک عالم میں پھیل جاتا تھا، مثال کے لیے امام شافعی کا نام کافی ہے۔

علامہ ابن سعد قبیصہ کی ثقاہت کے بارے میں رقمطراز ہیں:

كان ثقة صدوقا كثير الحديث عن سفیان الثوری.

۱۔ تذکرۃ الحفاظ ج ۱ ص ۳۲۲۔ ۲۔ تہذیب التہذیب ج ۸ ص ۳۲۸۔

۳۔ ایضاً ص ۳۲۶۔ ۴۔ طبقات ابن سعد ج ۱ ص ۲۸۱۔

حافظ ابن اثیر الجزری لکھتے ہیں کہ وہ ثقہ اور کثیر الروایت تھے۔

مناقب و فضائل:

وہ علم و فضل میں بلند پایہ ہونے کے ساتھ گونا گوں اخلاقی اور عملی محامد کا مجموعہ بھی تھے۔ عبادت و صالحیت، زہد و تقویٰ اور تواضع و انکسار ان کے خاص جوہر تھے۔ اسی باعث زاہد اور راہب کوفہ کے لقب سے ملقب ہو گئے تھے۔ ان کے تلمیذ رشید ہناد السری جب بھی اپنے شیخ کا ذکر کرتے تو ان کی آنکھیں اشک آلود ہو جاتیں اور فرماتے کہ وہ نہایت صالح انسان تھے۔

حق گوئی اور بے باکی میں بھی اپنی مثال خود تھے۔ ارباب سطوت و شوکت کے سامنے حق بات کہنے سے باز نہ رہتے تھے۔ جعفر بن حمدویہ اس سلسلہ کا ایک واقعہ بیان کرتے ہیں کہ ایک بار امیر ابو دلف کا لڑکا دلف خدم و خشم کے ساتھ امام قبیصہ سے ملاقات کرنے ان کے گھر گیا، لیکن امام صاحب باہر نہیں نکلے، کسی نے حاضر ہو کر عرض کیا۔ ”حضرت! جبل کا شاہزادہ باہر کھڑا ہے اور آپ گھر سے نہیں نکلے۔“ راوی کا بیان ہے کہ شیخ اس عالم میں باہر تشریف لائے، کہ ان کی لنگی سے ایک خشک روٹی کا ٹکڑا نکل رہا تھا اور فرمایا:

من رضى بهذا ما يصنع بابن ملك الجبل والله لا احدنه.

”جو اس (روٹی کے ٹکڑے) پر راضی اور خوش ہے اسے شاہزادہ جبل سے کیا غرض

بخدا میں اس سے ہرگز روایت بیان نہ کروں گا۔“

وفات:

بروایت صحیح صفر ۲۱۵ھ میں بمقام کوفہ وفات پائی، اس وقت ماہون رشید اور محمد

خلافت پر داد حکمرانی دے رہا تھا۔ ابن اثیر نے صفر کی بجائے محرم کا ذکر کیا ہے۔

۱۔ اللباب فی تہذیب الانساب ج ۱ ص ۵۷۳۔ ج شذرات الذہب ج ۲ ص ۳۵۔

۲۔ العصر فی خبر من غم ج ۱ ص ۳۶۸۔ ج تذکرۃ الخطا ج ۱ ص ۳۳۳۔ ج طبقات ابن سعد ج ۲ ص

۲۸۱۔ اللباب فی تہذیب الانساب ج ۱ ص ۵۷۵۔

قتیبہ بن سعید اشقشی رضی اللہ عنہ

نام و نسب:

بعض کے نزدیک ان کا نام یحییٰ اور بعض کے نزدیک علی تھا اور قتیبہ لقب، لیکن صحیح تر قول یہ ہے کہ نام قتیبہ تھا اور ابو جہا کنت تھی، نسب نامہ اس طرح ہے، قتیبہ بن سعید بن جمیل بن طریف بن عبد اللہ۔

ان کے دادا جمیل بن طریف عراق کے مشہور اموی گورنر حجاج بن یوسف اشقشی کے غلام تھے، حجاج انتہائی ظالم و جابر اور تند مزاج ہونے کے باوجود جمیل کی بڑی تکریم کرتا تھا، انتہایہ ہے کہ جب وہ اپنی کرسی پر بیٹھتا تو قتیبہ کے دادا کو اپنے دائیں جانب ایک علیحدہ کرسی پر بٹھایا کرتا تھا۔

نو ثقیف کے ساتھ تعلق غلامی کی وجہ سے ثقفی کہے جاتے ہیں۔

ولادت:

شیخ قتیبہ کی ولادت ۱۵۰ھ میں ان کے وطن بغلان میں ہوئی، (جو بلخ کا ایک گاؤں ہے) ایک روایت میں ان کا سنہ ولادت ۱۴۸ھ بتایا گیا ہے، لیکن خود شیخ قتیبہ کے بیان سے اول الذکر ہی کی تائید ہوتی ہے، اس لیے حافظ ابن حجر نے اسی کو اصح قرار دیا ہے۔ ان کا اصل وطن تو بغلان تھا، لیکن عراق آ کر مستقل سکونت اختیار کر لی اور وہیں آباد ہو گئے تھے۔ کبھی اپنے وطن جاتے تو ایک دو دن رہ کر چلے آتے تھے، چنانچہ خود فرماتے ہیں:

ماکان فی بغلان مسکنۃ ولا یمر بہا الا علی سفرؑ

ترجمہ: میری طرح بغلان میں کوئی ایسا نہ ہوگا جس کا وطن ہو تو بغلان مگر وہ وہاں آئے مسافر کی طرح۔

۱ تاریخ بغداد ج ۱۲ ص ۴۶۳۔ ۲ ایضاً ص ۴۶۸۔ ۳ تہذیب العہد ج ۸ ص ۳۶۰۔

۴ تاریخ بغداد ج ۱۲ ص ۴۷۰۔

میں اپنے گھر میں آیا ہوں مگر انداز تو دیکھو!
کہ اپنے آپ کو مانند مہماں لے کے آیا ہوں

تعلیم و تربیت:

شیخ تھیبہ کے والد سعید بن جمیل نہایت نیک اطوار اور خوش خوتھے۔ ایک بار انہوں نے عالم خواب میں حضور اکرم ﷺ کی زیارت کی۔ آپ کے دست مبارک میں ایک رجسٹر (صحیفہ) تھا، سعید نے دریافت کیا: "یا رسول اللہ ﷺ یہ کیا ہے؟ ارشاد ہوا: "اس میں علماء کے نام درج ہیں۔" انہوں نے عرض کیا: "ذرا یہ مجھے مرحمت فرمادیں کہ میں دیکھوں اس میں میرے لڑکے کا نام ہے یا نہیں؟..... دیکھا تو اس میں ان کے فرزند تھیبہ کا اسم گرامی بھی شامل ہے۔" ایسے نیک بخت اور حوصلہ مند باپ کے فرزند ہونے کی بنا پر تھیبہ کو اسلامی علوم و فنون کے ساتھ قلبی لگاؤ تھا، چنانچہ انہوں نے اس ذوق و شوق میں وطن سے نکل کر عراق، مدینہ، مکہ، شام اور مصر تک کا سفر کیا اور وہاں کے کبار ائمہ سے سماع کا شرف حاصل کیا۔

شیوخ:

شیخ تھیبہ کو مختلف اصناف و بلاد کے جن کے ائمہ سے کسب فیض کا موقع بہم پہنچا، ان میں درج ذیل نام ملتے ہیں:

امام مالک بن انس، لیث بن سعد، ابن لہیعہ، شریک، بکر بن مضر، مفضل بن فضال، عبدالوارث بن سعید، حماد بن زید، عبدالعزیز بن ابی حازم، حفص بن غیاث، حمید بن عبدالرحمن الرواسی، عبدالوہاب الثقفی، فضیل بن عیاض، جعفر بن سلیمان الضبعی، ہشیم، ابو عوانہ، یزید بن زریع، اسماعیل بن علیہ، ابن عیینہ، امام کعب ابن الجراح وغیرہم۔^۱

انہوں نے اپنے علمی سفر کا آغاز صغیر ہی میں کر دیا تھا، چنانچہ جب وہ عراق آئے تو ان کی عمر ۲۳ سال تھی، خود ان کا بیان ہے کہ:

۱ تاریخ بغداد ج ۱۲ ص ۲۶۸۔ ۲ تذکرۃ الحفاظ ج ۲ ص ۳۳۔ ۳ تہذیب الحدیث ج ۸ ص ۳۵۹۔

انحدرت الی العراق اول خروجی سنة ۱۷۲ و کنت یومئذ ابن ۲۳ سنۃ^۱
 ”میں جب سب سے پہلی مرتبہ ۱۷۲ھ میں عراق آیا تو اس وقت میری عمر صرف
 ۲۳ سال کی تھی۔“

علم و فضل:

تحصیل علم میں ان کی غایت درجہ محنت اور اکابر امت سے استفادہ نے انہیں علم
 کا سرچشمہ بنا دیا تھا، حافظ ذہبی انہیں ”الشیخ الحافظ محدث خراسان“ لکھتے ہیں اور اس کے
 بعد فرماتے ہیں کہ وہ ثقہ عالم صاحب حدیث اور کثرت سے سفر کرنے والے تھے^۲ (یعنی
 تحصیل علم کے لیے) ابن عماد حنبلی رقمطراز ہیں کہ:

الیہ المنتهی فی الثقة۔^۳

”ثقات میں ان کا آخری درجہ تھا۔“

درس حدیث:

امام قتیبہ جہاں بھی تشریف لے جاتے، علم و فضل کا دفتر کھل جاتا، چنانچہ بغداد
 میں تشریف فرما ہوئے تو امام احمد بن حنبل اور یحییٰ بن معین جیسے ائمہ روزگار نے آپ کی
 خدمت میں حاضر ہو کر حدیث کا درس لیا اور جو لوگ ان سے استفادہ کے موقع کو ضائع
 کر دیتے تھے وہ اس پر کف افسوس ملتے تھے۔ عمرو بن علی الفلاس بیان کرتے ہیں کہ میں
 ایک مرتبہ منیٰ میں حضرت قتیبہ کے پاس سے گزرا تو دیکھا کہ عباس العنبری ان کے پاس
 بیٹھے حدیث لکھ رہے تھے، میں اس وقت گزر گیا اور ان سے سماع نہیں کیا، لیکن بعد میں مجھ
 کو اپنے تساہل پر بڑی ندامت ہوئی۔^۴

تلامذہ:

ان کی عظمت و بزرگی کی سب سے بڑی دلیل یہ ہے کہ ان کے حلقہ تلامذہ میں
 اس عہد کے بڑے بڑے ائمہ حدیث داخل ہیں، کچھ ممتاز اسمائے گرامی یہ ہیں: امام احمد

۱۔ تہذیب التہذیب ج ۸ ص ۳۶۰۔ ۲۔ تذکرۃ الحفاظ ج ۲ ص ۳۰۔

۳۔ شذرات الذہب ج ۲ ص ۹۵۔ ۴۔ تاریخ بغداد ج ۱۲ ص ۳۶۸۔

بن ضبل ابو خیمہ زبیر بن حرب ابو بکر بن ابی شیبہ ابو داؤد السجستانی ابو حاتم الرازی ان کے علاوہ امام بخاری نے ان کی روایت کی ہوئی تین سو آٹھ اور امام مسلم نے چھ سو اڑسٹھ احادیث صحیحین میں درج کی ہیں۔

شیخ تھیبہ نے امام احمد بن ضبل اور یحییٰ بن معین کی روایتوں کے لیے اپنے صحیفہ میں الگ الگ علامتیں مقرر رکھی تھیں چنانچہ انہوں نے ایک دفعہ احمد بن محمد بن زیاد الکرینی سے فرمایا کہ تم کو میری جن روایتوں پر سرخ نشان ملے سمجھنا کہ میں نے وہ روایتیں امام احمد بن ضبل کے سامنے روایت کی ہیں اور جن روایتوں پر سبز نشان ہے وہ یحییٰ بن معین کی روایت کی ہوئی ہیں۔

لیکن ابو العباس السراج کے بیان سے ظاہر ہوتا ہے کہ یہ نشانیاں دو قسم کی نہیں بلکہ سات قسم کی تھیں ان سات میں سے دو تو امام احمد بن ضبل اور یحییٰ بن معین کے لیے ہی مخصوص تھیں باقی پانچ نشانیاں ابو خیمہ ابو بکر بن ابی شیبہ یحییٰ الجہانی ابو زرعہ عبید اللہ بن عبد الکریم الرازی اور ابو الحسن مسلم بن الحجاج نیشاپوری کے لیے مخصوص تھی۔ عبید اللہ بن سیار بیان کرتے ہیں کہ عراق میں کوئی بڑا امام ایسا نہیں ہے جس نے تھیبہ بن سعید سے روایت نہ کی اور وہ بڑے سچے تھے۔

کثرت حدیث:

جیسا کہ مذکور ہوا شیخ تھیبہ نے حدیث کی جستجو میں ان تمام ملکوں کا سفر کیا تھا جہاں ان کو حدیثوں کے ملنے کی امید ہو سکتی تھی۔ ان سفروں میں انہوں نے احادیث کا اتنا بڑا ذخیرہ فراہم کر لیا کہ ایک مرتبہ انہوں نے اپنے ایک شاگرد سے فرمایا: "اگر تم اس موسم سرما میں میرے پاس قیام کرو تو میں تم کو پانچ مخلصوں کی روایت کی ہوئی ایک لاکھ حدیثیں سناؤں گا"۔ شاگرد نے عرض کیا کہ "غالباً ان میں ایک بزرگ تو عمر بن ہارون ہوں گے" فرمایا نہیں صرف عمرو بن ہارون سے تو میں نے الگ سے تیس ہزار حدیثیں لکھی ہیں یہ ایک یہ ایک لاکھ حدیثیں تو کعب بن الجراح عبد الوہاب الشعمی جریر الرازی محمد بن بکر البرسانی

سے منقول ہیں، راوی کا بیان ہے کہ قتیبہ ابن سعید نے پانچویں بزرگ کا بھی نام لیا تھا لیکن میں بھول گیا۔
ایک عجیب واقعہ:

امام قتیبہ کی علمی زندگی کا ایک قابل ذکر واقعہ یہ ہے کہ وہ شروع شروع میں قیاسی مسائل کی جستجو میں زیادہ لگے رہتے تھے۔ ایک مرتبہ انہوں نے خواب میں دیکھا کہ آسمان سے توشہ دان لٹک رہا ہے، لوگ اس کو حاصل کرنے کی کوشش کر رہے ہیں لیکن اس تک پہنچنے سے عاجز ہیں، پھر میں نے (قتیبہ نے) اس کو لینا چاہا تو میں اپنی سعی میں کامیاب ہو گیا، اب میں نے اس میں جھانک کر دیکھا تو مجھے مشرق و مغرب کے درمیان کل کائنات نظر آ گئی، صبح کے وقت میں ایک بزرگ کی خدمت میں حاضر ہوا جو خواب کی تعبیر بتانے میں بڑی شہرت رکھتے تھے، میں نے ان سے اپنا خواب بیان کیا، انہوں نے سن کر فرمایا: ”بیٹے اب تم روایات و آثار کی طلب میں مشغول ہو جاؤ، کیونکہ صرف روایات و آثار ہی مشرق و مغرب تک پہنچ سکتی ہیں، قیاسی مسائل میں اس درجہ وسعت کہاں؟“
تمول:

عام اہل علم کے برخلاف شیخ قتیبہ بڑے مالدار تھے، حافظ ذہبی لکھتے ہیں کہ: ”سكان غنبا متمولاً“^۱ ان کے پاس اونٹ بکریاں، گائیں اور گھوڑے وغیرہ بڑی کثرت سے تھے۔^۲
حلیہ:

ان کا حلیہ یہ تھا، میانہ قد و قامت، سر کے بال آگے سے غائب، پرورنق چہرہ، خوش وضع دازھی، اخلاق و عادات کے لحاظ سے بڑے مہمان نواز اور خوش خلق تھے۔^۳
وفات:

۲ شعبان ۲۴۰ھ میں اپنے وطن بغلان میں وفات پائی، اس وقت عمر ۹۱ سال تھی۔^۴

۱ تاریخ بغداد ج ۱۲ ص ۲۶۹۔ ۲ تذکرۃ الخطاط ج ۳ ص ۳۰۔ ۳ تاریخ بغداد ج ۱۲ ص ۲۶۸۔

۴ ایضاً۔ ۵ تہذیب الحدیث ج ۸ ص ۳۶۰ و تذکرۃ الخطاط ج ۲ ص ۳۱۔

مبارک بن فضالہ رضی اللہ عنہ

نام و نسب:

مبارک نام اور ابو فضالہ کنیت تھی، نسب نامہ یہ ہے، مبارک بن فضالہ ابن ابی امیہ، بعض علماء کا خیال ہے کہ ان کے دادا ابو امیہ حضرت عمر بن الخطاب رضی اللہ عنہ کے غلام تھے اور مکاتبت پر رہائی حاصل کی تھی، چونکہ حضرت عمر قریش کے مشہور قبیلہ بنو عدی سے نبی تعلق رکھتے تھے اس لیے مبارک بھی ولایت قرشی اور عدوی مشہور ہوئے۔

وطن:

بصرہ کے رہنے والے تھے۔

فضل و کمال:

علمی اعتبار سے وہ ممتاز اور بلند پایہ اتباع میں شمار ہوتے تھے۔ مشہور صحابی رسول حضرت انس بن مالک کے دیدار سے اپنی نگاہ شوق کو منور کیا تھا، لیکن ان سے مستفید ہونے کی سعادت نصیب نہ ہو سکی، حضرت حسن بصری کے دامن علم میں کامل ۱۳ سال گزارے اور لعل گرانمایہ بن کر نمودار ہوئے، علامہ ذہبی انہیں "الامام الکبیر" اور من کبار علماء البصرة لکھتے ہیں۔ یحییٰ بن سعید القطان برابر ان کی توصیف میں رطب اللسان رہا کرتے تھے۔

شیوخ:

جن اساتذہ حدیث سے انہوں نے علم کی تحصیل کی ان میں ممتاز نام یہ ہیں:

۱۔ میزان الاعتدال ج ۳ ص ۵۔ ۲۔ تذکرۃ الحفاظ ج ۱ ص ۱۸۰۔ ۳۔ شذرات الذہب ج ۱ ص ۲۶۰۔

حسن بصری، بکر بن عبداللہ المزنی، محمد بن المنکدر، ثابت البنانی، ہشام بن عروہ، حمید الطویل، عبید اللہ بن ابی بکر۔ (رحمہم اللہ تعالیٰ)

تلامذہ:

ان سے شرف تلمذ رکھنے والوں میں امام وکیع، مسلم بن ابراہیم، سلیمان ابن حرب، سعدویہ، شیبان بن فروخ، عفان بن مسلم، حبان بن ہلال، مصعب بن المقدام، ابوداؤد الطیالسی، عثمان بن الہشیم، عمرو بن منصور القیس، موسیٰ بن اسماعیل، کامل بن طلحہ، علی بن الجعد، حمیم اللہ کے نام لائق ذکر ہیں۔

جرح و تعدیل:

مبارک بن فضالہ کی ثقاہت و عدالت کے متعلق ائمہ فن کی رائیں مختلف ہیں، عام طور سے ان پر تلبیس کا شبہ ظاہر کیا گیا ہے۔ چنانچہ ابوزرعہ، ابن ناصر الدین اور بعض دوسرے علماء کثیر التلبیس لکھتے ہیں، لیکن بعض شرطوں کے ساتھ ان کی روایات کو قبول کر لینا درست ہے، امام ابوداؤد کا بیان ہے:

اذا قال حدثنا فهو ثبت.

”جب وہ روایت کرتے وقت حدثنا کہیں تو وہ قابل اعتماد ہیں۔“

ابوزرعہ ہی کا قول ہے:

اذا قال حدثنا فهو ثقة مقبول.

”جب وہ حدثنا کے لفظ سے روایت کریں تو وہ ثقہ اور قابل قبول ہیں۔“

امام احمد فرماتے ہیں کہ انہوں نے حسن بصری سے جو روایتیں کی ہیں وہ لائق حجت ہیں، ابو حاتم انہیں عدالت کے اعتبار سے ربیع بن صبیح پر فوقیت دیتے ہیں۔

ان کے تلمیذ رشید عفان بن مسلم ان کی توثیق اور ان سے روایت کرتے ہیں۔

۱۔ تہذیب التہذیب ج ۱۰ ص ۲۸۲۸۔

۲۔ طبقات ابن سعد ج ۷ ص ۱۳۵۔

علاوہ ازیں امام ترمذی، ابو داؤد اور عقیلی نے بھی ان کی روایتوں کی تخریج کی ہے۔
عبادت:

علم و فضل کے ساتھ علم کی دنیا آباد تھی، چنانچہ علماء کا بیان ہے کہ وہ بہت عبادت گزار اور دنیا کی آزمائشوں سے کنارہ کش تھے۔
وفات:

باختلاف روایت ۱۶۳ھ یا ۱۶۵ھ میں باہام خلافت مہدی انتقال فرمایا۔



۱۔ شذرات الذهب ج ۱ ص ۲۶۰۔

۲۔ العمر فی خبر من غیر ج ۱ ص ۲۳۳۔

۳۔ تذکرۃ الحفاظ ج ۱ ص ۱۸۰ و طبقات ابن سعد ج ۷ ص ۳۵۔

محمد بن ابی شیبہ رضی اللہ عنہ

نام و نسب:

نام محمد اور والد کا اسم گرامی ابراہیم تھا، پورا نسب نامہ یہ ہے:

محمد بن ابی شیبہ، ابراہیم بن عثمان بن خواستیؑ۔

ولادت، خاندان اور وطن:

۱۰۵ھ میں پیدا ہوئے اصلاً واسطی تھے، لیکن بعد میں ان کا خاندان کوفہ میں آباد ہو گیا، قبیلہ بنو عیس کے غلام تھے اسی وجہ سے کوفی اور عیسی مشہور ہوئے،^۱ علمی حیثیت یہ خاندان ع

”ایں خانہ ہمہ آفتاب است“

کا مصداق تھا، چنانچہ ان کے پدر بزرگوار ابی شیبہ ابراہیم علم و فضل میں بلند مقام رکھتے تھے، ابو جعفر کے عہد حکومت میں کامل تیس سال تک واسط کے منصب قضا کی زینت بنے رہے، ان کے صاحبزادگان عبداللہ، عثمان اور قاسم کا شمار منتخب روزگار علماء میں ہوتا ہے، ان میں عبداللہ ہی ابو بکر بن ابی شیبہ ہیں، جن کی مرتب کی ہوئی ”مصنف“ کو دنیائے علم میں لازوال شہرت نصیب ہوئی۔

شیوخ:

انہوں نے تحصیل علم کے لیے اسماعیل بن ابی خالد، سلیمان بن مہران الاعمش، محمد بن عمرو بن علقمہ، عبد الحمید بن جعفر، ابی خلدہ خالد بن دینار، مسلمہ بن سعید اور امام شعبہ

۱۔ اللہاب فی تہذیب الانساب ج ۲ ص ۱۱۴۔

ع کتاب الانساب للسمعانی ورق ۳۸۴۔

کے سامنے زانوئے تلمذ تہہ کیا۔

تلامذہ:

ان کے صاحبزادگان ابو بکر عبداللہ، عثمان اور قاسم کے علاوہ یزید بن ہارون، عثمان بن محمد اور سعید بن سلیمان الواسطی کے نام ان سے مستفیض ہونے والوں میں ملتے ہیں۔

ثقافت:

ان کی ثقافت پر علماء کا اتفاق ہے۔ یحییٰ بن معین کہتے ہیں کہ میں نے ان سے بغداد میں شرف نیاز حاصل کیا تھا، نہایت ثقہ بزرگ تھے لیکن افسوس ہے کہ اس لقا کے باوجود میں ان سے کسی روایت کی کتابت نہ کر سکا۔

ابن معین کا ہی کا دوسرا قول ہے کہ: ”کان ثقة مأموناً“۔

قضا:

اپنے تبحر علمی کی بنا پر ملک فارس کے بعض شہروں میں عدل و قضا کے منصب پر بھی مامور ہوئے، یہاں تک کہ وطن سے دور فارس میں ہی تاحیات مقیم رہے اور اسی خاک کا پیوند بنے۔

حلیہ:

نہایت حسین و خوب رو تھے، ابن معین بیان کرتے ہیں کہ جب میں ان سے بغداد میں ملا تو اس وقت جوان رعنا تھے۔

وفات:

ان کے لڑکے قاسم کے بیان کے مطابق ۱۸۲ھ میں بمر ۷۷ سال انتقال ہوا۔

۱ تاریخ بغداد ج ۱ ص ۳۸۲۔ ۲ خلاصہ تہذیب و تمدن اہل کمال ص ۳۲۵۔

۳ کتاب الاصاب للمعانی ج ۱ ص ۳۸۲۔ ۴ تاریخ بغداد ج ۱ ص ۳۸۲۔

۵ تہذیب و تمدن ج ۹ ص ۱۲۔

محمد بن ادریس رضی اللہ عنہ (امام شافعیؒ)

صحابہ کرام و تابعین عظام کے خیر القرون کے بعد دین متین کی جس قدر خدمات ائمہ اربعہ نے انجام دیں وہ بلاشبہ تاریخ اسلام کے اوراق میں انٹ نفوش بن کر مرسم ہیں بالخصوص امام اعظم ابو حنیفہؒ اور امام شافعیؒ نے تو اپنے فضل و علم زہد و تقویٰ، تبحر و جامعیت اور باریک بینی و نکتہ آفرینی سے پوری دنیا کو گریہ اور شیدا بنا لیا تھا وہ جہاں کہیں بھی جاتے پورا خطہ ارض بقعہ نور بن جاتا اور لاکھوں وارفنگان علم اس شمع فروزاں کے گرد منڈلانے لگتے۔

یہ حقیقت ہے کہ امام اعظمؒ کے بعد جس کے مقلدین ربع مسکون کے گوشہ گوشہ میں کثرت سے پھیلے ہوئے ہیں وہ امام شافعیؒ کی ذات گرامی ہے عراق، خراسان، شام، انڈونیشیا، حضرموت اور ملایا وغیرہ میں مذہب شافعی کی غیر معمولی نشر و اشاعت ہوئی اور ان میں سے بعض ملک تو سو فیصدی شافعی ہیں، خصوصاً مصر میں شوافع دنیا کے تمام ملکوں سے زیادہ ہیں، سواحل ہند میں بھی یہی مذہب ہمیشہ غالب رہا۔

ائمہ اربعہ میں سے امام ابو حنیفہؒ اور امام مالکؒ پر دارالمصنفین سے مستقل مبعوط کتابیں شائع ہو چکی ہیں اور امام احمد بن حنبلؒ کے سوانح و کمالات تذکرۃ الحمد ثین (حصہ اول) میں بہت شرح و بسط کے ساتھ لکھے جا چکے ہیں اس لیے ذیل میں امام شافعیؒ کی مفصل سوانح اور خدمات پر روشنی ڈالی جاتی ہے۔

نام و نسب:

محمد نام ابو عبد اللہ کنیت اور ناصر الحدیث لقب تھا جیسا کہ خود فرماتے ہیں "سمعت ببغداد ناصر الحدیث" اپنے جد اعلیٰ شافع کی نسبت شافعی کہا جائے جو صغار صحابہؓ میں سے تھے ان کے والد سائب غزوہ بدر میں مشرکین مکہ کے ساتھ تھے۔

۱ تاریخ بغداد ج ۲ ص ۶۸، تذکرۃ الحفاظ ج ۱ ص ۳۳۲، البدایہ والنہایہ ج ۱ ص ۲۵۳، المعجم فی خبر من غمر ج ۱ ص ۳۳۳۔ ۲ البدایہ والنہایہ ج ۱ ص ۲۷۲۔

شکست کے بعد قید ہو کر شرف اسلام سے بہرہ ور ہوئے تھے۔ پورا سلسلہ نسب یہ ہے: محمد بن ادریس بن العباس بن عثمان بن الشافع بن السائب بن عبید بن عبد یزید بن ہاشم بن عبد مناف القرشی المطلبیؑ اس نسب نامہ کی بنا پر آپ حضور اکرم ﷺ کے عم زاد بھائی ہوتے ہیں۔
جائے ولادت:

امام شافعی ۱۵۰ھ میں پیدا ہوئے، مولد کی تعیین میں بہت اختلاف پایا جاتا ہے صحیح تر قول یہ ہے کہ آپ کا مولد مقام غزہ ہے جو بیت المقدس سے بہت قریب واقع ہے۔ مورخ ابن خلکان اور حافظ ابن عبدالبر نے اسی قول کو صحیح قرار دیا ہے۔^۵

دوسرے قول میں عسقلان کو امام شافعی کی جائے پیدائش بتلایا گیا ہے لیکن درحقیقت ان دونوں میں کوئی تضاد نہیں ہے کیونکہ غزہ اور عسقلان دونوں فلسطین کے سرحدی علاقے ہیں اور پاس ہی پاس واقع ہیں چنانچہ غزہ سے عسقلان کا فاصلہ تین فرسخ ہے عسقلان شہر ہے اور غزہ اسی کا ایک نواحی قریہ ہے اس لیے عسقلان کی طرف انتساب یا تو مجازاً ہے یا ممکن ہے ولادت غزہ میں ہوئی ہو اور پھر ان کی والدہ نومولود کو لے کر عسقلان منتقل ہو گئی ہوں جہاں آپ نے نشوونما پائی۔^۶

علامہ ابن حجر نے ان دونوں روایتوں میں جمع و تطبیق کی یہی صورت نکالی ہے جو بالکل قرین قیاس ہے جو قریے شہر کے قریب ہوتے ہیں ان کے باشندے عام طور سے شہر کی جانب منسوب ہیں امام شافعی کے قول:

ولدت بغزہ فحملتني امي الى عسقلان.^۷

”میں غزہ میں پیدا ہوا پھر میری والدہ مجھے عسقلان لے گئیں۔“

سے بھی اس کی تائید ہوتی ہے۔

۱۔ التاج المکمل ص ۶۳۔ ۲۔ حسن المحاضرة ج ۱ ص ۱۲۱۔ ۳۔ تاریخ ابوالفداء جلد ۲ ص ۲۶۔

۴۔ کتاب الانساب للسمعانی ورق ۳۲۵۔ ۵۔ ابن خلکان ج ۲ ص ۲۱۳ والانتقاء لابن عبدالبر ص ۲۷۔

۶۔ معجم الادباء ج ۲ ص ۳۶۸۔ ۷۔ توالی التامیس لابن حجر ص ۳۹۔

امام صاحب سے ایک اور روایت یہ بھی منقول ہے کہ:

ولدت باليمن فحافت امی علی الضیعة فجهزتني الي مكة وانا ابن عشر
”میری ولادت یمن میں ہوئی پھر میری والدہ کو میرے شرف ضائع ہو جانے کا
اندیشہ لاحق ہوا تو مجھے دس سال کی عمر میں مکہ لے آئیں۔“

حافظ ذہبی نے اس قول کو غلط قرار دیتے ہوئے لکھا ہے کہ اس سے قبیلہ یمن مراد
ہو سکتا ہے اور شیخ الاسلام ابن حجر نے اسے احمد بن عبدالرحمن راوی کا وہم قرار دیا ہے۔
در اصل روایت میں ”ولدت“ سے مراد ”نشأت“ ہے یعنی میری نشوونما یمن میں ہوئی۔
یا قوت حموی نے مذکورہ بالا روایت کو نقل کرتے ہوئے لکھا ہے: ”اس کی تاویل
محققین نے یہ کی ہے کہ یمن سے مراد وہ سرزمین ہے جہاں یمنی قبائل آباد ہو گئے ہوں اور
غزہ عسقلان کی کل آبادی یمنی قبائل پر مشتمل تھی۔ اگر مذکورہ بالا روایت صحیح ہے تو اس کی
یہی تاویل میرے نزدیک احسن ہے۔“

ابتدائی حالات:

ان کے سنہ پیدائش کے بارے میں کوئی اختلاف رائے نہیں ہے جس روز امام اعظم
ابوحنیفہؒ نے رحلت فرمائی، اسی دن امام شافعی کی ولادت ہوئی، نواب صدیق حسن رقمطراز
ہیں:

در ایں جامیان حنفیہ شافعیہ مزاج است حنفیہ گویند امام شافعی بود تا آنکہ امام ما
انتقال کرد شافعیہ گویند چون امام ظاہر شد امام شافعی بگریخت.^۵
”اس واقعہ نے احناف و شوافع کے درمیان ایک مذاق پیدا کر دیا، حنفیہ کہتے
ہیں کہ جب تک ہمارے امام کا انتقال نہ ہو گیا تمہارے امام چھپے رہے اور شوافع
کہتے ہیں کہ جیسے ہی ہمارے امام ظاہر ہوئے تمہارے امام چلتے بنے۔“

۱۔ توالی التالیس لابن حجر ص ۳۹۔ ۲۔ ایضاً۔ ۳۔ معجم الادباء ج ۶ ص ۳۶۸۔ ۴۔ معجم المصنفین ج ۲

ص ۲۴۲۔ ۵۔ مرآة البیان ج ۲ ص ۲۵۔ ۶۔ توالی التالیس ص ۵۰۔

یافعی نے مرآة البیان میں بھی اس مزاح کا ذکر کیا ہے! لیکن علامہ ابن حجر نے اس کی تردید کرتے ہوئے لکھا ہے کہ امام شافعی کا سال ولادت اور امام ابو حنیفہ کا سال وفات (۱۵۰ھ) تو ایک ضرور تھا، لیکن دن کی تعیین غلط ہے، کیونکہ محققین نہ تو امام شافعی کے ماہ ولادت کی صحیح تعیین کر سکے اور نہ امام اعظم کے ماہ وفات کی اور خود ابو حنیفہ کے سال میں رواد کا اختلاف پایا جاتا ہے، ۱۵۰ھ، ۱۵۱ھ اور ۱۵۳ھ تینوں منقول ہیں۔^۱

علامہ بیہقی کا قول ہے کہ مجھے ایسی کوئی قوی روایت نہ مل سکی جس سے معلوم ہو کہ امام اعظم کی وفات اور امام شافعی کی ولادت کا ایک ہی دن تھا، ہاں محققین اس پر متفق ہیں کہ سال ایک ہی تھا۔^۲

جب امام شافعی دو سال کے ہو گئے تو آپ کی والدہ جو صحیح قول کے مطابق قبیلہ ازد سے تعلق رکھتی تھیں، آپ کو لے کر حجاز مقدس منتقل ہو گئیں اور وہاں سے اپنے آبائی وطن یمن چلی گئیں، جہاں امام صاحب نے اپنی عمر عزیز کے دس سال گزارے اور جب آپ کی والدہ کو نسبی شرافت کے ضائع ہونے کا اندیشہ لاحق ہوا تو پھر مکہ معظمہ واپس آ گئیں۔^۳

امام شافعی کو خدا قدوس نے غیر معمولی ذکاوت و فطانت سے نوازا تھا، صغیر سن سے ہی آپ کی صلاحیتیں منظر عام پر آنے لگی تھیں، تیر اندازی، نیزہ بازی اور شہسواری میں پوری مہارت رکھتے تھے، خود امام شافعی کا بیان ہے کہ میں تیر اندازی بہت زیادہ کیا کرتا تھا، یہاں تک کہ طبیب نے کہہ دیا تھا کہ دھوپ میں زیادہ رہنے کی وجہ سے اندیشہ ہے کہ کہیں تم کو مرض سل نہ لاحق ہو جائے۔^۴ لیکن اسی ریاضت و مشقت کی وجہ سے ان کی صحت قابل رشک تھی۔

ذوق شعر و سخن:

ابتداء میں امام صاحب کو شعر و سخن سے بھی کافی شغف تھا، چنانچہ قبیلہ ہذیل میں

۱۔ توالی التامیس ص ۵۰۔ ۲۔ طبقات الشافعیہ ص ۲۔ ۳۔ ایضاً۔

۴۔ توالی التامیس ص ۴۰۔ ۵۔ تاریخ بغداد ج ۲ ص ۷۰۔

جو عرب کا سب سے زیادہ فصیح البیان قبیلہ تھا، رہ کر ان کی زبان و کلام میں ملکہ پیدا کیا۔
ہذیلین کے اشعار و دوا دین ایسے ازہر تھے کہ اصمعی جیسے مستند ادیب و لغوی کا بیان ہے کہ
”میں نے محمد بن ادریس نامی ایک قریشی نوجوان سے ہذیلین کا دیوان پڑھا۔“

علامہ سبکی نے امام شافعی کی شاعری پر تفصیلی بحث کی ہے اور ان کے حکیمانہ
اشعار بھی نقل کیے ہیں۔^۱ علامہ ابن حجر نے بھی ان کے اشعار کے متعدد نمونے دیئے
ہیں۔^۲ جن کے مطالعہ سے اندازہ ہوتا ہے کہ امام شافعی کی شاعری دیگر شعراء سے یکسر
مختلف اور صحیح معنی میں ”ان من الشعر لحکمة“ کا مصداق تھی اس میں صرف شعر و ادب کی
چاشنی اور حلاوت ہی نہیں بلکہ وہ عقل و حکمت اور بصیرت و مواعظت کا سبق بھی ہے۔

امام شافعی کا دیوان بھی مع شرح ۳۶۶ھ میں مصر کی المجلس الاعلیٰ للشنون
الاسلامیہ سے شائع ہو چکا ہے جس کے جامع اور شارح الاستاذ عبدالعزیز سید الابل ہیں
اور فی الواقع فاضل موصوف نے شرح کا حق ادا کر دیا ہے اس دیوان میں قوافی کی ترتیب
سے ۸۰ صفحات میں مختلف مآخذوں سے امام شافعی کے اشعار کو یکجا کیا گیا ہے۔
تحصیل و تکمیل علوم:

امام صاحب کو علم کا شوق بچپن ہی سے تھا آپ کا ابتدائی زمانہ نہایت مفلسی اور
تنگ دستی کی حالت میں گزرا، باپ کے سایہ عاطفت سے بچپن ہی میں محروم ہو چکے تھے
غربت و افلاس کا یہ حال تھا کہ بقول امام رازی جب وہ مکتب میں گئے تو معلم نے
بے مائگی کی بنا پر پڑھانے سے انکار کر دیا تھا،^۳ خود امام صاحب فرماتے ہیں کہ:

كنت فقيرًا بحيث ما كنت املك ما اشتري به القرطيس فكنت اخذ
العظم واكتب فيها.^۴

۱ مناقب الامام الشافعی ص ۵۳ اور ابن خلکان ج ۲ ص ۲۱۳ و تاریخ ابوالفدا ج ۲ ص ۲۶۔

۲ طبقات الشافعی ج ۱ ص ۱۵۵ و ما بعد۔ ۳ توالی التامیس ص ۷۳۔

۴ مناقب الامام الشافعی ص ۱۶۔ ۵ مفتاح العادون ج ۲ ص ۸۹۔

”میں اتنا غریب تھا کہ کاغذ تک خریدنے کی قدرت نہ تھی اس لیے ہڈی لے کر اس پر لکھا کرتا تھا۔“

لیکن یہ تمام مشکلات و مواقع کی راہ ترقی میں مانع نہ ہو سکے، وہ معلم کی بے اعتنائی کے باوجود مکتب میں بیٹھے رہے اور استاد بچوں کو جو اسباق پڑھاتا اسے زبانی یاد کر لیتے اور پھر ہڈیوں پر لکھ لیتے یہاں تک کہ اس نے جو کچھ بھی طلبہ کو پڑھایا، امام صاحب نے سب یاد کر لیا اور اپنی ذہانت سے صرف سات سال کی عمر میں پورا کلام پاک حفظ کر لیا۔

ابن فرحون نے لکھا ہے:

كان الشافعي حافظًا الموطأ في تسع ليال وقيل في ثلاث ليال.
”امام شافعی حافظ تھے انہوں نے موطا کو ۹ شب میں حفظ کر لیا تھا، ایک قول تین شب کا بھی ہے۔“

لیکن خود امام شافعی کا قول ۹ کی رات کا ہی ہے۔

پھر فقہ کی جانب متوجہ ہوئے اور فقیہ مکہ مسلم بن خالد زنجیؒ کی خدمات میں حاضر ہو کر ان کے چشمہ علم سے سیرابی حاصل کی اور فقہ میں اتنا کمال پیدا کیا کہ ان کے شیخ نے پندرہ ہی سال کی عمر میں یہ کہہ کر فتویٰ نویسی کی اجازت دے دی کہ ”افت یا ابا عبد اللہ فسد ان لك ان تفنى“۔ مکہ میں آپ نے مسلم بن خالد کے علاوہ مشہور محدث سفیان بن عیینہ سے استفادہ کیا تھا کہ وہ امام شافعی کے علم و فضل کے اتنے معترف تھے کہ

۱۔ لوائح الانوار ج ۱ ص ۳۲۔ ج حسن الحاضر، للیسو ملی ج ۲ ص ۱۲۱، تاریخ بغداد ج ۲ ص ۶۳۔ ج الدبیان ص ۲۲۸۔ ج طبقات شافعیہ ص ۲۔ ج مسلم بن خالد زنجی مکہ معظمہ کے مفتی تھے ان کے بارے میں تاقدرین فن اختلاف رائے رکھتے ہیں، بعض نے کہا کہ وہ ثقہ تھے اور بعض نے ضعیف قرار دیا ہے۔ ایک قول یہ بھی ہے کہ ”کیس سنسی“ امام بخاری رحمہ اللہ نے فرمایا کہ وہ منکر الحدیث تھے۔

۲۔ طبقات الفقہاء للشمس ازی ص ۳۹، الدبیان لمدنی ص ۲۲۸۔

فرماتے تھے ”ہذا افضل من فتیان اہل زمانہ“ اور جب کوئی تفسیر مسئلہ یا فتویٰ آجاتا تو امام شافعی کی طرف رخ کر کے فرماتے کہ ان سے دریافت کرو۔

مکہ میں تین سال تک تحصیل علم میں مشغول رہنے کے بعد مدینہ طیبہ کا رخ کیا جہاں امام مالک بن انس کا دریاے فیض رواں تھا، جب امام شافعی آستانہ مالکی پر حاضر ہوئے تو ان کی عمر صرف تیرہ سال تھی۔

امام مالک سے مکالمت کی تفصیل خود ہی بیان فرمائی ہے کہتے ہیں کہ جب میں امام مالک کی خدمت میں پہنچا تو میں موٹا حفظ کر چکا تھا، میں نے عرض کیا کہ میں آپ سے موٹا پڑھنا چاہتا ہوں، امام مالک نے فرمایا کہ اچھا کسی کو بلاؤ جو تمہارے لیے قرأت کرے۔ میں نے جواب دیا کہ اس کی ضرورت نہیں میں خود ہی پڑھوں گا۔ اور جب میں نے اس کی قرأت کی تو امام مالک نے بڑے تعجب کا اظہار کیا اور قرأت کو بہت پسند فرمایا اور جب اس خوف سے قرأت بند کرتا کہ مبادا آپ پر بار ہو تو فرماتے اے نوجوان! اور پڑھو یہاں تک کہ میں نے بہت تھوڑی مدت میں موٹا ختم کر لیا۔ اسی بنا پر امام شافعی امام مالک سے روایت کرتے وقت ”اخبرنا مالک“ کہتے ہیں۔ امام احمد فرماتے ہیں کہ قرأت کی پسندیدگی کی وجہ یہ تھی کہ امام شافعی بہت فصیح البیان تھے۔

آپ کو امام مالک کی خدمت میں صرف آٹھ ماہ رہنے کا موقع ملا، لیکن اس مختصر مدت میں بھی استاد شاگرد کے درمیان بہت گہرے روابط قائم ہو گئے، امام مالک رضی اللہ عنہ ان کے فہم و ذکا کی بہت تعریف فرمایا کرتے تھے، جب امام شافعی رضی اللہ عنہ نے موٹا کی زبانی قرأت کی تو امام مالک نے برجستہ فرمایا:

ان بک احد یفلح فہذا الغلام.

۱. الانتقاء لابن عبد البر ص ۶۹۔ ۲. مفتاح السعادة ج ۲ ص ۹۰۔ ۳. حدیث اور خبرنا میں فرق یہ ہے کہ استاد پڑھے اور شاگرد سنے تو روایت کرتے وقت حدیثنا فلان کہا جاتا ہے اور اس کے برعکس استاذ سماعت کرے اور شاگرد قرأت کرے تو اس اخبرنا کے لفظ سے روایت کیا جاتا ہے۔ ۴. توالی التالیس ص ۵۱۔

”یہ لڑکا یقیناً کامیاب ہوگا“۔

امام شافعی بھی اپنے استاذ کا بے حد احترام کرتے تھے فرماتے تھے:

مالک معلمی و استاذی ومنہ نعلمنا العلم وما احد امن علی من

مالک وجعلت مالکاً حجة فیہا بیسی و بین اللہ!

”مالک میرے معلم اور میرے استاذ ہیں! میں نے علم ان ہی سے سیکھا ان سے

زیادہ مجھ پر کسی کا احسان نہیں ہے میں نے ان کو اپنے اور اللہ کے درمیان حجت

بنایا ہے“۔

نیز جب امام مالک کا کوئی قول بیان کرتے تو کہتے ہذا قول استاد مالک

علمی اسفار:

۹۷ھ میں جب امام مالک اپنے آخری سفر پر روانہ ہو گئے تو امام شافعی پھر مکہ واپس آ گئے اور وہاں کے شیوخ و اساتذہ سے کسب فیض کیا اس کے بعد امام صاحب کو فکر معاش و امن گیر ہوئی حسن اتفاق سے والی یمن مکہ آیا ہوا تھا بعض عمائد قریش نے اس سے سفارش کر کے امام شافعی کو نجران کا حاکم مقرر کر دیا لیکن یہ ملازمت آپ کے ذوق کے مطابق نہ تھی اس لیے علمی کاموں کی جانب سے آپ کو بے توجہی ہونے لگی۔

اسی اثنا میں والی یمن نے آپ کے خلاف ایک طوفان کھڑا کر دیا ہے جس سے قدرت کی جانب سے خود بخود ملازمت سے علیحدگی کی شکل پیدا ہو گئی امام شافعی قیام یمن کے دوران ایک ابتلا و آزمائش میں مبتلا ہوئے جس سے امام محمد کی سفارش پر خلاصی پائی۔ لیکن امام شافعی کو اس سے دو بڑے فوائد بھی حاصل ہوئے۔

① یمن میں قیام کے دوران وہاں کے فضلاء سے استفادہ کا موقع ملا جن میں مطرف بن یزید، ابن صغائی (متوفی ۹۱ھ) اور عمرو بن ابی سلمہ (متوفی ۲۱۳ھ) مشہور ہیں۔

۱۔ البدایہ والنہایہ ص ۲۲۸۔ ح مفتاح السعادی ج ۲ ص ۹۰۔

۲۔ الإتحاف ابن عبد البر ص ۹۸، البدایہ والنہایہ ج ۱ ص ۲۵۲۔

② یہ ابتداءً آزمائش امام شافعی کے عراق جانے کا سبب بنی اور ان کو امام محمد سے جو فرقہ عراق کے امام تھے استفادہ کا موقع ملا عراق میں قیام آپ کی زندگی کا ایک اہم موڑ ثابت ہوا۔

امام صاحب کی بغداد میں یہ پہلی آمد تھی جو ۱۸۴ھ میں ہوئی، پہلی کی تصریح صرف ابن کثیر نے کی ہے۔^۱ ورنہ بغدادی اور ابوالفداء نے اجمالاً ”قدم السی بغداد مرین“^۲ لکھا ہے، امام صاحب کے بغداد پہنچنے سے دو سال قبل امام ابو یوسف رحلت فرما چکے تھے اور بغداد کی مند علم امام محمد سے پر رونق تھی جو فرقہ عراق کے صدر اعظم ابو حنیفہ کے تلمیذ رشید تھے۔

امام شافعی نے امام محمد کی خدمت میں تین سال رہ کر فرقہ عراق میں کمال پیدا کیا امام محمد کے علاوہ عراق میں امام شافعی نے جن شیوخ سے استفادہ کیا ہے ان کے نام ہیں: وکیع بن الجراح (التونی ۱۹۰ھ) حماد بن اسامہ ہاشمی (التونی ۲۱۱ھ) عبد الوہاب عبد الجبید المصری (التونی ۱۹۳ھ) امام شافعی نے امام محمد سے جو کتب فیض کیا تھا اس پر تا عمران کے ممنون کرم رہے، اکثر فرمایا کرتے تھے کہ میں نے امام محمد بن حسن سے جو کچھ پڑھا سنا اور نقل کیا وہ بارشتر کے برابر ہے۔^۳

امام محمد بھی شافعی کی ذہانت و صلاحیت کے معترف تھے،^۴ زیادتی کا بیان ہے کہ میں نے امام محمد کو جیسی تعظیم امام شافعی کی کرتے دیکھا ویسی کسی اور کی کرتے نہیں دیکھا۔^۵ بغداد سے وہ مکہ مکرمہ واپس آ گئے اور وہاں نو سال تک قیام کیا، اس طویل مدت میں وہ حرم شریف میں درس و تدریس کی بساط بچھائے رہے، امام احمد بن حنبل یہیں پر آپ

۱۔ البدایہ والنہایہ ج ۱۰ ص ۲۵۲۔ ۲۔ تاریخ بغداد ج ۲ ص ۵۶ و تاریخ ابوالفداء ج ۲ ص ۲۶۔

۳۔ الانتقاء ص ۶۹۔ ۴۔ بعض محققین نے لکھا ہے کہ امام محمد و امام ابو یوسف رحمہما اللہ نے خلیفہ ہارون سے امام شافعی کی شکایت کی تھی کہ وہ خلیفہ کی خلافت کے اہل نہ ہونے کا دعویٰ رکھتے ہیں یہ ایک بہتان عظیم ہے۔ (البدایہ ج ۱۰ ص ۲۵۳) ۵۔ ابن خلکان ج ۲ ص ۲۱۵۔

سے ملے اور ایسے گرویدہ ہوئے کہ آپ کے حلقہ تلمذ میں داخل ہو گئے، یہی امام شافعی نے فقہ جدید کی بنیاد ڈالی اور اجتہاد و استنباط کے اصول و ضوابط مرتب کیے۔

۱۹۵ھ میں امام صاحب دوسری مرتبہ وارد بغداد ہوئے، اس مرتبہ آپ کی آمد طالب علم کی حیثیت سے نہ تھی بلکہ اس وقت آپ کا آفتاب شہرت بغداد کے آسمان پر ضو قلمن ہو چکا تھا اور آپ کے مخالف و موافق سب کی زبانیں آپ کے فضل و کمال کے ذکر سے تر تھیں، امام صاحب اس مرتبہ بغداد میں دو سال رہے اس عرصہ میں ائمہ اور جلیل القدر فقہاء و محدثین سے لے کر عام طالبان علم تک سب پر وانوں کی طرح آپ کے گرد جمع رہتے اور آپ کے منبع علم سے سیراب ہوتے۔ اسی قیام کے دوران میں امام صاحب نے قدیم اقوال پر مشتمل اپنی مشہور کتاب "الححۃ" تصنیف کی۔ جس کے چاروں رواۃ یعنی امام احمد بن حنبل، ابو ثور، زعفرانی اور کرامیسی امام شافعی کے جلیل المرتبہ شاگرد ہیں۔

دو سال بغداد میں قیام کے بعد امام شافعی پھر مکہ واپس آ گئے۔ جہاں سے ۱۹۸ھ میں تیسری بار پھر بغداد واپس آ گئے لیکن اس بار چند ماہ سے زیادہ قیام نہیں کیا۔ اور اسی سال موسیٰ کاظم کی شہادت کے بعد مصر چلے گئے۔

یا قوت نے امام صاحب کے مصر جانے کا سبب یہ بیان کیا ہے کہ عباس بن عبداللہ والی مصر نے ان سے ساتھ رہنے کی درخواست کی تھی، لیکن صرف یہی ایک سبب نہیں تھا بلکہ ان کو مصر جانے کا شوق اس سے بہت پہلے سے تھا، جس سے ان کے اشعار بھرے ہوئے ہیں۔

در حقیقت سفر مصر کا اصلی مقصد اپنے مذہب کی ترویج و اشاعت تھا، حجاز و عراق میں ان کو اس مقصد میں خاطر خواہ کامیابی حاصل ہو چکی تھی، اب انہوں نے ایک نئے میدان کی تلاش میں مصر کا رخ کیا۔ چنانچہ رقیع کا بیان ہے کہ مجھ سے امام شافعی نے اہل

۱ طبقات الشافعیہ ص ۲۔ ح ابو بکر معصف نے دو ماہ کی تعیین کی ہے (طبقات للمصنف ص ۳)۔

۲ ایضاً۔ ح تعظیم الادب، ج ۶ ص ۳۹۳۔

مصر کے بارے میں دریافت کیا تو میں نے عرض کیا کہ وہاں دو مذہب کے لوگ پائے جاتے ہیں؛ مالکی اور حنفی؛ اور یہ دونوں اپنے اپنے ائمہ کے اقوال کے پیرو کے قبیح ہیں؛ امام شافعی نے جواب دیا:

ارجوان اقدم انشاء اللہ فاتیتہم بشی یسغلہم عن القولین جمیعاً.
 ”میں انشاء اللہ مصر جاؤں گا اور ان کے سامنے ایسی چیز پیش کروں گا کہ وہ دونوں مذاہب کو چھوڑ دیں گے۔“

ربیع کا کہنا ہے کہ واللہ جب امام شافعی مصر آئے تو انہوں نے اپنی یہ بات سچ کر دکھائی؛ اور بقول شعرانی بہت سے علماء نے اپنے قدیم مذہب سے رجوع کر کے مذہب شافعی قبول کر لیا؛
 قول قدیم اور قول جدید:

قول قدیم سے مراد امام صاحب کے وہ اقوال ہیں جو انہوں نے قیام مصر سے پیشتر مکہ، مدینہ، یمن اور بغداد میں قائم کیے تھے؛ بغداد میں انہوں نے ”کتاب الحجۃ“ تصنیف کی تھی؛ جو قدیم اقوال پر مشتمل ہے اور امام صاحب کے مذہب قدیم سے یہی کتاب ہوتی ہے۔

جب امام صاحب مصر آ گئے تو انہوں نے اپنے سابقہ خیالات و نظریات پر از سر نو غور و تھنص کیا اور بہت سے قدیم اقوال سے رجوع کر کے نئے نئے آراء قائم کیے۔ ان خیالات کو قول جدید سے تعبیر کیا جاتا ہے؛ یہیں امام صاحب نے اپنی جدید کتابیں الام مالک، الکبیر، الماء الصغیر، البویطی، مختصر المزنی، مختصر الربیع، الرسالہ، السنن تصنیف کیں؛ اور درحقیقت مذہب جدید ہی امام شافعی کی دائمی شہرت کا باعث ہوا۔

چنانچہ امام شافعی نے اپنی بغدادی تصانیف سے جو قدیم اقوال پر مشتمل ہیں؛

۱۔ توالی التامیس ص ۷۷۔ ۲۔ لوائح الانوار ج ۳۳۔ ۳۔ کشف الظنون ج ۴۰ ص ۴۲۰۔

۴۔ حسن الحاضرۃ ج ۱۲۱ و شذرات الذہب ج ۲ ص ۱۰۔

روایت کی اجازت نہیں دی علامہ نووی فرماتے ہیں امام شافعی نے اپنے قول قدیم سے رجوع کر لیا تھا اور جب کوئی مجتہد اپنے کسی قول سے رجوع کر لے تو پھر وہ اس کی طرف منسوب نہیں کیا جائے گا۔

وفات:

امام شافعی نے مصر میں مستقل سکونت اختیار کر لی تھی یہیں رجب کی آخری تاریخ ۲۰۴ھ کو علم و معرفت کی یہ شمع فروزاں گل ہو گئی۔ اس وقت ۵۳ سال کی عمر تھی ابو عثمان محمد کا قول "مات السی وهو ابن ثمان و خمسين سنة" محل نظر ہے۔ کیونکہ آپ کے سن ولادت ۱۵۰ھ اور سنہ وفات ۲۰۴ھ پر محققین کا اتفاق ہے اس کی رو سے عمر ۵۳ سال ہی قرار پاتی ہے مزار پاک آج بھی مرجع خلاق ہے۔

موت کا حقیقی سبب:

امام شافعی کی موت کا سبب عام طور پر یہ مشہور ہے کہ: فتیان ابی السمع مالکی اور امام شافعی کے درمیان مناظرہ ہوا۔ جس میں فتیان نے کوئی نازیبا حرکت کی تھی اور معاملہ والی مصر کے پاس پیش ہوا اس نے فتیان کو بلا کر سخت تسمیہ و توتیخ کی اس سے فتیان کے دل میں عناد پیدا ہو گیا اور ایک شب اس نے امام صاحب کو لوہے کی زنجیر سے مارا اس کے صدمہ سے امام صاحب ایسے سخت بیمار ہوئے کہ جانبر نہ ہو سکے۔

اس سبب کے متعلق حافظ ابن حجر نے لکھا ہے کہ "لم أر ذالک من وجہ يعتمد" یعنی بالکل ناقابل اعتبار ہے۔

ان کی موت کا اصلی سبب درحقیقت ان کی جانکاہ محنت تھی مصر کے چہار سالہ قیام کے دوران میں تعلیم و تدریس، تالیف و تصنیف، مناظرہ اور اپنے مذہب کی اشاعت

۱ شرح مسلم للنووی ج ۲ ص ۱۸۷۔ ۲ العبر فی خبر من فخرج اص ۳۳۳۔ ۳ طبقات النعمان للشیرازی

ج ۴ ص ۴۸۔ ۴ توالی التامیس ص ۱۸۶۔

میں بڑی محنت کی تھی ان کے شاگرد ربیع کا بیان ہے کہ امام صاحب نے مصر کے دوران قیام میں ایک ہزار پانچ سو صفحات الملاء کرائے دو ہزار صفحے کی کتاب ”الام“ تصنیف کی۔ اس کے علاوہ کتاب السنن وغیرہ لکھیں اور یہ سارا کام صرف ۴ سال میں اور بیماری کی حالت میں کیا۔
ازواج و اولاد:

امام شافعی نے حمیدہ بنت نافع بن عنبسہ بن عمرو بن عثمان بن عفان سے نکاح کیا تھا پس ماندگان میں ایک صاحبزادے ابو عثمان محمد اور دو صاحبزادیاں فاطمہ و زینب یادگار چھوڑیں۔ ابو عثمان محمد سب سے بڑے تھے اپنے والد کی وفات کے وقت مکہ میں رہتے تھے خطیب نے انہیں شہر بغداد کا قاضی بتایا ہے جو صحیح نہیں ہے درحقیقت وہ جزیرہ میں قاضی تھے پھر کچھ عرصہ تک شہر حلب کے منصب قضا پر فائز رہے اپنے والد ہی کی طرح علم و فضل میں یکتائے روزگار تھے۔
شیوخ و تلامذہ:

امام شافعی نے علم و فن کے تمام سرچشموں سے سیرابی حاصل کی تھی اس لیے ان کے شیوخ کی صحیح تعداد کا اندازہ لگانا بہت دشوار ہے علامہ ابن حجر نے ان کی تعداد ۸۰ بتلائی ہے جن میں سے امام صاحب نے مکہ مدینہ یمن عراق اور مصر میں کسب فیض کیا تھا حافظ ابن کثیر صرف اتنا کہہ کر خاموش ہو گئے کہ:

سمع الحديث الكثير على جماعة من المشايخ والائمة.
خطیب نے ان کے ۲۶ مشہور اساتذہ کے نام شمار کرائے ہیں۔

۱۔ توالی التامیس ص ۸۴۔ ۲۔ طبقات الشافعیہ ج ۱ ص ۲۲۶۔ ۳۔ امام شافعی کے ایک دوسرے لڑکے محمد نامی اور بھی تھے (الوانی بالونیات ص ۱۱۳) جن کی کنیت ابو الحسن تھی وہ دنایزہ نامی ایک لونڈی کے بطن سے تھے اپنے والد کے ہمراہ بچپن ہی میں مصر آئے اور وہیں ۲۲۱ھ میں فوت ہو گئے طبقات الشافعیہ ج ۱ ص ۲۲۶۔
۴۔ توالی التامیس ص ۵۳۔ ۵۔ البدایہ والنہایہ ج ۱ ص ۲۵۲۔ ۶۔ تاریخ بغداد ج ۲ ص ۵۶۔

کچھ ممتاز اور لائق ذکر شیوخ کے اسمائے گرامی یہ ہیں: امام مالک، امام محمد، سفیان بن عیینہ، مسلم بن خالد، ابراہیم بن سعید، فضیل بن عیاض، محمد بن شافع، داؤد بن عبدالرحمن، عبدالعزیز بن محمد الدر اور دی، ابراہیم بن ابی یحییٰ، عبدالرحمن بن ابی بکر، عبداللہ بن المؤمل، ابراہیم بن عبدالعزیز، عبداللہ بن الحارث، محمد بن اسماعیل بن ابی فدیک، عبدالجید بن عبدالعزیز، محمد بن عثمان الحمجی، عبدالعزیز المباشون، ہشام بن یوسف، اسماعیل بن علیہ، مطرف بن مازن صنعانی، عمر بن ابی سلمہ، کعب بن الجراح، حماد بن اسامہ، عبدالوہاب بن عبدالجید المصریؑ

اسی طرح امام صاحب کے تلامذہ کی فہرست بھی طویل ہے، دارقطنی نے ان کی تعداد سو سے زائد بتائی ہےؑ اور حافظ ابن حجر نے ۱۶۳ کے نام شمار کرائے ہیں۔ؑ اس تعداد کی اہمیت اس لیے اور بھی بڑھ جاتی ہے کہ یہ تمام تلامذہ امام شافعی کی صرف ۵۳ سالہ عمر کی پیداوار ہیں، جس کی نظیر دیگر ائمہ میں شاذ ہے۔

ان تلامذہ میں ایک جماعت تو وہ ہے جو امام صاحب کے قول قدیم (بغدادی مذہب) کی راوی ہے، جیسے امام احمد، زعفرانی، کراہیسی، اسحاق بن راہویہ اور موسیٰ بن جارد وغیرہ۔ؑ ان سب نے امام صاحب کے علوم کو مرتب و مدون کیا۔

حافظ ابن حجر نے توالی التائیس میں امام صاحب کے دس مشہور تلامذہ کا اجمالی تعارف کرایا ہے، جن کے نام یہ ہیں: حمیدی، سلیمان بن داؤد، احمد بن حنبل، ابو ثور، حرمہ، مصری، زعفرانی، مزنی، یونس بن عبدالاعلیٰ، محمد بن الحکم، ربیع بن سلیمان المرادی، ان میں سے ہر ایک آسمان علم و فضل کا ماہ تابندہ تھا۔

۱۔ مفتاح السعادة ج ۲ ص ۹۲۔ الدبیاج المذہب ص ۲۲۷ و تاریخ بغداد ج ۲ ص ۵۶۔

۲۔ تعجم الادباء ج ۲ ص ۳۹۱۔

۳۔ توالی التائیس ص ۷۹ تا ۸۲، تعجم المصنفین ج ۲ ص ۲۶۱ تا ۲۵۲۔

۴۔ مرآة البیان ج ۶ ص ۳۹۱۔

تجمر علمی:

امام شافعی کی یہ بڑی خصوصیت ہے کہ انہوں نے اپنی عنان توجہ جس طرف بھی پھیری اس میں کمال حاصل کر کے چھوڑا، چنانچہ ابتدائے عمر میں جب وہ شعر و ادب کی طرف مائل ہوئے تو فصیح عرب قبیلہ ہذیل میں ساہا سال قیام کر کے شعر و ادب کے رموز سیکھے اور اس میں اتنی مہارت پیدا کی کہ اصمعی جیسا جلیل المرتبت ادیب و لغوی ان سے ہذیلین کا دیوان پڑھنے کا ذکر نہایت فخر و اجتناب کے ساتھ کرتا ہے۔^۱

امام صاحب علم و فن کے ہر شعبہ سے بہرہ وافر رکھتے تھے اللہ جل شانہ نے انہیں کتاب اللہ سنت رسول اللہ کلام صحابہ آثار سلف اور اختلاف اقوال علماء پھر معرفت کلام عرب لغت عربیت اور شعر وغیرہ میں علم عمیق ارزانی فرمایا تھا۔^۲

مذکورہ بالا علوم و فنون میں کمال کے باوجود ان کے اصلی علوم حدیث و فقہ تھے وہ حافظ حدیث تھے امام مالک سے موطا کی قرأت کی تھی اور اپنی اخاذ طبیعت کی بنا پر عام روش سے ہٹ کر اس میں نئی نئی راہیں پیدا کیں ان کے مذہب کی بنیاد صحیح حدیث پر قائم ہے خود ہی فرماتے ہیں ”اذا اصح الحدیث فهو مذہبی“^۳ امام احمد بن حنبل سے فرمایا کرتے تھے کہ تم حدیث و رجال کا علم مجھ سے زیادہ رکھتے ہو پس جب کوئی حدیث صحیح تمہاری نظر سے گزرے تو مجھے بتاؤ خواہ کوئی ہو یا بصری یا شامی اگر وہ صحیح ہوگی تو میں اسے اختیار کر لوں گا۔^۴ امام صاحب کا یہ اعلان عام تھا کہ اگر میرا کوئی قول سنت رسول اللہ ﷺ کے خلاف ہو تو اس کو ترک کر دو۔ نیز امام احمد فرماتے ہیں کہ جب کوئی حدیث امام شافعی کے نزدیک صحیح ثابت ہو جاتی تھی تو وہ اس کے قائل ہو جاتے تھے۔^۵

امام صاحب نے اپنے وقت کے محدثین کی غفلت کو رفع کر کے ان میں نئی روح

۱۔ مناقب الامام الشافعی ص ۱۵۳۔ ۲۔ ابن خلکان ج ۲ ص ۲۱۳۔

۳۔ مختصر صفوۃ الصفوۃ لابن جوزی ص ۳۱۳۔ ۴۔ الانتقام لابن عبد البر ص ۷۵۔

۵۔ معجم البلدان ج ۲ ص ۲۷۴۔

پھونکی زعفرانی بیان کرتے ہیں کہ:

كان اصحاب الحديث رِقودًا حتى جاء الشافعي فايقظهم فيظروا^١
 ”تمام محدثین خواب غفلت میں مبتلا تھے امام شافعی نے آ کر ان میں بیداری پیدا کی۔“
 حدیث استدلال میں امام شافعی کے مسلک میں احتیاط کا پہلو نمایاں ہے اسی بنا پر بعض مسائل میں ائمہ و مجتہدین کے مسلمہ اصول و ضوابط سے الگ ان کی منفر د رائے ہوتی ہے، مثلاً مراہیل صحابہ سے استدلال تمام ائمہ کے نزدیک جائز ہے۔ اور تابعین سے لے کر دوسری صدی تک کے مجتہدین میں سے کسی نے اس کا انکار نہیں کیا، لیکن امام شافعی مرسل حدیث سے استدلال کو جائز قرار نہیں دیتے اور یہ اختلاف صرف احتیاط پر مبنی ہے۔
 حدیث:

علم حدیث اور اس کے متعلقات میں امام صاحب کے تبحر کا اعتراف خود ان کے اساتذہ کو بھی تھا اسی کا نتیجہ تھا کہ ان کتابوں کی سماعت کے لیے ان کے پاس بیک وقت سات سات سوتشکان علم کا جھوم رہتا تھا۔ امام احمد فرماتے ہیں کہ مجھے ناخ و منسوخ حدیث کا پتہ اسی وقت چلا جب میں امام شافعی کی خدمت میں حاضر ہوا اور تعلیم حاصل کی۔ ابو حاتم رازی کا قول ہے:

لولا الشافعي لكان اصحاب الحديث في عمى^٢
 ”اگر امام شافعی نہ ہوتے تو اصحاب حدیث تاریکی میں رہتے۔“

ایک اور بزرگ کا بیان ہے کہ:

ما اعلم للشافعي حديثنا خطأ^٣ ”مجھے امام شافعی کی کسی غلط حدیث کا تم نہیں۔“
 صاحب روایات نے لکھا ہے کہ:

ان الشافعي اول من تكلم في مختلف الحديث و صنف فيه^٤

١ تاریخ ابوالدرداء ج ٢ ص ٢٦٠ والد بیان الذہب ص ٢٢٨، التاج المکمل ص ٦٠۔ ح الطہرات اکبری
 للشمسانی ج ١ ص ٢٣۔ ح ابوالدرداء ج ٢ ص ٢٦٠ والد بیان الذہب ص ٢٢٨، التاج المکمل ص ٦٠۔
 ح مرآة الجنان ج ٢ ص ١٩۔ ح العم فی غیر من فہم ج ٣ ص ٣٣٣۔ ٦ روایات الجنات ج ٣ ص ١٥٣۔

”بلاشبہ امام شافعی پہلے شخص ہیں جنہوں نے مختلف الحدیث کے بارے میں کلام کیا اور اس فن میں کتاب تصنیف کی۔“

امام محمد بن حسن کا ارشاد ہے:

ان تکلم اصحاب الحدیث یوماً فیلسان الشافعی!
 ”اصحاب حدیث ہمیشہ امام شافعی ہی کی زبان میں کلام کریں گے۔“

فقہ:

اسی طرح امام صاحب فقہ میں بھی مجتہدانہ مقام رکھتے تھے ان کی کتابیں الرسالہ اور کتاب الام اس کی شاہد عدل ہیں، وہ فقہ کے تمام مراکز سے مستفید ہوئے تھے مثلاً مکہ کے رئیس الفقہ ابن جریج کی کتابوں کو ان کے شاگردوں مسلم بن خالد اور سعید بن سالم سے پڑھا، مدینہ کے رئیس الفقہ امام مالک کی فقہ کے علوم کو ان کے تلمیذ رشید امام محمد سے حاصل کیا، اسی طرح امام شافعی کو یہ امتیاز حاصل ہے کہ وہ علوم الرائے اور اہل الحدیث کے جامع ہیں۔ امام احمد فرماتے ہیں کہ:

كان الفقه قفلا على اهله حتى فتحه الله بالشافعي.

”فقہ فقیہوں کے لیے ایک قفل تھا، جس کو اللہ تعالیٰ نے امام شافعی کے ذریعہ کھولا۔“

جامعیت:

غرض امام صاحب کے حدیث و فقہ اور دیگر علوم میں تبحر کا یہ عالم تھا کہ فیصلہ کرنا دشوار ہے کہ وہ کس فن میں خصوصی ملکہ رکھتے تھے، یونس بن عبدالاعلیٰ کا بیان ہے کہ جب امام شافعی عربیت کے متعلق گفتگو فرماتے تو میں کہتا کہ آپ اس میں ماہر ہیں، جب شعر و ادب میں گہرا فطانتی کرتے تو میں ان کو اسی کا سب سے بڑا عالم سمجھتا اور جب فقہی مباحث کو بیان کرتے، اسی میں سب سے زیادہ واقفیت رکھنے والا سمجھتا۔

۱۔ تواریخ التالیس ص ۵۲۔ ج ۱، م ۱، ج ۶ ص ۳۸۹۔

۲۔ ایضاً ج ۳ ص ۳۸۰۔

ہارون بن سعید کا قول ہے کہ اگر امام شافعی پتھر کے ستون کو نکلڑی ثابت کرنا چاہیں تو بخدا انہیں اس بات پر قدرت حاصل ہے یہ
فصاحت:

امام صاحب کو ہذلیین کے دس ہزار اشعار زبانی یاد تھے قبیلہ ہذیل میں مدت دراز تک رہنے کی وجہ سے امام صاحب بھی نہایت فصیح اللسان ہو گئے تھے عبداللہ بن احمد کا قول ہے کہ "کان الشافعی من فصیح الناس" یعنی یونس کہتے ہیں کہ امام شافعی کے الفاظ میں نشہ کی سی سرمستی ہوتی تھی جب ہم ان کے حلقہ میں بیٹھ کر گفتگو سنتے تو معلوم ہوتا جیسے وہ سحر کر رہے ہوں۔ بشر المریسی کا بیان ہے:

کان لسانہ بظم الدرر۔۔۔ ان کی زبان موتی پر ورتی تھی۔

ابن ہشام نحوی فرماتے ہیں کہ:

طالت مجالسنا للشافعی فما سمعت منه لحنه فظ ولا كلمة غیرها
احسن مہاج

"میں بہت دنوں تک امام شافعی کی صحبت میں رہا میں نے ان سے کبھی زبان کی لٹھی نہیں سنی اور نہ کوئی ایسا کلمہ سنا جس سے بہتر دوسرا کلمہ کہا جاسکتا ہو۔"

زعفرانی کا قول ہے کہ امام شافعی سے زیادہ فصیح البیان کسی کو نہیں دیکھا۔

فصاحت و بلاغت کے ساتھ کے ساتھ امام صاحب لسانیات اور لغت میں بھی یہ طوقی رکھتے تھے اس میں ان کے کلام کو سند کے طور پر پیش کیا جاتا تھا ابن ہشام صاحب المغازی جیسی شخصیت نے "کان الشافعی حجة فی اللغة" کے الفاظ میں اس کا اعتراف کیا ہے۔

ایک دوسرے بزرگ کا قول ہے "الشافعی کلامه لغة یحییٰ بها"۔

۱ تاریخ بغداد ج ۲ ص ۶۷۔ ۲ الانتقام لابن عبد البر ص ۹۳۔ ۳ معجم المصنفین ج ۲ ص ۲۶۹۔

۴ سر أؤ البیان ج ۲ ص ۱۹۔ ۵ معجم ال۱۱۱ بام ج ۶ ص ۳۸۸۔ ۶ الانتقام ص ۹۲۔

۷ الانتقام ص ۹۲۔ ۸ معجم ال۱۱۱ بام ج ۱ ص ۹۳۔

امام شافعی اور علم اصول فقہ:

امام شافعی کا سب سے عظیم کارنامہ اصول فقہ کی ایجاد ہے، فن کی شکل میں سب سے پہلے انہیں نے اس کی بنیاد رکھی، اسنوی کا قول ہے کہ:

ان الشافعی هو اول من صنف فی اصول الفقہ باجماع^۱
 ”امام شافعی نے بالاتفاق اصول فقہ میں سب سے پہلے تصنیف کی“۔

علامہ فخر الدین رازی نے لکھا ہے کہ باتفاق امت امام صاحب اصول فقہ کے بانی ہیں اور انہی نے اس علم کے ابواب مرتب کیے اور قوت و ضعف کے مراتب کی تشریح کی۔ علماء کا بیان ہے کہ اصول فقہ کی نسبت امام شافعی کی طرف بالکل اسی طرح ہے جیسے منطق کی..... ارسطاطالیس کی طرف۔^۲

بدرالدین زرکشی کہتے ہیں کہ امام شافعی پہلے شخص ہیں جنہوں نے اصول فقہ میں تصنیف کی، اس فن میں انہوں نے کتاب الرسالة، کتاب احکام القرآن، اختلاف الحدیث، ابطال الاحسان، کتاب اجماع العلم، اور کتاب التمیاس، لکھ کر اہل علم سے خراج تحسین حاصل کیا۔^۳

علامہ ابن خلدون رقمطراز ہیں: ”امام شافعی کو اصول فقہ کے مدون کرنے میں اولیت حاصل ہے، اس فن میں انہوں نے اپنا مشہور رسالہ ”الرسالہ“ تصنیف کیا، جس میں انہوں نے اوامر و نواہی کا بیان اور خبر و نسخ اور قیاس سے علت منصوصہ کے حکم کے بارے میں کلام کیا ہے، پھر اس کے بعد حنفی فقہاء نے اس فن میں کتابیں لکھیں۔^۴

ان کے بیانات سے یہ بات پایہ ثبوت کو پہنچ جاتی ہے کہ امام شافعی ہی کو اصول

۱۔ شذرات الذهب ج ۲ ص ۱۰۔ ابجد العلوم ص ۳۲۶۔ وکشف الظنون ج ۲ ص ۳۲۶۔

۲۔ مناقب الامام الشافعی ص ۹۸۔ ۳۔ مرآة البیان ج ۲ ص ۱۸۔

۳۔ المحرر المحیط بحوالہ امام شافعی ص ۶۱۔ ۴۔ مقدمہ ابن خلدون ج ۱ ص ۳۹۸۔

فقہ کے بانی اور واضع ہونے کا شرف حاصل ہے، بعض علماء کا یہ خیال صحیح نہیں ہے کہ اس فن میں سب سے پہلے امام محمد نے کتاب لکھی۔

مشرقیین یورپ نے بھی امام صاحب کو اس فن کا پہلا مصنف قرار دیا ہے

گولڈزیبر انسائیکلو پیڈیا آف اسلام میں لفظ "فقہ" کے تحت لکھتا ہے:

"محمد بن ادریس الشافعی کی خصوصیات میں سے ہے کہ انہوں نے مسائل شرعیہ کو مستطاب کرنے کے ضوابط وضع کیے اور تمام اصولوں کی حد بندی کی اپنے رسالہ میں قیاس عقلی کے ایسے اصول ایجاد کیے جن کی طرف قانون سازی کے وقت رجوع کرنا نہایت ضروری ہے۔"

ان گونا گوں خصوصیات کی بنا پر امام احمد نے بجا فرمایا تھا:

الشافعی للعلم كالشمس للدنيا و كالعافية للبدن هل لهدین من خلف
او عنها عوض!

"امام شافعی کی حیثیت علم کے لیے ایسی ہی تھی جیسے دنیا کے لیے سورج کی اور جسم کے لیے صحت کی، کیا ان دونوں کا کوئی بدل ہو سکتا ہے۔"

تصانیف:

امام صاحب نے مختلف علوم و فنون میں بکثرت کتابیں لکھیں جن کی تعداد کے متعلق متضاد بیانات ہیں حافظ ابن حجر نے ڈیڑھ سو کتابوں کے نام شمار کرائے ہیں ابن ندیم نے ایک سو پانچ اور ابن زوق نے دو سو تک کتابوں کی تعداد بتائی ہے، ایسے کثیر تصانیف مصنف کی مثال تاریخ میں بہت کم ملتی ہے، ان کی تصانیف میں سے اکثر تو "کتاب الام" مطبوعہ مصر میں یکجا شائع ہو چکی ہیں، اور بعض مخطوطہ شکل میں مختلف کتب خانوں میں محفوظ ہیں۔

۱۔ الدبیان المدبب ص ۲۲۴ و مرآة البیان ج ۲ ص ۱۷۔

۲۔ تالی التالیین ص ۱۱۶۔ ۳۔ معجم الادباء ج ۶ ص ۳۹۸۔

امام صاحب کے قول قدیم کی کتابوں میں ”کتاب الحجة“ مشہور ہے جو انہوں نے بغداد کے آخری قیام زمانہ میں تصنیف کی تھی اس کے سبب تالیف کے متعلق خود بیان فرماتے ہیں کہ میرے پاس محدثین کی ایک جماعت آئی اور مجھ سے درخواست کی کہ جب تک میری نظر سے امام اعظم کے مذہب سے متعلق تمام کتابیں نہ گزر جائیں میں ان کے اقوال سے پوری طرح واقف نہیں ہو سکتا چنانچہ میرے پاس امام محمد بن حسن شیبانی (صاحب ابی حنیفہ) کی کتابیں لائی گئیں جن کا میں نے ایک سال تک بغور مطالعہ کیا حتیٰ کہ وہ مجھے زبانی یاد ہو گئیں ان کے مطالعہ کے بعد میں نے اپنی بغدادی کتاب ”الحجة“ تصنیف کی!

حاجی خلیفہ نے ”کتاب الحجة“ کے متعلق لکھا ہے کہ:

هو مجلد ضخيم الفه بالعراق اذا اطلق القديم من مذهبه يراد به هذا
التصنيف.

”یہ ایک ضخیم کتاب ہے جو عراق میں لکھی گئی جب مطلق مذہب قدیم بولا جائے تو اس سے یہی کتاب مراد لی جاتی ہے۔“

اس کے علاوہ امام شافعی کی تین کتابیں جو مذہب جدید سے متعلق ہیں بہت مشہور اور امتیازی حیثیت کی حامل ہیں۔

① کتاب الاسلام: یہ کتاب امام شافعی کے مذہب جدید کی اہم تصنیف ہے۔ امام الحرمین وغیرہ کا خیال ہے کہ یہ امام صاحب کی قدیم کتابوں میں ہے لیکن یہ صحیح نہیں ہے کیونکہ اس کی روایت ربیع بن سلیمان المرادی نے کی ہے جو مصری ہیں۔^۱ یہ کتاب پندرہ جلدوں میں ہے جس کے کتب (ابواب و اجزاء) کی تعداد مجموعی طور پر ایک سو پچاس ہے۔^۲ کتاب الطہارۃ سے آغاز ہوا ہے۔

۱۔ توالی التالیس ص ۷۶۔ ۲۔ کشف الظنون ج ۱ ص ۴۲۔

۳۔ الہدایہ والنہایہ ج ۱۰ ص ۲۵۲۔ ۴۔ کشف ج ۲ ص ۲۵۲۔

کتاب الام کو امام شافعی کے شاگرد رشید ربیع بن سلیمان مرادی نے روایت کیا ہے! لیکن خلیفہ طوسی نے اس کی تغلیط کرتے ہوئے لکھا ہے کہ درحقیقت اس کے راوی بوہیٹی ہیں مگر انہوں نے اپنا نام ذکر نہیں کیا! ربیع بن سلیمان نے صرف اس کی تویب کی ہے اسی بنا پر نفس کتاب کو بھی ان ہی کی طرف منسوب کر دیا گیا!

صاحب کشف الظنون کی یہ تحقیق سوء تفہم پر مبنی ہے اصل میں پوری کتاب تو ربیع بن سلیمان ہی نے امام صاحب سے روایت کی ہے لیکن ابتداء کی چند روایات بواسطہ بوہیٹی منقول ہیں! شاید اسی اشتباہ کی بنا پر حاجی خلیفہ نے پوری روایت کو بوہیٹی کی روایت قرار دے دیا۔ علامہ ابن ندیم نے بھی لکھا ہے کہ رواد عن الشافعی الربیع بن سلیمان۔ کتاب الام کے حاشیہ پر مزنی (التوفی ۲۶۳ھ) کی مختصر کبیر بھی مندرج ہے۔

یہ کتاب سب سے پہلے مطبعہ الکبری الامیر یہ بولاق مصر سے ۱۳۲۱ھ میں شائع ہوئی ہے۔

② الرسالة: یہ کتاب اصول فقہ میں ہے امام الجرح والتعدیل عبدالرحمن ابن مہدی نے امام شافعی سے درخواست کی تھی کہ ایک ایسی کتاب تصنیف کیجیے جس میں کتاب و سنت اور اجماع و قیاس سے استدلال کے شرائط ناخ و منسوخ اور عموم و خصوص کے مراتب کا بیان ہو اس فرمائش پر امام شافعی نے ”الرسالة“ تصنیف فرمائی۔ اور اسے عبدالرحمن بن مہدی کے پاس بھیجا انہوں نے پڑھ کر بے ساختہ فرمایا: ”ماظننت ان الله خلق مثل هذا الرجل“۔ نیز وہ کہا کرتے تھے کہ میں ہر نماز کے بعد امام شافعی کے لیے دعا کرتا ہوں۔

صاحب المعجم کتاب الرسالة کے متعلق لکھتے ہیں: ”ہو اول کتاب الف فی هذا العلم“۔ اس کا پہلا ایڈیشن مصر سے ۱۳۱۰ھ میں شائع ہوا۔ امام صاحب کے تلامذہ کی

۱۔ معجم المطبوعات ج ۱ ص ۳۶۹۔ ۲۔ کشف الظنون ج ۲ ص ۲۶۶۔ ۳۔ القہر ست لابن ندیم ص ۲۹۵۔ ۴۔ معجم المطبوعات ج ۱ ص ۳۶۹۔ ۵۔ تاریخ بغداد ج ۲ ص ۵۶ و شذرات الذب ج ۲ ص ۱۱۔ ۶۔ معجم الادباء ج ۶ ص ۸۸ و حسن المحاضرة ج ۱ ص ۱۲۲۔ ۷۔ مرآة البیان ج ۲ ص ۱۸۔

۸۔ کتاب الانساب للسمعانی ورق ۳۲۵۔

ایک بڑی تعداد نے اس کتاب کی شرح لکھی ہے، اس کے شارحین میں ابو بکر محمد بن عبد اللہ الشیبانی (المتوفی ۳۸۸ھ) کے نام مشہور و ممتاز ہیں۔

③ مسند شافعی: یہ کتاب احادیث مرفوعہ پر مشتمل ہے جن کو خود امام شافعی اپنے تلامذہ کے روبرو سند کے ساتھ روایت کیا کرتے تھے یہ امام صاحب کی اپنی تصنیف نہیں ہے بلکہ کتاب الام اور مبسوط میں جو احادیث ربیع بن سلیمان اور مزنی سے مروی ہیں، ابو جعفر محمد بن مطر نے ان کا انتخاب مسند امام شافعی کے نام سے کر دیا ہے، چونکہ کتاب الام کی احادیث ابو العباس محمد بن یعقوب اصم نے ربیع بن سلیمان (جو امام شافعی کے بلا واسطہ شاگرد ہیں) سے سن کر جمع کی تھیں اسی لیے مسند کے جامع کی حیثیت سے بھی وہی مشہور ہیں، بعض علماء کا قول ہے کہ خود ابو العباس نے ان حدیثوں کا انتخاب کیا تھا، اور محمد بن مطرف صرف اس کے کاتب تھے یہ مسند نہ تو مسانید ہی کی ترتیب پر ہے نہ ابواب کی بلکہ کیف مساتفق انتخاب کر کے حدیثوں کو جمع کر دیا گیا ہے اس لیے اس میں تکرار بہت زیادہ ہے۔^۱

حاجی خلیفہ لکھتے ہیں کہ ”ابن عبد اللہ علم الدین جلوی نے اس کو مرتب کیا ہے اور ایک بڑی جماعت نے اس کی شرح لکھی ہیں، جن میں ابن اشیر الجریزی (المتوفی ۶۰۶ھ) کی شرح ”کتاب شافی العینی فی شرح مسند الشافعی“ پانچ جلدوں میں، علامہ رافعی قزوینی (المتوفی ۶۲۳ھ) کی الشرح الکبیر دو جلدوں میں، اور حافظ سیوطی کی ”شرح الشافی العینی علی مسند الشافعی“ مشہور ہیں، شیخ زین الدین حلبی نے ”المنتخب المرضی من مسند الشافعی“ کے نام سے اس کا انتخاب کیا ہے۔^۲

دو حدیثیں اور امام شافعی:

دوسرے مذاہب پر شافعی مذہب کی برتری پر ائمہ شوافع دو حدیثوں سے استدلال

۱ کتاب الانساب للسمانی ور ۳۲۵۔ ۲ کشف الظنون ج ۱ ص ۵۵۶۔

۳ بستان الحدیثین ص ۳۰۔ ۴ کشف الظنون ج ۲ ص ۳۳۳، مقدمہ تختہ الاحوذی ص ۲۷۔

کہتے ہیں جس سے اس کی فوقیت ثابت ہوتی ہے یا نہیں، لیکن اس میں شبہ نہیں کہ امام شافعی کی عظمت اور جلال شان کا اندازہ بخوبی ہو جاتا ہے۔

پہلی حدیث حضرت عباس رضی اللہ عنہ سے مروی ہے کہ:

قال رسول الله صل الله عليه وسلم اللهم اهد قريشا العالم منهم فان علم العالم منهم يسبح طابق الارض اللهم ادقث اولها نكالا فاذاق آخرها نوالا

”رسول اللہ ﷺ نے ارشاد فرمایا کہ خدایا قریش کو ہدایت عطا فرما اس خاندان کا یہ عالم روئے زمین کو مالا مال کر دے، خدایا پہلے تو نے ان پر مذاب نازل کیا اب ان پر انعام کی بخشش فرما۔“

اس حدیث کی سند کے متعلق علامہ ابن حجر لکھتے ہیں: ”رسول اللہ ﷺ کے قول ”فان علم العالم منهم يسبح طابق الارض“ سے مراد ملت کا ایسا قریشی عالم ہے جس کا علم پوری دنیا میں پھیل جائے اور اس کی تالیفات مصاحف کی طرح لکھی جائیں اس کے اقوال زبان زد خلایق ہوں، ہم کو امام شافعی کے علاوہ کسی ایسے شخص کا پتہ نہیں چلتا جو مذکورہ صفات کا حامل ہو۔“

ابو نعیم جرجانی فرماتے ہیں کہ ”قریشی صحابہ اور تابعین میں سے ہر اہل علم کا علم اور چہ بہت پھیلا، لیکن اس کی کثرت، شہرت اور اشاعت پورے ربیع مسکون میں اتنی نہ ہو سکی، جتنی امام شافعی کے علوم کی اس لیے غالب گمان یہی ہے کہ اس حدیث کے مصداق امام صاحب ہی ہیں۔“

اور اس میں شک نہیں کہ امام شافعی کے علوم اور مذہب کو جو فروغ حاصل ہوا اس کی مثال حنفی مذہب کے سوا نہیں مل سکتی، عالم اسلام کا کوئی خطہ ایسا نہیں ہے جہاں اس مذہب کا کوئی مدرس، مفتی یا مصنف موجود نہ ہو، امام احمد فرماتے ہیں:

۱۔ توالی التالیس ص ۷۷۔ ج تاریخ بغداد ج ۲ ص ۶۱۔

۲۔ توالی التالیس ص ۷۷۔

اذا سالت عن مسألة لا اعرف فيها خبراً قلت فيها بقول الشافعي لانه
امام عالم ان قریش^۱
”جب بھی مجھ سے کوئی ایسا مسئلہ دریافت کیا گیا جس میں مجھے کوئی حدیث نہ ملی
تو میں نے امام شافعی کے قول کے مطابق فتویٰ دے دیا کیونکہ وہ امام عالم
قریش ہیں۔“

دوسری حدیث تجدید دین سے متعلق ہے، حضرت ابو ہریرہ رضی اللہ عنہ سے روایت ہے
کہ رسول اللہ ﷺ نے ارشاد فرمایا:

ان الله يعث لهذه الامة على رأس كل مائة سنة من يجدد لها دينها.
”بلاشبہ اللہ تعالیٰ نے ہر صدی کے آخر میں اس امت کے لیے ایک شخص کو
مبعوث کرتا ہے جو اس کے دین کی تجدید کرتا ہے۔“

اس حدیث کو ابو داؤد نے اپنی سنن اور حاکم نے مستدرک میں روایت کیا ہے۔
شیخ علی متقی نے بھی بیہقی کی معرفۃ السنن والآثار کے حوالہ سے اس کو نقل کیا ہے^۲
ملا علی قاری نے اس کی سند کو صحیح اور اس کے کل رواۃ کو ثقہ قرار دیا ہے۔^۳
جس طرح حضرت عمر بن عبدالعزیز کے متعلق امت کا اجماع ہے کہ وہ پہلی
صدی کے مجدد ہیں، اسی طرح باتفاق محققین دوسری صدی کے مجدد امام شافعی ہیں، انہوں
نے بدعات کا قلع قمع کر کے سنت کا بول بالا کیا اور تمام روئے زمین کو قال اللہ وقال
الرسول کے ترانوں سے معمور کر دیا۔

امام احمد بن حنبل اس حدیث کو مختلف طرق سے روایت کرنے کے بعد فرماتے
ہیں، ہم نے غور کیا تو دیکھا کہ پہلی صدی کے مجدد حضرت عمر بن عبدالعزیز ہیں اور دوسری

۱ توالی التامیس ص ۴۸۔

۲ کنز العمال ج ۶ ص ۲۳۸۔

۳ مرقات الفاتح ج ۱ ص ۲۳۸۔

صدی کے امام شافعی اور دونوں خاندان رسول ﷺ (یعنی قریش) بھی ہیں! اس سلسلہ میں یہ بات بھی قابل ذکر ہے کہ ساتویں صدی تک تمام مجددین شافعی المذہب تھے! تشیع کا الزام:

امام شافعی پر تشیع کا الزام بھی لگایا گیا ہے! اس کی حقیقت صرف اس قدر ہے کہ آپ آل رسول سے محبت رکھتے تھے۔

ابن عبدالبر لکھتے ہیں کہ امام شافعی سے ایک مرتبہ کہا گیا کہ آپ میں تشیع کا رجحان پایا جاتا ہے، فرمایا وہ کیسے؟ کہا گیا کہ آپ آل رسول ﷺ کی محبت کا اظہار کرتے ہیں! آپ نے جواب دیا: لوگو! رسول اللہ ﷺ نے ارشاد فرمایا کہ:

لا يؤمن احدكم حتى اكون احب اليه من والده و ولده و الناس اجمعين.

”تم میں سے کوئی شخص اس وقت تک مومن کامل نہیں ہو سکتا جب تک میں اس کے نزدیک اس کے والد اور ولد اور تمام لوگوں سے زیادہ محبوب نہ ہو جاؤں۔“

نیز ارشاد گرامی ہے ”ان اوليائى من عترتى المتقون“ تو جب مجھ پر اپنے متقین اقرباء و اعزہ سے محبت کرنا لازم ہے تو کیا یہ بات دین میں سے نہیں ہے کہ میں رسول اللہ ﷺ کے متقی اقرباء سے محبت کروں! کیونکہ آپ ﷺ بھی ان سے محبت فرمایا کرتے تھے۔

ان كان رفضا حب ال محمد فليشهد الشقلاان انى رافضى! ”اگر اہل بیت سے محبت ہی رفض کا نام ہے تو اے جن دانش تم گواہ رہو کہ میں رافضی ہوں“

۱. مفتاح السعادة ج ۲ ص ۹۵ و توالی التأسيس ص ۳۸ و معجم الادباء ج ۶ ص ۳۸۹ دسیرت عمر بن عبدالعزیز

ابن جوزی ص ۶۰۔ ۲. مفتاح السعادة ج ۲ ص ۹۰۔

۳. الطهرست لابن ندیم ص ۲۷۹ وروضات الجنات ج ۳ ص ۱۵۵۔

۴. الانتقام لابن عبدالبر ص ۹۱۔

ایک شخص نے امام احمد بن حنبل سے کہا:

”اے ابو عبد اللہ! یحییٰ بن معین اور ابو عبیدہ امام شافعی کی طرف تشیع کا انتساب کرتے ہیں۔“

امام احمد نے جواب دیا:

”واہ کیسی بات کرتے ہیں! بخدا مجھے امام شافعی سے بھلائی ہی کی امید ہے۔“

پھر ہم نشینوں سے مخاطب ہو کر فرمایا کہ:

”جب کسی اہل علم کو حق تعالیٰ بلند مرتبہ عطا فرمادیتا ہے اور اس کے معاصرین و

ہم عمر اس سے محروم رہتے ہیں تو وہ اس پر رشک و حسد کرتے ہیں اور بے بنیاد

الزامات لگاتے ہیں! اہل علم میں یہ کتنی بری خصلت ہے!“

خود امام شافعی کی تردید اور امام احمد کے مذکورہ بالا بیان سے یہ حقیقت واضح

ہوگئی کہ تشیع کا الزام محض معاصرانہ رشک و حسد کا نتیجہ ہے۔



محمد بن جعفر غندر رضی اللہ عنہ

نام و نسب:

محمد نام ابو عبد اللہ کنیت اور غندر لقب تھا۔ بعض اہل تذکرہ نے ان کی نیت ابو بکر بتائی ہے۔ گنڈیل بن مدرکہ سے نسبت ولاء رکھنے کے باعث ہذلی اور وطن کی طرف منسوب ہو کر بصری کہا جاتا ہے لیکن غندر کے لقب سے زیادہ مشہور ہوئے یہ لقب ان کو ابن جریج نے عطا کیا تھا کیونکہ ابن جعفر ان سے بہت زیادہ شغف رکھتے تھے اور اہل حجاز ایسے اشخاص کو عام طور سے غندر کے نام سے پکارتے تھے کتابوں میں اس لقب سے مومن متعدد تذکرے ملتے ہیں جن میں محمد بن جعفر کو اپنے گونا گوں کمالات کی وجہ سے بہت ممتاز تھے۔

علوم مرتبت:

علم و فضل کے اعتبار سے شیخ غندر بلند مرتبہ اور جلیل القدر حفاظ حدیث میں تھے امام شعبہ کے دامن فیض سے کامل ہیں سال تک وابستہ رہے اس طویل صحبت نے فضائل و کمالات میں اپنے استاد کا جانشین بنا دیا اور اسی بنا پر مرویات شعبہ کے باب میں ان کا پایہ با اتفاق علماء سب سے بلند ہے چنانچہ حافظ ذہبی لکھتے ہیں:

احد ارباب المتقین ولا سبما فی شعبہ^۲

”وہ اور باب اتقان میں سے تھے بالخصوص امام شعبہ کے باب میں ان کا ثبوت

مسلم ہی“

حدیث رسول ﷺ:

حدیث رسول ﷺ کی تحصیل انہوں نے امام شعبہ کے شاگرد محمد بن ابی عمر بن

۱۔ مرآة الجنان ج ۱ ص ۴۴۳۔ ج ۲ تہذیب و تہذیب ج ۹ ص ۹۸۔

۲۔ میزان الاعتدال للذہبی ج ۳ ص ۳۶۔

معمر بن راشد، ابن جریج، ہشام بن حسان، سفیان ثوری اور سفیان بن عیینہ وغیرہ سے کی تھی، خود ان سے مستفید ہونے والوں میں امام احمد بن حنبل، اسحاق بن راہویہ، یحییٰ بن معین، علی بن المدینی، ابوبکر بن ابی شیبہ، قتیبہ، عثمان بن ابی شیبہ اور ابوبکر بن خلاد کے نام نمایاں ہیں!

روایات کا پایہ:

تمام علماء اس بات پر متفق ہیں کہ شیخ غندر کی مرویات حجت اور قابل قبول ہیں، علامہ ابن کثیر رقمطراز ہیں:

كان ثقة جليلا حافظا متقنا.

”وہ ثقہ، جلیل المرتبت، حافظ اور صاحب اتقان تھے۔“

اتقان، مثبت اور ثقاہت ان کے نمایاں جوہر تھے، ایسے شیوخ حدیث کم ہی ہیں جن کی مرویات پر کسی نے جرح کی جرأت نہ کی، ابوہاشبہ ان ہی مستثنیات میں امام غندر بھی ہیں، ابن معین کا بیان ہے کہ بعض معاصر علماء نے شیخ غندر کی مرویات میں خامی نکالنے کی بہت کوشش کی مگر وہ ناکام رہے اور برملا اعتراف بجز کیا کہ:

ما وجدنا شيئا.

”یعنی ہم کو کچھ نہیں ملا۔“

امام الجرح والتعديل عبدالرحمن بن مہدی کا قول ہے:

غندر في شعبة اثبت مني.

”غندر امام شعبہ کے باب میں مجھ سے زیادہ مثبت رکھتے تھے۔“

صحت کتاب:

امام غندر ان علماء متقنین میں سے تھے جن کی کتاب یعنی مجموعہ روایات اپنی

۱۔ تہذیب الہندیہ ج ۹ ص ۵۲۔ ۲۔ البدایہ والنہایہ جلد ۱۰ ص ۲۲۳۔

۳۔ میزان الاعتدال ج ۳ ص ۳۶۔ ۴۔ ایضاً۔

صحت و ثقاہت کی وجہ سے سند کا مقام رکھتی ہے چنانچہ ابن معین فرماتے ہیں: "سكان من اصح الناس كتاباً" امام و کعب انہیں صحیح الکتاب کہا کرتے تھے عبدالرحمن بن مہدی کا ارشاد ہے: "ہم لوگ شعبہ کی زندگی ہی میں غندر کے خزینہ روایات سے استفادہ کرنے لگے تھے عبداللہ بن مبارک کہتے ہیں کہ:

إذا اختلف الناس في حديث شعبة فكتاب غندر حكم بينهما.
 "جب لوگ امام شعبہ کی کسی روایت کے بارے میں مختلف الرائے ہو جاتے تو غندر کی کتاب کو حکم قرار دیا جاتا۔"

عبادت:

دولت علم کے ساتھ زیور عمل سے بھی آراستہ تھے پچاس سال تک مسلسل صوم افروزی پر عمل پیرا رہے یعنی ایک دن روزہ رکھتے اور ایک دن افطار سے رہتے۔
 مکث غندر خمسين سنة بصوم يوماً ويفطر يوماً.
 "غندر پچاس سال تک ایک دن روزہ رکھتے رہے اور ایک دن بے روزہ رہتے۔"

وفات:

سنہ وفات میں بہت اختلاف ہے لیکن صحیح ترین یہ ہے کہ ذی قعدہ ۱۹۳ھ میں بمقام بصرہ انتقال فرمایا اس وقت ۷۰ سال کی عمر تھی۔



۱. الصحیح فی خبرین طبرق اص ۳۱۱ - ج میزان ج ۳ ص ۳۶ - ج مرآۃ الجنان ج ۱ ص ۵۴۴.

۲. البدایہ والنہایہ جلد ۱ ص ۲۲۶، تذکرہ اصحاب سنی ص ۹۹، الصحیح اص ۳۱۱.

محمد بن عبدالرحمن بن ابی لیلیٰ الانصاری رضی اللہ عنہ

نام و نسب:

محمد نام ابو عبداللہ کنیت تھی، نسب نامہ یہ ہے:

محمد بن عبدالرحمن ابی لیلیٰ یسار بن بلال بن ہبیل بن احمہ بن اکلحاج بن الحریش بن ججیا بن کلفہ بن عوف بن عمرو بن عوف اوسی انصاری اپنے دادا کی طرف منسوب ہو کر عام شہرت ابن ابی لیلیٰ کے نام سے پائی۔

نشوونما:

محمد بن عبدالرحمن کا خاندان، حسب و نسب اور شرف و کمال میں شروع ہی سے بلند رتبہ اور ممتاز خیال کیا جاتا تھا، چنانچہ ان کے جد امجد یسار رضی اللہ عنہ نے حضور اکرم ﷺ کے دیدار سے اپنی آنکھیں منور کی تھیں، جنگ احد وغیرہ متعدد غزوات میں وہ رسول اللہ ﷺ کے ہمراہ رہے اور شرف جہاد حاصل کیا، آخر میں کوفہ آ کر مستقل طور پر سکونت پذیر ہو گئے تھے۔

اسی طرح ان کے والد عبدالرحمن بن ابی لیلیٰ نے بھی اپنے والد کے علاوہ کثیر التعداد صحابہ کرام رضی اللہ عنہم کی صحبت سے فیض اٹھایا، اور پھر خود بھی بلند مرتبہ تابعین میں شمار کیے گئے، اس خاندانی نسبت و شرف سے محمد بن عبدالرحمن کو بہرہ وافر نصیب ہوا، ان کے سن ولادت کا پتہ نہیں چلتا، لیکن اغلباً پہلی صدی ہجری کے ربيع آخر میں کوفہ میں پیدا ہوئے، اس لیے کہ انہوں نے اپنے والد سے کسب فیض کا موقع نہ مل سکا تھا۔ جن کی وفات ۸۳ھ میں ہوئی۔

حدیث:

محمد بن عبدالرحمن کو حدیث میں کوئی خاص مقام حاصل نہ تھا بلکہ ان کے علم و فضل کی اصلی جولا نگاہ فقہ تھی ان کی محدثانہ حیثیت پر کافی کلام کیا گیا بہر حال جن ائمہ و علمائے فن کے خرمین کے فیض سے انہیں خوشہ چینی کی سعادت نصیب ہوئی ان میں چند نمایاں نام یہ ہیں:

نافع مولیٰ ابن عمرؓ، عطاء بن ابی رباح، سلمہ بن کہیل، داؤد بن علی، اسماعیل بن امیہ اور شعبی وغیرہ۔

تلامذہ:

اور خود ان سے مستفید ہونے والوں میں امام شعبہ، سفیان ثوری، زائدہ سفیان بن عیینہ، وکیع، ابو نعیم، ابن جریج، محمد بن ربیع، عیسیٰ بن یونس وغیرہ جیسی یگانہ روزگار شخصیتیں شامل تھیں۔

فقہ:

فقہ میں مہارت ان کا اصلی طفرائے امتیاز تھی اس فن میں انہیں امام شعبی سے خصوصی تلمذ حاصل تھا محمد بن عبدالرحمن کی محدثانہ حیثیت پر نقد و جرح کے باوجود تمام ائمہ و محققین نے ان کی فقیہانہ ثروف نگاہی کا بالاتفاق اعتراف کیا ہے احمد بن یونس کا قول ہے:

کان ابن ابی لیلیٰ افقہ اهل الدنيا۔

”محمد بن ابی لیلیٰ تمام دنیا کے فقہاء میں سب سے زیادہ تفقہ رکھتے تھے۔“

امام احمد فرماتے ہیں:

کان فقہ ابن ابی لیلیٰ احب الینا من حدیثہ۔

”محمد بن عبدالرحمن کی فقہ ہمارے نزدیک ان کی حدیث سے زیادہ پسندیدہ ہے۔“

۱۔ تہذیب التہذیب ج ۹ ص ۳۰۱، تذکرۃ الحفاظ ج ۱ ص ۱۵۹۔ ۲۔ خلاصۃ تہذیب الکمال ص ۳۸۲۔

۳۔ تذکرۃ الحفاظ ج ۱ ص ۱۵۳۔ ۴۔ تہذیب التہذیب ج ۹ ص ۳۰۲۔

سفیان ثوری کا بیان ہے:

فقہاء نا ابن ابی لیلیٰ و ابن شبرمہؒ

”ہمارے فقہاء تو صرف ابن ابی لیلیٰ اور ابن شبرمہ ہیں۔“

علم و فضل:

علمی اعتبار سے وہ بلند مرتبہ اتباع تابعین میں شمار ہوتے تھے، سوء حفظ کے باوصف حدیث و فقہ میں انہیں کئی دسترس حاصل تھی، ابو حفص الاپارخود ہی ان ہی کی زبانی نقل کرتے ہیں کہ:

دخلت علی عطاء فجعل یسألنی و کان اصحابہ انکرو ذالک فقال

و ما تنکرون ہو اعلم منیؒ

”میں عطاء بن ابی رباح کی خدمت میں حاضر ہوا، تو وہ مجھ سے گفتگو کرنے لگے۔ ان کے تلامذہ کو ناگوار گزر رہا تھا، یہ دیکھ کر عطاء نے فرمایا تم لوگ انہیں ناپسند کر رہے ہو، یہ مجھ سے بڑے عالم ہیں۔“

منصب قضا:

فقہ و فتاویٰ میں غیر معمولی مہارت اور کمال کی بنا پر وہ طویل مدت تک منصب قضا پر فائز رہے، ان کے فیصلوں اور فتوؤں کو بڑی قدر و منزلت کی نگاہ سے دیکھا جاتا تھا۔ چنانچہ ساجی کا بیان ہے کہ کان یمدح فی قضاءہ۔ امام ابو یوسف فرماتے ہیں:

ماولی القضاء احد افقہ فی دین اللہ ولا اقرء لکتاب اللہ ولا اقول حق

باللہ ولا اعف من الاموال من ابن ابی لیلیٰؒ

”ابن ابی لیلیٰ سے زیادہ دین کی سمجھ رکھنے والا کتاب اللہ کو پڑھنے والا حق گو

اور مالی امور میں پاک دامن شخص مسند قضا کی زینت نہیں بنا۔

سلیمان بن مسافر کہتے ہیں کہ میں نے منصور سے ایک بار پوچھا کہ کوفہ میں اس وقت سب سے بڑا فقیہ کون ہے۔ اس نے فوز اجواب دیا "قاضی کوفہ محمد بن عبدالرحمن ابن ابی لیلیٰ"۔
اس منصب پر طویل عرصہ تک فائز رہنے کی بنا پر مفتی کوفہ اور قاضی کوفہ ان کے نام کے جزوی بن گئے تھے سب سے پہلے یوسف بن عمرو ثقفی نے انہیں قضا کا منصب سپرد کیا تھا پھر تقریباً ۳۳ سال تک وہ عہد بنی امیہ اور عہد بنی عباس دونوں میں اس فریضہ کو حسن و خوبی سے انجام دیتے رہے۔
جرح و تعدیل:

اکثر علماء نے محمد بن عبدالرحمن کے حافظ اور روایت حدیث پر سخت نقد کیا ہے چنانچہ امام شعبہ کہتے ہیں کہ: "ماریت اسوء من حفظہ" یعنی بن سعید القطان کا بیان ہے "سنی الحفظ حدًا" دارقطنی لکھتے ہیں "روی الحفظ کثیر الوهم"۔^۱ ابن حبان کا قول ہے:

کان فاحش الخطأ ردی الحفظ فکثرت المناکیر فی روايته.
"وہ بہت فاحش غلطیاں کرتے تھے حافظ خراب تھا اس بنا پر ان کی روایات مناکیر بکثرت ہیں۔"

ساتھی بیان کرتے ہیں:

کان یمدح فی قضاءه فاما فی الحدیث فلم یکن حجة۔
"ان کے فیصلوں کو سراہا جاتا تھا لیکن حدیث میں وہ حجت نہیں تھے۔"

ان تمام تصریحات سے جہاں محمد بن عبدالرحمن کے سوء حافظ کا ثبوت ملتا ہے وہاں یہ بھی معلوم ہوتا ہے کہ ان پر کذب کا الزام کسی نے عام نہیں کیا حقیقت یہ ہے کہ

۱۔ میزان ۱۱۱۱ حدیث ۳ ص ۸۸۔ ۲۔ مرآة البیان ۱ ص ۳۰۶۔ ۳۔ تہذیب احزاب ۹ ص ۳۰۳۔

سوء حفظ کی بنا پر روایت حدیث اور اسناد میں ان سے لغزشیں سرزد ہو جاتی تھیں، اس میں ان کے قصد و ارادہ کو قطعاً دخل نہیں ہوتا تھا، جیسا کہ ساجی کا بیان ظاہر کرتا ہے کہ: ”سبی الحفظ لا یعمد الکذب“ نیز ابو حاتم نے تصریح کی ہے کہ قضا کی ذمہ داریاں سنبھالنے کے بعد وہ سوء حفظ میں مبتلا ہو گئے تھے۔ اور روایت حدیث میں فاحش غلطیاں کرنے لگے مگر ان پر کذب کی تہمت نہیں لگائی جاسکتی ہے۔

اسی بنا پر بعض ائمہ ان کی روایات کو قبول کرتے اور انہیں قابل حجت قرار دیتے ہیں، عجمی کا قول ہے:

كان فقیہاً صدوقاً صاحب السنة جائز الحدیث۔

علامہ ذہبی ان کی مرویات کو حسن کے درجہ میں تسلیم کرتے ہیں اور میزان الاعتدال میں ان کی متعدد روایات بھی نقل کی ہیں۔

حلیہ:

بہت خوب رو اور حسین و جمیل تھے۔

وفات:

رمضان المبارک ۱۴۸ھ میں علم کی یہ شمع فروزاں گل ہو گئی۔ وفات کے وقت بھی قاضی کوفہ تھے۔



۱۔ تہذیب التہذیب ج ۹ ص ۳۰۲۔ ۲۔ خلاصۃ تہذیب التہذیب الکمال ص ۳۲۸۔

۳۔ تہذیب التہذیب ج ۹ ص ۳۰۲۔ ۴۔ تذکرۃ الحفاظ للذہبی ج ۱ ص ۱۵۳۔

۵۔ العبر فی خبر من غیر ج ۱ ص ۲۱۱۔

مسلم بن خالد زنجی رضی اللہ عنہ

نام و نسب:

نام مسلم کنیت عبد اللہ و ابو خالد اور زنجی لقب تھا شجرہ نسب یہ ہے:
مسلم بن خالد بن فروہ بن مسلم بن سعید بن جرجہ قبیلہ مخزوم قریش کے ایک خاندان
آل عقیان بن عبد الاسد سے نسبت والا رکھنے کی باعث مخزومی اور خزیمی کہلاتے تھے۔
لقب کی وجہ تسمیہ:

زنجی کا لقب صغر سنی ہی میں پڑ گیا تھا اور پھر اس کو اتنی شہرت حاصل ہوئی کہ وہ
نام کا جزو الیشک بنا گیا اس کی وجہ تسمیہ کے متعلق مختلف و متضاد بیانات ملتے ہیں دراصل
عام طور پر سوڈان کی حبشی اقوام کو زنجی کہا جاتا ہے اس لیے بعض علماء کا خیال ہے کہ مسلم
بن خالد بھی سیاہ فام تھے جیسا کہ امام احمد کے صاحبزادے عبد اللہ نے سعید بن سعید سے
ابن خالد کے زنجی کہائے جانے کی وجہ دریافت کی تو انہوں نے فرمایا کہ "ان کا رنگ
نہایت سیاہ تھا"۔^۱ لیکن ابن سعید اپنے قول میں متفرد ہیں اکثر علماء کی تحقیق اس کے خلاف
ہے جس کے مطابق مسلم بن خالد نہایت سرخ و سفید رنگ کے مالک تھے اور اس کی ضد
میں ان کا لقب زنجی پڑ گیا تھا چنانچہ علامہ ابن اثیر الجزری رقمطراز ہیں: "اللقب بالزنجی
عسی الضد لیباضہ" علامہ وازیں حافظ ابن حجر نے اس لقب کی وجہ تسمیہ کے متعلق لکھا ہے
کہ مسلم بن خالد کو زنجیوں کی مانند کھجور بہت پسند تھی ان کی باندی نے ایک دن ان سے کہا:
"آپ کھجور کھانے میں بالکل زنجی ہیں"۔ بس اسی وقت یہ لقب پڑ گیا۔
وادات اور وطن:

مسلم بن خالد ۵۰۰ھ میں پیدا ہوئے اصل وطن شام تھا۔^۲ لیکن تاحیات مکہ مکرمہ

۱۔ المہاب فی تہذیب الالباب ج ۱ ص ۵۰۹۔ ۲۔ تہذیب الحدیث ج ۱ ص ۱۲۹۔ ۳۔ ایضاً ص ۵۰۹۔

۳۔ تہذیب الحدیث ج ۱ ص ۱۲۹۔ ۴۔ معارف ابن حجر ص ۲۲۳۔

کی خاک پاک کو سرمہ بصیرت بنائے رہے یہاں تک کہ وطن اصلی کے بجائے مکی ہی کی نسبت شہرت حاصل ہوئی۔

فضل و کمال:

علم و فضل زہد و عبادت اور ورع و تقویٰ میں ان کا پایہ نہایت بلند تھا، گوحدیث میں انہیں کوئی لائق ذکر مقام حاصل نہ تھا، لیکن فقہ میں اپنے وقت کے امام اور مجتہد تسلیم کیے جاتے تھے، مکہ میں ان کی ذات افتاء کا مرکز تھی۔ ان کے علوئے مرتبت اور جلالت شان کے لیے یہی کافی ہے کہ وہ امام شافعی کے استاذ تھے۔ امام شافعی نے ان ہی کے فیضان صحبت سے فقہ کی تحصیل کی تھی اور صرف پندرہ سال کی کم سنی میں ان سے افتاء کی اجازت حاصل کر لی تھی!۱

علامہ ابن قتیبہ رقمطراز ہیں: ”کان عابداً محتہذا“۲ حافظ ذہبی لکھتے ہیں ”نفقہ وافتی و تصدر للمعلم“۳

شیوخ و تلامذہ:

ان کے حلقہ اساتذہ میں متعدد کبار تابعین کے نام شامل ہیں جن میں سے کچھ لائق ذکر یہ ہیں، ہشام بن عروہ، ابن شہاب الزہری، محمد بن دینار، زید بن اسلم، عبد اللہ بن عمر، عتبہ بن مسلم، داؤد بن ابی ہند، ابن جریج۔

اسی طرح خود ان کی بارگاہ علم و دانش میں زانوئے تلمذتہ کرنے والے علماء میں عبد اللہ بن وہب، امام شافعی، عبد الملک بن الماشان، مروان بن محمد، ابراہیم بن شامش، حمیدی، ابو نعیم، علی بن الجعد، شام بن عمار اور سوید بن سعید کے نام ممتاز ہیں۔۴

جرح و تعدیل:

مذکور ہوا کہ مسلم بن خالد کے تجر و کمال کی تمام تر جوانمآہی فقہی حدیث میں

۱ تذکرۃ الحفاظ ج ۱ ص ۲۳۱۔ ۲ معارف ابن قتیبہ ص ۲۲۳۔

۳ تذکرۃ الحفاظ ج ۱ ص ۲۳۲۔ ۴ تہذیب المجتہدین ج ۱ ص ۱۲۸۔

انہیں کوئی لائق ذکر حیثیت حاصل نہ تھی، ابن معین اور بعض دوسرے علماء نے انہیں ائمہ قرار دیا ہے۔ لیکن اکثر علمائے فن کے نزدیک ان کی عدالت و تکبیر مشتبہ ہے، امام ابو داؤد اور نسائی نے ضعیف اور بخاری نے منکر الحدیث کہا ہے، ابو حاتم کا خیال ہے کہ وہ صرف فقہ کے امام تھے اور حدیث میں لائق حجت نہیں۔ علامہ ابن سعد رقمطراز ہیں:

كان كثير الحديث كثير الغلط والخطاء في حديثه.

”وہ کثیر الحدیث ضرور تھے لیکن اسی کے ساتھ ان کی روایت غلط سلت بھی بہت ہوتی تھیں۔“

ساجی آپ کے صدق کا اعتراف کرنے کے باوصف ”کثیر الغلط“ قرار دیتے ہیں۔

عبادت:

علم و فضل میں بلند مرتبہ ہونے کے ساتھ عبادت و ریاضت کا پیکر مجسم تھے، برابر روزہ رکھتے اور کثرت سے نمازیں پڑھتے تھے، احمد الارزقی کا یہ بیان تمام ارباب تراجم نے نقل کیا ہے کہ: ”كان منبها مفتيا عابدا يصوم الدهر“ (وہ فقیہ، مفتی، عبادت گزار تھے، ہمیشہ روزہ سے رہتے تھے)

حلیہ:

ملاحت لیے ہوئے گورا رنگ تھا، چہرہ پر سرخی جھلکتی تھی، جس کی وجہ سے خوب روئی میں بہت اضافہ ہو گیا تھا۔

وفات:

۱۸۰ھ میں بمقام مکہ ہارون الرشید کے ایام خلافت میں رحلت فرمائی، ۸۰ سال کی عمر پائی۔

۱۔ معارف ابن قتیبہ ص ۲۳۳۔ ۲۔ خلاصۃ تہذیب التذیب الکمال ص ۳۷۵۔ ۳۔ طبقات ابن سعد ج ۵ ص ۳۶۶۔ ۴۔ تہذیب التہذیب ج ۱۰ ص ۱۲۹۔ ۵۔ طبقات ابن سعد ج ۵ ص ۲۶۶، شذرات الذهب ج ۱ ص ۲۹۶۔ ۶۔ معارف ابن قتیبہ ص ۲۳۳، والمصاب فی تہذیب الناسب ج ۱ ص ۵۰۹۔ ۷۔ طبقات ابن سعد ج ۵ ص ۳۶۶، شذرات الذهب ج ۱ ص ۲۹۳۔

معاذ بن معاذ عنبری رضی اللہ عنہ

نام و نسب:

معاذ نام اور ابوالمثنیٰ کنیت تھی۔ پورا نسب نامہ یہ ہے، معاذ بن معاذ بن نصر بن حسان بن الحر بن مالک بن النخعاش بن جناب بن حارث بن خلف بن الحارث بن مجفر بن کعب بن العنبر بن عمرو بن تمیم بن مر بن اد بن طانجہ بن الیاس بن نصرؓ عنبری اور تمیمی خاندانی نسبتیں ہیں۔

وطن اور ولادت:

ابوالمثنیٰ ۱۱۹ھ کے اواخر میں متولد ہوئے اس وقت بغداد کے تحت سلطنت پر خلیفہ ہشام بن عبدالملک داد حکمرانی دے رہا تھا۔ یحییٰ بن سعید القطان کہتے ہیں کہ: ”ابوالمثنیٰ مجھ سے عمر میں دو ماہ بڑے تھے“ کیونکہ ابوالمثنیٰ ۱۱۹ھ کے اواخر میں پیدا ہوئے اور میری ولادت ۱۲۰ھ کے آغاز میں ہوئی۔

فضل و کمال:

وسعت علم کے لحاظ سے وہ نہایت بلند مرتبت تھے حدیث اور فقہ کے جامع اور دونوں پر یکساں قدرت رکھتے تھے اس فضل و کمال کی بنا پر اکابر حفاظ حدیث اور مشاہیر تابع تابعین میں ان کا شمار ہوتا ہے، کمالات فنی کے ساتھ ذکاوت و فطانت، عقل و فرزانگی اور تواضع و انکسار ان کے خاص اوصاف ہیں، علماء نے ان کی جلالت شان کو بالاتفاق تسلیم کیا ہے، حافظ ذہبی ”کان احد الحفاظ“ اور ”الامام الحفاظ العلامة“ لکھتے ہیں۔

حدیث:

حدیث میں انہیں خصوصی ورک حاصل تھا، امام احمد فرماتے ہیں کہ علم حدیث ابوالمثنیٰ

۱ المعارف لابن قتیبة ص ۲۲۳۔ ۲ اخبار القضاة ج ۲ ص ۱۳۷۔ ۳ طبقات ابن سعد ج ۷ ص ۷۴۔

۴ العصر ج ۱ ص ۳۳۰ و تذکرۃ الحفاظ ج ۱ ص ۲۹۷۔

کی آنکھوں کی ٹھنڈک تھا۔ یعنی وہ اس کی روایت و تدریس میں غایت درجہ دلچسپی اور شغف رکھتے تھے اور اس میں انہیں ایک خاص سرور و کیف حاصل ہوتا تھا جن محدثین سے وہ مستفید ہوئے ان میں سلیمان التیمی، عبداللہ بن عون، سعید بن عمرو، شعبہ بن الحجاج، سفیان ثوری، حمید السوہلی، حاتم بن ابی صفیر، عاصم بن محمد، قرہ بن خالد، عرفان عمرو و غیرہ کے نام لائق ذکر ہیں۔

تلامذہ:

ان کے معدان علم سے اکتساب فیض کرنے والوں کی تعداد بہت زیادہ ہے کیونکہ ابوالمثنیٰ نے بصرہ کے علاوہ بغداد اور دوسرے مقامات پر بھی اپنے فیض تشنگان علم کو شاد کام کیا تھا ممتاز تلامذہ کی فہرست میں ان کے صاحبزادگان عبید اللہ اور مثنیٰ کے علاوہ چند نام یہ ہیں: علی بن المدینی، احمد بن حنبل، یحییٰ بن معین، ابو یوسف، ابو بکر بن ابی شیبہ، حکم بن موسیٰ، قتیبہ، بندار، محمد بن حاتم، عبدالرحمن بن ابی الزناد، عثمان بن ابی شیبہ، ابراہیم بن محمد۔

فقہ:

حدیث ہی کی طرح فقہ میں بھی انہیں کمال حاصل تھا ابن حبان کا بیان ہے:

كان فقيها عالما متقنا۔

تعبث و اتقان:

روایت حدیث میں ان کے تعبث اور اتقان کا پایہ غایت درجہ بلند تھا، تقدیر میں نے اس خصوصیت میں ان کو عدم النظر قرار دیا ہے، چنانچہ یحییٰ بن سعید القطان جیسے عبقری وقت نے برملا اعتراف کیا ہے کہ:

ما بالبصرة ولا بالكوفة ولا بالحجاز اثبت من معاذ من معاذ۔

”بصرہ، کوفہ اور حجاز میں کوئی بھی معاذ بن معاذ سے زیادہ تثبت رکھنے والا کوئی نہ تھا۔“

۱۔ تہذیب الہندیہ ج ۱۰ ص ۱۹۳۔ ۲۔ تذکرہ ج ۱ ص ۲۹۷، تاریخ بغداد ج ۱۳ ص ۱۳۱۔ ۳۔ تاریخ بغداد ج ۱۳ ص ۱۳۱۔ ۴۔ تہذیب الہندیہ ج ۱۰ ص ۱۹۵۔ ۵۔ العری فی خبر من غمر ج ۱ ص ۳۲۰۔

امام احمد کا بیان ہے:

اليه المنتهى في الثبوت بالبصرة^۱

”بصرہ میں ثبوت فی الحدیث ان پر ختم تھا۔“

ثقاہت:

اسی طرح نہایت ثقہ اور عدول تھے جس کی سند یہ ہے کہ ان کی مرویات کو ائمہ صحاح اور علمائے امت نے بالاتفاق تسلیم کیا ہے۔

امام نسائی کا قول ہے: ”ثقة ثبت“ ابن سعد رقمطراز ہیں: ”كان ثقة“ علاوہ ازیں ابو حاتم امام بخاری اور ابن حبان وغیرہ نے بھی بصراحت ان کی ثقاہت کی تصدیق کی ہے۔

قضاءت:

ابو ہشام اپنے کمال تفقہ کی بنا پر دوبار بصرہ کے قاضی مقرر ہوئے پہلی مرتبہ ۱۷۷ھ میں اس منصب کو عزت بخشی^۲ لیکن صرف ایک ہی سال فرائض منصبی ادا کر پائے تھے کہ بعض لوگوں کی شکایت پر حاکم محمد بن سلیمان نے ان کو معزول کر کے عبدالرحمن محمد الحزومی کو قاضی مقرر کر دیا۔ پھر جب ۱۸۱ھ میں قاضی بصرہ عمر بن حبیب العدوی کی معزولی کے بعد دوسری مرتبہ اس عہدہ پر فائز ہوئے اور ایک طویل عرصہ تک بحسن و خوبی اپنے فرائض انجام دیتے رہے حتیٰ کہ وفات سے پانچ سال قبل رجب ۱۹۱ھ میں خلیفہ ہارون الرشید نے ان کے خلاف علماء اور عوام کی مسلسل شکایتوں سے مجبور ہو کر انہیں عہدہ سے برطرف کر دیا۔

معزولی کے اسباب:

قاضی معاذ کے خلاف ناراضگی کی شکایات کے متعدد اسباب تھے انہوں نے اپنے عہد قضا میں بہت جرأت حق گوئی اور بے باکی کے ساتھ عدالتی فیصلے نافذ کیے اس میں وہ عام و خاص کی کوئی تفریق نہ رکھتے تھے چنانچہ اعیان دولت اپنی مرضی کے خلاف

۱ تذکرۃ الحفاظ ج ۱ ص ۲۹۷۔ ۲ ابن سعد ج ۷ ص ۴۷۔ ۳ تاریخ بغداد ج ۱۳ ص ۱۳۲۔

۴ اخبار القضاة ج ۲ ص ۱۳۸۔ ۵ اخبار القضاة ج ۲ ص ۱۵۳۔

فیصلوں کی بنا پر انہیں سخت ناپسند کرنے لگے تھے۔

علاوہ ازیں کبر سنی کی وجہ سے وہ گونا گوں جسمانی عوارض و اذکار کا شکار ہو گئے تھے۔ آخر عمر میں نبوں نے بصرہ کے چند علماء کو اپنا مقرب خاص بنا لیا تھا چنانچہ جب قاضی موصوف ایوان عدالت میں بیٹھتے تو یہ لوگ بھی وہاں موجود رہتے اور بعض اوقات اپنی مرضی کے مطابق امور قضا طے کرا لیتے تھے اس بدنام صورت حال سے ایک عام ناراضگی پھیلنے لگی شعرا نے معاذ بن معاذ کی طویل جویں کہیں اور فقہاء و علماء نے خلیفہ وقت سے مل کر اپنی بے اعتمادی کا اظہار کیا جب شکایتوں کی کثرت ہو گئی تو ہارون الرشید نے انہیں معزول کر دیا۔

کثرت دیانت:

دیانت و تقویٰ میں ان کے علوم مرتبت کا اندازہ اس واقعہ سے لگایا جاسکتا ہے کہ عہدہ قضا کے زمانہ میں ایک دن سخت بارش ہو رہی تھی لیکن اپنے ساجزادے سے فرمایا: بیٹے! اب میں ایوان عدالت میں جا رہا ہوں لڑکے نے عرض کیا: "ابا جان! آج تو اتنی بارش ہو رہی ہے لوگ کہاں آئیں گے؟" کمال دیانت سے فرمایا: "اس سے کیا ہوتا ہے اجلاس کرنا تو ضروری ہے ورنہ پھر ہمارے لیے کس طرح جائز ہو گا کہ ہم یومیہ اتنے رہیم کا مشاہرہ لیتے رہیں۔" اور پھر اسی زور و اڑ بارش میں جا کر ایوان عدالت میں بیٹھے۔

سادگی:

بائیں ہمہ جلالت علم و فن اور عہدہ منصب کے ان کی زندگی نہایت سادہ اور عسولت و شوکت سے عاری تھی جب انہیں بصرہ کا قاضی مقرر کیا گیا تو معتمر بن سلیمان ان کی خدمت میں حاضر ہوئے اور بہت معنی خیز انداز میں کہا: "ابوالمثنیٰ اب تو آپ قاضی ہو گئے ہیں۔" قاضی معاذ فوراً الفاظ کی تہ کو پہنچ گئے اور بجائے کچھ جواب دینے کے ان کو

اپنے مکان میں لے گئے وہاں ابن سلیمان نے جو گرد و پیش کا جائزہ لیا تو دھوپ میں بستر کی جگہ ایک چٹائی پڑی تھی، قاضی معاذ اپنے بالائی جسم پر کرتے وغیرہ کی بجائے ایک بہت پرانی روئیں دار چادر لپیٹے ہوئے تھے، اس منظر کو دیکھ کر ابن سلیمان ضبط نہ کر سکے اور بادیہ نم خاموشی کے ساتھ وہاں سے نکل آئے۔
عقل و فرزانگی:

فیض قدرت نے دیگر فضائل و مناقب کے ساتھ ان کو عقل و فہم سے بھی بہرہ وافر عطا کیا تھا، امام احمد جنہیں ان سے تلمذ خاص حاصل تھا، بیان کرتے ہیں کہ میں نے معاذ بن معاذ سے زیادہ دانشمند کسی کو نہیں دیکھا۔ ”ما رأیت اعقل منہ“^۱
عقائد میں تشدد:

ان کے عقائد تمام مبتدعانہ خیالات کی آمیزش سے پاک و صاف تھے، خلق قرآن کا فتنہ گوان کی وفات کے بعد بہت گرم ہوا، لیکن متکلمین کے اس تنازعہ فیہ مسئلہ میں ان کا مسلک بہت دو ٹوک تھا کہ قرآن کے مخلوق ہونے کا عقیدہ رکھنے والے کو دائرہ اسلام سے خارج قرار دیتے تھے، چنانچہ خود ان کا قول ہے کہ:
من قال القرآن مخلوق فهو واللہ زندیق.^۲
”جو شخص خلق قرآن کا قائل ہو وہ بخدا زندیق ہے۔“

وفات:

خلیفہ امین کے عہد حکومت میں ۲۹ ربیع الآخر ۱۹۶ھ کو بمقام بصرہ علم و عمل کا یہ چراغ روشن گل ہو گیا۔ نماز جنازہ بصرہ کے امام محمد بن عباد امہلسی نے پڑھائی، وفات کے وقت ۷۷ سال کی عمر تھی۔^۳

۱ اخبار القضاة ج ۲ ص ۱۲۹۔ ۲ العمر فی خبر من غیر ج ۱ ص ۳۲۰۔ ۳ تذکرۃ الحفاظ ج ۱ ص ۲۹۷۔

۴ تذکرۃ الحفاظ ج ۱ ص ۲۹۷۔ ۵ تہذیب العبد ج ۱ ص ۱۰۱، ۱۹۵، المعارف ص ۲۲۳۔

۶ طبقات ابن سعد ج ۷ ص ۲۸۔

معافی بن عمران رضی اللہ عنہ

نام و نسب:

معافی نام اور ابو مسعود کنیت تھی، نسب نامہ یہ ہے: معافی بن عمران ابن محمد بن عمران بن نفیل بن جابر بن وہب بن عبید اللہ بن لبید بن جبلة بن غنم بن دوس بن محاسن بن سلمہ بن فہم بن حافظ بن حجر نے اس سے کچھ مختلف سلسلہ نسب کا ذکر کیا ہے جو اس طرح ہے: معافی بن عمران بن نفیل بن جابر بن جبلة بن عبید بن لبید بن محاسن بن سلمہ بن مالک بن فہم بن ازدی، فہمی، نفیلی اور موصلی ان کی خاندانی اور وطنی نسبتیں ہیں۔

ولادت اور وطن:

عراق کے مشہور مردم خیز شہر موصل کے رہنے والے تھے، سنہ ولادت کی تصریح نہیں ملتی، لیکن علماء نے ان کا سال وفات ۱۸۵ھ اور عمر ۶۰ سال ذکر کی ہے، جس سے قیاس ہوتا ہے کہ وہ ۱۲۵ھ میں پیدا ہوئے تھے۔

تعلیم و تربیت:

انہیں کم عمری سے ہی طلب علم کا بے پناہ شوق تھا، چنانچہ بکثرت مقامی علماء سے اکتساب فیض کے بعد بھی ان کی تشنگی علم فرو نہ ہو سکی اور دوسرے ملکوں کا سفر کر کے وہاں کے ممتاز ذمہ دار علم ہائے علم سے سیراب ہوئے، اسی سلسلہ میں کوفہ پہنچے جو حرمین کے بعد علوم دینیہ کا سب سے بڑا مرکز شمار ہوتا تھا، اور وہاں زمرہ تابعین کے گل سرسید حضرت سفیان ثوری کی خدمت میں ایک عرصہ تک قیام کر کے فقہ، ادب اور حدیث میں مہارت پیدا کی، اس طویل شرف صحبت نے ان کو امام ثوری کے علوم کا گنجینہ بنا دیا تھا، ابو زکریا الازدی اپنی تاریخ موصل میں لکھتے ہیں:

رحل فی طلب العلم الی الآفاق وجالس العلماء ولزم الثوری وتادب
بادابہ وتفقه بہ واکثر عنہ^۱

”انہوں نے طالب علم کے سلسلہ میں دنیا کا سفر کیا، علماء کی صحبت میں بیٹھے، علی
الخصوص امام ثوری سے فقہ وادب وغیرہ کی کافی تحصیل کی۔“

شیوخ:

ان کے اساتذہ کی تعداد بہت زیادہ ہے، کیونکہ انہوں نے عراق اور جزیرہ کے
علاوہ دنیا کے تقریباً ہر ممتاز علمی مرکز سے اکتساب فیض کیا تھا خود اپنے بیان کے مطابق
انہوں نے آٹھ سو شیوخ سے شرف ملاقات حاصل کیا تھا، ان میں لائق ذکر اسماء گرامی
حسب ذیل ہیں:

ہشام بن عروہ، ابن جریج، امام اوزاعی، سعید بن ابی عروبہ، سفیان ثوری، مالک
بن مغول، حریر بن عثمان، سلیمان بن ہلال، ابراہیم بن طہمان، اسرائیل بن یونس، ثور بن
یزید، جعفر بن برقان، حماد بن سلمہ، حنظلہ بن ابی سفیان، عبد المجید بن جعفر، زکریا بن اسحاق،
ہشام بن سعد۔

تلامذہ:

ان کے حلقہ تلامذہ میں بہت سے نامور علماء شامل ہیں، ان کے صاحبزادگان احمد
وعبد الکبیر کے علاوہ چند ممتاز نام یہ ہیں، بشر الحافی، اسحاق بن عبد الواحد قرشی، ابراہیم بن
عبد اللہ، محمد بن عبد اللہ بن عمار، محمد بن جعفر الورکانی، حسن بن بشر الجبلی، مسعود بن جویریہ،
ہشام بن بہرام، محمد بن علی الموصلی، یحییٰ بن مخلد المتسی، موسیٰ بن مروان الرقی۔
علم وفضل:

فضل وکمال کے اعتبار سے ان کا شمار علمائے اعلام میں ہوتا ہے بالخصوص موصل
اور جزیرہ میں علوم دینیہ کو انہی کی جدوجہد سے فروغ حاصل ہوا۔

چنانچہ بقول علامہ ابن سعد "اہل موصل ان کو اپنے لیے مایہ صد افتخار و تاز تصور کرتے تھے۔ سفیان ثوری ان کی جلالت شان کے اس حد تک معترف تھے کہ انہیں "یا قوت العلماء" کا خطاب دے دیا تھا،^۱ ابن عماد کا بیان ہے کہ:

الم أر احد اقط افضل منه^۲ "میں نے ان سے بڑا افضل نہیں دیکھا"
بشر بن الحارث بیان کرتے ہیں کہ معافی علم و دانش اور نیکی و صالحیت کا پیکر مجسم تھے۔
كان المعافی محشواً بالعلم و الفہم و الخیر۔^۳
"معافی میں علم و فہم اور صلاح و خیر کوٹ کوٹ کر بھرا ہوا تھا۔"

حدیث:

حدیث میں انہیں خاص درک و کمال حاصل تھا، ائمہ جرح و تعدیل نے ان کی مرویات کو ثقہ اور حجت قرار دیا ہے، ابن سعد رقمطراز ہیں:

كان ثقة فاضلاً خيراً صاحب سنة^۴

"وہ متقی، فاضل، شریف و نیک اور اہل دانش تھے۔"

علاوہ ازیں ابن معین، ابو حاتم، ابن خراش اور عجمی نے بھی ان کی توثیق کی ہے۔

تقویٰ و صالحیت:

کمال علم کے ساتھ زہد و عبادت اور تقویٰ و صالحیت بھی ان کا طغرائے امتیاز تھی،

ابوزکریا ازدی کا بیان ہے کہ:

كان زاهداً فاضلاً شريفاً كريماً عاقلاً^۵

"وہ متقی، فاضل، شریف و نیک اور اہل دانش تھے۔"

ابن حبان کہتے ہیں کہ وہ بڑے عابد و زاہد تھے، عبداللہ بن مبارک جو عمر میں ان

سے بہت بڑے تھے، فخر کے ساتھ ان سے روایت کرتے ہوئے فرماتے ہیں:

۱ طبقات ابن سعد ج ۷ ص ۱۸۳۔ ۲ تذکرۃ الحفاظ ج ۱ ص ۲۶۳۔

۳ شذرات الذہب ج ۱ ص ۳۸۰۔ ۴ تہذیب التہذیب ج ۱ ص ۲۰۰۔

۵ طبقات ابن سعد ج ۷ ص ۱۸۳۔ ۶ تہذیب التہذیب ج ۱ ص ۲۰۰۔

حدثني الرجل الصالح

رضا برضا عن النبي:

غم و مسرت ہر موقع پر خداوند قدوس کی مشیت پر راضی و شاکر رہتے تھے، خوارج نے ان کے دو لڑکوں کو نہایت بے دردی سے تہ تیغ کر دیا تھا، لیکن کبھی خدا کے سامنے حرف شکایت زبان پر نہ لائے۔

سیر چشمی:

اللہ تعالیٰ نے انہیں کثرت علم کے ساتھ دنیاوی خوش حالی اور فارغ البالی سے بھی سرفراز کیا تھا، مال و دولت کے علاوہ بڑے صاحب جائیداد تھے لیکن اس کے باوجود ان کی زندگی نہایت سادہ تھی، جو کچھ غلہ ان کے پاس آتا تھا، اس میں سے بقدر کفایت رکھ کر باقی سب اپنے احباب میں جن کی تعداد ۳۴ تھی تقسیم کر دیتے تھے۔ بشیر بن الحارث کا بیان ہے کہ شیخ معانی کبھی تنہا کھانا تناول نہ فرماتے تھے بلکہ اپنے ساتھ دسترخوان پر کچھ لوگوں کو ضرور شریک کرتے۔

وفات:

باختلاف روایت ۱۸۵ھ یا ۱۸۶ھ میں رحلت فرمائی۔ ابن عماد حنبلی نے اول الذکر کو اصح قرار دیا ہے۔ انتقال کے وقت ۶۰ سال کی عمر تھی۔

تصنیف:

ابوزکریا ازدی نے ”تاریخ موصل“ میں امام معانی کو حدیث وغیرہ کی بکثرت کتابوں کا مصنف لکھا ہے۔ لیکن کسی دوسرے ماخذ سے اس کی تائید نہیں ہوئی۔

۱۔ تہذیب التہذیب ج ۱ ص ۲۰۰۔ ۲۔ تذکرۃ الحفاظ ج ۱ ص ۲۶۲۔ ۳۔ ایضاً۔

۴۔ تہذیب التہذیب ج ۱ ص ۲۰۰۔ ۵۔ تذکرۃ الحفاظ ج ۱ ص ۲۶۳۔

۶۔ شذرات الذہب ج ۱ ص ۳۰۸۔ ۷۔ تذکرۃ الحفاظ ج ۱ ص ۲۶۲۔

معمر بن راشد رضی اللہ عنہ

نام و نسب:

نام معمر، کنیت ابو عمروہ اور والد کا اسم گرامی راشد تھا۔ بصرہ کے ایک شخص عبد السلام بن عبد القدوس کے غلام تھے، جنہیں خود قبیلہ ازد کی حدان نامی ایک شاخ سے نسبت و لاء حاصل تھی، اسی بالواسطہ نسبت کی وجہ سے ابو عمروہ ازدی اور حدانی مشہور ہوئے، بنو حدان بصرہ میں آ کر جس مقام پر آباد ہوئے تھے، وہ بھی محلہ حدان کہا جانے لگا تھا۔
وطن اور ولادت:

۹۵ھ میں پیدا ہوئے، بصرہ کے رہنے والے تھے، لیکن پھر حالات سے مجبور ہو کر یمن میں مستقل بود و باش اختیار کر لی تھی۔ اس کی تفصیل یہ ہے کہ وہ یمن کے اکابر شیوخ سے اکتساب فیض کرنے کے لیے وہاں گئے، پھر جب فارغ ہونے کے بعد وطن مالوف واپسی کا عزم کیا، تو اہل صنعا جو ان کے علم و فضل اور حسن اخلاق سے بے حد متاثر تھے، انہیں چھوڑنے پر راضی نہ ہوئے، اور ایک شخص نے انہیں مستقل طور پر یمن میں روکنے کے لیے یہ ترکیب نکالی کہ ان کا عقد وہیں کر دیا، چنانچہ پھر یمن ہی ان کا وطن ثانی بن گیا۔
طلب علم:

ابن راشد غلام ہونے کے باوجود تحصیل علم کی فطری استعداد اور بہت ذوق و شوق رکھتے تھے، بقول امام احمد معمر اپنے عہد کے علماء میں سب سے زیادہ علم حاصل کرنے والے اور اس کے جو یاں رہتے تھے۔
چنانچہ اسی لگن اور اخلاص کا ثمرہ تھا کہ یمن کا سفر کر کے اس کے مرکز علم سے مستفید ہونے

۱۔ شذرات الذہب ج ۱ ص ۲۳۵۔ ۲۔ اللباب فی الانساب ج ۱ ص

۳۔ الاعلام ج ۳ ص ۱۰۵۸۔ ۴۔ تہذیب العجیب ج ۱ ص ۲۳۳۔

والوں میں انہیں اولیت کا فخر حاصل ہے، لیکن میں اس وقت مشہور صحابی رسول ﷺ حضرت ابو ہریرہ رضی اللہ عنہ کے آغوش تربیت کے پروردہ ہمام بن منبہ کا فیض جاری تھا، معمر ان سے پوری طرح مستفید ہوئے، اس کے علاوہ بصرہ میں قتادہ اور رصافہ میں امام زہری کی خدمت میں حاضر ہو کر خصوصی تلمذ کا شرف حاصل کیا تھا، حضرت قتادہ سے سماع حدیث کے وقت معمر کی عمر ۱۴ سال کی تھی، اس کم سنی میں انہوں نے شیخ مذکور سے جو کچھ حاصل کیا تھا وہ آخر عمر تک محتضر رہا جیسا کہ خود ان ہی کا بیان ہے:

سمعت من قتادہ ولی اربع عشرة سنة فما سمعته اذک کانہ مکتوب فی صدري.^۱

”میں نے قتادہ سے چودہ سال کی عمر میں سماع حاصل کیا تھا، اور ان سے میں نے اس وقت جو کچھ سنا تھا وہ گویا میرے قلب پر نقش ہو گیا تھا۔“

فضل وکمال:

طلب علم اس جانکاہ محنت و لگن کے نتیجے میں وہ فضل و کمال کے آسمان خورشید تاباں بن کر چمکے اور زبانِ خلق نے انہیں..... عالم الیمن کے لقب سے سرفراز کیا۔ ابن جریر جیسے منتخب روزگار امام بھی معمر کی توصیف میں رطب اللسان ہیں، چنانچہ وہ اپنے تلامذہ سے اکثر فرمایا کرتے تھے۔

علیکم بعمر فانہ لم یبق فی زمانہ اعلم منه.^۲

”معمر کے فیضِ صحبت سے مستفید ہوا اس لیے کہ اپنے زمانہ میں ان سے بڑا کوئی عالم نہیں رہا۔“

امام احمد کا بیان ہے کہ ہم جب بھی معمر کا دوسرے اہل علم سے موازنہ کرتے تو ہمیشہ معمر

۱۔ العمر فی خبر من غیر ج ۱ ص ۲۲۱ و مرآة البیان ج ۱ ص ۳۰۳۔

۲۔ تذکرۃ الحفاظ ج ۱ ص ۱۷۱ و میزان الاعتدال ج ۳ ص ۱۸۸۔

۳۔ تہذیب العہد ج ۱ ص ۲۳۵۔

کو فوقیت حاصل ہوتی ہے! ابن عماد حنبلی ان کو ”عالم الیمن ثقہ ورع“ اور حافظ ذہبی ”احد الاعلام النقات الامام الحجة“ لکھتے ہیں۔
حدیث:

علم حدیث اور اس کے متعلقات میں ان کو خاص ملکہ حاصل تھا ہزاروں حدیثیں ان کے خزانہ دماغ میں محفوظ تھیں، عبدالرزاق بن ہمام بیان کرتے ہیں کہ:
کنت مع معمر عشرة الاف حدیث۔
”میں نے معمر سے دس ہزار حدیثیں لکھی ہیں۔“

ان کے شیوخ حدیث کی تعداد بہت زیادہ ہے، جن میں اکابر تابعین اور ممتاز اتباع تابعین کی کافی تعداد شامل ہے، امام زہری، ہشام بن عروہ، قتادہ، عمرو بن دینار، یحییٰ بن کثیر، ہمام بن منبہ، ثابت البنانی، عاصم الاحول، ابواسحاق السبعمی، ایوب السخیتی، زید بن اسلم، صالح بن کیسان، عبداللہ بن طاؤس، سماک بن الفضل، اسماعیل بن علیہ، محمد بن المنکدر، کے نام خصوصیت کے ساتھ قابل ذکر ہیں، اور خود معمر کے فیضان صحبت سے شاد کام ہونے والوں میں سفیان ثوری، عبداللہ بن مبارک، غندر، عبدالرزاق بن ہمام، سفیان بن عیینہ، ہشام بن یوسف، اسماعیل بن علیہ، یزید بن زریع، سعید بن ابی عروبہ، ابن جریج، امام شعبہ، عیسیٰ بن یونس، معتمر بن سلیمان، محمد بن ثور اور عبداللہ بن معاذ کے نام نمایاں ہیں، علاوہ ازیں معمر کے شیوخ میں سے یحییٰ بن کثیر، ابواسحاق سخیتی اور عمرو بن دینار نے بھی باریں ہمہ تجرب علم و فن ان سے روایت کی ہے، جو معمر کے علوم مرتب اور بلندی شان کی بین دلیل ہے۔
نقاہت:

اکثر علمائے جرح و تعدیل نے ان کی توثیق کی ہے، بالخصوص امام زہری سے ان کی مرویات کا پایہ نہایت بلند ہے، ابن معین کا بیان ہے کہ: ”معمر اثبت الناس فی

۱۔ العبر فی خبر من غیر ج ۱ ص ۲۲۰۔ ۲۔ شذرات الذہب ج ۱ ص ۲۳۵، میزان الاعتدال ج ۳ ص

۳۔ تذکرۃ الحفاظ ج ۱ ص ۱۷۱۔ ۴۔ تہذیب التہذیب ج ۱ ص ۲۳۳، و مرآة الجنان ج ۱ ص ۳۲۳۔

الزہریؒ، علی کا قول ہے:

بصری سكن الیمن ثقة رجل صالح۔^۱

”وہ بصرے کے رہنے والے تھے، یمن میں سکونت اختیار کر لی تھی۔ ثقہ اور نیک

انسان تھے۔“

امام نسائی کہتے ہیں ”ہو ثقة مأمون“^۲ علی بن مدینی اور ابو حاتم معمر کا شمار

ان علمائے کبار میں کرتے تھے، جن پر شیخ اسناد ختم تھی۔^۳

مناقب و فضائل:

ان گونا گوں علمی کمالات کے علاوہ ابن راشد اور بھی بہت سی انسانی خوبیوں کے

حامل تھے، نیک طینتی، تقویٰ، صالحیت اور بلند ظرفی ان کے خاص جوہر تھے، حافظ ذہبی اور

علامہ شافعی خامہ ریز ہیں ”کان صالحًا خیرًا“^۴۔

ابن سعد لکھتے ہیں کان معمر جلالہ قدر و نبل فی نفسه۔^۵ اہل یمن ان ہی

محاسن و اوصاف حمیدہ کی بنا پر ان کے والد و شیفہ ہو گئے تھے، استغنا اور اخفائے عمل خیر کا یہ

عالم تھا کہ ایک بار حاکم یمن، معن بن زائدہ نے انہیں کچھ سونا ہدیہ بھیجا، معمر نے اسے نہ

صرف واپس کر دیا بلکہ اپنی شریکہ حیات کو سختی سے تنبیہ کر دی کہ اگر تم نے کسی کو یہ بات

بتائی تو میں سخت اقدام کروں گا۔^۶

وفات:

رمضان ۵۳ھ میں ان کا آفتاب حیات غروب ہو گیا۔^۷ وفات کے وقت ۵۸

سال کی عمر تھی۔^۸

۱ تذکرۃ الحفاظ ج ۱ ص ۱۷۱ و میزان الاعتدال ج ۳ ص ۱۸۸۔ ۲ خلاصۃ تہذیب و تہذیب الکمال ص

۳۸۳۔ ۳ ایضاً۔ ۴ تہذیب العہد ص ۱۰ ص ۲۳۳۔ ۵ العمر فی خبر من غیر ج ۱ ص ۲۲۱، و مرآة

البحران ج ۱ ص ۳۲۳۔ ۶ طبقات ابن سعد ج ۵ ص ۳۹۷۔ ۷ میزان الاعتدال ج ۳ ص ۱۸۸۔

۸ العمر ج ۱ ص ۳۲۰ و مرآة البهران ج ۱ ص ۳۲۳۔ ۹ تہذیب العہد ص ۱۰ ص ۲۳۵۔

مکی بن ابراہیم رضی اللہ عنہ

نام و نسب:

مکی نام اور ابوالسکن کنیت تھی۔ سلسلہ نسب یہ ہے، مکی بن ابراہیم بن بشیر بن فرقد رضی اللہ عنہم کے قبیلہ براجم کی سب سے مشہور شاخ بنو حظلہ بن مالک سے خاندانی تعلق رکھتے تھے اس وجہ سے براجمی، تمیمی اور حظللی تینوں نسبتوں سے شہرت پائی۔
وطن اور پیدائش:

خراسان کا شہر بلخ اس حیثیت سے بہت ممتاز ہے کہ اس کی خاک سے لاتعداد ائمہ علماء اور صلحا پیدا ہوئے اور بزم علم و عمل کی رونق دو بالا کی یہی مردم خیز سرزمین ۱۲۶ھ میں ابوالسکن کی ولادت سے مشرف ہوئی۔
علم و فضل:

علمی اعتبار سے وہ اکابر اتباع تابعین میں شمار کیے جاتے تھے انہیں سترہ منتخب روزگار تابعین کے دیدار کی سعادت نصیب ہوئی تھی چنانچہ انہوں نے اس گراں بہا دولت سے پورا فائدہ اٹھایا اور ان تابعین کے چمنستان علم کی عطر بیزی سے اپنے دل و دماغ کو معمور کیا علامہ ذہبی الحافظ الامام شیخ خراسان لکھتے ہیں۔^۵

۱ طبقات ابن سعد ج ۷ ص ۱۰۵۔

۲ تہذیب التجذیب ج ۱۰ ص ۳۹۳۔

۳ اللباب ج ۱ ص ۱۰۸ و کتاب الانساب ورق ۷۱۔

۴ تذکرۃ الحفاظ ج ۱ ص ۳۳۵۔ ۵ ایضاً۔

حدیث:

ابو الحسن تحصیل علم کا فطری ذوق رکھتے تھے چنانچہ صرف سترہ سال کی عمر ہی میں انہوں نے طلب حدیث کے لیے بادیہ پیائی شروع کر دی اور دور دراز ملکوں کا سفر کر کے سترہ تابعین کے منبع علم سے مستفیض ہوئے ان کے اساتذہ حدیث میں یزید بن ابی عبید، جعفر الصادق، بہر بن حکیم، ابی حنیفہ، ہشام بن حسان، ابن جریج، مالک بن انس، یعقوب بن عطاء، فطر بن خلیفہ، حنظلہ بن ابی سفیان، ہشام الدستوائی، جعد بن عبدالرحمن، عبداللہ بن سعید اور امین بن نابل کے نام قابل ذکر ہیں اور تلامذہ میں امام بخاریؒ اور امام احمدؒ یحییٰ بن معینؒ یحییٰ الذہبیؒ عباس الدوریؒ محمد بن المثنیٰؒ عبداللہ بن مخلدؒ محمد بن حاتمؒ ابراہیم بن یعقوبؒ محمد بن اسماعیل بن علیہؒ یزید بن سنانؒ احمد بن نصرؒ محمد بن الحسن بن کئیؒ ابراہیم بن موسیٰ الرازیؒ حسن بن عرفہؒ محمد بن وضاحؒ یعقوب بن سفیانؒ یعقوب بن شیبہؒ محمد بن یونسؒ اور معمر بن محمد جیسے یگانہ عصر ائمہ شامل ہیں۔

ثقاہت:

ان کی ثقاہت و عدالت کی سب سے بڑی دلیل یہ ہے کہ امام بخاری نے اپنی جامع صحیح میں ان کی متعدد مرویات کی تخریج کی ہے۔ اور ابن حبان نے کتاب الثقات میں امام بخاری کے کبار شیوخ میں ان کا نمایاں ذکر کیا ہے۔ علاوہ ازیں خلیلی انہیں ثقہ متفق علیہ دارقطنی ثقہ مامون، امام احمد، ابن معین، عجللی اور ابو حاتم ثقہ صدوق کہتے ہیں۔ علامہ ابن سعد رقمطراز ہیں: "کان ثقہ..... وکان ثبنافی الحدیث"۔

عبادت و تدوین:

علم کے ساتھ عمل میں بھی انہیں نمایاں مقام حاصل تھا، کثرت سے عبادت فرمایا کرتے تھے۔ عبدالصمد بن الفضل راوی ہیں کہ میں نے اکثر ابن ابراہیم کو یہ فرماتے سنا کہ:

۱۔ تہذیب الجنید ج ۱۰ ص ۲۹۳-۲۹۴۔ ۲۔ اللہاب فی الانساب ج ۱ ص ۱۰۸۔

۳۔ تذکرۃ الصحابہ ج ۱ ص ۳۲۵ و تہذیب جلد ۱ ص ۲۹۵۔ ۴۔ طبقات ابن سعد ج ۷ ص ۱۰۵۔

حجت ستین حجة و جاورت عشرين سنة^۱

”میں نے ساٹھ حج کیے اور بیس سال تک (بیت اللہ) کے قریب رہا۔“

عبداللہ بن مدرک کی روایت کے مطابق شیخ ابن ابراہیم نے بارہ سو دینار مکہ کے مکانوں کا کرایہ ادا کیا تھا۔^۲ ساٹھ مرتبہ زیارت حرمین کی اہمیت یوں اور بھی بڑھ جاتی ہے کہ اس زمانہ میں سفر حج کی سہولتوں اور آسائشوں کا تصور بھی محال تھا جو عہد حاضر میں پائی جاتی ہیں، اس وقت حج کا سفر اپنی صعوبتوں اور خطرات کی بنا پر سفر آخرت کے مترادف خیال کیا جاتا تھا، چنانچہ تاریخ بغداد میں اس روایت کے ساتھ ”قطعت البادية“ کے الفاظ بھی پائے جاتے ہیں، یعنی میں نے بلخ سے مکہ تک بادیہ پیاری کی۔

وفات:

۱۵ شعبان ۲۱۵ھ کو بمقام بلخ رہ سپر عالم جاوداں ہوئے،^۳ تقریباً سو سال کی عمر پائی۔



۱۔ تہذیب اہندیہ ج ۱۰ ص ۲۹۳۔

۲۔ تاریخ بغداد ج ۱۳ ص ۱۱۷۔

۳۔ البدایہ والنہایہ ج ۱۰ ص ۲۷۹ و طبقات ابن سعد ج ۷ ص ۱۰۹۔

موسیٰ بن جعفر الملقب بہ کاظم رضی اللہ عنہ

نام و نسب:

موسیٰ نام ابو الحسن کنیت اور کاظم لقب ہے ان کے والد امام صادق اور جد امجد امام باقر اپنے عہد کے ممتاز ترین اور بلند پایہ علماء میں تھے۔ ان کا نسب نامہ یہ ہے:

موسیٰ بن جعفر بن محمد بن علی بن الحسن بن علی بن ابی طالب ؑ

ہاشمی علوی اور مدنی تینوں نسبتوں سے مشہور ہیں ان کی دادی فروہ حضرت ابو بکر صدیق ؓ کی پوتی تھی۔ پوتے قاسم بن محمد کی صاحبزادی تھیں، اس طرح نانہالی شجرہ کے مطابق ان کی رگوں میں صدیقی خون بھی رواں تھا۔

ولادت:

۱۲۸ھ میں مدینہ کے قریب ابواء نامی ایک مشہور قریہ میں پیدا ہوئے اور پھر تمام عمر مدینہ ہی میں سکونت پذیر رہے۔

فضل و کمال:

موسیٰ کاظم اس خانوادہ علم کے گوہر شب چراغ تھے جس کا ہر فرد آسمان فضل و کمال کا بدر کامل اور مسند علم کا شیخ الكل تھا اس لیے امام کاظم کو دولت علم گویا وراثت نصیب ہوئی تھی اس کے علاوہ جو دو کرم عبادت، ریاضت، تضرع و انکساری اور تقویٰ پاکبازی کا پیکر مجسم تھے ابو حاتم ان کو امام المسلمین کہتے ہیں۔ حافظ ذہبی لکھتے ہیں:

كان صالحا عابدا جوادا حليما كبير القدر.

”وہ صالح، عبادت گزار، حلیم الطبع، سخی اور جلیل المرتبت تھے۔“

۱۔ العمر فی خبر من غمر ج ۱ ص ۲۸۷۔ ۲۔ تہذیب الجہد ج ۱ ص ۳۳۹۔ ۳۔ شذرات الذہب ج ۱

ص ۳۰۳ والا اعلام ج ۳ ص ۱۰۸۱۔ ۴۔ خلاصۃ تہذیب الجہد ج ۱ ص ۳۹۰

حدیث:

انہوں نے تبحر علمی اور جلالت فنی کے باوجود اپنی زیادہ تر توجہ عبادت اور تبلیغ دین میں صرف کی، اسی وجہ سے ان کی روایات کی تعداد بہت کم ملتی ہے، لیکن اس کے باوجود یہ ایک حقیقت مسلمہ ہے کہ ان سے مروی تھوڑی سی حدیثیں بھی صحیح معنی میں ہیں۔^۱ بہ قامت کبتر بہ قیمت بہتر کے مصداق ہیں۔

حدیث میں انہوں نے اپنے باکمال والد امام جعفر بن محمد الملقب بہ صادق کے علاوہ عبداللہ بن دینار اور عبدالملک بن قدامہ الجمی سے استفادہ کیا تھا، ممکن ہے ان کے حلقہ شیوخ میں کچھ اور ائمہ بھی شامل ہوں، لیکن طبقات و تراجم میں ان کے صرف مذکورہ تین ہی اساتذہ حدیث کا ذکر ملتا ہے ان میں بھی ثانی الذکر سے امام کاظم کے تلمذ کو حافظ ابن حجر نے مشتبہ قرار دیا ہے، چنانچہ وہ لکھتے ہیں کہ: "اگر موسیٰ کاظم کا سنہ ولادت ۱۲۸ھ مستند اور صحیح ہے تو پھر عبداللہ بن دینار سے ان کے حصول تلمذ کا کوئی سوال نہیں، کیونکہ ابن دینار کی وفات اس سے پہلے ہی ۱۲۷ھ میں ہو گئی تھی۔"

خود ان کے دریائے فیض سے سیراب ہونے والوں میں ان کے دو بھائی علی و محمد اور صاحبزادگان ابراہیم، حسین، اسماعیل، علی رضی کے علاوہ صالح بن یزید اور محمد صدقہ العنبری کے نام قابل ذکر ہیں۔^۲

ثقافت:

ان کی ثقافت اور صداقت کو علمائے فن نے بالاتفاق ہر قسم کے ریب شک سے بالاتر قرار دیا ہے، ابو حاتم ثقفی، صدوق امام کہتے ہیں۔^۳

عبادت:

عبادت و ریاضت کا خاص اہتمام تھا، کثرت عبادت کا یہ عالم تھا کہ اپنے زمانہ کے سب سے بڑے عالم شمار ہوتے تھے، حافظ ابن جوزی نے صفوۃ الصفوۃ میں ان کا بہت

۱۔ تہذیب الجندی ج ۱۰ ص ۳۳۰۔ ۲۔ تہذیب الجندی ج ۱ ص ۳۳۹۔

۳۔ میزان الاعتدال ج ۳ ص ۲۰۹۔

نمایاں تذکرہ کیا ہے علامہ ابن کثیر رقمطراز ہیں: ”کان کثیر العبادۃ والمشاءۃ“ حتیٰ کہ ہارون الرشید نے ان کو دیوار زنداں کے پیچھے ڈال دیا تو بھی ان کے شب و روز کے معمولات میں کوئی فرق نہ آسکا چنانچہ قید خانہ کی ایک یعنی راویہ نے ان کے دن رات کے معمولات یہ بیان کیے ہیں:

کان اذا صلی العتمۃ حمد اللہ ومجدہ ودعاہ فلم یزل کذلک حتیٰ یزول اللیل فاذا ازال اللیل قام یصلی حتیٰ یصلی الصبح ثم یدکر قلبلا حتیٰ تطلع الشمس ثم یقعد الی ارتفاع الضحیٰ ثم یتہیا ویستاک ویاکل ثم یرقد الی قبل زوال ثم یتوضأ ویصلی حتیٰ یصلی العصر ثم یدکر فی القبلة حتیٰ یصلی المغرب مابین المغرب و العتمۃ!

”وہ عشا کی نماز پڑھنے کے بعد برابر ذکر و فکر اور حمد و ثنا میں مشغول رہتے یہاں تک کہ جب کافی رات گزر جاتی تو اٹھ کر نماز پڑھنا شروع کر دیتے اور صبح تک یہ سلسلہ جاری رہتا پھر فجر کی نماز پڑھ کر طلوع آفتاب تک تھوڑا ذکر کرتے پھر کافی زیر تک مراقبہ میں بیٹھتے پھر مسواک وغیرہ کرتے اور کھانا تناول فرماتے پھر زوال سے قبل تک استراحت کرتے۔ پھر وضو کر کے نماز پڑھنا شروع کرتے اور عصر تک پڑھتے رہتے پھر قبلہ رو ہو کر ذکر اللہ میں مصروف رہتے اور مغرب کی نماز تک یہ سلسلہ جاری رہتا پھر نماز مغرب پڑھنے کے بعد عشا تک مسلسل نوافل پڑھتے رہتے۔“

ان معمولات کے مطالعہ سے یہ حقیقت بھی منکشف ہوتی ہے کہ امام کاظم کثرت عبادت و ریاضت کے ساتھ اپنی روح و جسم کے حقوق سے بھی پوری طرح عہدہ برآ ہوتے تھے مذکورہ بالا بیان کی راویہ اخت سندی جو زندان میں امام صاحب پر مامور تھی جب بھی

ان کو دیکھتی تو کہتی کہ بڑے بد نصیب اور ناکام ہیں وہ لوگ جو خدا کے ایسے صالح اور عبادت گزار بندے سے تعرض کرتے ہیں اور انہیں پریشان کرتے ہیں۔ حافظ ذہبی انہیں صالح، عابد، حلیم اور جلیل المرتبت لکھتے ہیں۔
سناوت:

جو دو سناوت، سیر چشمی اور فیاضی اہل بیت کرام کا ایک مشترک وصف اور خصوصی تمغہ اختیار تھا، امام کاظم بھی اس وصف کا ایک اعلیٰ نمونہ تھے، خیر الدین زرکلی لکھتے ہیں:

کان احد کبار العلماء الاجواد۔
”وہ ان اکابر علماء میں سے تھے جو سناوت کی صفت سے متصف تھے۔“

امام ذہبی رقمطراز ہیں کہ:

کان موسیٰ من اجود الحكماء۔

”موسیٰ کاظم بہترین حکماء میں سے تھے۔“

ان کی داد و دہش اور فیاضی و سیر چشمی کے بکثرت واقعات خطیب کی تاریخ بغداد اور یافعی کی مرآة البیان میں منقول ہیں۔
قید و بند کی صعوبتیں:

تاریخ اسلام میں ایسے اہل دعوت و عزیمت علماء کی کافی تعداد ملتی ہے جنہوں نے حق و صداقت اور ایمان و اتقان کے چراغ روشن رکھنے کی خاطر داروسن اور قید و بند کے تمام شدائد و صعوبتوں کو بطیب خاطر انگیز کیا بلکہ کتنوں نے تو اسی راہ میں جان بھی جان آفرین کے سپرد کر دی، لیکن ان کے پائے ثبات و استقلال میں ذرا برابر تزلزل نہ پیدا ہوسکا، امام موسیٰ کاظم بھی دو بار اس سعادت سے بہرہ ور ہوئے تھے۔

سب سے پہلے خلیفہ مہدی نے ان کو قید کیا تھا، لیکن کے کچھ ہی دنوں کے بعد اس نے خواب میں حضرت علیؑ کی زیارت کی، جن کے چہرے سے سخت ناراضگی کے

۱۔ تاریخ بغداد ج ۳ ص ۳۱۔ ح العمر فی خبر من غمر ج ۱ ص ۲۸۷۔ ح الاطام ج ۳ ص ۱۰۸۱۔

۲۔ میزان الاعتدال ج ۳ ص ۲۰۹۔ ح تاریخ بغداد ج ۱ ص ۲۳۲۳ و مرآة البیان ج ۱ ص ۳۹۳۔

آثار عیاں تھے اور وہ خلیفہ کو مخاطب کر کے فرما رہے تھے:

فهل عسيتم ان توليتم ان تفسدوا في الارض وتقطعوا ارحامكم.
 ”تم سے عجب نہیں کہ اگر تم حاکم ہو جاؤ تو ملک میں خرابی کرنے لگو اور اپنے
 رشتوں کو توڑ ڈالو۔“

چنانچہ اس کے بعد مہدی نے موسیٰ کاظم کو اس شرط پر فوز اربا کر دیا کہ وہ اس
 کے اور اس کے لڑکوں کے خلاف خروج نہ کریں گے۔ اور امام صاحب کو تین ہزار دینار
 دے کر بصرہ اور مدینہ واپس بھیج دیا۔

پھر ہارون الرشید کے ایام خلافت میں ایک مرتبہ اسے خبر ملی کہ عوام امام موسیٰ
 کاظم کے ہاتھوں پر بیعت کر رہے ہیں، اس سے اس کو بہت اندیشہ لاحق ہوا چنانچہ رمضان
 ۱۷۹ھ میں جب خلیفہ مذکورہ عمرہ کی غرض سے حرمین گیا تو واپسی پر امام صاحب کو بھی اپنے
 ہمراہ بصرہ لیتا آیا اور وہاں کے والی عیسیٰ بن جعفر کے پاس مقید کر دیا، وہ ایک سال تک
 وہاں رہے اس کے بعد پھر بغداد کے مرکزی قید خانہ میں منتقل کر دیئے گئے اور تادم حیات
 وہیں رہے۔

قید بے جا سے رہائی کی دعا:

امام کاظم کی بلندی شان کی ایک بین دلیل یہ بھی ہے کہ بغداد کے زمانہ اسیری
 میں انہیں عالم رویا میں رسول اکرم ﷺ کی زیارت نصیب ہوئی، آپ ﷺ ان سے فرما
 رہے تھے:

”اے موسیٰ! یقیناً تم مظلوم ہو، میں چند کلمات تلقین کرتا ہوں، اگر تم ان کا ورد کرو
 تو آج ہی شب تم قید سے رہا ہو جاؤ گے،“ وہ کلمات ہیں:

يا سامع كل صوت يا سائق الفوت يا كاسي العظام لحمًا ويا منشرها
 بعد الموت اسئلک باسمائک الحسنی وباسمک الاعظم الاکبر

المحزون المکنون الذی لم یطلع علیہ احد من المخلوقین یا حلیمًا
 ذائناة لا یقوی علی اناء ته یا ذالمعروف الذی لا یقطع ابداً ولا
 یحصی عدداً فرج عنی“^۱

صاف گوئی:

قید خانہ ہی سے انہوں نے خلیفہ کے نام ایک خط لکھا تھا، جو ان کی صاف گوئی،
 جرأت اور حق گوئی کا پورا عکاس ہے۔ اس خط میں تحریر تھا:

اما بعد یا امیر المومنین انه لم ینقص عنی یوم البلاء الا انقضی عنک
 یوم من الرخاء حتی یفضی بنا ذالک الی یوم یخسر فیہ المبتلون^۲۔
 ”اے امیر المومنین! جوں جوں میری آزمائش کے ایام گزر رہے ہیں، ویسے
 ویسے تمہارے عیش و راحت کے دن بھی کم ہوتے جا رہے ہیں، حتیٰ کہ ہم دنوں
 ایک ایسے دن ملیں گے جب برا عمل کرنے والے خسارہ میں رہیں گے۔“

وفات:

کامل ۷۳ سال دنیاے علم و عمل کو منور رکھنے کے بعد ۲۵ رجب ۱۸۳ھ کو شمع
 فروزاں گل ہو گئی، اکثر علماء کا خیال ہے کہ بغداد کے قید خانہ میں ان کی وفات ہوئی، بغداد
 میں آج بھی ان کا مزار مشہور آفاق اور مراجع انام ہے۔^۳



^۱ شذرات الذهب ج ۱ ص ۳۰۳۔ البدایہ والنہایہ ج ۱۰ ص ۱۸۳۔

^۲ صفوة الصفوة ج ۲ ص ۱۰۵ و میزان الاعتدال ج ۳ ص ۲۰۹۔

نافع بن ابی نعیم رضی اللہ عنہ

نام و نسب:

اسم مبارک نافع اور ابو عبد الرحمن یا ابو دریم کنیت تھی، معلوم نسب نامہ یہ ہے:
 نافع بن عبد الرحمن بن ابی نعیم، اپنے والد کے بجائے جد امجد کی طرف منسوب ہو
 کر مشہور ہیں، بنو لیث کے غلام تھے۔
 ولادت، خاندان اور وطن:

۷۷ھ میں پیدا ہوئے، اصلًا اصفہان سے تعلق رکھتے تھے، چونکہ تا عمران کا مسکن
 دار الحجر مدینہ منورہ رہا، اس لیے مدنی کہلاتے ہیں۔
 فضل و کمال:

نافع کا شمار ان جلیل القدر اتباع تابعین میں ہوتا ہے جنہوں نے چمنستان علم و فن
 کو فردوس نظیر بنانے میں نمایاں کردار ادا کیا ہے، کتاب اللہ کی جن قراءت سب سے تواتر
 پر امت کا اتفاق و اجماع ہے۔ ان میں امام نافع مدنی کی قراءت بھی شامل ہے۔
 اس صحیفہ کمال کا سب سے درخشاں باب تجوید و قراءت میں غیر معمولی مہارت ہی
 ہے، انہیں ستر تابعین سے قرآن پڑھنے کی سعادت حاصل تھی..... حضرت عبد اللہ بن
 عباس رضی اللہ عنہما اور ابی بن کعب رضی اللہ عنہما جیسے اجلہ روزگار صحابہ کرام کے نامور تلامذہ قراءت کے
 سامنے زانوئے تلمذ تہہ کر کے وہ خود بھی اس فن کے امام ہو گئے۔
 بعض روایات سے معلوم ہوتا ہے کہ انہوں نے کچھ صغار صحابہ کے دیدار کا شرف
 بھی حاصل کیا تھا، لیکن ان سے اکتساب فیض نہ کر سکے۔ اصمعی کا بیان ہے:

كان من القراء الفقهاء العباد.

”وہ قراء فقہاء اور عبادت گزاروں میں تھے۔“

شیوخ:

جیسا مذکور ہوا انہوں نے ستر تابعین کے خرمن علم سے خوشہ چینی کی تھی، جن میں ابو جعفر یزید بن قعقاع، شیبہ بن نصاح، عبدالرحمن بن ہرمز الاعرج، فاطمہ بنت علی بن ابی طالب، زید بن اسلم، ابوالزناد، عامر بن عبداللہ، زہیر بن محمد بن یحییٰ بن حبان، نافع مولیٰ ابن عمر، صفوان بن سلیم اور ربیعہ کے اسمائے گرامی شامل ہیں۔

تلامذہ:

امام نافع نے کم و بیش ستر سال تک درس و افادہ کی خدمات انجام دیں، اس طویل ترین مدت میں ہزاروں تشنگان علم ان کے پشمہ صافی سے سیراب ہوئے، جن میں امام مالک بن انس کے علاوہ اسماعیل بن جعفر، اصمعی، خالد بن مخلد، سعید بن ابی مریم، محمد بن مسلم المدنی، موسیٰ بن طارق، عیسیٰ بن مینا، قالون، قعبنی اور عثمان بن سعید الورش کے نام خصوصیت سے لائق ذکر ہیں۔

قرآن:

کثیر التعداد اکابر شیوخ کے فیضان صحبت نے انہیں قرأت قرآن کا نکتہ شناس اور اس کے اسرار و رموز کا سب سے بڑا واقف کار بنا دیا تھا، اور اسی مہارت فنی کے باعث اپنے شیخ ابو جعفر یزید بن قعقاع کے بعد مدینہ منورہ کے بالاتفاق "الامام القراء" تسلیم کئے گئے، لیث کہتے ہیں کہ ۱۱۳ھ میں جب میں زیارت حرمین کے سلسلہ میں مدینہ پہنچا تو وہاں قراءت کا امام نافع بن ابی نعیم کو پایا، امام مالک کا ارشاد ہے:

نافع امام الناس فی القراءة۔

"نافع قراءت کے امام ہیں۔"

لیث بن سعد ہی کا دوسرا بیان ہے کہ:

ادرکت اهل المدينة و هم يقولون قراءة نافع سنة۔

۱ تہذیب التہذیب ج ۱۰ ص ۴۰۷۔ ۲ شذرات الذہب ج ۱ ص ۲۷۰۔

۳ تہذیب التہذیب ج ۱۰ ص ۴۰۸۔

”میں نے اہل مدینہ کو یہ کہتے پایا کہ نافع کی قرأت سنت ہے۔“

امام مالک اکثر فرمایا کرتے تھے کہ مجھے اہل مدینہ کی قرأت مختار اور پسند ہے دریافت کیا گیا ”کیا نافع کی قرأت“؟ فرمایا: ”ہاں نافع کی قرأت“
حدیث:

حدیث نبوی ﷺ میں انہیں کوئی لائق ذکر حیثیت حاصل نہ تھی، اسی باعث صحاح ستہ میں ان کی کوئی روایت نہیں ملتی، حضرت ابو ہریرہ رضی اللہ عنہ کے تلمیذ رشید عبدالرحمن بن ہرمز الاعرج سے انہوں نے تحصیل قراءت کے علاوہ سو حدیثوں کا سماع بھی حاصل کیا تھا، نافع کے پایہ ثقاہت کے بارے میں علمائے فن کی رائیں بہت اچھی ہیں، چنانچہ ابن معین، ابوحاتم نسائی، ابن حبان اور ابن سعد صراحت کے ساتھ انہیں ثقہ قرار دیتے ہیں، علامہ ابن حجر قمر طراز ہیں:

لم أرفی احادیثہ شنیئاً منکرًا وارجو انه لا بأس بہ۔

”میں ان کی مرویات میں کوئی منکرات نہیں دیکھتا اور میرا خیال ہے ان کے قبول کرنے میں کوئی حرج نہیں ہے۔“

شامل:

قرآن پاک کی تلاوت کرتے وقت ہمیشہ ان کے منہ سے مشک و عنبر کی بو نکلا کرتی تھی، ایک بار کسی نے دریافت کیا، آپ از قسم عطر کون سی خوشبو استعمال کرتے ہیں؟ فرمایا ایسی کوئی بات نہیں، بلکہ میں نے ایک شب عالم رویا میں حضور پر نور ﷺ کی زیارت کی، آپ نے میرے منہ سے منہ ملا کر قرآن پاک کی کچھ آیات تلاوت فرمائیں، اسی وقت سے یہ خوشبو آنے لگی ہے،“۔

حلیہ:

’نہایت سیاہ فام لیکن ساتھ ہی نہایت خوش نقش تھے، ایک مرتبہ محمد بن اسحاق مسیسی

نے عرض کیا کہ آپ کے اعضاء کی ساخت اور نقشہ کس قدر حسین و جمیل ہے، فرمایا آخر کیوں نہ ہو کہ نبی ﷺ نے خواب میں مجھے مصافحہ کا شرف بخشا ہے۔
رواۃ قرأت:

نافع کی قرأت متواتر کے بہت سے رواۃ ہوئے، لیکن شہرت عام کا تمغہ صرف دو کو حاصل ہو سکا۔

① عیسیٰ بن مینا قانون جو ۱۲۰ھ میں مدینہ منورہ پیدا ہوئے اور امام نافع سے بے شمار بار قرآن مجید پڑھا، قوت سامعہ سے محروم تھے، لیکن معجز نما بات یہ ہے کہ قرآن پاک سننے میں ذرا بھی دقت اور رکاوٹ محسوس نہ ہوتی تھی، ان کی قرأت کی عمدگی کی وجہ سے امام نافع نے انہیں "قالون" کا لقب دیا تھا، جس کے معنی رومی لغت میں عمدہ چیز کے ہیں، ۲۲۰ھ مدینہ ہی میں وفات پائی۔

② عثمان بن سعید ورش: ۱۱۰ھ میں بمقام مصر متولد ہوئے، گورارنگ ہونے کی وجہ سے استاذ نے ورش کا لقب دیا تھا، قرآن پڑھنے کے لیے مصر سے شدر حال کر کے مدینہ طیبہ امام مالک کی خدمت میں حاضر ہوئے اور پھر تحصیل فن کے بعد مصر واپس جا کر قرأت کے متفقہ امام تسلیم کیے گئے، نہایت خوش الحان تھے، یونس بن عبدالاعلیٰ کا بیان ہے کہ ورش کی قرأت نہایت عمدہ تھی، اور وہ بہت خوش آواز تھے، ۱۹۷ھ میں بمصر ۸۷ سال مصر میں ہی رحلت فرمائی۔

وفات:

امام نافع باختلاف روایت ۱۶۷ھ یا ۱۶۹ھ مدینہ منورہ میں رہ سپار عالم جاودانی ہوئے، انتقال کے وقت ۹۷ یا ۹۹ سال کی عمر تھی۔

وصیت:

جب ان کی وفات کا وقت قریب آیا تو صاحبزادگان نے وصیت کی درخواست کی فرمایا: اتقوا اللہ واصلحوا ذات بینکم واطيعوا اللہ ورسوله ان کنتم مومنین۔

۱ شذرات الذہب ج ۱ ص ۲۷۰ و مرآة البیان ج ۱ ص ۳۵۹۔ ۲ تہذیب الجذیب ج ۱ ص ۳۰۸۔

نضر بن شمیل رضی اللہ عنہ

نام و نسب:

نضر نام اور ابو الحسن کنیت تھی پورا شجرہ نسب یہ ہے 'نضر بن شمیل بن خرشہ بن یزید بن کلثوم بن عنترہ بن زہیر بن جلیہ بن حجر بن خزاعی بن مازن بن مالک بن عمرو بن تمیم۔ یہ شجرہ صرف ابن ندیم نے ذکر کیا ہے ورنہ دوسرے تذکرہ نگاروں نے مختلف طور پر درمیان سے متعدد ناموں کو حذف کر دیا ہے جس کی وجہ سے اکثر اشتباہ واقع ہو جاتا ہے اغلباً اختصار کے لیے ایسا کیا گیا ہے وطننا بصری اور مروزی کہلاتے ہیں بنو مازن سے خاندانی تعلق کی بنا پر مازنی کی نسبت کو زیادہ شہرت حاصل ہوئی۔

مولد و منشا:

۱۲۲ھ مطابق ۳۰ء میں وہ خراسان کے شہر مرو والروز میں پیدا ہوئے جو اپنی مردم خیزی میں عالمی شہرت کا حامل ہے یہ ایک تاریخی حقیقت ہے کہ دنیائے اسلام میں علم و دانش کے درہائے آبداز جن زمینوں سے برآمد ہوئے ان میں مرو کا خطہ نہایت نمایاں ہے بہر حال جب امام نضر صرف ۶۰۵ سال کے تھے ان کے والد انہیں اپنے ہمراہ لے کر بصرہ چلے آئے خود بیان کرتے ہیں:

خرج بی ابی من مرو الروز البصرۃ ۲۸ھ وانا ابن خمس اوست سنین ۲
 "۱۲۸ھ میں مجھے میرے والد مرو سے بصرہ لے کر آئے اس وقت میری عمر
 پانچ چھ سال کی تھی۔"

پھر وہیں کے ہو رہے بصرہ بھی اس عہد میں ممتاز علمی مرکز شمار ہوتا تھا اس لیے

ابن شمیم تمام تر علمی ماحول میں پروان چڑھے اور عمر کا بیشتر حصہ زمانہ درس و افتادہ اور تالیف و تصنیف میں وہیں گزرا، لیکن پھر بعض اقتصادی مشکلات سے تنگ آ کر بصرہ چھوڑنے پر مجبور ہوئے اور مروا کر بقیہ عمر وہیں بسر کی، یہاں تک کہ اسی کی خاک کا پیوند بنے۔

بصرہ چھوڑنے کا سبب:

یوں تو تمام ہی ارباب طبقات نے اس سبب کی نشاندہی کی ہے جس کی بنا پر امام نصر سرزمین بصرہ کو چھوڑنے پر مجبور ہوئے، جو گویا ان کے وطن ثانی کی حیثیت اختیار کر چکی تھی اور جس کے در و دیوار سے انہیں والہانہ الفت پیدا ہو گئی تھی، لیکن علامہ یاقوت رومی اور حافظ جلال الدین سیوطی نے اس واقعہ کو کسی قدر تفصیل سے سپرد قلم کیا ہے، جو حسب ذیل ہے۔

بصرہ میں امام نصر کی معاشی و اقتصادی حالت نہایت دگرگوں ہو گئی، یہاں تک کہ نان شبینہ تک کو محتاج ہو گئے تھے۔ وہاں ان کے علم و فضل کا اعتراف کرنے اس سے مستفید ہونے اور ان کے دقیقہ سنجیوں پر واہ واہ کرنے والوں کا حلقہ تو بہت وسیع تھا لیکن بقدر کفاف بھی ان کے رزق کی فراہمی کا خیال کرنے والا کوئی نہ تھا۔ بالآخر جب حالات فزوں تر ہو گئے، تو شیخ نے وہاں سے اپنے مولد منتقل ہونے کا ارادہ کیا، کہا جاتا ہے کہ جس وقت وہ بصرہ سے روانہ ہوئے، وہاں کے تین ہزار محدثین، فقہاء، نحویین اور ائمہ لغت ان کو الوداع کہنے ہمراہ چلے اور مقام مرید پہنچ کر ان کو رخصت کیا۔^۱

حافظ سیوطی نے مزید لکھا ہے کہ اس جم غفیر میں ان کے سات ہزار تلامذہ بھی شامل تھے، جو اپنے شیخ کی جدائی کے غم میں زار و قطار آنسو بہا رہے تھے، شیخ نصر نے چلتے چلتے چند الوداعی کلمات ارشاد فرمائے جس میں یہ بھی کہا گیا ہے:

لو وجدت عندكم كل يوم ربع من الباقلا لما ظننت عنكم^۲

”اگر مجھے تمہارے پاس ہر روز تھوڑا باقلا بھی مل جاتا تو میں جدانہ ہوتا۔“

راوی کا بیان ہے کہ جب ابن شمیم نے مذکورہ بالا الفاظ کہے تو میں یہ دیکھ کر

حیرت و استعجاب کے سمندر میں غرق ہو کر رہ گیا کہ غم و اندوہ کا اظہار کرنے والے اس مجمع کثیر میں سے ایک نفر بھی اتنی معمولی سی ذمہ داری قبول کرنے پر تیار نہ ہونے لگا۔ بہر حال وہ خراسان پہنچے تو ان کا نصیبہ جاگ گیا، وہاں خلیفہ ہارون نے ان کی از حد تعظیم و توقیر کی اور فکر معاش کی طرف سے بالکل بے نیاز کر دیا۔ ابو عبیدہ کا بیان ہے کہ:

اقام بمرور فائری و افاد بها مالا عظیماً۔
 ”انہوں نے مرو میں قیام کیا اور بکثرت مال حاصل کرنے کے صاحب ثروت ہو گئے۔“

فضل و کمال:

علم و فضل کے اعتبار سے ابن شمیم بہت جلیل القدر اور عالی مرتبہ تھے، ابن عماد حنبلی رقمطراز ہیں کہ: ”کان اماماً حافظاً“^۱ مختلف علوم و فنون کی جامعیت اور تثبت و اتقان میں ان کی مثال کم ہی مل سکے گی، صغار تابعین کی صحبت سے شرف اندوز اور ان کے کیمہ علم سے بقدر ظرف مستفید ہوئے تھے..... خراسان اور بالخصوص مرو میں حدیث کا چرچا عام کرنے میں انہیں اولیت کا شرف حاصل تھا، چنانچہ عباس بن مصعب بیان کرتے ہیں:

کان اماماً فی العربیة والحديث بمرور وجميع خراسان۔

”وہ مرو اور پورے خراسان میں حدیث و عربیت کے امام تھے۔“

حافظ سیوطی لکھتے ہیں کہ امام شعبہ سے ان کی روایات کو بیان کرنے والا امام ابن شمیم سے زیادہ کوئی نہ تھا۔^۲

ایک دفعہ خلیفہ مامون نے ان کے سامنے یہ حدیث پڑھی: ”اذا تزوج المرأة لدينها وجمالها كان فيه سداد من عوز“ اس میں خلیفہ نے لفظ سداد کو تسمین کے زبر

۱ بغیة الوعاة ص ۳۰۳۔ ۲ شذرات الذبب ج ۲ ص ۳ بغیة الوعاة ص ۳۰۳۔

۳ تذکرة الحفاظ ج ۱ ص ۲۸۷۔ ۴ بغیة الوعاة ص ۳۰۵۔

کے ساتھ پڑھا۔ امام نصر نے فوز اہی اس حدیث کو دہرایا اور اس میں سدا کو بکسر المسمین پڑھا اور پھر دونوں کے درمیان فرق کو واضح کیا، راوی بیان کرتے ہیں کہ خلیفہ یہ سن کر پھر کب اٹھا اور اس نے شعرائے ادب عرب کے منتخب ترین اشعار سنانے کی خواہش ظاہر کی، چنانچہ نصر بن شمیث نے عربی، حمزہ بن ابیض، ابو عروہ المدنی اور ابن عبد اللہ الاسدی کے بہت سے شعرائے مامون نے اس غیر معمولی قوت حافظہ اور ژرف بینی سے متاثر ہو کر اپنے وزیر فضل بن اہل کو شیخ کو تیس ہزار درہم انعام دیئے جانے کا حکم دیا یا۔ ابن منجویہ کا بیان ہے کہ:

کان من فصحاء الناس و علمانہم بالادب و ایام الناس ۱
 ”وہ فصیح البیان لوگوں میں تھے، نیز ایام عرب اور ادب کے رموز و اسرار کے بڑے نکتہ دان تھے۔“

جامعیت:

تنوع و تفتن فی العلوم ان کے صحیفہ کمال کا ایک تابندہ ورق ہے۔ انہیں حدیث، فقہ، لغت، نحو، ادب، تاریخ اور انساب پر یکساں عبور تھا، یہ فیصلہ کرنا دشوار ہے کہ ان کے فکر و نظر کا خصوصی جو لانا نگاہ کون سا فن تھا؟ علماء نے متفقہ طور پر لکھا ہے کہ:

کان رأساً فی الحدیث و رأساً فی الفقہ و اللغۃ و روایۃ الشعر و معرفۃ
 بالنحو و بیام الناس ۲

”وہ حدیث، فقہ، لغت، روایت، شعر، معرفت نحو اور ایام عرب سب علوم و فنون میں عالی رتبہ تھے۔“

مذکورہ بالا تمام فنون میں انہوں نے کتابیں تالیف کیں، حافظ ابن کثیر انہیں ائمہ لغت میں شمار کرتے ہیں ۳

۱۔ معجم الادباء ج ۱ ص ۲۱۰، تہذیب السیاح ج ۱ ص ۳۳۸۔ ۲۔ ایضاً۔

۳۔ طبقات ابن سعد ج ۱ ص ۲۰۳۔ ۴۔ ایضاً۔

شیوخ:

انہوں نے عرب کے مشاہیر اہل زبان اور کبار محدثین سے اکتساب فیض کیا تھا، نحو، ادب اور ماہرین لغت میں وہ سب سے پہلے خلیل بن احمد ابی خیرۃ الاعرابی اور ابو احمد قیس سے مستفید ہوئے، اس کے بعد علوم نقلیہ میں صفار تابعین اور ان کے بعد کے طبقہ کے سامنے زانوائے تلمذ تہہ کیا، اس سلسلہ میں لائق ذکر ائمہ و شیوخ یہ ہیں:

ہشام بن عروہ، حمید الطویل، شعبہ، ابن جریج، سعید بن ابی عروبہ، ابن عون، اسرائیل بن یونس، حماد بن سلمہ، سلیمان بن المغیرہ، ہشام بن حسان، یونس بن ابی اسحاق، عمرو بن ابی زائدہ۔

تلامذہ:

اسی طرح خود ان سے فیض یاب ہونے والوں میں بھی وہ علماء حدیث شامل ہیں جو اپنے شیخ کی زندگی ہی میں مسند علم کی زینت بنے، چند نمایاں اسمائے گرامی یہ ہیں:

علی بن المدینی، یحییٰ بن معین، اسحاق بن راہویہ، حمید بن زنجویہ، یحییٰ بن یحییٰ النیساپوری، محمود بن غیلان، احمد بن سعید الدارمی، محمد بن مقاتل، معاذ بن اسد، حسین بن حریش، عبدالرحمن بن بشر، محمد بن قدامہ، عبداللہ بن عبدالرحمن الدارمی۔

ثقافت:

علمائے فن متفقہ طور پر ان کی روایات کی حجیت اور ثقافت تسلیم کرتے ہیں، چنانچہ ابو حاتم کا بیان ہے: "کان ثقة صاحب سنة" علامہ ابن سعد رقمطراز ہیں: "کان ثقة صاحب حدیث" حافظ ذہبی لکھتے ہیں:

حجة یحتج بہ فی الصحاح۔^۱

"وہ حجت ہیں صحاح میں ان کی روایات قابل قبول ہیں۔"

۱۔ تہذیب التہذیب ج ۱۰ ص ۴۳۷۔ ۲۔ شذرات الذہب ج ۲ ص ۷۔

۳۔ طبقات ابن سعد ج ۷ ص ۱۰۵۔ ۴۔ میزان الاعتدال ج ۲ ص ۲۳۳۔

قضا:

جب وہ معاشی تنگی سے عاجز آ کر بصرہ سے مرو منتقل ہوئے تو خلیفہ ہارون نے ان کے ساتھ بہت اعزاز و اکرام کا معاملہ کیا، اور انہیں اس شہر کے منصب قضا پر فائز کر کے ان کو مال و زر سے نہال کر دیا!

علامہ یاقوت نے بروایت نقل کیا ہے کہ اپنے زمانہ قضا میں امام ابن شہیل نے عدل و انصاف کے ایسے مظاہر پیش کیے کہ ہر شخص ان کی توصیف میں رطب اللسان ہو گیا۔
سادگی و بے نفسی:

وہ تشف کی حد تک سادہ زندگی گزارنے کے عادی تھے، زبیر بن بکار بیان کرتے ہیں کہ ایک بار شیخ نصر خلیفہ مامون کے پاس اس حال میں گئے کہ نہایت موٹے اور خراب کپڑے پہنے ہوئے تھے، خلیفہ نے دیکھتے ہی کہا آپ امیر المومنین کے پاس اس قسم کے کپڑوں میں آتے ہیں، شیخ نے ٹالنے کی خاطر فرمایا: ”بات دراصل یہ ہے کہ مرو میں گرمی بہت سخت پڑتی ہے، لہذا اس کی حرارت سے ایسے ہی کپڑوں سے محفوظ رہا جا سکتا ہے۔“
حافظ ذہبی نے داؤد بن محراق کی روایت سے شیخ ابن شہیل کا یہ قول نقل کیا ہے:

لا یجد الرجل لذة العلم حتی یجوع وینسی جوعه۔

تصانیف:

امام نصر کے تبحر علمی اور جامعیت کے جلوے صرف درس و افادہ کی مجلسوں ہی میں ظاہر نہ ہوئے بلکہ صفحہ قرطاس پر بھی اس کی تجلیاں نمودار ہوتی تھیں، عباس بن معصب کا بیان ہے کہ شیخ نصر نے اس قدر کثرت سے کتابیں تصنیف کیں جس کی نظیر اس عہد میں نہیں ملتی۔

عام طور پر ان کی درج ذیل تصانیف کے نام ملتے ہیں ”کتاب الصفات“، ”کتاب الصلاح“، ”غریب الحدیث“، ”کتاب النوادر“، ”کتاب المعنی“، ”کتاب المصادر المدخل الی کتاب العین“، ”کتاب الجیم“، ”کتاب الشمس والقمر“۔

کتاب الصفات:

پانچ جلدوں پر مشتمل فن لغت کی تصنیف ہے۔ پہلی جلد میں انسان کی پیدائش اس کے عادات و اطوار اور عورتوں کی صفات، دوسری جلد میں مکانات پہاڑ وغیرہ تیسری میں اونٹ، چوتھی میں گھوڑا، چڑیا، چاند، سورج اور شراب وغیرہ پانچویں جلد میں انگور کی زراعت، درخت، ہوا، بارش اور بادل وغیرہ کا تفصیلی بیان ہے، علامہ ابن ندیم کا خیال ہے کہ ابو عبید قاسم بن سلام نے اپنی مشہور و اہم کتاب غریب المصنف کو اسی سے ماخوذ کیا ہے اور اسی نسخ پر مرتب کیا ہے، دونوں کتابوں کے مندرجات سے بھی اس خیال کی تائید ہوتی ہے۔

غریب الحدیث:

غریب احادیث کی تشریح و توضیح کے موضوع پر متعدد کتابیں لکھی گئی ہیں، جن میں ابو عبیدہ، قطرب، ابو عدنان نحوی، اخفش، نصر بن شمیل اور ابو عبید قاسم بن سلام کی غریب الحدیث کا ذکر ملتا ہے۔ ان میں مؤخر الذکر ہی کی کتاب کو شہرت و مقبولیت کا تمغہ نصیب ہوا۔ اس کی وجہ یہ ہے کہ ابو عبید نے نہ صرف متقدمین کی تصنیفات کا عطر اپنی کتاب میں کشید کر لیا ہے بلکہ نہایت ژرف بینی کے ساتھ ان تمام خامیوں اور نقائص کو بھی اس میں دور کر دیا ہے، جو پہلے کی کتابوں میں پائی جاتی تھیں، تاہم قدامت کے اعتبار سے نصر بن شمیل کی غریب الحدیث کا پایہ کچھ کم نہیں۔^۱

امام نصر کی مذکورہ بالا تصنیفات اب معدوم ہیں، یا ممکن ہے کہیں ان کے خطوط موجود ہوں، راقم الحروف کو اس کی تحقیق نہ ہو سکی۔

وفات:

ذی الحجہ ۲۰۳ھ کی آخری تاریخ کو مروہی میں راہی ملک عدم ہوئے۔^۲ کلم محرم ۲۰۴ھ کو تدفین عمل میں آئی، اسی وجہ سے بعض تذکروں میں ان کا ذکر ۲۰۳ھ کی وفیات میں ملتا ہے اور بعض میں ۲۰۴ھ کے تراجم میں اس وقت اور تک خلافت پر مامون الرشید داؤد حکمرانی دے رہا تھا۔

۱ طبقات ابن سعد ج ۷ ص ۱۸، اللہاب ج ۳ ص ۸۰۔ ۲ تذکرۃ الحفاظ ج ۱ ص ۲۸۷۔

وضاح بن عبداللہ الواسطیؓ

نام و نسب:

وضاح نام ابو عوانہ کنیت تھی؛ والد کا نام عبداللہ تھا۔

وطن اور پیدائش:

ان کا اصل وطن واسط تھا؛ پھر قبۃ الاسلام بصرہ منتقل ہو گئے تھے؛ جس کی خاک سے صلحاء اور اخیار امت کی پوری ایک نسل آسمان شہرت پر نیر تاباں بن کر صوفشاں ہوئی؛ ابو عوانہ واسط کے مردم خیز خطہ میں پہلی صدی کے اواخر یا دوسری صدی کے اوائل میں پیدا ہوئے، ابن حبان نے کتاب الثقات میں ابو عوانہ کا سنہ ولادت ۱۲۲ھ قرار دیا ہے؛ لیکن یہ صحیح نہیں ہے؛ کیونکہ ابو عوانہ نے بالاتفاق ابن سیرین کے دیدار کا شرف حاصل کیا تھا؛ جن کی وفات ۱۱۰ھ میں ہوئی؛ علامہ ابن کثیر کے بیان کی روشنی میں؛ ابو عوانہ کم و بیش ۹۵ھ میں عالم وجود میں آئے۔ چنانچہ ۶۷ھ کے واقعات میں رقمطراز ہیں:

الوضاح بن عبداللہ توفی هذه السنة وقد جاوز الثمانين۔^۱

”وضاح بن عبداللہ کا اسی سال انتقال ہوا؛ ان کی عمر ۸۰ سے متجاوز ہو چکی تھی۔“

غلامی:

ابو عوانہ کو جرجان کی کسی جنگ میں گرفتار ہو کر قید غلامی کی زندگی بھی گزارنی پڑی؛ عطا بن یزید نے ان کو اپنے بیٹے یزید کے ساتھ رکھنے کے لیے خرید لیا تھا۔ عطا کی وفات کے بعد ایک عرصہ تک یزید بن عطاء الیشکری الواسطی کے غلام رہے؛ اسی نسبت ولاء کی بنا

۱۔ تذکرۃ الحفاظ ج ۱ ص ۲۱۳۔ ۲۔ تہذیب التہذیب ج ۱۱ ص ۱۱۸۔

۳۔ البدایہ والنہایہ ج ۱ ص ۱۷۱۔ ۴۔ تاریخ بغداد ج ۱ ص ۳۶۱۔

پر ابو عوانہ بھی یشکری اور واسطی کی نسبتوں سے مشہور ہیں۔

آزادی کا دلچسپ واقعہ:

قید غلامی سے ان کی رہائی کا واقعہ بہت دلچسپ ہے جس کے سرسری مطالعہ ہی سے صاف اندازہ ہو جاتا ہے کہ اس سلسلہ میں دفعۃً جو کچھ پیش آیا یہ سب منجانب اللہ تھا۔ ابن عائشہ کا بیان ہے کہ ابو عوانہ واسط کے یزید بن عطانامی ایک شخص کے غلام تھے ان کے مالک نے پارچہ فروشی کا کام ان کے سپرد کیا تھا ایک دن ان کے پاس ایک سائل آیا اور دست سوال دراز کیا ابو عوانہ نے اس کو دو یا تین درہم مرحمت فرمائے۔ سائل نے اظہار تشکر کے بعد کہا: ”اے ابو عوانہ! بخدا میں تمہیں ضرور کوئی فائدہ پہنچاؤں گا۔“ چنانچہ کچھ عرصہ کے بعد عرفہ کے دن وہی سائل مجمع عام میں کھڑے ہو کر یہ اعلان کرنے لگا کہ اے لوگو! یزید بن عطا کے لیے دعائے خیر کرو کیونکہ اس نے آج ابو عوانہ کو آزاد کر کے تقرب الہی حاصل کر لیا ہے۔

جب لوگ حج کی ادائیگی کے بعد واپس آئے اور یزید بن عطا کی فرودگاہ کے پاس سے گزرنے لگے تو جوق در جوق آ کر انہیں ابو عوانہ کی آزادی پر ہدیہ تشکر و تبریک پیش کرنے لگے۔ ابن عطاء حیران ہوئے کہ یہ کیا قصہ ہے پھر جب مبارکباد کا یہ سلسلہ بہت بڑھا تو یزید نے عطا سے کہا:

من يقدر على رد هؤلاء وهو حر لوجه الله!

”اتنے لوگوں کی بات رد کرنے کی کس میں مجال ہے وہ (ابو عوانہ) خدا کے لیے آزاد ہے۔“

اس واقعہ کے آغاز میں محققین کا بہت معمولی سا اختلاف ہے یعنی بعض نے یوم عرفہ کو مزدلفہ میں ابو عوانہ کی آزادی کا ڈرامائی اعلان کرنے والا ایک سائل کو بتایا ہے اور بعض نے ابو عوانہ کے ایک مخلص دوست کو جس نے مکافات حسن سلوک کے طور پر اپنے محسن کی آزادی کے لیے یہ کارگر موثر تدبیر اختیار کی لیکن اس کے علاوہ پورے واقعہ

اور اس کے نتیجہ پر سب کا اتفاق ہے، سائل والی روایت زیادہ صحیح معلوم ہوتی ہے۔
امیت:

ابوعوانہ لکھنے پڑھنے سے قطعی ناواقف تھے، یحییٰ بن معین کہتے ہیں کہ وہ لکھنے پڑھنے میں ایک شخص سے مدد حاصل کرتے تھے۔

کان ابو عوانہ امیاً يستعين بانسان يكتب له وكان يقرأ الحديث.^۱
”ابوعوانہ امی تھے وہ ایک شخص سے مدد لیتے تھے جو ان کے لیے لکھتا تھا اور وہ (ابوعوانہ) حدیث پڑھتے تھے“۔

لیکن ان کے شاگرد رشید عفان بن مسلم کا بیان ہے کہ ابوعوانہ پڑھنا جانتے تھے مگر لکھنے سے ناواقف تھے اس لیے ہمیں حدیثیں املاء کرایا کرتے تھے۔^۲

فضل و کمال:

اپنی امیت کے باوجود ابوعوانہ کا شمار وقت کے ممتاز حفاظ حدیث اور ائمہ اعلام میں کیا جاتا ہے، وہ علمی اعتبار سے زمرۃ اتباع تابعین میں بلند مقام رکھتے تھے علامہ یافعی ”احد الحفاظ الاعلام“ خیر الدین زرکلی ”من حفاظ الحدیث الثقات“ اور حافظ ذہبی ”الحفاظ احد الثقات“ کے الفاظ سے ان کے علم و فضل کو سراہتے ہیں۔^۳ ابوحاتم کا بیان ہے کہ ابوعوانہ حماد بن سلمہ سے بھی بڑے حافظ حدیث تھے۔^۴ یحییٰ بن معین سے دریافت کیا گیا کہ اہل بصرہ میں زائدہ کا ہم پایہ کون تھا؟ فرمایا ابوعوانہ۔^۵

حدیث:

حدیث میں انہوں نے بکثرت ائمہ و شیوخ سے کمال حاصل کیا، جن میں معاویہ بن قرہ اشعث بن ابی الشعثاء، زیادہ بن علاقہ، سلیمان الأعمش، منصور بن المعتمر، مغیرہ

۱۔ تاریخ بغداد ج ۳ ص ۳۶۱، الاعلام ج ۳ ص ۱۳۵۔ ۲۔ طبقات ابن سعد ج ۶ ص ۴۳۔

۳۔ میراۃ البیان ج ۱ ص ۳۶۹، الاعلام ج ۳ ص ۱۳۵، تذکرۃ الحفاظ ج ۱ ص ۳۱۳۔

۴۔ تہذیب التہذیب ج ۱ ص ۱۱۸۔ ۵۔ تذکرۃ الذہبی ج ۱ ص ۳۱۳۔

منصور بن زازان، یعلیٰ بن عطاء، ابی اسحاق الشیبانی، عبدالعزیز بن صہیب، طارق بن عبدالرحمن، زید بن جبیر، سعید بن مسروق، سماک بن حرب، سہیل بن ابی صالح، عمرو بن دینار، فراس بن یحییٰ، ابن المنکدر، ققادہ بیان بن بشر اور اسماعیل السدی کے نام لائق ذکر ہیں۔

خود ان کے حلقہ درس سے جو کالمین فن فارخ ہو کر نکلے ان کی تعداد بھی بہت ہے، جن میں نمایاں نام یہ ملتے ہیں، شعبہ اسماعیل بن علیہ، فضل بن مسادر، عبدالرحمن بن مہدی، ابوہشام الحزومی، یحییٰ بن حماد، سعید بن منصور، مسدد، قتیبہ بن سعید، یحییٰ بن یحییٰ، النیساپوری، محمد بن محبوب، یثیم بن سہل، التستری، ابو داؤد وکیع، ابو نعیم، ابو الولید، خالد بن خدش وغیرہم۔

جرح و تعدیل:

امی ہونے کی بنا پر ابو عوانہ علمائے جرح و تعدیل کا خصوصی نشانہ بنے، ان کی ثقاہت و عدالت کے بارے میں بڑی متضاد رائیں ملتی ہیں، لیکن اکثر علماء کا خیال یہ ہے کہ جو احادیث انہوں نے املا کر کے بین الدہین محفوظ کرادی ہیں ان میں ابو عوانہ کا پایہ ثقاہت و عدالت نہایت بلند ہے، لیکن چونکہ ان کے حافظہ پر زیادہ اعتماد نہیں کیا جاسکتا، اس لیے کتاب کے علاوہ جو روایتیں وہ بیان کریں وہ غیر مقبول قرار دی جائیں گی۔

ابوزرعہ کہتے ہیں:

ثقة اذا احدث من كتابه.

”جب وہ کتاب سے روایت کریں تو ثقہ ہیں۔“

ابوحاتم کا بیان ہے:

كتبه صحيحة واذا حدث من حفظه غلط كثيرا وهو صدوق ثقة.

”ان کی کتابیں صحیح ہیں اور جب وہ حافظہ سے روایت کریں تو بہت غلط ہوتا ہے

اور وہ صدوق و ثقہ تھے۔“

۱۔ تاریخ بغداد ج ۱۳ ص ۳۶۰ و تہذیب التہذیب ج ۱۱ ص ۱۱۷۔

۲۔ تاریخ بغداد ج ۱۳ ص ۳۶۰ و تہذیب التہذیب ج ۱۱ ص ۱۱۸۔

احمد کا قول ہے:

اذا حدث ابو عوانة من كتابه فهو اثبت واذا حدث من غير كتابه
ربما وهم.

”جب ابو عوانہ اپنی کتاب سے روایت کریں تو وہ ثقہ ترین ہیں اور جب کتاب
کے علاوہ روایت کریں تو اکثر وہم ہو جاتا ہے۔“

عقان جنہیں ابو عوانہ سے خصوصی تلمذ حاصل تھا کہتے ہیں کہ ابو عوانہ حدیث کو
اتنی شرح و بسط کے ساتھ بیان کرتے تھے کہ ہمارے نزدیک وہ ہشام بن عروہ کی احادیث
سے زیادہ صحیح ہوتی تھیں، کیونکہ وہ احادیث کو بہت مختصر کر دیتے تھے۔ ابن عبد البر کا یہ
بیان ابو عوانہ کی ثقاہت کے سلسلہ میں سب سے زیادہ اصح ہے کہ:

اجمعوا علی انه ثقة ثبت فیما حدث من کتابه واذا حدث من حفظه
ربما غلط.

”جب ابو عوانہ کتاب سے روایت کریں تو بالاتفاق وہ ثقہ ترین ہیں اور جب
حافظ سے روایت بیان کریں تو اکثر غلط ہوتا ہے۔“

وفات:

ماہ ربیع الاول ۶۷ھ میں بمقام بصرہ ابو عوانہ کا انتقال ہوا۔ ابن قتیبہ نے سن
وفات ۶۷ھ بیان کیا ہے۔ وفات کے وقت ۸۰ سال سے زائد عمر ہو چکی تھی۔



۱ تاریخ بغداد ج ۳۱ ص ۳۶۳۔ ۲ تہذیب التہذیب ج ۱۱ ص ۱۲۰۔

۳ العبر فی خبر من فہر ج ۱ ص ۲۶۹ و تذکرۃ الحفاظ ج ۱ ص ۲۱۳۔

۴ المعارف لابن قتیبہ ص ۶۲۰۔ ۵ الہدایہ والنہایہ لابن کثیر ج ۱ ص ۱۱۷۔

وکیع بن الجراح الرواسی رضی اللہ عنہ

دوسری صدی ہجری میں جن ممتاز اتباع تابعین نے علم و عمل کے چراغ روشن کیے ان میں امام وکیع بن الجراح کو نمایاں حیثیت حاصل ہے، اگرچہ ان کی تصانیف کی عدم شہرت اور نایابی کی بنا پر ان کی شخصیت اہل قلم کی توجہات کا مرکز نہ بن سکی، لیکن علم و فضل، زہد و ورع، ذہانت و فطانت اور قوت حافظہ میں ان کی نظیر بہت کم ملتی ہے۔ امام وکیع کے علو مرتبت کا اندازہ اس سے کیا جاسکتا ہے کہ ابن مبارک، ابن معین اور ابن مدینی اور امام شافعی جیسے فضلاء روزگار ان ہی کے دامن تربیت کے پروردہ ہیں۔

نام و نسب:

وکیع نام اور ابو عبدالرحمن الرواسی کنیت تھی، پورا سلسلہ نسب یہ ہے: وکیع بن الجراح بن لیث بن عدی بن الفرس بن سفیان بن الحارث بن عمر بن عبید بن رواح بن کلاب بن ربیعہ بن عامر بن صعصعہ، قبیلہ قیس عیلان کی ایک شاخ رواح کی نسبت سے رواحی کہلاتے ہیں۔

نشوونما:

امام وکیع ۱۳۹ھ میں بمقام کوفہ پیدا ہوئے، مگر بغدادی نے بسند امام وکیع کا یہ قول نقل کیا ہے کہ جب ان سے دریافت کیا گیا کہ آپ کی ولادت کب ہوئی؟ تو فرمایا:

ولدت سنة ثمان وعشرين ومائة^۵

”میری ولادت ۱۲۸ھ میں ہوئی۔“

اکثر محققین کی رائے ہے کہ آپ اصلاً کوفی تھے، مگر بعض کا خیال ہے کہ آپ

۱۔ تاریخ بغداد ج ۱۳ ص ۳۶۶ والفہرست لابن ندیم ص ۳۱۷۔ ۲۔ الطبقات الکبیر لابن سعد ج ۶ ص ۲۷۵۔

۳۔ الاعلام ج ۳ ص ۱۳۶ والستطرذ ص ۳۵ وتذکرۃ الحفاظ ج ۱ ص ۲۸۰۔ ۴۔ صفوة الصفوة ج ۳ ص

۱۰۳ والانساب للمسعودی ج ۶ ص ۱۸۲ (جدید ایڈیشن حیدرآباد) ۵۔ تاریخ بغداد ج ۱۳ ص ۳۶۲۔

کے مولد ہونے کا شرف نیشاپور کے استواء نامی ایک گاؤں کو حاصل ہے، بیشتر شواہد اور دلائل اول الذکر ہی کو مرجح قرار دیتے ہیں، ممکن ہے کوفہ میں ولادت کے بعد استواء منتقل ہو گئے ہوں۔

امام وکیع نے کوفہ ہی میں نشوونما پائی، وہاں ان کے والد بیت المال کی نگرانی کا فریضہ انجام دیتے تھے، خود فرماتے ہیں:

کان ابی علمی بیت المالؑ

”میرے والد بیت المال کے نگران تھے۔“

تحصیل علم:

امام وکیع نے اپنے وقت کے تقریباً سبھی علمی سرچشموں سے اپنی علمی تشنگی فرو کی، ان کے زمانہ تک علم سینہ بسینہ رائج تھا۔ اسی بنا پر تحصیل علم میں جو مشقت اور تکلیفیں علمائے سلف نے اٹھائیں وہ اہل نظر سے مخفی نہیں۔ ان حالات میں جب امام وکیع کے اساتذہ کی طویل فہرست پر نظر ڈالتے ہیں تو اندازہ ہوتا ہے کہ انہوں نے علم کی تحصیل کے لیے کتنی مشقتیں جھیلی ہوگی، مگر اسی سچی لگن اور جذبہ صادق نے انہیں علوم مرتبت کے اس مقام پر فائز کیا کہ زبان خلق نے ان کو امام المسلمین احد ائمة الاسلام اور محدث العراق کے خطابات سے نوازا۔

امام وکیع کے فطری جوہر طالب علمی ہی کے زمانہ میں نمایاں ہونا شروع ہو گئے تھے، چنانچہ جب وہ امام اعمش کے پاس کسب فیض کے لیے گئے، تو انہوں نے نام دریافت کرنے کے بعد فرمایا:

ما احسب الا سیکون لک نبیاًؑ ”میرا خیال ہے کہ تمہارا مستقبل شاندار ہوگا۔“

یحییٰ بن یمان وکیع کے عہد طالب علمی کا واقعہ بیان کرتے ہیں کہ:

۱۔ کتاب الجمع بین رجال السبعین ج ۲ ص ۵۴۶۔ ج الاعلام ج ۳ ص ۱۱۳۶۔ ج الانساب

للمسعودی ج ۶ ص ۱۸۱ (طبع جدید) ج کتاب الانساب للمسعودی ج ۶ ص ۱۸۲۔ (طبع جدید)

نظر سفیان الی عینی و کعب فقال ترون هذا الرواسی لا يموت حتی
یکون له نبأ!

”سفیان نے امام و کعب کی آنکھوں میں دیکھ کر فرمایا تم لوگ اس رواسی کو دیکھ
رہے ہو، موت سے پہلے اس کی بڑی منزلت ہو جائے گی۔“
اپنے شاگرد کے بارے میں استاد کی یہ پیش گوئی پوری ہوئی۔

شیوخ:

امام و کعب نے مختلف ملکوں کے نامور فضلاء سے فیض حاصل کیا، ان میں نمایاں
اساتذہ کے نام یہ ہیں:

اسماعیل بن ابی خالد، ہشام بن عروہ، سلیمان الأعمش، عبداللہ بن عون، ابن جریج،
اوزاعی، سفیان ثوری، ایمن بن تامل، عکرمہ بن عمار، ثوبہ بن ابی صدقہ، جریر بن حازم، خالد
بن دینار، سلمہ بن نبیط، عیسیٰ بن طہمان، مصعب بن سلیم، مسعر بن حبیب، اسامہ بن زید
اللیثی، مطر، حنظلہ بن ابی سفیان، علی بن صالح بن حی، زکریا بن اسحاق، زکریا بن ابی زائدہ،
سعید بن عبید، طلحہ بن یحییٰ، عبد الحمید بن جعفر، عذرة بن ثابت، علی بن المبارک، مالک بن
مغول، ابن ابی ذئب، ابن ابی لیلیٰ، محمد بن قیس الاسدی، الورق، ہشام الدستوائی، ہشام
بن سعد، حماد بن سلمہ، سعید بن عبدالعزیز التتوخی، سلیمان بن المغیرہ، صالح بن ابی خضر،
عبداللہ بن عمر العمری..... عبدالعزیز بن ابی رواد، فضیل بن مرزوق، قرۃ بن خالد،
مبارک بن فضالہ، موسیٰ بن عبیدہ الربذی، ہمام بن یحییٰ، یونس بن اسحاق، ابی ہلال
الراصبی، یزید بن ابی زیاد۔

ایک روایت کے مطابق امام و کعب نے امام اعظم ابوحنیفہ اور ان کے ارشد تلامذہ
امام ابو یوسف اور امام زفر سے بھی سماعت حدیث کی تھی۔ بغدادی نے بھی لکھا ہے کہ و کعب
نے امام ابوحنیفہ سے سماع حاصل کیا تھا۔ و کعب کا قد سمع منہ شینا کثیراً۔

۱۔ تاریخ بغداد ج ۱ ص ۱۶۹۔ ۲۔ تہذیب العہد ج ۱ ص ۲۳، ۱۳۲۔

۳۔ الفوائد الجدیدہ ص ۱۲۔ ۴۔ تاریخ بغداد ج ۱ ص ۲۷۱۔

ضمیری نے بھی ان کا شمار امام اعظم کے تلامذہ کے ساتھ کیا ہے۔
درس حدیث:

ان جلیل القدر اساتذہ کے فیض نے ان کو آسمان علم کا نیر تاباں بنا دیا۔ اور ان کے فضل و کمال کی شہرت دور دور تک پھیل گئی، حلقہ درس سے جو فضلاء نکلے ان میں یحییٰ بن آدمی، ابن معین اور ابن مدینی جیسی یگانہ وقت ہمتیاں شامل ہیں، اور عبد اللہ بن مبارک جیسے جلیل القدر بزرگ جنہوں نے امام ابو حنیفہ، امام مالک اور حمید الطویل جیسے ائمہ سے فیض حاصل کیا تھا، وہ بھی کعب سے فخریہ روایت کرتے تھے۔

امام کعب نے اپنے شیخ سفیان ثوری کی رحلت کے بعد مسند درس کو زینت دی، مشہور امام جرح و تعدیل عبدالرحمن بن مہدی کے بارے میں کہا جاتا ہے کہ انہوں نے ۳۵ سال کی عمر میں درس دینا شروع کر دیا تھا، لیکن ابراہیم حربی کا بیان ہے کہ: ”حدیث و کعب وهو ابن ثلاث و ثلاثین سنة“ یعنی کعب نے ۳۳ سال کی عمر میں درس کا آغاز کیا تھا۔ وہ جہاں بھی جاتے ان کا حلقہ درس مرجع خلائق بن جاتا اور دوسرے تمام حلقہ ہائے درس ویران نظر آنے لگتے، ابو ہشام رفاعی کہتے ہیں:

دخلت المسجد الحرام فاذا عبید اللہ بن موسیٰ یحدث والناس حوله
کثیر فطفت اسبوعاً ثم جئت فاذا عبید اللہ قاعد وحده فقلت ما هذا
فقال قدم التین فاخذهم یعنی وکیعاً۔

”ایک مرتبہ میں مسجد حرام میں گیا تو عبید اللہ بن موسیٰ کو حدیث کا درس دیتے دیکھا۔ ان کے ارد گرد طلبہ کا ہجوم تھا، پھر ایک ہفتہ طواف کے بعد جو آ کر دیکھا تو عبید اللہ تنہا بیٹھے ہوئے ہیں۔ میں نے پوچھا یہ کیا ہوا۔ انہوں نے کہا ایک اژدہا آ گیا ہے جو پورے حلقہ کو نگل گیا ہے ان کی مراد کعب سے تھی۔“

خطیب نے بھی اس واقعہ کو مزید تفصیل سے لکھا ہے۔^۱
اس کے علاوہ بھی مسجد حرام کے کئی حلقہائے درس، امام وکیع کے مکہ آجانے کے بعد ویران ہو گئے، جن کی تفصیل خطیب نے بیان کی ہے۔

تلامذہ:

امام وکیع کے تلامذہ کی فہرست بہت طویل ہے، مشہور تلامذہ کے نام یہ ہیں:
احمد بن حنبل، ابن المدینی، یحییٰ بن آدم، قتیبہ بن سعید، یحییٰ بن معین، ابو خثیمہ زہیر بن حرب، ابو بکر بن ابی شیبہ، احمد بن جعفر الوکیعی، عباس بن غالب الوراق، یعقوب الدورقی، عبید اللہ بن ہاشم، ابراہیم بن عبد اللہ القصار، احمد بن منیع، حسن بن عروہ، اسحاق الحنظلی، محمد بن نمیر، عبد اللہ الحمیدی، محمد بن سلام، یحییٰ بن جعفر، یحییٰ بن موسیٰ، محمد بن مقاتل، ابو سعید اشج، نصر بن علی، سعید بن ازہر، ابن ابی عمر، علی بن حشر، یحییٰ بن یحییٰ نیشاپوری، محمد بن صلاح الدولابی، ابراہیم بن سعد الجوهری۔^۲

حافظ ابن حجر نے ابراہیم بن عبد اللہ القصار کو امام وکیع کا آخری شاگرد بتایا ہے۔
مذکورہ بالا تلامذہ کے علاوہ امام وکیع سے بعض ان مشاہیر ائمہ نے بھی روایت کی ہے جو وکیع کے استاد ہیں یا شیوخ کی صف کے بزرگ ہیں جیسے امام سفیان بن عیینہ اور عبد الرحمن بن مہدی۔
فضل وکمال:

امام وکیع کا فضل وکمال ان کے دور کے علما میں مسلم تھا، اور وہ سب ان کے کمالات کے معترف تھے۔
امام احمد فرماتے ہیں:

۱ تاریخ بغداد ج ۱۳ ص ۴۷۹۔ ح الانساب للسمعانی ج ۶ ص ۱۸۱، تاریخ بغداد ج ۱۳ ص ۴۶۷۔

۲ تذکرۃ الحفاظ ج ۱ ص ۲۸۰۔ ح خلاصۃ تہذیب تہذیب الکمال ج ۱ ص ۴۱۵۔

۳ کتاب الجمع بین رجال السمسین ج ۲ ص ۵۴۶۔

۴ تہذیب التہذیب ج ۱۱ ص ۱۲۵۔

مارأيت رجلا قط مثل وكيع في العلم والحفظ والاسناد والابواب مع خشوء وورع^١

”میں نے علم، حفظ، اسناد اور ساتھ ہی ساتھ ورع و تقویٰ میں امام و کعب بن جراح کا مثل کسی کو نہیں دیکھا۔“

انہی کا دوسرا قول ہے:

مارأيت عيني مثله قط يحفظ الحديث جيذاً ويذاكر بالفقه فيحسن مع ورع واجتهاد^٢

”میری آنکھوں نے امام و کعب کا مثل نہیں دیکھا، وہ حدیث کے بڑے اچھے حافظ تھے، فقہ بھی بہترین پڑھاتے تھے، تقویٰ اور اجتہاد میں مختار تھے۔“

ابن عمار کہتے ہیں:

ما كان بالكوفة في زمان وكيع افقه ولا اعلم بالحديث^٣

”و کعب کے زمانہ میں کوفہ میں ان سے بڑا فقیہ اور حدیث کو ان سے زیادہ جاننے والا کوئی نہیں تھا، امام و کعب عبقری وقت تھے۔“

یحییٰ بن معین فرماتے ہیں:

كان وكيع في زمانه كالاوزاعي في زمانه^٤

”امام و کعب کی ان کے زمانہ میں وہی حیثیت تھی جو امام اوزاعی کی ان کے وقت میں تھی۔“

ابن ناصر الدین کا قول ہے:

ابوسفیان (و کعب) محدث العراق ثقة متقین ورع.

”امام ابوسفیان و کعب محدث عراق ثقہ اور متقی تھے۔“

١ تاریخ بغداد ج ١٣ ص ٣٤٣۔ ٢ شذرات الذهب ج ١ ص ٣٥٠، کتاب الانساب للسمعانی ص ٢٦١۔

٣ ایضاً ج ٢ صفحہ الصقوة ج ٣ ص ١٠٢۔

ابن سعد نے انہیں ثقہ بلند مرتبہ عالم مامون کثیر الحدیث اور حجۃ لکھا ہے ان کلمات کی بناء پر وہ امام کوفہ اور محدث عراق کے خطاب سے یاد کیے جاتے ہیں۔
ذہانت اور قوت حافظہ:

مبداء فیاض نے امام صاحب کو غیر معمولی قوت حافظہ سے نوازا تھا ان کی ذکاوت و فطانت کے جوہر صغریٰ ہی میں کھلنے لگے تھے طالب علمی کے زمانہ میں انہوں نے جو حدیث کسی شیخ سے سنی تھی وہ عمر بھر ان کے حافظہ میں محفوظ رہی ان کی اس خصوصیت پر ائمہ وقت رشک کرتے تھے قاسم حربی بیان کرتے ہیں کہ سفیان ثوری امام کعبہ کو بلا کر پوچھتے کہ روای سے تم نے کون سی حدیث سنی ہے وہ پوری سند کے ساتھ اس کو بیان کر دیتے کہ مجھ سے فلاں شخص نے اس طرح حدیث روایت کی ہے راوی کا بیان ہے کہ سفیان ثوری اپنے شاگرد کی اس حاضر دماغی کو دیکھ کر مسکراتے اور تعجب و حیرت کا اظہار کرتے تھے اپنی قوت حافظہ کے بارے میں خود کعبہ کا بیان ہے:

مانظرت فی کتاب منذ خمس عشرة سنة الا صحیفة یوما فظرت فی طرف منه ثم اعدته علی مکانہ۔^۱

”میں نے گزشتہ پندرہ سال کے عرصہ میں سوائے ایک دن کے کبھی کتاب کھول کر نہیں دیکھی اور اس مرتبہ میں بھی بہت سرسری طور سے دیکھا اور کتاب کو پھر اس کی جگہ رکھ دیا۔“

اسی قوت حافظہ کا نتیجہ تھا کہ درس کے وقت کتاب سامنے نہیں رکھتے تھے بلکہ زبانی حدیث کا درس دیتے اور طلبہ اس کو اثنائے درس میں یا اس کے بعد قلمبند کرتے طالب علمی کے زمانہ میں بھی انہوں نے کبھی حدیثوں کو قلمبند نہیں کیا بلکہ درس کے بعد آ کر لکھتے تھے۔

۱ طبقات ابن سعد ج ۶ ص ۲۷۵۔ ح تہذیب الحدیث ج ۱۱ ص ۱۲۸۔

۲ تاریخ بغداد ج ۱۳ ص ۳۷۵۔

ماکتبت عن سفیان الثوری حدیثاً کنت احفظ فاذا رجعت الی المنزل
کتبتہ۔^۱

”میں نے سفیان ثوری کے درس کے وقت کبھی حدیث نہیں لکھی بلکہ اس کو دماغ
میں محفوظ کر لیتا، پھر گھر واپس آ کر لکھتا تھا۔“

اسحاق بن راہویہ فرماتے ہیں کہ ہم لوگوں کا حافظہ تو جتکلف ہے اور امام وکیع
فطری حافظ تھے۔^۲ امام وکیع کے لڑکے کا بیان ہے کہ میں نے اپنے والد کے ہاتھ میں کبھی
کوئی کتاب اور کاغذ کا ٹکڑا نہیں دیکھا۔^۳

امام موصوف کے نزدیک قوت حافظہ کا سب سے بڑا نسخہ معاصی سے اجتناب
ہے، اللہ تعالیٰ ہر انسان کو حفظ و فہم کی دولت سے نوازتا ہے، مگر خباث اور معاصی کی کثرت
اس کو کند کر دیتی ہے علی بن خشرم کہتے ہیں کہ میں نے امام وکیع کے ہاتھ میں کبھی کوئی
کتاب نہیں دیکھی وہ صرف اپنے حافظہ سے درس دیتے تھے ان کی حیرت انگیز قوت حافظہ
دیکھ کر میں نے ان سے کوئی ایسی دوپوچھی جس سے حافظہ اچھا ہو جائے امام صاحب نے فرمایا:
ترك المعاصی ماجربت مثله للحفظ۔^۴

”معاصی سے اجتناب سے بڑھ کر قوت حافظہ کے لیے کوئی چیز میرے تجربہ
میں نہیں آئی۔“

ایک دفعہ کسی شخص نے سوء حفظ کی شکایت کی، امام وکیع نے اس کو معاصی سے
اجتناب کا مشورہ دیا، اور فرمایا! علم خداوند قدوس کا نور ہے، وہ کسی گنہگار اور عاصی کو عطا
نہیں کیا جاتا درج ذیل اشعار میں اس واقعہ کا ذکر ہے:

شکوت الی وکیع سوء حفظی فاوصانی الی ترک المعاصی
وعلمہ العلم فضل وفضل اللہ لایؤتی لعاصی^۵

۱ تاریخ بغداد ج ۱۱ ص ۲۵۵۔ ۲ کتاب الانساب للسمعانی ص ۲۶۱۔ ۳ تاریخ بغداد ج ۱۳ ص ۲۷۹

۴ تہذیب التہذیب ج ۱۱ ص ۱۳۹۔ ۵ مرآة البیان للیافی ج ۱ ص ۴۵۸۔

اخلاقی فضائل:

علمی کمالات کے ساتھ اخلاقی فضائل سے بھی آراستہ تھے دنیاوی دولت اور وجاہت کی آپ کی نگاہ میں کوئی وقعت نہ تھی اور ہمیشہ اس سے دامن بچاتے رہے خلیفہ ہارون الرشید نے آپ کے سامنے منصب قضا کی پیش کش کی آپ نے اس کو قبول کرنے سے انکار کر دیا۔

ایک مرتبہ محمد بن عامر مصیعی نے امام احمد سے دریافت کیا کہ آپ وکع سے زیادہ محبت رکھتے ہیں یا یحییٰ بن سعید سے؟ امام احمد نے جواب دیا میں وکع کو یحییٰ سے افضل سمجھتا ہوں، کیونکہ انہوں نے حفص بن غیاث کی طرح عہدہ قضا کو قبول کرنے سے گریز کیا تھا اور یحییٰ نے معاذ بن جبل کی طرح اپنے آپ کو اس منصب کی آزمائشوں میں مبتلا کیا۔ ان کی والدہ نے انتقال کے وقت ایک لاکھ نقد یا اتنی رقم کی جائیداد وراثت میں چھوڑی تھی وکع نے کبھی اپنے حصہ کا مطالبہ نہیں کیا، گھر میں جو کھانا اور کپڑا مل جاتا اسی پر قانع و شاکر رہتے نہ مزید کے لیے مطالبہ کرتے اور نہ اس بارے میں کوئی گفتگو ہی کرتے۔

ایک مرتبہ ایک شخص آپ کی خدمت میں آیا اور کہا کہ امام اعظم کے حلقہ درس میں آپ نے میری دو ات سے روشنائی استعمال کی تھی اس کی قیمت ادا کیجیے! راوی کا بیان ہے کہ امام موصوف نے بغیر کسی تحقیق اور بحث کے دینار کی ایک تھیلی لا کر اس شخص کو دے دی اور فرمایا کہ مجھے افسوس ہے کہ اس وقت میرے پاس اس کے سوا کچھ نہیں۔

خوف و خشیت کا یہ عالم تھا کہ ابن معین کا بیان ہے کہ میں نے وکع کو اکثر یہ کہتے سنا "ای یوم لنا من الموت" ہماری موت کس دن ہوگی؟

داؤد بن یحییٰ کہتے ہیں کہ ایک مرتبہ عالم روایا میں رسول اکرم ﷺ کی زیارت

کی میں نے عرض کیا یا رسول اللہ ولی کون لوگ ہوتے ہیں؟ ارشاد فرمایا: ”جو لوگ اپنے ہاتھ سے کسی کو ضرر نہیں پہنچاتے اور بلاشبہ و کج انہیں میں سے ایک ہیں۔“

دولت مند ہونے کے باوجود نہایت سادہ اور معمولی زندگی بسر کرتے تھے پھر بھی اس خوف سے لرزاں رہتے کہ کہیں خداوند قدوس کے یہاں اس ”تقیس“ کی باز پرس نہ ہو ان کی جسمانی تروتازگی کی وجہ سے بعض لوگوں کو غلط فہمی تھی کہ وہ عیش و تمعم کی زندگی بسر کرتے ہیں ایک مرتبہ جب وہ مکہ گئے تو حضرت فضیل بن عیاض نے جو مشہور زاہد ہیں انہیں دیکھ کر کہا کہ آپ تو عراق کے راہب ہیں یہ موٹا پاکیسا؟ فرمایا:

”ہذا فرحی بالاسلام“ یعنی یہ چیز درحقیقت نعمت اسلام سے بہرہ ہونے کی خوشی اور مسرت کا نتیجہ ہے۔

عبادت:

ان کی عبادت کی کثرت رقت قلب اور گریہ پر معاصر ائمہ و اختیار وقت بھی رشک اور اس کی تمنا کرتے تھے ابراہیم بن شناس کہتے ہیں کہ اگر میں کوئی آرزو کرتا تو کج کی عبادت اور رقت کی تمنا کرتا۔

قاضی یحییٰ بن اشم اور امام و کج کا سفر و حضر میں بارہا ساتھ رہا ہے ان کا بیان ہے کہ کج ہر شب میں قرآن ختم کرتے تھے۔ ایک دوسرے معاصر یحییٰ بن ایوب بیان کرتے ہیں کہ وہ رات میں ثلث قرآن پڑھنے سے قبل نہیں سوتے تھے اور پھر رات کے آخری حصہ میں بیدار ہو جاتے تھے۔

ان کی شب بیداری اور عبادت گزاری کا رنگ پورے گھر پر چڑھا ہوا تھا اور گھر کا ہر فرد حتیٰ کہ ملازم تک تہجد کے پابند تھے ابراہیم بن و کج فرماتے ہیں:

۱۔ تذکرۃ الحفاظ ج ۱ ص ۲۸۱ و تہذیب التہذیب ج ۱۱ ص ۱۳۰۔

۲۔ تہذیب التہذیب ج ۱۱ ص ۲۸۱ شذرات الذبب ج ۱ ص ۳۵۰۔

۳۔ ایضاً۔ ج ۱ ص ۲۶۶ و صفوة الصفوة ج ۳ ص ۱۰۲۔

كان ابي يصلي الليل فلا يبقى في دارنا احد الاصلى حتى ان جارية لنا
سوداء لتصلي!

”میرے والد جب رات میں نماز پڑھتے تھے تو ہمارے گھر میں کوئی شخص ایسا نہیں
باقی رہتا تھا جو نماز نہ پڑھتا ہو حتیٰ کہ ہماری سیاہ قام لونڈی بھی نماز پڑھتی۔“

معمولات:

سفیان بن کعب اپنے والد کے شب و روز کے معمولات کی تفصیل بیان کرتے
ہوئے کہتے ہیں:

”میرے والد صائم الدھر تھے صبح سویرے بیدار ہو جاتے فجر کی نماز کے بعد
مجلس درس شروع ہو جاتی دن نکلنے تک اس میں مشغول رہتے پھر گھر جا کر ظہر
کی نماز تک قیلولہ فرماتے اس کے بعد ظہر کی نماز ادا کرتے پھر عصر تک طلبہ کو
قرآن کا درس دیتے اور پھر مسجد آ کر عصر کی نماز پڑھتے اور اس سے فارغ ہو کر
پھر درس قرآن شروع ہو جاتا اور شام تک مذاکرہ میں منہمک رہتے پھر مکان
تشریف لا کر افطار فرماتے اس سے فارغ ہو کر نماز پڑھتے تھے“

مسلك:

امام کعب اگرچہ منصب امامت و اجتہاد پر فائز تھے لیکن فتویٰ مسلک حنفیہ کے
مطابق دیتے تھے اس سے قیاس کیا جاتا ہے کہ وہ حنفی مسلک کی طرف مائل تھے یحییٰ بن
معین فرماتے ہیں:

كان وكيع يفتي بقول ابي حنيفة وكان قد سمع منه شيئا كثيرا
”امام کعب ابو حنیفہ کے قول کے مطابق فتویٰ دیتے تھے اور انہوں نے امام
صاحب سے کافی سماعت بھی کی تھی۔“

علاقت و وفات:

۱۹۱ھ کے اواخر میں زیارت حرمین کے لیے تشریف لے گئے حج سے فراغت کے بعد اسہال کی شکایت ہو گئی اس لیے وطن کا قصد کیا لیکن مرض شدت اختیار کرتا گیا اور کوفہ و مکہ کے درمیان مقام فید میں پہنچے تھے کہ پیام اجل آ گیا اور علم و فضل کا یہ پیکر اپنے پروردگار کے حضور میں حاضر ہو گیا۔ اس وقت ۶۸ سال کی عمر تھی۔

تصنیفات:

متعدد روایات سے معلوم ہوتا ہے کہ امام و کعب نے درس و تدریس کے ساتھ تالیف و تصنیف کا سلسلہ بھی جاری رکھا تھا امام احمد فرماتے ہیں علیکم بمصنفات و کعب علیہ السلام امام جوزی کا بیان ہے:

صنف التصانیف الکثیرة۔^۱

”انہوں نے بکثرت کتابیں تصنیف کی ہیں۔“

لیکن ان تصنیفات کی کوئی تصریح نہیں ملتی ہے، خیر الدین زرکلی نے لکھا ہے کہ:

”مصحف فی الفقہ والسنن“^۲ لیکن صراحت کے ساتھ صرف دو کتابوں کے نام ملتے ہیں:

① مصنف ابی سفیان^۳ (و کعب بن الجراح) ② کتاب السنن^۴

مگر آج ان کی کسی تصنیف کی موجودگی کا پتہ نہیں چلتا، یہی وجہ ہے کہ خلیفہ چلپی اور صاحب المعجم نے امام و کعب کی کسی تصنیف کا ذکر نہیں کیا ہے۔



۱۔ العمر فی خبر من غیر ج ۱ ص ۲۳۵۔ ۲۔ تذکرۃ الحفاظ ج ۱ ص ۲۱۸ و تہذیب التہذیب ج ۱۱ ص ۱۲۶

۳۔ تاریخ بغداد ج ۱۳ ص ۲۷۶۔ ۴۔ صفوۃ الصفوۃ ج ۲ ص ۱۶۳۔ ۵۔ الاعلام ج ۳ ص ۱۱۳۶۔

۶۔ المستطرف ص ۳۵۔ ۷۔ الفہرست ص ۳۱۷۔

ولید بن مسلم رضی اللہ عنہ

شیخ ولید بن مسلم کا شمار ان اتباع تابعین میں ہوتا ہے جنہوں نے بکثرت تصانیف یادگار چھوڑیں، وہ امام اوزاعی کے ارشد تلامذہ میں تھے مغازی ان کا خاص فن تھا، طویل احادیث اور آثار قیامت کے سلسلہ کی احادیث کے خاص طور پر حافظ تھے۔
نام و نسب:

ولید نام ابو العباس کنیت تھی، والد کا نام مسلم تھا، اس سے آگے کے سلسلہ نسب کا پتہ نہیں چلتا۔ بنو امیہ کے غلام ہونے کی بنا پر اموی لکھے جاتے ہیں۔
وطن اور ودلات:

دمشق کے رہنے والے تھے، وہیں ۱۱۹ھ میں ان کی ولادت ہوئی۔

تحصیل علم اور شیوخ:

شیخ ولید کو اپنے وقت کے جن ممتاز اہل علم و فضل سے اکتساب فیض کا موقع ملا ان میں کبار تابعین اور اتباع تابعین کے نام شامل ہیں چند نام یہ ہیں:
 یحییٰ بن الحارث، ثور بن یزید، محمد بن عجلان، ہشام بن حسان، ابن جریج، امام اوزاعی، یزید بن مریم، صفوان بن عمرو۔

وہ بعض اساتذہ کی خدمت میں دراز تک رہے، چنانچہ ان کے کاتب حمام شیخ ولید کا قول نقل کرتے ہیں کہ:

جالست ابن جابر سبع عشر سنة.

”میں سترہ برس تک جابر کی صحبت میں رہا۔“

فقیر شام امام اوزاعی سے ولید بن مسلم کو خاص تلمذ کی سعادت حاصل تھی، مروان بن محمد کہا کرتے تھے کہ جب ولید کے واسطے سے امام اوزاعی کی روایت کسی کو مل جائے تو اسے پھر کسی راوی کے چھوٹے کی پرواہ نہ کرنی چاہیے!

ان ائمہ و فضلاء کی صحبت اور فیض نے ان میں حدیث نبوی کا خاص ذوق پیدا کر دیا تھا اور بعد میں وہ خود بھی اکابر محدثین میں شمار کیے جانے لگے۔

علم و فضل:

ولید بن مسلم کے علمی مرتبہ اور مہارت فنی کو تمام محققین نے سراہا ہے۔ امام نووی کا بیان ہے کہ ان کی علمی بلندی، جلالت شان اور ثقاہت پر سب کا اتفاق ہے! حافظ ذہبی انہیں "الامام الحافظ" لکھتے ہیں، ابن ناصر الدین کہتے ہیں کہ ولید امام حافظ اور دمشقویوں کے عالم تھے!ؒ

علاوہ ازیں صدقہ بن الفضل المرزوی بیان کرتے ہیں کہ طویل حدیثوں اور تمام ابواب کو یاد رکھنے میں ان سے بڑھ کر میں نے کسی کو نہیں پایا!ؒ ابراہیم بن المنذر کا قول ہے کہ ایک مرتبہ مجھ سے علی بن المدینی نے فرمائش کی کہ میں ان کو ولید بن مسلم کی بعض احادیث سناؤں، میں نے کہا سبحان اللہ! آپ کے سماع کو میرے سماع سے کیا نسبت ہو سکتی ہے؟ وہ بولے کہ ولید جب شام آئے تو ان کے پاس علم کا بہت بڑا ذخیرہ تھا اور میں اس سب سے فیض یاب نہیں ہو سکتا تھا، میں نے ان کو کچھ حدیثیں سنائیں، تو متعجب ہوئے اور کہنے لگے واقعی ولید بالکل ٹھیک کہتے تھے۔

ابن مدینی ہی کا بیان ہے کہ میں نے ان سے حدیث کا سماع حاصل نہیں کیا۔ جب میں نے انہیں دیکھا تو وہ بہت سی ایسی حدیثیں بیان کرتے تھے جس میں ان کا کوئی شریک نہیں تھا!ؒ

۱۔ تہذیب التہذیب ج ۱۱ ص ۱۵۳۔ ۲۔ تہذیب الاسماء ج ۲ ص ۱۴۷۔ ۳۔ شذرات الذہب ج ۱ ص ۳۳۳۔

۴۔ تہذیب التہذیب ج ۸ ص ۱۵۴ و تذکرۃ الحفاظ ج ۱ ص ۲۷۷۔ ۵۔ تہذیب التہذیب ج ۸ ص ۱۵۵۔

ائمہ حدیث کی رائے:

تمام ائمہ حدیث نے ان کے علم و فضل اور روایت حدیث پر اپنے اعتماد کا اظہار کیا ہے ابو جاتم سے محمد بن ابراہیم نے دریافت کیا کہ آپ ولید بن مسلم کی نسبت کیا خیال رکھتے ہیں؟ بولے: ”وہ صالح حدیث تھے“۔ امام احمد بن حنبل نے ابوزرعہ الدمشقی سے کہا: تم بزرگ واقعی اصحاب حدیث ہیں مروان بن محمد ولید بن مسلم اور ابو مسہر۔ یعقوب بن سفیان کہتے ہیں کہ میں نے اپنے شیوخ سے سنا ہے کہ لوگوں کا علم صرف دو شخصوں کے پاس ہے اسماعیل بن عیاش اور ولید بن مسلم لیکن ولید کو تو میں جانتا ہوں کہ وہ نہایت قابل تعریف طور پر اخیر وقت تک چلتے رہے وہ اہل علم کے نزدیک پسندیدہ قابل وثوق صحیح الحدیث اور صحیح العلم تھے! امام نووی نے لکھا ہے کہ:

واجمعوا علی جلالته وارتفاع محلته وتوثيقه^۱
 ”ان کی جلالت علم بلندی مرتبہ اور وثوق فی الحدیث پر سب لوگ متفق ہیں۔“

تلامذہ:

ان کے تلامذہ کی فہرست بہت طویل ہے اس میں جلیل القدر ائمہ اور نادرہ روزگار فضلاء کی بھی خاصی تعداد شامل ہے ابن حوضا کا بیان ہے کہ:

لم نزل نسمع انه من كتب مصنفات الوليد صلح ان يلي القضاء^۲
 ”ہم لوگ برابر اس بات کو سنتے آئے ہیں کہ جس شخص نے ولید کی کتابیں لکھی ہیں وہ عہدہ قضا کے قابل ہو جائے گا۔“

ان کے تلامذہ میں درج ذیل اسمائے گرامی بہت نمایاں ہیں:

احمد بن حنبل، بشام بن عمار، ابو خثیمہ، کثیر بن عبید، محمود بن غیلان، موسیٰ بن عامر، حمیدی، صفوان بن صالح، عبد اللہ بن وہب، محمد بن المبارک، عبد الرحمن بن ابراہیم، نعیم بن

۱۔ تہذیب التہذیب ج ۸ ص ۱۵۳۔ ۲۔ تہذیب التہذیب ج ۱۱ ص ۲۷۷۔

۳۔ تہذیب التہذیب ج ۱۱ ص ۱۵۳۔ ۴۔ تذکرۃ الحفاظ ج ۱ ص ۲۷۶۔

حماد اسحاق بن اسرائیلؑ

جرح:

بعض ناقدین حدیث نے کہا ہے کہ ولید بھی کبھی ضعیف راویوں سے احادیث روایت کرتے تھے اور کبھی وہ تدلیس بھی کرتے تھے، یعنی جس شخص سے روایت کرتے تھے اس کا معروف نام نہیں لیتے تھے، یثیم بن خارجه نے ان سے کہا کہ: ”آپ امام اوزاعی کی احادیث کو خراب کر ڈالتے ہیں، آپ ایسا کیوں کرتے ہیں؟ بولے: تم یہ بات کیسے کرتے ہو؟ انہوں نے کہا: آپ کبھی عن الاوزاعی عن ابن عمر کر کے روایت بیان کرتے ہیں اور کبھی عن الاوزاعی عن الزہری اور کبھی یحییٰ بن سعید سے روایت کرتے ہیں، آپ سے علاوہ لوگ تو امام اوزاعی اور نافع کے درمیان عبداللہ بن عامر کا ذکر کرتے ہیں، امام زہری اور اوزاعی کے درمیان ابراہیم بن مرہ کا ذکر کرتے ہیں، تو آپ ایسا کیوں کرتے ہیں۔“ فرمایا کہ: ”میں امام اوزاعی کو ان لوگوں سے زیادہ جانتا ہوں“ پھر انہوں نے کچھ کہا، شیخ ولید نے کوئی توجہ نہ دی، بہر حال اتنا مسلم ہے کہ وہ کبھی کبھی تدلیس سے کام لیتے تھے مگر اس سے ان کی ثقاہت پر کوئی اثر نہیں پڑتا، چنانچہ علامہ ذہبی پر لوگوں کی جرح نقل کرنے کے بعد لکھتے ہیں کہ:

لانزاع فی حفظہ و علمہ وانما الرجل مدلس فلا یحتج بہ الا اذا
صرح بالسماع۔^۱

”ولید کے حفظ اور ان کے علم میں کوئی اختلاف نہیں ہے، البتہ وہ مدلس تھے اس لیے جب تک سماع کی تصریح نہ کریں اسے حجت نہیں بنایا جاسکتا۔“

عقل و فرزانگی:

فہم و دانش کے اعتبار سے بھی وہ معاصرین ارباب کمال میں ممتاز نہ تھے، امہ بن عنبل فرماتے ہیں کہ: ”میں نے اہل شام میں ان سے زیادہ عقل مند نہیں دیکھا۔“

۱۔ تہذیب الاسماء، ج ۲ ص ۱۳۷۔ ۲۔ تذکرۃ الحفاظ الذہبی، ج ۱ ص ۲۷۶۔

اخلاق و عادت:

کمال علم و فضل کے ساتھ ان کے اخلاق و عادت بھی نہایت کریمانہ اور بزرگانہ تھے، ہشام بن عمار سے کسی نے ان کے متعلق استفسار کیا تو انہوں نے کہا کہ ولید بہت بڑے عالم، صاحب زہد و ورع اور متواضع الطبع تھے۔

وفات:

حج سے واپس آ رہے تھے کہ دمشق پہنچنے سے پہلے ہی ذی الروہ نامی ایک موضع میں بیمار پڑ گئے، اپنے دوست حرمہ بن عبدالعزیز کے مکان پر قیام کیا اور وہیں ان کی وفات ہو گئی، سنہ وفات میں محققین کا قدرے اختلاف ہے، کسی نے ۱۹۵ھ اور کسی نے ۱۹۹ھ لکھا ہے، مگر صحیح ۱۹۳ھ ہے، امام بخاری وغیرہ نے اسی کو مرجع قرار دیا ہے۔

تصنیفات:

شیخ ولید کا شمار ان محدثین میں ہوتا ہے جنہوں نے اپنی بہت سی تصانیف یادگار چھوڑیں ہیں علامہ ذہبی، حافظ ابن حجر اور دوسرے اہل تذکرہ لکھتے ہیں کہ انہوں نے ستر کتابیں تصنیف کی ہیں۔

و مصنفات الولید سبعون کتاباً . ”ولید کی تصنیفات کی تعداد ستر ہے۔“
اندازہ لگایا جاتا ہے کہ ان کی یہ تصانیف حدیث، فقہ اور تاریخ سے متعلق تھیں، چنانچہ علامہ ذہبی نے فن تاریخ میں بھی ان کی کچھ کتابوں کا ذکر کیا ہے، ”صنف التصانیف و اتوارخ“ علاوہ ازیں ابو زرعہ رازی کا بیان ہے کہ ولید مغازی میں وکیع بن جراح سے بڑے عالم تھے، ظاہر ہے مغازی بھی تاریخ ہی کا ایک شعبہ ہے۔

تاہم ولید کی تصنیفات کی مزید کوئی تصریح اور تفصیل نہیں ملتی، اور نہ ان میں سے کسی کے وجود کا پتہ چلتا ہے، مشہور مؤرخ اسحاق بن ندیم نے دو کتابوں کا ذکر کیا ہے:!

① کتاب السنن فی الفقہ ② کتاب المغاری

وہیب بن خالد رضی اللہ عنہ

نام و نسب:

وہیب نام ابو بکر کنیت، والد کا نام خالد اور دادا کا نام عجلان تھا۔ بابلہ بنت اعصر سے نسبت ولاء رکھنے کی وجہ سے بابلہ کہا جاتے ہیں۔ سمعانی کا بیان ہے کہ:

كانت العرب يستكفون من الانتساب الي باهله^۱

”عرب بابلہ کی طرف انتساب کو بڑائی تصور کرتے تھے۔“

وطن اور ولادت:

مخا^۲ میں قبۃ الاسلام بصرہ میں پیدا ہوئے۔ غالباً کپڑوں کی تجارت کرتے تھے، اسی بنا پر الکراہیسی اور صاحب الکراہیسی کے القاب سے مشہور ہیں، جیسا کہ سمعانی اس نسبت کے متعلق رقمطراز ہیں، هذه النسبة التي بيع الثياب^۳ پہلی اور دوسری صدی کے متعدد علماء اس نسبت سے متصف ہیں۔

علم و فضل:

ان کی خوبی بخت نے انہیں نادراً روزگار تابعین کرام کی صحبت میں پہنچا دیا تھا، جن سے وہ پوری طرح مستفیض ہوئے، حدیث کی مہارت رجال کی بصیرت اور حفظ و اتقان میں نہایت ارفع و اعلیٰ مقام رکھتے تھے، ان کا شمار بصرہ کے مشہور حفاظ اربعہ میں ہوتا تھا، احمد بن ابی رجاہ کا قول ہے کہ:

هو في التفقه والعلم نظير حماد^۴

”وہ علم و تفقہ میں حماد کی نظیر تھے۔“

۱۔ العمر فی خبر من غیر ج ۱ ص ۲۳۶۔ ۲۔ کتاب الانساب للسمعانی ورق ۶۳۔

۳۔ الاطلام ج ۳ ص ۱۱۳۱۔ ۴۔ کتاب الانساب للسمعانی ورق ۲۷۶۔

۵۔ تذکرۃ الحفاظ ج ۱ ص ۲۱۳۔

عمر بن علی کہتے ہیں:

سمعت یحییٰ بن سعید ذکرہ فاحسن الشاء علیہ.

”میں نے یحییٰ بن سعید کو ان کا ذکر خیر کرتے سنا اور انہوں نے ان کی بڑی

تعریف کی۔“

شیوخ و تلامذہ:

وہیب نے اپنے عہد کی بکثرت متحرک دررگاہوں، یعنی علماء ائمہ سے اکتساب علم کیا تھا، جن میں ممتاز و یگانہ فن تابعین کی بھی خاصی تعداد شامل تھی، مشاہیر فضلاء میں ہشام بن عروہ، ایوب السخیانی، یحییٰ بن سعید الانصاری، جعفر الصادق، حمید الطویل، عبداللہ بن طاؤس، منصور بن المعتمر، داؤد بن ابی الہند، یحییٰ بن ابی اسحاق، الحضرمی، خثیم بن عراق، موسیٰ بن عقبہ، ابن جریج، سمیل بن ابی صالح، اور ابی حازم بن دینار وغیرہ کے اسمائے گرامی لائق ذکر ہیں۔

خود وہیب کے خوشہ چینوں کا دائرہ بھی بہت وسیع ہے جن میں بلند پایہ اتباع تابعین کی بھی ایک جماعت شامل ہے، نمایاں نام یہ ہیں:

اسماعیل بن علیہ، عبداللہ بن مبارک، عبدالرحمن بن مہدی، یحییٰ بن سعید القطان، یحییٰ بن آدم، ابو داؤد الطیالسی، ابو ہشام الخزومی، سلیمان بن حرب، موسیٰ بن اسماعیل، مسلم بن ابراہیم، یحییٰ بن حسان، سہل بن بکار، ہدبہ بن خالد۔

کتنی مبارک اور پاکیزہ تھیں وہ ہستیاں جنہیں ایسے ایسے آفتاب علم اساتذہ فن سے تلمذ کا شرف حاصل ہوا، اور کتنے سعید و خوش بخت تھے وہ لوگ جنہیں ایسے نادرہ روزگار تلامذہ کی مشیت نصیب ہوئی، اس سلسلہ میں وہیب کو بلاشبہ امتیاز خاص حاصل تھا۔

حدیث:

وہ حدیث کے مسلم الثبوت اساتذہ میں تھے، اس میں ان کے ثبوت و اتقان اور

ثقابت پر علماء کا اجماع ہے، ابن معین کا بیان ہے: ”کان شیوخ ائمت شیوخ المصریین“

ابو حاتم کہتے ہیں:

ما انفی حدیثہ لا تکاد تجده یحدث عن الضعفاء.

”ان کی حدیث کتنی صاف و شفاف ہوتی تھی آپ انہیں کسی ضعیف راوی سے روایت کرتے نہیں پائیں گے۔“

علامہ ابن سعد رقمطراز ہیں:

کان ثقة کثیر الحدیث حجة.

”وہ ثقہ کثیر الحدیث اور حجت تھے۔“

رجال:

علوم اسلامیہ میں فن اسماء الرجال کو بڑی اہمیت اور عظمت حاصل ہے۔ احادیث کی صحت اور علوئے اسناد کا تمام تر مدار اسی علم پر ہے۔ اسی کی کسوٹی پر ناقدین فن حدیث کو جانچتے پرکھتے ہیں اور پھر اس کے پایہ درجہ کا تعین ہوتا ہے یقیناً یہ محدثین عظام ایک ناقابل فراموش کارنامہ ہے جس کی بنا پر آج ہم احادیث نبوی ﷺ کے اتنے عظیم ذخیرے کی پوری صحت کا یقین رکھتے ہیں۔

وہیب بن خالد اس میں پوری بصیرت رکھتے تھے امام شعبہ کو اس فن کا امام تسلیم کیا جاتا ہے ابو حاتم کا بیان ہے کہ شعبہ کے بعد رجال کا عالم ان سے بڑا کوئی نہیں ہوا۔

لم یکن احد بعد شعبۃ اعلم بالرجال منه۔

”شعبہ کے بعد رجال کا عالم ان سے بڑا کوئی نہ تھا۔“

امام الجرح والتعدیل عبدالرحمن بن مہدی کا قول ہے:

کان من ابصر اصحابہ بالحدیث والرجال۔

”وہیب اپنے ساتھیوں میں سب سے زیادہ حدیث و رجال میں بصیرت رکھتے تھے۔“

قوت حافظہ:

وہیب غیر معمولی قوت حافظہ کی دولت سے مالا مال تھے ایک حادثہ میں بصارت

کی نعمت سے محروم ہو گئے تھے لیکن اپنے حافظ کی بنیاد پر حدیثیں املا کرایا کرتے تھے علامہ ابن سعد بیان کرتے ہیں کہ:

كان قد سجن فذهب بصره كان يملئ من حفظه.
 ”انہیں مقید کر دیا گیا تھا پس ان کی بصارت جاتی رہی تھی اور اپنے حافظ سے املا کراتے تھے۔“

اس صفت میں ان کو متعدد دوسرے حفاظ حدیث پر فوقیت دی جاتی ہے۔

ابن سعد ہی کا بیان ہے:

كان احفظ من ابى عوانة.^۱
 ”وہ ابو عوانہ سے بڑے حافظ تھے۔“

وفات:

۱۶۵ھ میں راہی عالم جاوداں ہوئے^۲ وفات کے وقت ۵۸ سال کی عمر تھی۔^۳



۱ طبقات ابن سعد ج ۷ ص ۲۳۔

۲ مرآة البیان ج ۱ ص ۳۵۲، المعرف فی خبر من فہر ج ۱ ص ۲۴۶۔

۳ تذکرۃ الحفاظ ج ۱ ص ۲۱۳، طبقات ابن سعد ج ۷ ص ۲۳۔

ہشیم بن بشیر الواسطی رضی اللہ عنہ

نام و نسب:

ہشیم نام اور ابو معاویہ کنیت تھی، ہشیم بن بشیر بن ابی حازم القاسم دینار بن سلیم کے غلام تھے اس لیے سلمی کہلاتے ہیں،^۱ اور واسطی وطن کی طرف نسبت ہے۔
مولد و وطن:

ہشیم ۱۰۲ھ میں بمقام واسط پیدا ہوئے، پھر ایک عرصہ کے بعد مرکز علم و فن بغداد منتقل ہو گئے تھے اور آخری عمر تک وہیں رہے۔^۲ بعض کا خیال ہے کہ وہ بخاری الاصل تھے۔^۳
تحصیل علم اور ابتدائی حالات:

ابتداء میں مقامی علماء سے مستفید ہوئے، اس کے بعد تشنگی علم نے انہیں دور دراز کے ممالک کے چشموں تک پہنچایا، اور وہاں انہوں نے ممتاز اور کبار فضلاء کے معدن فضل و کمال سے اپنے ذہن و دماغ کو مالا مال کیا، چنانچہ مکہ میں انہوں نے امام زہری اور عمر بن دینار سے سماع حاصل کیا، ہشیم کے والد اموی خلیفہ حجاج بن یوسف ثقفی کے باورچی تھے، پھر اس کے بعد تجارت کا پیشہ اختیار کر لیا تھا، ان کی خواہش تھی کہ ہشیم بھی ان کے کاروبار میں ہاتھ بٹائیں اس لیے وہ ان کو طلب علم سے روکتے تھے، لیکن وہ ان کے علی الرغم تحصیل علم میں ہمہ تن مشغول رہے۔

اتفاق سے ایک مرتبہ ہشیم سخت بیمار پڑ گئے، قاضی واسط ابو شیبہ کو اس کی اطلاع ہوئی تو اپنے تلامذہ اور عوام کے ایک جم غفیر کے ہمراہ عیادت کو تشریف لائے بشر بن

۱۔ تہذیب التہذیب ج ۱۱ ص ۵۹۔ ۲۔ طبقات ابن سعد ج ۷ ص ۶۱۔

۳۔ تاریخ بغداد ج ۱۳ ص ۸۵۔ ۴۔ تہذیب التہذیب ج ۱۱ ص ۵۹۔

ابی حازم کے حاشیہ خیال میں بھی نہ آسکتا تھا کہ قاضی وقت ان کے غربت کدہ کو کبھی اپنی تشریف آوری سے زینت بخشے گا اس لیے وہ اپنے اس غیر متوقع اعزاز پر فرط مسرت سے بے قابو ہو گئے اور اپنے بیٹے کو مخاطب کرتے ہوئے فرمایا:

ابلع من امرک ان جاء القاضی الی منزل لا امنک بعد هذا الیوم
من طلب الحدیث۔^۱

”تمہاری وجہ سے قاضی میرے گھر تشریف لائے آج کے بعد میں تمہیں طلب حدیث سے نہ روکوں گا۔“

فضل و کمال:

علم و فضل کے اعتبار سے ہشیم بلند مرتبہ حفاظ حدیث میں تھے متعدد تابعین کرام سے صحبت اور کسب فیض کا شرف حاصل تھا حفظ و اتقان اور عبادت و للہیت میں بھی درجہ کمال پر فائز تھے بغداد میں اپنے زمانہ کے رئیس المحدثین تھے اسی بنا پر ”محدث بغداد“ ان کا لقب ہی پڑ گیا تھا علامہ ذہبی انہیں ”الحافظ احد الاعلام“ لکھتے ہیں۔^۲ حافظ ابن کثیر رقمطراز ہیں کہ: ”کان هشیم من سادات العلماء“^۳ ان کا حافظ اتنا قوی تھا کہ بیس ہزار حدیثیں زبانی یاد تھیں۔^۴ حافظ ذہبی نے تذکرہ میں ”الحافظ الکبیر محدث العصر“ لکھ کر ان کے علم و فضل کا اعتراف کیا ہے۔^۵

حدیث:

انہوں نے تحصیل علم کے لیے بہت سے دور دراز ملکوں کا سفر کیا اور پھر حدیث میں انہیں اتنا عبور حاصل ہو گیا تھا کہ اساتذہ عصر میں شمار کیے جانے لگے علامہ ابن سعد نے ”کان ثقة الحدیث حجة“^۶ کے الفاظ سے ان کے کمال فنی کو سراہا ہے۔ جن علماء و ائمہ سے وہ مستفید ہوئے ان میں ممتاز اور لائق ذکر نام یہ ہیں:

۱ طبقات ابن سعد ج ۷ ص ۱۸۳۔ ۲ میزان الاعتدال ج ۱ ص ۲۵۷۔ ۳ البدایہ والنہایہ ج ۱ ص ۱۸۳۔

۴ مرآة البیان ج ۱ ص ۳۹۳۔ ۵ تذکرۃ الحفاظ ج ۱ ص ۲۴۵۔ ۶ طبقات ابن سعد ج ۷ ص ۶۱۔

قاسم بن مہران، یعلیٰ بن عطاء، عبدالعزیز بن صہیب، اسماعیل بن خالد، عمرو بن دینار، امام زہری، یونس بن عبید، ایوب السخستانی، ابن عون، اشعث بن عبدالملک، منصور بن زاذان، مغیرہ بن مقسم، سلیمان الاعمش، حمید الطویل، عطاء بن السائب اور یحییٰ بن سعید الانصاری۔
تلامذہ:

ان کے حلقہ بگوشوں کی فہرست بھی کافی طویل ہے، کیونکہ ہشیم نے واسط کے علاوہ بغداد، بصرہ، کوفہ اور مکہ وغیرہ دوسرے ملکوں میں بھی بساط درس آراستہ کی تھی، ان سے مستفید ہونے والے جو علماء آسمان علم کا اختر تاباں بنے ان میں امام مالک بن انس، سفیان ثوری، شعبہ، عبداللہ بن مبارک، یحییٰ بن سعید القطان، عبدالرحمن بن مہدی، غندز و کعب بن الجراح، یزید بن ہارون، قتیبہ بن سعید، احمد بن حنبل، یحییٰ بن معین، علی بن المدینی، ابو ضحیمہ ابو عبید القاسم بن سلام، شجاع بن مخلد، حسن بن عرفہ، احمد بن منیع، علی بن حجر اور علی بن مسلم وغیرہ کے نام تاریخ علم و فن میں زندہ جاوید ہیں۔
ذہانت و فطانت:

ہشیم بڑے قوی الحفظ تھے، ابن قطان کا بیان ہے کہ میں نے سفیان ثوری اور شعبہ کے بعد ہشیم سے زیادہ حافظ رکھنے والا کسی کو نہیں دیکھا۔ امام الجرح والتعدیل عبدالرحمن بن مہدی کا قول ہے کہ ہشیم کا مرتبہ حفظ حدیث میں امام ثوری سے بھی بڑھا ہے۔ عبدالرحمن بن مبارک جو ہشیم کے شاگرد خاص تھے، بیان کرتے ہیں کہ مرور وقت کی بنا پر بہت سے محدثین کا حافظ آ خر عمر میں متاثر ہو جاتا کرتا تھا۔ لیکن ہشیم کے قوت حافظہ پر وقت کی پرچھائیں بھی نہ پڑھ سکی۔ اساق الزوری کہتے ہیں:

سارایت مع ہشیم الواحا انما کان حنی الی المجلس ويقوم یعنی
یکفنی بحفظه۔

”میں نے ہشیم کے ساتھ کبھی کبھی کہاں نہیں دیکھا، وہ مجلس درس میں شریک

۱۔ تاریخ بغداد، ج ۱۲، ص ۸۵ و ج ۱۱، ص ۲۰۵۹۔ ج ۱، ص ۱۵۱، الجمان، ص ۳۹۳۔

۲۔ الصحیح فی فضائلہ، ج ۱، ص ۲۸۶۔ ج ۲، ص ۱۳۱۔ ج ۳، ص ۱۵۸۔

ہوتے اور اسی طرح اٹھ کھڑے ہوتے یعنی اپنے حافظہ کو کافی بھیجتے۔“

خود ہشیم کی زبانی منقول ہے کہ میں ایک مجلس درس میں سو حدیثیں زبانی یاد کر لیتا تھا اور پھر اگر ایک ماہ کے بعد بھی مجھ سے ان احادیث کے بارے میں سوال کیا جاتا تو میں جواب دے دیتا! ابراہیم الحرابی کا قول ہے:

کان حفاظ الحدیث اربعة کان ہشیم شیخہم^۲

”حفاظ حدیث چار تھے جن میں ہشیم سب کے استاد تھے۔“

ثقاہت اور تدلیس:

ان کی عدالت و ثقاہت مسلم ہے اور اس کا اعتراف علمائے جرح و تعدیل نے بھی کیا ہے، لیکن اسی کے ساتھ بعض لوگوں نے ان تدلیس کا الزام عائد کیا ہے، یعنی وہ اپنے شیوخ کا نام لیے بغیر براہ راست اوپر کے ان رواۃ سے حدیث بیان کرتے تھے جن سے انہیں سماع حاصل نہ تھا، اصول حدیث کے بعض علماء کے نزدیک ثقات کی مدلس روایات مقبول ہیں، لیکن مسلک جمہور میں ثقہ راوی کی مدلس روایت اس وقت تک قابل قبول نہ ہوگی جب تک اس روایت کے کسی طریق میں سماع و تحدیث کی تصریح نہ مل جائے۔

علامہ ذہبی نے ہشیم کی کثرت تدلیس کا سبب یہ بیان کیا ہے کہ ”ہشیم کے نزدیک عن سے تدلیس روایت جائز تھی۔“ علامہ موصوف ہی تذکرہ میں رقمطراز ہیں:

لا نزاع انہ کان من الحفاظ الثقات الا انہ کثیر التدلیس فقد روی عن جماعۃ لم یسمع منہم^۳

”انہوں نے ایسے شیوخ سے روایات کی ہیں جن سے ان کو سماع حاصل نہ تھا۔“

ابن حبان نے کتاب الثقات میں ان کا ذکر کیا ہے۔ امام ابن عد کا خیال ہے کہ جو حدیث وہ لفظ اخبارنا سے روایت کریں صرف وہی قابل حجت ہوگی اس کے ما ۱۰۱۰

۱ تاریخ بغداد، ۱۴ ص ۹۰، ۲ تاریخ بغداد، ۱۴ ص ۹۲۔

۳ میزان الاعتدال، ۳ ص ۲۵۸، ۴ تذکرۃ الحفاظ، ۱ ص ۲۶۰

نہیں ”و ما لم یقل فیہ احبرنا فلیس بشئی“^۱
ذکر اللہ کی کثرت:

ہشیم کی زبان ہر وقت خداوند قدوس نے ذکر اور تسبیح سے تر رہتی تھی یہاں تک کہ دورانِ درس بھی ان کا ورد رہا کرتا تھا حسین بن حسن رومی کہتے ہیں:
ما رأیت احداً اکثر ذکر اللہ عزوجل من ہشیم۔^۲
”میں نے ہشیم سے زیادہ کسی کو خدائے عزوجل کا ذکر کرتے نہیں دیکھا۔“
امام احمد فرماتے ہیں:

کان ہشیم کثیر الحدیث التسیح بین الحدیث یقول لا الہ الا اللہ
یمدبھا صوتہ۔^۳

”ہشیم درس حدیث کے دوران بھی کثرت سے تسبیح پڑھتے تھے لا الہ الا اللہ
پڑھنے کی آواز سنائی دیتی تھی۔“

مناقب:

بائیں ہمہ جلالت علم ہشیم گونا گون مناقب و فضائل کے حامل تھے۔ چنانچہ عمر بن
عون کا بیان ہے کہ ہشیم نے وفات سے قبل دس سال تک مسلسل عشا کے وضو سے فجر کی
نماز ادا کی۔ اس سے ظاہر ہوتا ہے کہ پوری شب عبادت و ریاضت میں گزرتی تھی، حماد
بن زید کہتے ہیں کہ:

ما رأیت محدثاً انبل من ہشیم۔

”میں نے ہشیم سے زیادہ شریف کوئی محدث نہیں دیکھا۔“

ابو حاتم کا قول ہے:

لا یسأل عن ہشیم فی صلاحہ و صدقہ و امانتہ۔^۴

”ہشیم کی نیکی اور صدق امانت کا کیا پوچھنا۔“

۱ طبقات ابن سعد ج ۷ ص ۱۱۱۔ ۲ تہذیب التہذیب ج ۱۱ ص ۶۲۔ ۳ تاریخ بغداد ج ۱۳ ص ۸۹۔

۴ البدایہ والنہایہ ج ۱۰ ص ۱۸۴۔ ۵ میزان الاعتدال ج ۳ ص ۲۵۷۔

بشارت:

اس کے علاوہ ان کے بارے میں سرور کائنات حضور اکرم ﷺ کی بہت سی ایسی منامی بشارتیں بھی منقول ہیں جو یقیناً ہشیم کے علوم مرتب اور جلالت شان کا ایک بڑا ثبوت ہیں۔

اسحاق الزبادی سے مروی ہے کہ میں بغداد میں ہشیم کی صحبت میں برابر آیا جایا کرتا تھا، وہیں ایک ثقہ شخص نے بیان کیا کہ ایک شب اس نے خواب میں رسول اکرم ﷺ کی زیارت کی۔ آپ ﷺ نے دریافت فرمایا کہ تم لوگ کس سے حدیث کا سماع حاصل کرتے ہو؟ عرض کیا کہ ہمیں ہشیم بن بشر سے کسب فیض کی سعادت نصیب ہے۔ اس پر رسول اکرم ﷺ نے سکوت فرمایا، شخص موصوف نے اپنی بات دوبارہ عرض کی، سن کر آپ نے ارشاد فرمایا:

نعم اسمعوا من ہشیم فنعلم الرجل من ہشیم!

”ہاں ہاں ٹھیک ہے ہشیم سے سماع کرو کیوں کہ بہت ہی اچھا آدمی ہے۔“

مشہور بزرگ معروف الکرنی بیان کرتے ہیں کہ مجھے ایک شب حالت منام میں رسول اللہ ﷺ کی زیارت نصیب ہوئی، میں نے دیکھا کہ آپ ﷺ ہشیم سے فرما رہے ہیں:

یا ہشیم جزاک اللہ تعالیٰ من امتی خیراً!

”اے ہشیم تمہیں اللہ تعالیٰ میری امت کی طرف جزائے خیر دے۔“

وفات:

ہارون الرشید کے ایام خلافت میں ۱۰ شعبان ۱۸۳ھ کو بروز چہار شنبہ ہشیم کی وفات ہوئی۔ بغداد کے مشہور قبرستان خیزران میں تدفین عمل میں آئی، انتقال کے وقت ۷۹ سال کی عمر تھی۔

۱ تاریخ بغداد ج ۱۴ ص ۹۳۔ ۲ تہذیب التہذیب ج ۱۱ ص ۲۲۔

۳ تاریخ بغداد ج ۱۴ ص ۹۳۔ ۴ طبقات ابن سعد ج ۷ ص ۶۱۔

یحییٰ بن ابی زائدہ رضی اللہ عنہ

نام و نسب:

یحییٰ نام ابو سعید کنیت اور والد کا نام زکریا تھا، جتنے سلسلہ نسب کا علم ہوا ہے وہ یہ ہے: یحییٰ بن زکریا بن ابی زائدہ خالد بن میمون بن فیروز الہمدانی، اپنے دادا ابو زائدہ کی نسبت شہرت پائی، محمد بن اسمعیل الہمدانی سے تعلق ولاء رکھتے تھے۔
تعلیم و تربیت:

شیخ یحییٰ کے والد زکریا بن ابی زائدہ خود بڑے پایہ کے محدث اور فقیہ تھے، اس لیے یحییٰ کو علمی خانوادہ میں پیدا ہونے کے باعث علم سے قدرتی و فطری مناسبت تھی، پھر ان کے والد کو بھی شروع ہی سے اپنے بیٹے کی تعلیم کا بڑا خیال تھا، عیسیٰ بن یونس بیان کرتے ہیں کہ ”میں نے زکریا بن ابی زائدہ کو دیکھا ہے، کہ وہ اپنے صغیر السن بچے کو مجالد بن سعید کی خدمت میں لے کر حاضر ہوتے تھے اور ان سے کہتے تھے: ”بیٹے ان حدیثوں کو یاد کر لو“۔ مزید برآں یہ ہوا کہ یحییٰ کو فہم کے رہنے والے تھے جو اس زمانہ میں اسلامی علوم و فنون کا گہوارہ تھا، آپ نے ان قدرتی مواقع سے پورا فائدہ اٹھایا۔

چنانچہ آپ نے حدیث کا سماع اپنے والد ماجد زکریا بن ابی زائدہ کے علاوہ ہشام بن عروہ، اسماعیل بن ابی خالد، سلیمان الاعمش، حجاج بن الارطاة، ابن عون اور عاصم الاحول جیسے اساطین علم و فن سے حاصل کیا اور اپنے ذوق و شوق اور شیوخ کے فیض التفات سے علم و فیض میں وہ بلند مقام حاصل کیا کہ منتخب علماء وقت میں شمار کیے جانے لگے۔
اساتذہ:

اوپر جن اکابر شیوخ کا ذکر ہوا، ان کے علاوہ یحییٰ نے اور بھی بکثرت ائمہ سے کسب فیض کیا، جن میں سے کچھ نام یہ ہیں:

یحییٰ بن سعید الانصاری، عکرمہ بن عمار، ابو مالک الاشجعی، ابن ابی نعیم، عبدالملک بن عبد الحمید، مسعر بن کدام وغیرہ۔

علم و فضل:

یحییٰ کی جلالت علمی پر علمائے امت متفق الرائے ہیں امام علی بن المدینی فرماتے ہیں کہ حضرت ابن عباس اپنے زمانہ میں علم کے منجہا تھے ان کے بعد حضرت شعبی اپنے عہد میں علم کے مرکز قرار پائے پھر حضرت سفیان ثوری کا عہد آیا تو امام وقت ہوئے اسی طرح حضرت یحییٰ بن ابی زائدہ اپنے زمانہ میں علم کے منجہا تھے۔ ایک دوسرے قول میں وہ مزید فرماتے ہیں کہ امام ثوری کے بعد حضرت یحییٰ سے بڑھ کر کوئی شخص معتبر فی الحدیث نہیں تھا حضرت یحییٰ بن سعید القطان مشہور امام جرح و تعدیل ہیں لیکن وہ بھی یحییٰ بن ابی زائدہ کی علمی جلالت و وجاہت کے اس درجہ معترف تھے کہ فرمایا کرتے تھے کہ کوفہ میں کوئی شخص ایسا نہیں ہے جس کی مخالفت میرے لیے یحییٰ بن ابی زائدہ کی مخالفت سے زیادہ صبر آ زما اور شدید ہو۔

حدیث:

ان کا خاص فن حدیث تھا جس میں وہ یکتائے عہد تھے ابو خالد الاحمر بیان کرتے ہیں کہ: "کان یحییٰ جید الاخذ للحدیث" یحییٰ کو حدیث کے انتخاب میں بڑی بصیرت حاصل تھی ان میں ایک خاص کمال یہ تھا کہ وہ عموماً کتاب دیکھے بغیر اپنے حافظہ سے روایت کرتے تھے لیکن اس کے باوجود کیا مجال تھی کہ کہیں خطا ہو جائے یحییٰ بن معین نقد و جرح میں نہایت متشدد تھے لیکن وہ بھی صرف ایک حدیث میں یحییٰ بن ابی زائدہ کی غلطی کا دعویٰ کر سکے۔ فرماتے ہیں:

کان یحییٰ بن زکریا کیسا ولا اعلمہ اخطا الا فی حدیث واحد
 "یحییٰ بن ابی زائدہ نہایت فہیم و عقیل تھے ایک حدیث کے علاوہ مجھے ان کی کسی غلطی کا علم نہیں۔"

سفیان بن عیینہ کا قول ہے کہ عبداللہ ابن مبارک اور یحییٰ بن ابی زائدہ دو ایسی شخصیتیں ہیں کہ ہم نے ان کا مثل نہیں دیکھا۔

مدار اسناد:

یحییٰ اپنے زمانہ میں اسناد کے سب سے بڑے مدار تھے، علی بن المدینی بیان کرتے ہیں کہ اسناد کا دارو مدار پہلے زمانہ میں چھ بزرگوں پر تھا، آپ نے ان کے اسمائے گرامی بھی شمار کرائے، پھر ان چھ ارباب علم و فضل کا علم ایسے مختلف اصحاب کی طرف منتقل ہو گیا جنہوں نے علم کی مختلف شاخوں میں کمال پیدا کیا، (علی بن المدینی نے اس موقع پر ان بزرگوں کا نام بھی لیا) پھر ان سب کا علم دو بزرگوں پر آ کر ختم ہو گیا، ایک ابو سعید یحییٰ بن سعید جو بنو تمیم کے غلام تھے اور جنہوں نے صفر ۱۹۸ھ میں وفات پائی اور دوسرے بزرگ یحییٰ بن زکریا بن ابی زائدہ ہیں، کیا عجیب اتفاق ہے کہ جس طرح یہ دونوں بزرگ نام اور کنیت میں یکساں ہیں، علم کی جامعیت اور مرکزیت میں بھی ایک ہیں۔

ثقاہت:

ثقاہت اور تثبت کے لحاظ سے بھی ان کا پایہ بہت بلند تھا، تمام ائمہ حدیث ان کی ثقاہت پر متفق ہیں، حضرت یحییٰ بن معین سے پوچھا گیا کہ آپ کو ابن مسہر زیادہ محبوب ہیں یا یحییٰ بن ابی زائدہ، بولے ”دونوں ثقہ اور قابل قبول ہیں، امام نسائی اور عیسیٰ بن عمیر نے انہیں ثقہ قرار دیتے ہیں، ابن نمیر اتقان کے لحاظ سے ان کو امام شافعی سے بھی فائق مانتے ہیں، ابو حاتم فرماتے ہیں..... وہ مستقیم الحدیث ثقہ اور صدوق ہیں، حافظ ابن حجر لکھتے ہیں کہ یحییٰ بن ابی زائدہ کا شمار کوفہ کے حفاظ حدیث میں ہوتا ہے، وہ متقن ثبت اور صاحب سنت تھے۔

فقہ:

حدیث کی طرح ان کو فقہ میں بھی کمال حاصل تھا، چنانچہ ان کا شمار کوفہ کے فقہاء و محدثین میں بھی ہوتا ہے، ایک مرتبہ حضرت عیسیٰ بن عمیر کے سامنے یحییٰ بن ابی زائدہ کا ذکر آ گیا، تو انہوں نے جواب دیا کہ یہ بھی ثقہ ہیں اور ان کے والد زکریا بن ابی زائدہ بھی ثقہ تھے، اور دونوں ان کا برامت میں سے ہیں جو حدیث اور فقہ دونوں کے جامع تھے، حسن بن ثابت

ایک مرتبہ یحییٰ سے ملاقات کرنے کے بعد لوٹے تو انہوں نے بیان کیا کہ میں کوفہ کے سب سے بڑے فقیہ (یحییٰ بن ابی زائدہ) کے پاس مہمان تھا۔

افتاء:

فقہی کمال کے ساتھ وہ صاحب افتاء بھی تھے، ابن عماد حنبلی انہیں امام ابو حنیفہ کے اصحاب میں شمار کرتے ہیں۔

عہدہ قضا اور وفات:

کمال تفقہ اور ثبوت فی العلم کی وجہ سے ان کو وفات سے چار ماہ پیشتر مدائن کی قضا کا عہدہ پیش کیا گیا، جس کو انہوں نے منظور کر لیا۔ یہ زمانہ ہارون کی حکومت کا تھا۔ لیکن عمر نے وفات نہیں کی، اور اسی عہدہ قضا پر مامور ہونے کی حالت میں بمابہ جمادی الاولیٰ ۱۸۳ھ میں مدائن میں وفات پائی، صاحب شذرات نے ۱۸۲ھ کے وفیات میں ذکر کیا ہے اس وقت عمر ۶۳ سال کی تھی۔

تصنیفات:

یحییٰ بن ابی زائدہ کو دیگر محدثین میں ایک نمایاں خصوصیت یہ بھی حاصل تھی کہ وہ کوفہ کے سب سے پہلے امام ہیں، جنہوں نے حدیث میں تصنیف کی۔ علامہ بغدادی، علامہ سمعانی اور حافظ ابن حجر تینوں لکھتے ہیں کہ:

وهو اول من صنف الكتب بالكوفة.

”وہ پہلے شخص ہیں جنہوں نے کوفہ میں کتابیں تصنیف کیں۔“

ان کا انداز تصنیف اتنا مقبول ہوا کہ ان کے بعد اور ائمہ نے بھی تصنیف کی طرف توجہ کی تو انہیں کے نقش قدم کو دلیل راہ بنانا پڑا، چنانچہ منقول ہے کہ امام وکیع نے اپنی کتابوں میں یحییٰ بن ابی زائدہ کی کتابوں کی ہی پیروی کی۔ ان کی تصنیفات کی تعداد اور دیگر تفصیلات کے بارے میں اہل تذکرہ خاموش ہیں۔ ابن ندیم نے صرف ایک کتاب ”کتاب السنن“ کی تصریح کی ہے۔ اغلب ہے کہ جس طرح اور بہت سے ائمہ کی تصنیفات گوشہ خمول میں گم ہیں، ان کی بھی نادر الوجود ہیں۔

یحییٰ بن یحییٰ اللیثی المصمودی رضی اللہ عنہ

موطا کو امام مالکؒ سے روایت کرنے والوں کی تعداد بقول شاہ عبدالعزیز صاحب دہلوی ایک ہزار ہے لیکن موطا کے جو نسخے مشہور و معتبر ہیں ان میں یحییٰ بن یحییٰ المصمودی کا روایت کردہ نسخہ بھی ہے بلکہ مصمودی کی روایت کو بالاتفاق معتبر ترین اور مقبول ترین قرار دیا جاتا ہے اس کی شہرت کا اندازہ لگانے کے لیے اس بات کا ذکر کافی ہے کہ آج موطا کا نام ذہن میں آتے ہی اس سے مراد نسخہ مصمودی ہوتا ہے یحییٰ اپنی گوناگوں صلاحیتوں کی بنا پر امام مالکؒ کے محبوب ترین تلامذہ میں تھے اندلس میں مالکی مذہب کا چرچا ان ہی کی وجہ سے ہوا۔

نام و نسب:

یحییٰ نام اور ابو محمد کنیت تھی پورا سلسلہ نسب یہ ہے:

یحییٰ بن یحییٰ بن کثیر بن وسلاس بن شملل بن منغایا اللیثیؒ طنجہ کے ایک مشہور بربری قبیلہ مصمودہ سے تعلق رکھتے تھے ہولیت کے غلام تھے ان کے اجداد میں وسلاس اور دوسری روایت کے مطابق منغایاؒ یزید بن عامر اللیثی کے دست حق پرست پر مشرف باسلام ہوئے تھے انہی بزرگ کی طرف منسوب ہو کر یحییٰ اللیثی کے نام سے شہرت پائی۔
ولادت:

یحییٰ کے دادا کثیر نے جن کی کنیت ابو یحییٰ بھی اندلس کو اپنا وطن ثانی بنا کر قرطبہ میں سکونت اختیار کر لی تھی وہیں ۱۵۲ھ میں یحییٰ کی ولادت ہوئی۔
تحصیل علم:

شیخ یحییٰ نے سب سے پہلے قرطبہ ہی میں یحییٰ بن مضر الاندلسی سے احادیث کی

سماعت کی اور پھر امام مالک کے تلمیذ رشید زیاد بن عبدالرحمن اللخمی سے پوری موطا کا سماع کیا، اس کے بعد طلب علم کے جذبہ شدید نے انہیں آمادہ سفر کیا اور وہ کشاکش کشاکش دربار نبوی ﷺ پہنچے، ابن فرحون اور حافظ عبدالبر کے بیان کے مطابق اس وقت ان کی عمر صرف اٹھارہ سال کی تھی، لیکن صاحب اوجز کی تحقیق ہے کہ ان کی عمر ۲۸ سال تھی، اس لیے کہ شیخ یحییٰ کی ولادت ۵۲ھ میں ہوئی اور ۹۷ھ میں وہ سماع موطا کے لیے مدینہ آئے، اسی سال امام مالک کی وفات ہوئی۔

مدینہ میں اس وقت امام مالکؒ اپنے فیض کا دریا رواں کیے ہوئے تھے، مصمودی نے ان سے موطا کی سماعت کی، لیکن اسی اثنا میں امام مالکؒ اپنے آخری سفر پر روانہ ہو گئے اور کتاب الاعتکاف کے تین ابواب سماعت سے رہ گئے، اسی بنا پر یحییٰ ان ابواب کو زیادہ روایت کرتے ہیں، بعض محققین کا خیال ہے کہ یہ ابواب امام مالکؒ کی وفات شیخ یحییٰ کے دوسری مرتبہ مدینہ آنے کے وقت ہوئی، اس تحقیق کے مطابق ابن عبدالبر کا خیال درست معلوم ہوتا ہے کہ سماع موطا کے وقت مصمودی کی عمر ۱۸ سال کی تھی اور اغلب ہے کہ جب مصمودی امام مالکؒ کے انتقال کے وقت ان کی خدمت میں تھے اس وقت ان کی عمر ۲۸ سال ہی ہو۔

مصمودی نے تحصیل علم کے لیے اندلس سے دو مرتبہ مشرق کا سفر کیا، پہلی مرتبہ میں انہوں نے امام مالک کے علاوہ سفیان بن عیینہ، لیث بن سعد، عبداللہ بن وہب اور نافع بن نعیم القاری سے کسب فیض کیا، دوسرے علمی سفر میں انہوں نے ابن القاسم سے جو کہ امام مالک کے اعیان تلامذہ میں شمار کیے جاتے ہیں، سماع حدیث کی۔

شیوخ:

امام مالکؒ کے علاوہ مصمودی کو جن کبار ائمہ سے استفادہ کا شرف حاصل ہوا ان میں مشہور نام یہ ہیں: یحییٰ بن مضر، زیاد بن عبدالرحمن، لیث بن سعد، سفیان بن عیینہ، عبداللہ بن وہب، ابن القاسم، قاسم بن عبداللہ العمری، انس بن عیاض۔

۱۔ الدبیاج المذہب ص ۳۵۰، الانتقاء لابن عبدالبر ص ۵۸۔

۲۔ مقدمہ اوجز ص ۶۶۔ ۳۔ الانتقاء لابن عبدالبر ص ۵۸۔

تلامذہ:

مصمودی کے منبع فیض سے جو لوگ مستفید ہوئے ان میں بھی بن مغلہ محمد بن وضاح، محمد بن العباس، صباح بن عبد الرحمن العتقی وغیرہ شامل ہیں۔
علمی انہماک:

تحصیل علم کے لیے جس لگن، انہماک اور ذوق و شوق کی احتیاج ہوتی ہے وہ ان میں بدرجہ اتم موجود تھا۔ جب امام مالک کی خدمت میں سماع موطا کے لیے حاضر ہوئے تو دنیا و مافیہا سے بے تعلق ہو کر انہوں نے کلی توجہ سماع حدیث پر صرف کی، چنانچہ بیان کیا جاتا ہے کہ ایک بار اثنا درس میں کسی نے کہا: ”ہاتھی آ گیا“ تمام شرکا، درس ہاتھی دیکھنے چلے گئے، لیکن یحییٰ اپنی جگہ سے ہلے تک نہیں، امام مالک نے تعجب سے دریافت کیا کہ ”اندلس میں تو ہاتھی ہوتا نہیں، پھر تم کیوں نہیں دیکھنے گئے“ شیخ یحییٰ نے اس کا جو جواب دیا وہ بلاشبہ ہر عصر و عہد میں طالبان علم کے لیے دلیل راہ بنانے کے لائق ہے، فرمایا:

لم ارحل لا نظر الفیل وانما رحلت لا شاهدک واتعلم من علمک
وهدیک.

”میں یہاں ہاتھی دیکھنے کے لیے نہیں آیا، میں تو یہاں اتنی دور سے صرف آپ کا فیض صحبت اٹھانے اور آپ کے علم و سیرت سے کچھ حاصل کرنے آیا ہوں۔“
اپنے لائق فخر شاگرد کا یہ جواب سن کر امام مالک اتنے خوش ہوئے کہ انہوں نے اسی وقت شیخ یحییٰ کو ”عاقل اہل الاندلس“ کا لقب عطا فرمایا۔
تفقہ:

روایت حدیث کے ساتھ شیخ یحییٰ کو فقہ میں بھی درجہ کمال حاصل تھا، یہ تفقہ ان کی ذاتی صلاحیت اور محنت کے ساتھ ساتھ امام مالک اور سفیان بن عیینہ کے فیض صحبت کا نتیجہ تھا، اندلس میں فقہ مالکی کی اشاعت میں اسد بن فرات، ابن حاتم اور عبد اللہ بن وہب

وغیرہ کے ساتھ مصمودی کا بھی بڑا حصہ ہے، حافظ ابن حجر انہیں ”وكان فقيها حسن
الرأي“ لکھتے ہیں۔
افتاء:

مصمودی کے غیر معمولی تفقہ ہی کا نتیجہ تھا کہ اہل اندلس ان کے فتوؤں پر پورا
اعتماد کرتے تھے اس فن میں ان کی مہارت مسلم تھی، محققین کا اتفاق ہے کہ یحییٰ جب مختلف
ممالک سے تحصیل علم کرنے کے بعد اندلس واپس آئے، تو مسند علم کی صدارت ان کے
حصہ میں آئی۔ ابن خلکان نے لکھا ہے:

ان یحییٰ عاد الی الاندلس وانتہت الیہ ریاسة بہا وہ انتشر مذهب
مالک فی تلک البلاد وتفقه بہ جماعة لا یحصون عدداً۔

”بلاشبہ یحییٰ اس حال میں اندلس واپس آئے کہ ان کی ذات علماء و مدرسین کا
مرکز و مہتمی بن گئی، یحییٰ ہی کے ذریعہ اندلس میں مالکی مذہب فروغ پذیر ہوا اور
ان سے اتنے لوگوں نے تفقہ حاصل کیا جن کی تعداد کا شمار ممکن نہیں۔“

حافظ ابن عبدالبر رقمطراز ہیں:

قدم الی الاندلس بعلم کثیر فدارت فتیا الاندلس بعد عیسیٰ بن دینار
الیہ وانتہی السلطان والعامۃ الی رایہ۔

”یحییٰ کثیر علم کے ساتھ اندلس واپس آئے پس اندلس کے منصب افتاء پر عیسیٰ
بن دینار کے بعد وہی فائز تھے اور عوام و خواص سب آپ ہی کی رائے کی
طرف رجوع کرتے تھے۔“

حق گوئی و بے باکی:

فقہ و فتاویٰ میں وہ اپنی رائے کا اظہار برملا کرتے تھے اور اس میں کسی کے رعب
و دبدبہ کی پرواہ نہیں کرتے تھے۔ یہاں تک کہ دربار شاہی بھی انہیں مرعوب نہ کر سکتا تھا۔

۱۔ تہذیب التہذیب ج ۱ ص ۳۰۱۔ ۲۔ ابن خلکان ج ۳ ص ۱۷۲۔ ۳۔ الانتقام لابن عبدالبر ص ۵۹۔

ایک بار اندلس کے حاکم عبدالرحمن بن حکم الاموی نے ماہ رمضان میں اپنی ایک محبوبہ لوئڈی سے مجامعت کی، امیر میں چونکہ دین کا احساس باقی تھا، اس لیے اپنی اس اضطراری حرکت پر اسے شرمندگی اور کفارہ معصیت کی فکر و امن گیر ہوئی، اس نے شہر کے تمام فقہاء کو قصر شاہی میں طلب کر کے کفارہ کا مسئلہ دریافت کیا، یحییٰ مسمودی نے پوری بے باکی کے ساتھ فرمایا کہ امیر کو پے در پے دو مہینہ کے روزے رکھنے چاہئیں، شیخ یحییٰ کی جلالت شان کی وجہ سے وہاں کسی فقیہ کو ان سے اختلاف مجال نہ ہو سکی، لیکن دربار سے واپس آنے کے بعد لوگوں نے عرض کیا کہ امام مالک تو اس نوع کے مسائل میں خیار کے قائل ہیں، یعنی ان کے نزدیک کفارہ صوم میں روزہ دار کو اختیار ہے، چاہے غلام آزاد کرے یا ساٹھ مسکینوں کو کھانا کھلائے یا دو ماہ کے مسلسل روزے رکھے، پھر آپ نے دو ماہ کے روزوں پر ہی کیوں اصرار کیا۔ یہ سن کر شیخ نے حکیمانہ جواب دیا:

لو فصحنا له هذا لباب سهل عليه ان يطأ كل يوم و يعتق رقبة فيه ولكن حملته على اصعب الامر لنلا يعود!

”اگر ہم نے امیر کے لیے یہ دروازہ کھول دیا تو اس کے لیے بہت آسان ہوگا کہ روز مجامعت کر لے اور کفارہ میں کوئی غلام آزاد کر دے لیکن میں نے اس کے لیے مشکل صورت اختیار کی تاکہ آئندہ وہ اس فعل کی جرأت نہ کرے۔“

جامعیت:

شیخ یحییٰ مسمودی کی شخصیت مختلف علمی اخلاقی اور روحانی کمالات کا مجموعہ تھی، ان کے تبحر علمی اور جامعیت کو تمام محققین نے خراج تحسین پیش کیا ہے، ابن عماد حنبلی رقمطراز ہیں:

وكان اماماً كثير العلم كبير القدر وافر الحرمة كامل العقل خیر النفس كثير العبادة والعقل!

”وہ کثیر العلم، عظیم المرتبت اور نہایت ہی محترم و مؤقر امام تھے، ان کی عقل کامل تھی، نفس بہت نیک اور اچھا تھا، زیادہ عبادت کرنے والے تھے۔“

احمد بن خالد کا بیان ہے:

لم يحظ احد من اهل العلم بالاندلس منذ دخلها الاسلام من الخطوة
وعظم القدر و جلاله الذكر. ما اعطيه يحيى بن يحيى!^۱
”جب سے اندلس میں اسلام داخل ہوا یہاں کے علماء میں سے کسی کو وہ جاہ و
جلال اور عظمت و برتری حاصل نہیں ہوئی جتنی یحییٰ بن یحییٰ (مصمودی) کو
حاصل ہوئی۔“

ابو الولید ابن الفرغنی کا قول ہے کہ یحییٰ مصمودی امام وقت اور یکتائے زمن

تھے۔^۲ ابن لبابہ کہتے ہیں کہ ”الیہ انتهت الرياسة فی العلم بالاندلس۔“^۳

علامہ مقرئ نے لکھا ہے کہ شیخ یحییٰ کی روایت کو اس قدر مستند سمجھا جاتا تھا کہ:

مشرق کے علماء بھی اس سے استناد کرتے تھے۔^۴

جلالت شان:

یحییٰ مصمودی اپنے گونا گوں علمی کمالات کی بنا پر جس طرح عوام میں غیر معمولی
عزت و احترام سے دیکھے جاتے تھے، اسی طرح خواص میں بھی ان کی بڑی توقیر کی جاتی
تھی، حکومت کی جانب سے ان کو بارہا منصب قضا کی پیش کش کی گئی، مگر انہوں نے پوری
استغنا کے ساتھ اسے نامنظور کر دیا، اس کی وجہ سے ان کی عزت اور مرتبہ میں دو چند اضافہ
ہو گیا، حتیٰ کہ سلطان وقت کی نگاہ میں ان کا مرتبہ اس درجہ بلند ہو گیا کہ ان کے مشورہ کے
بغیر ملک کا کوئی اہم معاملہ انجام نہیں پاتا تھا، یہاں تک کہ گورنروں کے عزل و نصب میں
بھی ان کی رائے کو مقدم رکھا جاتا تھا۔

۱۔ الانتقام لابن عبدالبر ص ۶۰۔ ۲۔ تہذیب الہجریہ ج ۱ ص ۳۰۱۔

۳۔ الدیباغ الذہبی ص ۳۵۱۔ ۴۔ لفتح الطیب ج ۱ ص ۲۹۰۔

ابن القوطیہ کا بیان ہے کہ یحییٰ اپنے بے لاگ عدل و انصاف کی وجہ سے اندلس کے بادشاہوں میں بڑی عزت کی نگاہ سے دیکھے جاتے تھے یہاں تک کہ جب تک وہ زندہ رہے اندلس میں کوئی قاضی ان کے مشورہ کے بغیر مقرر نہیں ہوتا تھا۔

علامہ ابن حزم اندلسی فرماتے ہیں کہ امام ابو حنیفہ کی فقہ کی اشاعت قاضی ابو یوسف کے چیف جسٹس ہونے کی بنا پر ہوئی، کیونکہ اس بلند عہدہ اور مخصوص علمی وقاری جہ سے اقصائے مشرق سے لے کر اقصائے افریقہ تک صرف وہی لوگ ذمہ دار منصبوں پر فائز کیے جاتے تھے جو قاضی ابو یوسف کے ہم خیال و ہم رائے ہوتے تھے اسی طرح بلاد اندلس میں مالکی فقہ کی اشاعت یحییٰ مصمودی کے ذاتی اثر و رسوخ کی وجہ سے ہوئی، سلطان وقت حکام کے عزل و نصب میں ان ہی کے مشورہ سے کرتا تھا، چنانچہ وہ عہدوں پر تقرری کے لیے انہی علماء کو ترجیح دیتے تھے جو امام مالک کے مسلک کے پابند ہوتے تھے۔

علامہ سیوطی نے ابن حزم کے مذکورہ بالا قول کو نقل کرنے کے بعد لکھا ہے کہ بلاد مغرب میں صرف یحییٰ مصمودی کے روایت کردہ نسخہ موطا کے مشہور و مقبول ہونے کا اصلی سبب یہی ہے۔

مسلك:

جیسا کہ اوپر مذکور ہوا، یحییٰ مصمودی کو امام مالک سے غایت درجہ عقیدت و محبت تھی اسی بنا پر وہ مالکی مسلک کی شدت سے اتباع کرتے تھے اور اس سے انحراف کو گورا نہیں کرتے تھے حالانکہ اس زمانہ میں کسی ایک مذہب کی پابندی کا دستور رائج نہ تھا۔ لیکن یحییٰ مصمودی مالکی مسلک کی کامل اتباع کے باوجود چار مسائل میں امام مالک سے اختلاف رکھتے تھے ان مسائل میں ان کا جداگانہ مسلک تھا۔

① نماز فجر میں قنوت نہیں ہے۔

② شاہد مع الیمین اثبات حق کے لیے ناکافی ہے، مدعی کو اپنا حق ثابت کرنے کے لیے دو

مرد گواہ یا ایک مرد و عورتیں پیش کرنا لازمی ہے۔
 ③ شوہر اور بیوی کے نزاع و اختلاف کی صورت میں حکمین کو صلح کرانے کا حق نہیں،
 مذکورہ بالا مسائل میں وہ لیث بن سعد کے مسلک کے قائل تھے۔

حلیہ:

یحییٰ مسمودی شکل و ہیئت کے اعتبار سے اپنے شیخ امام مالک سے حد درجہ مشابہت
 رکھتے تھے، وہی سرخ سپید رنگ، بالا قد، بھاری بدن، کشاہ پیشانی، بڑی آنکھیں، اونچی ناک،
 گھنی اور لمبی داڑھی تھی۔

شاہ عبدالعزیز محدث دہلوی رقمطراز ہیں:

در وضع لباس و نشت و برخاست و ہیئت ظاہری نیز تتبع حضرت مالک می نمود. ۱
 ”وضع قطع، اٹھنے بیٹھنے کے طور طریقے ظاہر شکل و صورت اور اتباع میں امام
 مالک کی ہو بہو تصویر تھے۔“

مؤرخ ابن خلکان اور ابن فرحون مالکی بھی اس کی تصدیق کرتے ہیں کہ:

وكان قد اخذ في نفسه وهينة ومقعده هينة مالک. ۲
 ”وہ اپنی شکل و صورت اور نشست و برخاست میں امام مالک کے ہم صورت و
 متبع تھے۔“

تقویٰ و طہارت:

یحییٰ مسمودی غلٹی فضل و کمال کے ساتھ عملی اعتبار سے بھی اپنی مثال آپ تھے،
 نہایت متقی اور پرہیزگار تھے، ابن بشکوال کا قول ہے کہ ”وكان مستجاب الدعوات“ ۳
 حافظ ابن عبدالبر لکھتے ہیں:

۱ الاثقاء لابن عبدالبر ص ۶۰۔ ۲ بستان المحمدين ص ۱۳۔

۳ ابن خلکان ج ۳ ص ۱۷۳۔ الدیاج المذہب ص ۳۵۱۔

۴ تہذیب العہد ص ۱۱ ص ۳۰۱۔

وكان ياتي الجامع يوم الجمعة راجلا متعمّبا.
 ”وہ جمعہ کے دن جامع مسجد عمامہ باندھ کر اور پیدل چل کر آتے تھے۔“

وفات:

۲۲ رجب ۲۳۳ھ کو علم و فضل کا یہ خورشید تاباں غروب ہو گیا، جس نے اپنی ضیا باری سے نصف صدی سے بھی زائد عرصہ تک اندلس کو منور رکھا۔ اس وقت عمر ۸۲ سال کی تھی۔ ان کی قبر قرطبہ کے قبرستان بنی عامر میں زیارت گاہ خلائق اور مرجع عوام ہے۔
مؤطا نسخہ مصمودی کی خصوصیات:

شیخ مصمودی کا سب سے بڑا کارنامہ امام مالک کی مؤطا کی روایت و حفاظت ہے، جس نے بلاشبہ انہیں تاریخ علم و فن میں حیات جاوداں عطا کی ہے۔

امام مالک سے یوں تو سینکڑوں لوگوں نے مؤطا کا سماع حاصل کیا، لیکن ان سب نے امام صاحب کی مرویات کو محفوظ نہیں کیا، صرف سولہ تلامذہ نے اپنی روایت کے مطابق مؤطا کو جمع کیا، جن کے اسمائے گرامی درج ذیل ہیں:

یحییٰ بن مصمودی، عبداللہ بن وہب، ابن القاسم، عبید اللہ بن مسلم قعنبنی، معنی بن عیسیٰ، یحییٰ بن بکیر، سعید بن عفیر، ابو مصعب زہری، مصعب بن عبداللہ زہری، سلیمان بن برز، ابو حذافہ سہمی، سوید بن سعید، امام محمد بن حسن شیبانی، یحییٰ بن یحییٰ التیمی، عبداللہ بن یوسف دمشقی، محمد بن مبارک۔

مذکورہ بالا سولہ نسخوں میں مشہور اور متداول صرف دو نسخے ہیں، ایک مصمودی کا دوسرا امام محمد کا، لیکن ان دونوں میں بھی نسخہ مصمودی کو زیادہ شہرت اور مقبولیت نصیب ہوئی، حتیٰ کہ آج ساری دنیا میں مؤطا کا اطلاق نسخہ مصمودی ہی پر ہوتا ہے۔

اس نسخہ کی سب سے بڑی خصوصیت یہ ہے کہ وہ امام مالک کے وفات کے وقت

۱. الاثقال، لابن عبد البر ص ۶۰۔ ۲. ابن خلکان ج ۳ ص ۱۳۳۔

۳. العصر فی خبر من غیر ج ۱ ص ۳۱۹۔ ۴. ابن خلکان ج ۳ ص ۱۳۵۔

زیر سماعت تھا، کیونکہ جیسا اوپر مذکور ہوا یحییٰ مصمودی نے اس کا سماع امام مالک سے اسی سال کیا جس سال ان کی رحلت ہوئی، اس طرح وہ مؤطا کے تمام نسخوں میں آخری قرار پاتا ہے اور ظاہر ہے آخری سماع کو مرنج قرار دیا جائے گا۔

دوسری نمایاں خصوصیت اس کی یہ ہے کہ یہ بہت سے ایسے فرعی مسائل پر مشتمل ہے جو کہ باب میں مذکور روایات کے مطابق ہیں، ان خصوصیات کے باوجود یحییٰ مصمودی کی روایت صحاح ستہ میں نہیں پائی جاتی ہیں، اس کا سبب شاہ عبدالعزیز محدث دہلوی نے یہ بتایا ہے کہ یحییٰ کی روایات میں اوہام زیادہ ہیں اس لیے وہ کتب ستہ میں جگہ نہ پا سکیں۔^۱ بعض محققین مؤطا امام محمد کو نسخہ مصمودی پر کئی وجوہ سے فوقیت دیتے ہیں لیکن اس سلسلہ میں محدث زاہد الکوثری کی یہ رائے نہایت حقیقت پر مبنی معلوم ہوتی ہے کہ دونوں نسخے اپنی جداگانہ خصوصیات میں باہم دگر فوقیت رکھتے ہیں، وہ رقمطراز ہیں:

واشهر روایات فی هذا العصر رواية محمد بن الحسن بين المشاركة ورواية يحيى الليثي المصمودي بين المغاربة فلا وئي تمتاز ببيان ما اخذ به اهل من احاديث اهل الحجاز المدونة في المؤطا وما لم ياخذ به لا دلة اخرى ساقها محمد في مؤطنه وهي نافعة جدًا لمن يريه المغاربة بين آراء اهل المدينة وآراء اهل العراق وبين ادلة الفريقين والثانية تمتاز من نسخ المؤطا كلها باحتوائها على آراء مالك البالغة نحو ثلاث آلاف مسئلة في ابواب الفقه وهاتان الروایتان فی غایات الکثرة فی خزانات العالم شرقاً وغرباً.^۲

”اس دور میں مؤطا کی مشہور ترین روایت اہل مشرق میں امام محمد بن حسن کی روایت ہے اور اہل مغرب میں یحییٰ الليثی کی روایت، پہلی روایت کا امتیاز یہ

۱۔ او جز المسالك ص ۲۷۔

۲۔ مقامات الکوثری ص ۸۰، ۷۹، طبع مصر بحوالہ مؤطا امام محمد۔

ہے کہ اس میں اہل عراق نے موطا میں مدونہ جن احادیث اہل حجاز کو لیا ہے اور جن کو دوسرے دلائل کی بنا پر جو امام محمد اپنی موطا میں لائے ہیں نہیں لیا ہے ان کا بیان ہے اور یہ چیز ان لوگوں کے لیے نہایت مفید ہے جو اہل مدینہ اور اہل عراق کے اجتہادی مسائل اور فریقین کے دلائل کا باہم موازنہ کرنا چاہتے ہیں اور دوسری روایت موطا کی تمام روایتوں میں اس حیثیت سے ممتاز ہے کہ وہ تین ہزار کے قریب امام مالک کے اجتہادی مسائل پر مشتمل ہے جن کا تعلق فقہ کے مختلف ابواب سے ہے اور یہ دونوں روایتیں دنیا کے کتب خانوں میں شرقاً و غرباً نہایت کثرت سے موجود ہیں۔“

تاہم آج موطا امام مالک کے نام سے جو کتاب بالخصوص ہندوستان میں مروج ہے وہ یحییٰ مصمودی کی روایت ہے اور اسی کی شرحیں زرقانی، ابن عبدالبر، سیوطی اور شاہ ولی اللہ وغیرہم نے لکھی ہیں یہ بات بجائے خود اس کی مقبولیت اور شہرت کی روشن دلیل ہے۔



یحییٰ بن یمان رضی اللہ عنہ

نام و نسب:

یحییٰ نام ابو زکریا کنیت اور والد کا نام یمان تھا۔ عجل خانہ دانی نسبت ہے۔

ولادت:

خود اپنے بیان کے مطابق ۷۱ھ میں پیدا ہوئے۔

فضل و کمال:

علمی اعتبار سے اکابر حفاظ حدیث اور ممتاز تبع تابعین میں تھے۔ حدیث کے علاوہ فقہ اور علوم قرآن میں بھی بلند مرتبہ حاصل تھا۔ عبادت و ریاضت سادگی و تواضع اور ذہانت و فطانت کا پیکر مجسم تھے حافظ ذہبی "الحافظ الصدوق" لکھتے ہیں۔

قرآن:

ابن یمان کو قرأت قرآن میں کامل دستگاہ حاصل تھی اس کی تعلیم انہوں نے حمزہ بن حبیب الزیات (۸۰ھ-۱۵۸ھ) سے حاصل کی تھی۔ جو اپنے عہد میں علم قرأت کے ماہر اور امام تسلیم کیے جاتے تھے ان کا شمار قراء سبعہ میں ہوتا ہے۔

حدیث:

اگرچہ ان کے پایہ حدیث پر علماء نے کافی جرح کی ہے تاہم یہ حقیقت ہے کہ اس فن میں وہ کافی دسترس رکھتے تھے اگرچہ ان کے حافظہ میں کوئی ضعف تھا (جیسا کہ ذکر کیا جاتا ہے) تو وہ بھی عمر کے آخری حصہ میں اور کچھ خارجی اسباب کی بنا پر پیدا ہوا تھا اس کی تفصیل آئندہ طور میں آ رہی ہے حدیث میں انہوں نے ہشام ابن عروہ سلیمان

۱ طبقات ابن سعد ج ۶ ص ۲۷۲۔ ح اللہاب فی الانساب ج ۳ ص ۱۲۳۔

۲ تاریخ بغداد ج ۱۳ ص ۱۲۱۔ ح تذکرۃ الحفاظ للذہبی ج ۱ ص ۲۶۰۔ ۵ ایضاً۔

الاعمش، اسماعیل بن ابی خالد، معمر بن راشد، منہال بن خلیفہ، حمزہ بن حبیب الزیات اور سفیان ثوری، جیسے جلیل القدر علماء سے استفادہ کیا تھا۔^۱
تلامذہ:

ابن یمان نے اپنے وطن کوفہ کے علاوہ بغداد میں بھی حدیث کا سرچشمہ جاری کیا تھا، جس سے فیض یاب ہونے والوں میں محمد بن عیسیٰ الطباعی، یحییٰ بن معین، حسن بن عرفہ، محمد بن نمیر، داؤد بن یحییٰ بن یمان، ابو ہشام الرفاعی، اسحاق بن ابراہیم بن حبیب، علی بن حرب الطائی کے نام لائق ذکر ہیں۔^۲
جرح و تعدیل:

ان کی ثقاہت و عدالت پر کافی کلام کیا گیا ہے، تمام بیانات کا تجزیہ کرنے سے معلوم ہوتا ہے کہ شروع میں ابن یمان کی صداقت مسلم تھی، لیکن پھر مرض فالج میں مبتلا ہو جانے کے بعد ان کے ذہن و دماغ کی پہلے والی کیفیت باقی نہیں رہ گئی تھی، اس لیے روایت حدیث میں تشابہ اور اختلاط پیدا ہونے لگا، بعض علماء کا یہ بھی خیال ہے کہ ان کا حافظہ جتنا زیادہ تیز تھا ویسا ہی وہ سریع النسیان بھی تھے اور اس سے بلاشبہ راوی کا پایہ تثبت و اتقان مجروح ہوتا ہے، ابن مدینی کا بیان ہے ”صدوق فلج فتغیر حفظہ“۔^۳ یعنی وہ صدوق ہیں لیکن فالج زدہ ہونے کے بعد ان کے حافظہ کی کیفیت بدل گئی تھی۔
ابن سعد رقمطراز ہیں:

كان كثير الحديث لا يحجج به اذا خولف.^۴

”وہ کثیر الحدیث تھے لیکن جب ان کی روایت کسی دوسری روایت سے مختلف ہو تو وہ لائق حجت نہیں۔“

یعقوب بن شیبہ کا قول ہے:

وكان صدوقًا كثير الحديث وانما انكر عليه اصحابنا كثرة الغلط

^۱ تہذیب التہذیب ج ۱۱ ص ۳۰۶۔ ۲ تاریخ بغداد ج ۱۳ ص ۱۱۰۔ ۳ میزان الاعتدال ج ۳ ص ۲۰ والحر فی خبر من غمر ج ۱ ص ۳۰۴۔ ۴ خلاصہ تہذیب التہذیب الکمال ص ۳۲۹ و تہذیب الکمال ج ۱۱ ص ۳۰۷۔

ولیس بحجة اذا خولف^۱

”وہ صدوق اور کثیر الحدیث تھے ہمارے بعض احباب نے ان کو ناپسند کیا ہے وہ بکثرت غلطیاں بھی کرتے تھے اس لیے مخالفت کی صورت میں قابل حجت نہیں۔“

ان تمام آراء سے ابن یمان کی صداقت و عدالت کی بین شہادت تو ملتی ہے لیکن ساتھ ہی کثرت خطا اور تغیر کا بھی پتہ چلاتا ہے، لیکن جیسا کہ اوپر مذکور ہوا یہ ضعف و نقص آخر عمر میں فالج کے ناگہانی حادثہ کا نتیجہ تھا، ورنہ حاشا کذب عمد کو اس میں کوئی دخل نہ تھا۔ اس کی تائید ابن عدی کے اس بیان سے بھی ہوتی ہے کہ:

وهو نفسه لا يتعمد الكذب الا انه يخطئ، و يشبه عليه^۲

”وہ فی الحقیقت کذب عمد کا ارتکاب نہ کرتے تھے بلکہ تشابہ و غلطی ہو جایا کرتی تھی۔“

علامہ ذہبی لکھتے ہیں کہ امام بخاری کے سوا محدثین کی ایک بڑی جماعت نے ان سے روایت کی تخریج ہے^۳۔ عجل کا بیان ہے:

كان من كبار اصحاب الثوري و كان ثقة جاززا الحديث متعبدا

معروفاً بالحديث صدوقاً الا انه فلج فتغير حفظه^۴

”وہ امام سفیان ثوری کے ثقہ کبار تلامذہ میں تھے علاوہ ازیں جائز الحدیث عبادت گزار اور صدوق تھے، الا یہ کہ فالج زدہ ہونے کے بعد قوت حافظہ میں کچھ تغیر ہو گیا تھا۔“

قوت حافظہ:

ان کا حافظہ بہت قوی تھا، اس کا پورا اندازہ اسی سے ہو سکتا ہے کہ امام وکیع جو

اپنی غیر معمولی قوت حفظ کی بنا پر عدیم النظیر تھے بیان کرتے ہیں:

ما كان احد من اصحابنا احفظ للحديث من يحيى بن اليمان كان

يحفظ في المجلس الواحدة خمسمائة حديث^۵

۱۔ میزان الاعتدال ج ۳ ص ۳۰۷۔ ج تذکرہ ج ۱ ص ۲۶۔ ج ایضاً۔ ج تہذیب الجہد ج ۱ ص ۳۰۷

۲۔ العمر فی خبر من غمر ج ۱ ص ۳۰۳ و میزان الاعتدال ج ۳ ص ۳۰۷۔

”ہمارے ساتھیوں میں حدیث کا حافظ یحییٰ بن لیثمان سے بڑا کوئی نہ تھا، وہ ایک مجلس میں پانچ سو حدیثیں یاد کر لیتے تھے۔“

خود انہی کا بیان ہے کہ میں نے تفسیر کے باب میں سفیان ثوری سے چار ہزار حدیثیں زبانی یاد کی تھیں!

محمد بن عمار کہتے ہیں کہ میں نے ابن عمار کے مفلوج ہو جانے کے بعد ان سے سماع کیا تھا، وہ کسی کتاب سے نہیں بلکہ اپنے حافظہ کی بنیاد پر ہم سے روایت بیان کرتے تھے۔
عبادت:

زیور علم کے ساتھ دولت عمل سے بھی مالا مال تھے، علامہ ذہبی رقمطراز ہیں کہ ”وكان من العلماء العابدين“^۱ حتیٰ کہ دنیا سے بے تعلق اور کثرت ریاضت کی بنا پر ابن عیاش نے انہیں راہب تک کہا ہے۔
سادگی:

ان کی زندگی انتہائی سادہ اور متواضع تھی، بشر بن حارث یعنی شاہد ہیں کہ ایک مرتبہ یحییٰ بن لیثمان کی مجلس میں بیٹھا ہوا تھا، میں نے دیکھا کہ ان کے جبہ میں بڑی کثرت سے پیوند لگے ہوئے تھے۔^۲ عجلی کا قول ہے: وکان فقیراً صبوراً۔
وفات:

ہارون الرشید کے ایام خلافت میں رجب ۱۸۹ھ میں بمقام کوفہ عالم بقا کو رحلت فرمائی۔^۳



۱ میزان الاعتدال ج ۳ ص ۳۰۷۔ ۲ تاریخ بغداد ج ۱۳ ص ۱۲۲۔ ۳ تذکرۃ الحفاظ ج ۱ ص ۲۶۰۔

۴ تہذیب التہذیب ج ۱۱ ص ۳۶۰۔ ۵ تاریخ بغداد ج ۱۳ ص ۱۲۱۔

۶ تہذیب التہذیب ج ۱۱ ص ۳۰۷۔ ۷ طبقات ابن سعد ج ۶ ص ۲۷۲۔

یزید بن زریع العیشی رضی اللہ عنہ

نام و نسب:

یزید نام ابو معاویہ کنیت اور والد کا اسم گرامی زریع تھا۔ بصرہ کے مشہور خاندان بنو عاشر سے نسبت رکھنے کے باعث عیشی کہلاتے ہیں اس خاندان کو ائمہ سلف کی ایک بڑی جماعت کے انتساب کا شرف حاصل ہے۔^۱

ولادت:

۱۰ھ میں بمقام بصرہ پیدا ہوئے۔^۲

فضل و کمال:

علم و فضل اور مہارت فنی کے اعتبار سے اکابر حفاظ حدیث اور ممتاز اتباع تابعین میں شمار کیے جاتے ہیں اس کے علاوہ ثبوت و اتقان، ثقاہت و عدالت، زہد و اتقا، استغناء و تواضع اور عبادت و ریاضت کی بھی ایک اعلیٰ مثال تھے۔ ابو عوانہ ان کی صحبت فیض اثر سے چالیس سال تک مسلسل مستفید ہوتے رہے وہ اس طویل ترین رفاقت کے تاثرات بیان کرتے ہوئے کہتے ہیں کہ ”یزید کے چراغ علم سے ہر سال میرے علم و دانش کو جلا اور روشنی ملتی تھی۔“^۳

احمد کا بیان ہے:

كان يزيدي ربحانة البصرة ما اتقنه وما احفظه.^۴

”یزید بصرہ کے ناز بولتے تھے وہ بڑے ہی متقن اور حافظ تھے۔“

۱۔ تہذیب العہد ص ۱۱ ص ۳۲۵۔ ۲۔ اللباب فی الانساب ج ۳ ص ۱۶۲۔

۳۔ خلاصہ تہذیب الکمال ص ۳۳۱۔ ۴۔ تذکرۃ الحفاظ ج ۱ ص ۲۳۳۔ ۵۔ المعراج ص ۲۸۳۔

ابن عماد حنبلی انہیں ”الحافظ الثبت المتقن محدث اہل البصرہ“۔ علامہ خزرجی ”الحافظ احد العلام“

اور امام یافعی ”الحافظ اللیب“ لکھتے ہیں۔

حدیث:

ان کا خاص فن حدیث تھا، اس میں انہیں اتنی مہارت اور قدرت حاصل تھی کہ زبان خلق نے نقارۂ خدا بن کر محدث البصرہ کے خطاب سے سرفراز کیا تھا، انہوں نے ایوب السختیانی، سعید بن ابی عمرو، حمید الطویل، شعبہ اور سفیان ثوری جیسے نادرہ زمن محدثین کے خزانہ علم سے بہرہ وافر پایا تھا، ان کے بعض دوسرے ممتاز شیوخ و اساتذہ کے نام یہ ہیں، سلیمان التیمی، سعید بن یزید، عمرو بن میمون، سعید بن ایاس الجری، ہشام بن حسان، یونس بن عبید، ابن عون، معمر بن راشد، روح بن القاسم۔

خود ان کے آفتاب علم سے مستفیر ہونے والوں کا دائرہ بھی کافی وسیع ہے۔ کیونکہ شیخ یزید کی پوری زندگی تدریس و روایت حدیث میں گزری تھی، ان کے تلامذہ کی طویل فہرست میں عبد اللہ بن مبارک، عبدالرحمن بن مہدی، زکریا بن عدی، عبدالاعلیٰ بن حماد، یحییٰ بن یحییٰ النیسابوری، علی بن المدینی، عباس بن الولید، عمر بن عبدالوہاب الریاحی، محمد بن عبد اللہ بن دارقطنیہ اور معطل بن اسد وغیرہ کے نام نمایاں ہیں۔

ثقافت و اتقان:

طویل العمر مشغلہ درس کی وجہ سے انہیں حدیث کی صحت و سقم کو پرکھنے کا پورا ملکہ پیدا ہو گیا تھا، اور اس میں ان کا تثبت و اتقان علماء مسلم تھا، بشر الحافی فرماتے ہیں:

کان یزید حافظاً متقناً ما اعلم انی رأیت مثله و مثل صحۃ حدیثہ۔

”شیخ یزید حافظ متقن تھے میں نے ان جیسا صحیح الحدیث نہیں دیکھا۔“

۱ شذرات الذہب ج ۱ ص ۲۹۸ و خلاصہ ص ۳۳۱ و مرآة البیان ج ۱ ص ۳۸۲۔

۲ تہذیب التجذیب ج ۱ ص ۳۲۵۔ ۳ تذکرۃ الحفاظ ج ۱ ص ۲۳۳۔

سبحی بن سعید القطان کا بیان ہے کہ:

لم یکن ہننا احد اثبت منه۔^۱

”ان سے زیادہ ثابت رکھنے والا بصرہ میں کوئی نہیں دیکھا۔“

علامہ ابن سعد رقمطراز ہیں:

كان ثقة كثير الحديث حجة۔^۲

”وہ ثقہ، کثیر الحدیث اور حجت تھے۔“

امام احمد شہادت دیتے ہیں کہ:

ما اتقنه وما احفظه صدوق متقن۔^۳

”وہ بہت متقن، حافظ اور صدوق تھے۔“

علاوہ ازیں ابن معین، ابو حاتم اور دوسرے بہت سے علماء ان کی ثقاہت کا

بصرحت اعتراف کرتے ہیں۔

زہد و اتقاء:

ان کے والد زریع بصرہ کے والی تھے اس لیے انہیں راحت و آسائش کے ہر قسم کے سامان فراہم تھے، لیکن یزید مال و زر اور ثروت و عزت سے ہمیشہ کنارہ کش رہے اور غایت تقویٰ کی بنا پر اپنے باپ کے مال میں سے ایک حبہ بھی استعمال نہیں کیا، بلکہ کھجور کے پتوں کا کام کر کے روزی حاصل کرتے تھے ابو سلیمان الاشرق بیان کرتے ہیں کہ زریع نے وفات کے وقت پانچ لاکھ درہم وراثت میں چھوڑے تھے، مگر یزید نے اس میں سے ایک درہم بھی نہ لیا۔^۴

ابن حبان کا قول ہے:

كان من أروع اهل زمانه۔^۵

۱۔ العبرج ۱ ص ۲۸۲۔ ۲۔ طبقات ابن سعد ج ۷ ص ۳۳۔ ۳۔ صفوة الصفوة ج ۳ ص ۲۷۷۔

۴۔ تہذیب العجیب ج ۱ ص ۳۳۷۔ ۵۔ صفوة الصفوة ج ۳ ص ۲۷۷۔

”وہ اپنے زمانہ کے سب سے بڑے متقی تھے۔“

مناقب:

علمی فضائل و کمالات کے ساتھ ان کی دنیائے علم بھی آراستہ تھی خاص طور پر نماز کا بہت اہتمام رکھتے تھے اور نوافل کثرت سے پڑھتے تھے۔ اسی بنا پر عالم بالا میں خداوند قدوس نے ان کے ساتھ خصوصی معاملہ فرمایا، جیسا کہ نصر بن علی بیان کرتے ہیں کہ میں نے ایک رات یزید بن زریع کو خواب میں دیکھا اور دریافت کیا کہ خدا تعالیٰ نے آپ کے ساتھ کیسا معاملہ فرمایا؟ شیخ نے جواب دیا، کہ میں جنت میں داخل ہو گیا، عرض کیا کن اعمال کی بنا پر؟ فرمایا کثرت نماز کی وجہ سے۔

وفات:

۸ شوال ۱۸۲ھ بروز چہار شنبہ بصرہ میں انتقال فرمایا۔ وفات کے وقت ۸۱ سال

کی عمر تھی۔



حافظ یزید بن ہارون اسلمی رضی اللہ عنہ

دوسری صدی ہجری کے اوائل میں جن اتباع تابعین نے علم و عمل کی قدیلیں فروزاں کیں، ان میں ایک ممتاز نام حافظ یزید بن ہارون اسلمی کا ہے جو فقہ و حدیث میں مہارت تام رکھنے کے ساتھ سیرت و کردار کے اعلیٰ مرتبہ پر بھی فائز تھے زہد تقویٰ بے نفسی و خشیت الہی اور امر بالمعروف و نہی عن المنکر ان کی شخصیت کے نمایاں ترین جوہر تھے ان کی علمی جلالت کا اندازہ کرنے کے لیے ان کے چند ممتاز ترین شیوخ و تلامذہ کا مختصر تذکرہ کرنا ضروری معلوم ہوتا ہے۔

تابعین کرام میں سے انہوں نے رسول اللہ ﷺ کے خادم خاص حضرت انس بن مالک رضی اللہ عنہ کے شاگرد یحییٰ بن سعید اور سلیمان بن طرخان تمیمی سے اکتساب فیض کیا تھا، یحییٰ حدیث کی روایت کے ساتھ متفقہ میں بھی کمال رکھتے تھے یزید بن ہارون نے ان کی تین ہزار حدیثیں حفظ کی تھیں۔ سلیمان تمیمی (المتوفی ۱۳۳ھ) کا طغرائے امتیاز زہد و ورع اور عبادت و ریاضت تھا، وہ قائم الیل اور صائم النہار تھے۔

حافظ یزید زمرہ اتباع تابعین میں امام شعبہ سفیان ثوری، عبد العزیز بن عبد اللہ المالکون، حماد بن زید اور حماد بن سلمہ سے مستفید ہوئے تھے امام شعبہ کا شمار اگرچہ کبار تبع تابعین میں ہوتا ہے، مگر وہ اپنے علم و فضل، دیانت و تقویٰ اور بعض دوسری خصوصیات کی وجہ سے تابعین کے زمرہ میں شمار کیے جانے کے مستحق ہیں، انہوں نے دو صحابیوں حضرت انس بن مالک رضی اللہ عنہ اور عمرو بن مسلمہ رضی اللہ عنہ کو دیکھا تھا، روایت صحابہ کا یہ فضل ان کی تابعیت کے لیے کافی ہے، اپنے فضل و کمال کی وجہ سے وہ امیر المؤمنین فی الحدیث کہلاتے ہیں۔

۱ تذکرۃ الحفاظ ص ۲۵۔ ۲ شذرات الذهب ج ۱ ص ۲۱۲۔

۳ ملاحظہ ہو تاریخ بغداد ج ۵ ص ۱۶۷۔

امام سفیان ثوری زمرہ اتباع تابعین کے گل سرسبد بنے، علم و فضل کے لحاظ سے ان کا شمار ان ائمہ مجتہدین میں ہوتا ہے جو ایک جداگانہ فقہی مسلک کے بانی تھے گو ائمہ اربعہ کے ساتھ سفیان ثوری کی آراء و مجتہدات کا ذکر بھی ملتا ہے۔^۱ اس عہد میں جن علماء کو قرآن اور اس کی تفسیر و تاویل سے خاص شغف تھا اور جنہوں نے اس فن میں اپنی تاریخی یادگاریں بھی چھوڑی ہیں ان میں امام موصوف بھی ہیں ان کی تفسیر ابھی حال میں چھپ گئی ہے۔

عبد العزیز بن عبداللہ الماحسون^۲ (المتوفی ۱۰۴ھ) ایسے جلیل القدر فقیہ تھے کہ بعض تذکرہ نویسوں نے ان کو اس فن میں امام مالک^۳ پر بھی فوقیت دی ہے اسی بنا پر مدینہ میں سرکاری طور پر صرف دو ہی آدمی فتویٰ دینے کے مجاز تھے ابن الماحسون اور امام مالک علم و فضل کے ساتھ جو ہر عمل سے بھی مالا مال تھے زہد و تقویٰ کے بلند مقام پر متمکن تھے خطیب بغدادی^۴ نے احکام و مسائل میں ان کے صاحب تصانیف ہونے ذکر کیا ہے۔^۵

حماد بن زید (المتوفی ۹۹ھ) حصول علم کے بعد اگرچہ حالت بیٹائی سے محروم ہو گئے تھے لیکن اس کے باوجود انہوں نے وہ مقام پیدا کیا کہ بڑے بڑے ائمہ حدیث ان سے استفادہ کو باعث فخر سمجھتے تھے امام الجرح والتعدیل عبدالرحمن بن مہدی کا قول ہے کہ میں نے حماد سے بڑا عالم عالم سنت کسی کو نہیں دیکھا ابو عاصم بیان کرتے ہیں کہ حماد بن زید کی حیات میں ان کی سیرت و اخلاق کے لحاظ سے دنیا میں ان کا کوئی مثل موجود نہ تھا۔^۶ یزید بن زریع ان کو سید المحدثین کہہ کر پکارتے تھے^۷ وہ بے مثل قوت حافظہ کے مالک تھے عجلی کہتے ہیں کہ حماد بن زید کو چار ہزار حدیثیں زبانی یاد تھیں اور ان کے پاس کوئی کتاب نہ تھی حدیث کے ساتھ فقہ میں بھی ان کا پایہ نہایت بلند تھا عبدالرحمن بن مہدی بیان کرتے ہیں کہ میں نے بصرہ میں حماد بن زید سے بڑا فقیہ کوئی نہیں دیکھا۔^۸

۱۔ تہذیب التہذیب ج ۶ ص ۳۳۳۔ ۲۔ تاریخ بغداد ج ۱۰ ص ۳۳۹۔

۳۔ تہذیب التہذیب ج ۳ ص ۱۰۔ ۴۔ تذکرۃ الحفاظ ج ۱ ص ۲۰۷۔

۵۔ تہذیب التہذیب ج ۳ ص ۱۰۔

حماد بن سلمہ (التوفی ۱۶ھ) اپنے علم و فضل کے ساتھ زہد و اتقاء اور تدوین حدیث میں خاص امتیاز رکھتے تھے بقول حافظ ذہبی: وہ پہلے شخص ہیں جنہوں نے سعید بن ابی عروبہ کے ساتھ تصنیف و تالیف میں حصہ لیا تھا۔

حدیث کے تمام مجموعوں میں حماد بن سلمہ کی روایتیں موجود ہیں، خصوصیت سے ابو داؤد الطیالسی نے جو ان کے تلمیذ رشید ہیں اپنی مسند میں کئی سو روایتیں ان کے واسطے سے نقل کی ہیں، اسی طرح یحییٰ بن خریس کے پاس ان کی دس ہزار روایات تھیں، تاجر علم کے ساتھ زیور علم سے بھی آراستہ تھے، امام عبدالرحمن بن مہدی فرماتے ہیں کہ: حماد بن سلمہ کا یہ حال تھا کہ اگر ان سے کہا جاتا کہ کل آپ کو موت آ جائے گی تو اس سے زیادہ عمل کی ان کو ضرورت نہ ہوتی۔ ان کی ساری زندگی منظم تھی کوئی لمحہ رایگاں نہیں جانے دیتے تھے۔

مذکورہ بالا سطور میں حافظ یزید بن ہارون کے چند اساتذہ و شیوخ کے علمی و عملی علوم و تربت کی ایک اجمالی جھلک پیش کی گئی، ان منتخب روزگار فضلاء سے اکتسابِ ضوء کر کے حافظ یزید بھی چشمک زن آفتاب بن گئے تھے اور پھر خود ان کے دبستانِ علم سے جن اساطینِ دہر نے استفادہ کی سعادت حاصل کی ان میں امام احمد بن حنبل، اسحاق بن راہویہ، یحییٰ بن معین، علی بن مدینی اور آدم بن ابی ایاس کے نام قابل ذکر ہیں..... اور بعرف الشحوہ بشمیرہ کے مصداق ہیں، ان ائمہ و حفاظ حدیث میں سے ہر ایک اپنے استاذ یزید کے فضل و کمال کا شاہدِ عدل ہے۔

مذکورہ بالا تلامذہ میں امام احمد بن حنبل کی شخصیت محتاج بیان نہیں، وہ نہ صرف ایک فقہی مسلک کے بانی اور ایک ضخیم مسند کے جامع تھے بلکہ اپنے فہم و تدبیر، نزاہت، نفسِ اخلاص، عملِ صبر و استقلال، زہد و تقویٰ اور تواضع و انکسار کے لحاظ سے بے مثال تھے، انہوں نے فتنہ خلیفہ قرآن میں جس استقامت اور جرأت حق گوئی کا اظہار کیا، وہ ان کا قابلِ تقلید اسوہ ہے، عجب کیا ہے کہ ان کے یہ اوصاف عالیہ حافظ یزید بن ہارون کے فیضان

صحبت کا نتیجہ ہوں، وہ مامون الرشید کے منشاء کے علی الرغم پوری جرأت و استقامت کے ساتھ تمام عمر یہ اعلان کرتے رہے کہ قسم ہے اس ذات کی جس کے سوا کوئی معبود نہیں، کہ جو شخص خلق قرآن کا قائل ہے، وہ کافر ہے۔

امام المسلمین اسحاق بن راہویہ (المتوفی ۲۳۸ھ) کا شمار ان اساطین امت میں ہوتا ہے، جنہوں نے دینی علوم خصوصاً تفسیر و حدیث کی بے انتہاء خدمات انجام دیں اور ان دونوں میں تحریری یادگاریں بھی چھوڑیں۔ قوت حافظہ بھی بے مثال تھی، ابوداؤد خفاف (جو ان کے تلامذہ میں ہیں) کا بیان ہے کہ ایک بار ابن راہویہ نے گیارہ ہزار حدیثیں املا کرائیں اور پھر ان کو دوبارہ دہرایا تو ایک حرف کا بھی فرق نہیں تھا۔ امام بخاری، مسلم، ابوداؤد ترمذی، نسائی، اور احمد بن حنبل جیسے جلیل المرتبت ائمہ ان سے شرف تلمذ رکھتے تھے اور ان سب نے اپنی کتابوں میں ان کی روایات نقل کی ہیں۔

حافظ یزید کے تلامذہ میں یحییٰ بن معین (المتوفی ۲۳۳ھ) جیسے فن اسماء الرجال کے ماہر بھی شامل تھے، پہلی صدی ہجری میں جب پیشہ ور واعظوں اور قصہ گو یوں نے گرمی مجلس کی خاطر بکثرت بے سرو پا روایتیں بیان کرنا شروع کر دیں تو وہ زبان زد خاص و عام ہو گئیں، محدثین نے اپنی خداداد فہم و بصیرت سے اس فتنہ کی اہمیت کو سمجھا اور پوری جرأت و ہمت کے ساتھ اس کے سدباب کے لیے میدان میں آ گئے، اس کام کی داغ بیل تو پہلی صدی ہجری کے آخر ہی میں پڑ گئی تھی، مگر دوسری صدی میں محدثین نے باقاعدہ ایک نئے فن اسماء الرجال کی بنیاد ڈالی کہ اس فتنہ کا سدباب کر دیا، انہوں نے اصول و قوانین مرتب کیے، روایت کی سیرت و کردار کا معیار مقرر کیا، اور پھر اسی کے مطابق روایات کے رد قبول کا فیصلہ کیا، یحییٰ بن معین نے اس سلسلہ میں جو غیر معمولی محنت کی اس کی تفصیل تہذیب التہذیب اور تاریخ بغداد میں دیکھی جاسکتی ہے، بقول صالح بن محمد وہ معاصر ائمہ حدیث

۱۔ تاریخ بغداد ج ۳ ص ۳۴۲۔

۲۔ تاریخ ابن عساکر ج ۲ ص ۴۴۰۔

میں سب سے زیادہ رجال سے واقف تھے^۱ مراتب حدیث اور جرح و تعدیل میں ان کے فرط احتیاط اور احساس ذمہ داری کا یہ عالم تھا کہ اس خوف سے کہ روایت میں کہیں غلطی نہ ہوگئی، یا کسی راوی کی تعدیل و تنقید میں حق و صواب کا دامن نہ چھوٹ گیا ہو، ان کی رات کی نیند حرام ہو جاتی تھی۔^۲

علی بن مدینی بھی ابن معین کی طرح جرح و تعدیل کے امام شمار ہوتے ہیں بقول سفیان بن عیینہ وہ حدیث کا مرجع و ماوئ تھے امام بخاری جن کو ان سے شرف تلمذ حاصل تھا فرماتے ہیں کہ میں نے علی بن المدینی کے علاوہ کسی کے سامنے خود کو حقیر نہیں سمجھا۔^۳ ابن ماجہ اور نسائی نے ان سے بالواسطہ روایتیں کی ہیں، وہ محض حدیث کے حافظ اور راوی نہیں تھے بلکہ اس کے عارف و ماہر بھی تھے، سند و متن رواقہ و روایت ہر چیز پر ان کی نظر تھی، خامیوں اور نقائص کا پورا علم رکھتے تھے ابو حاتم کا قول ہے کہ علی معرفت حدیث و علل میں ایک علامت و نشان تھے۔^۴

حافظ یزید کے ایک اور ممتاز شاگرد آدم بن ابی ایاس ہیں جو امام شعبہ کے ارشد تلامذہ میں تھے، علوم قرآن کی کامل معرفت اور اس کی مختلف قرأتوں سے بہرہ وافر رکھتے تھے، علماء کی اکثریت نے حدیث میں ان کے پایہ ثقاہت پر مہر تصدیق ثبت کی ہے، جلال علم کے ساتھ عمل اور تقویٰ اور صالحیت کا بھی مجسم پیکر تھے۔
عجلی کا قول ہے:

کان مین خیار عباد اللہ^۵

ان کی زندگی سنت نبوی ﷺ کے سانچے میں ڈھلی ہوئی تھی، علامہ ابن جوزی

لکھتے ہیں: وکان من الصالحین متمسکاً بالسنة، خطیب بغدادی رقمطراز ہیں:

۱ تہذیب التہذیب ج ۱۱ ص ۲۸۳ - ۲ تاریخ بغداد ج ۱۱ ص ۱۱۴ -

۳ تہذیب التہذیب ج ۷ ص ۳۵۲ - ۴ ایضاً -

۵ تذکرۃ الصحاح ج ۱ ص ۲۴۵ - ۶ تہذیب التہذیب ج ۱۱ ص ۳۶۷ -

کان احد عباد اللہ الصالحین.

حافظ یزید کے اساتذہ و شیوخ کے بلند مقام کی طرف اوپر جو اشارات کیے گئے اس سے بخوبی اندازہ کیا جاسکتا ہے کہ جس نے ایسے یگانہ عصر اور ماہرین فن سے کب فیض کیا ہو، اور جس کے حلقہ اثر میں ایسے بے نظیر اہل فضل و کمال شامل ہوں، خود اس کے علوشان کا کیا عالم ہوگا، اس لیے ذیل میں ہم حافظ یزید بن ہارون کے حالات و کمالات کا ایک اجمالی جائزہ پیش کرتے ہیں۔

نام و نسب:

یزید نام اور ابو خالد کنیت تھی، اصل وطن واسط (عراق) تھا۔ بنو اسلم کے غلام ہونے کے باعث اسلمی اور وطن کی نسبت سے واسطی کہے جاتے ہیں۔ پورا سلسلہ نسب یہ ہے: یزید بن ہارون بن زازان بن ثابت۔

ولادت اور تعلیم و تربیت:

اپنے وطن واسط میں ۱۱۵ھ میں پیدا ہوئے، زندگی کا بیشتر حصہ وہیں گزرا، اس لیے اغلب ہے کہ ابتدائی تعلیم بھی وہیں ہوگی۔ اس وقت واسط میں شعبہ بن الحجاج اور امام مالک وغیرہ کے حلقہ ہائے درس قائم تھے، امام یزید نے ان ائمہ سے اکتساب فیض کے بعد دوسرے مقامات کا سفر کیا اور ہر خرمن علم سے خوشہ چینی کی کوشش کی۔

شیوخ و تلامذہ:

ان کے اساتذہ اور تلامذہ کی فہرست کافی طویل ہے، مشہور اشخاص کے حالات اوپر بیان ہونچکے ہیں۔

شیخ یزید کے شیوخ کی فہرست پر نظر ڈالنے سے اندازہ ہوتا ہے کہ انہوں نے

۱۔ تہذیب التہذیب ج ۱۱ ص ۳۶۷ میں ہے کہ فیصل اصلحہ من بخاری ان کا خاندانی تعلق بخاری سے تھا، اس طرح خطیب نے بھی واسطی لکھ کر پھر قبیل کا لفظ لکھ کر بخاری کی طرف نسبت کی ہے۔

۲۔ تاریخ بغداد ج ۱ ص ۳۳۱۔

تقریباً تمام ہی ملکوں کے شیوخ سے فائدہ اٹھانے کی کوشش کی ہے۔
 واسط باہر جانے کی وجہ یہ بیان کرتے ہیں کہ حاسدون کی وجہ سے واسط میں رہ
 کر علم و فضل میں امتیاز پیدا کرنا نہایت مشکل تھا، اور یہ واقعہ ہے کہ یہاں رہ کر کوئی بھی علم
 میں امتیاز پیدا نہ کر سکا، راوی کا بیان ہے کہ میں نے دریافت کیا، کیا آپ بھی واسط میں
 رہ کر بلند پایہ عالم نہ ہو سکے۔ فرمایا: ہاں!

ماعرفت حتیٰ خرجت من واسط۔^۱

”میں بھی اس وقت تک معرفت حاصل نہ کر سکا جب تک واسط سے باہر نہیں آیا۔“

قوت حافظہ:

گو امام یزید فقہ میں بھی بلند پایہ مقام رکھتے تھے، لیکن ان کا اصل طغرائے کمال
 فن حدیث تھا، اور بلاشبہ اس میں انہوں نے غیر معمولی درجہ بہم پہنچایا تھا۔
 خداوند قدوس نے انہیں ذہانت اور قوت حافظہ کی غیر معمولی دولت سے سرفراز
 کیا تھا، اس حیثیت سے وہ اپنے بہت سے ہم عمروں سے ممتاز تھے، حتیٰ کہ بعض محققین
 نے انہیں قوت حفظ میں امام و کعب پر بھی فوقیت دی ہے۔^۲ خود فرمایا کرتے تھے کہ مجھے بیس
 ہزار حدیثیں اسناد کے ساتھ ازبر ہیں اور اس پر غرور نہیں۔

بالخصوص شامیوں کی روایتیں ان کو کثرت سے حفظ تھیں کہتے تھے کہ مجھے
 شامیوں کی بیس ہزار حدیثیں اس طرح یاد ہیں کہ ان کے بارے میں سوال کی ضرورت
 نہیں تھی، امام جرح و تعدیل علی بن المدینی کا بیان ہے کہ میں نے یزید بن ہارون سے زیاد
 قوی الحفظ کسی کو نہیں دیکھا۔^۳ ایک دوسری روایت میں ان کے یہ الفاظ یہ ہیں۔

ما رأیت احداً احفظ من الصغار والکبار من یزید بن ہارون۔^۴

”میں نے صغار و کبار میں یزید بن ہارون سے زیادہ قوت حفظ رکھنے والا کوئی

۱ تذکرہ ج ۱ ص ۲۹۔ ۲ تذکرہ الحفاظ ج ۱ ص ۲۹۔

۳ تاریخ بغداد ج ۱ ص ۲۳۱۔ ۴ تاریخ بغداد ج ۱ ص ۱۶۔

نہیں دیکھا۔“

یحییٰ بن یحییٰ کا قول ہے کہ عراق کے حفاظ حدیث چار ہیں، دو شخص ادھیڑ عمر کے اور دو سن رسیدہ، مؤخر الذکر تو ہشیم اور یزید بن ربیع ہیں اور ادھیڑ عمر کے کعب بن جراح اور یزید بن ہارون ہیں، لیکن آخر زمانہ میں فرماتے ہیں:

واحفظ الکھلین ہارون!

”ان دونوں ادھیڑوں میں یزید بن ہارون زیادہ قوت حفظ رکھتے ہیں۔“

عمر کے آخری حصہ میں بینائی سے محروم ہو گئے تھے، اس لیے کتابوں کا مطالعہ نہیں کر سکتے تھے، جب کسی حدیث کے متعلق کچھ شبہ پیدا ہوتا تو اس کی توثیق و تصدیق کے لیے اپنی تربیت یافتہ لونڈی سے پڑھوا کر اطمینان کر لیتے تھے، بعض محدثین اس بات کو ان کے ضعف حفظ کی دلیل قرار دیتے تھے۔

لیکن خطیب بغدادی نے لکھا ہے کہ یہ متعدد ائمہ حدیث نے حضرت یزید بن ہارون کے غیر معمولی حفظ کا اعتراف کیا ہے، اور یہ تسلیم کیا ہے کہ انہیں اپنی روایت کی ہوئی حدیثیں خوب یاد تھیں، البتہ بڑھاپے میں فرط ضعف اور نابینائی کی وجہ سے ان کو اپنے حافظے پر پورا اعتماد نہ تھا، اس لیے جب جب حدیث کے بارے میں تردد ہوتا تھا تو اس کی توثیق لونڈی سے کتاب پڑھوا کر کر لیتے تھے، ان کا یہ فعل کمال احتیاط کی دلیل ہے نہ کہ ان کے ناقابل اعتماد ہونے کی۔

ان کا حافظہ بڑھاپے میں ممکن ہے کچھ کم ہو گیا ہو، مگر اس کی وجہ سے ان کے اتقان فی الحدیث میں کوئی کمی واقع نہیں ہوئی تھی، چنانچہ متعدد ائمہ حدیث نے ان کے اتقان فی الحدیث کی تعریف کی ہے، ابوزرعہ فرماتے ہیں والا اتقان اکثر من حفظ الرد اتقان فی الحدیث سندوں کو یاد رکھنے سے زیادہ قیمتی ہے۔ خود یزید بن ہارون کو بھی اپنے حافظہ پر پورا وثوق اور اعتماد تھا، ایک مرتبہ ان سے کسی نے کہا کہ ہارون اسلمی آپ کے پاس اس لیے

آ رہا ہے کہ وہ چند حدیثوں کے الفاظ میں رد و بدل کر کے آپ کے حافظ کا امتحان لے اسی اثنا میں ہارون آ موجود ہوا، یزید نے اس کی آواز سن کر کہا: ”ہارون مجھ کو خبر پہنچی ہے کہ آپ میری قوت حفظ کا امتحان لینے کی غرض سے مجھ پر بعض مشتبہ احادیث پیش کرنا چاہتے ہیں تو آپ اپنی جیسی کوشش کر لیجئے، خدا مجھ کو قیامت کے دن کھڑا نہ کرنے، اگر میں اپنی روایت کو اچھی طرح یاد نہ رکھ سکوں۔“

ایک دوسرے موقع پر شیخ یزید نے فرمایا: ”میں بیس ہزار احادیث رکھتا ہوں جس کا جی چاہے ان میں کوئی ایک حرف کم و بیش کر کے دیکھ لے“! درس حدیث:

شیخ یزید کا مستقل حلقہ درس واسط میں تھا، مگر وہ کبھی کبھی بغداد میں بھی اکثر تشنگان علم کو سیراب کرتے تھے۔ خطیب کا بیان ہے کہ:

قدم یزید بغداد او حدث بها ثم عاد الی واسط۔^۱

”شیخ یزید بغداد آئے وہاں درس حدیث دینے کے بعد واسط چلے گئے۔“

کہا راتہ حدیث ان سے کسب فیض کو باعث شرف و افتخار تصور کرتے تھے ان کی مجلس درس میں طالبان علم کا بے حد ہجوم رہتا تھا، یہاں تک کہ کبھی کبھی طلبہ کی تعداد ستر ہزار تک پہنچ جاتی تھی، یحییٰ بن ابی طالب بیان کرتے ہیں کہ میں بغداد میں ان کی مجلس میں شریک تھا۔

وکان یقال ان فی المجلس سبعین الفا۔^۲

”کہا جاتا تھا کہ ان کی مجلس میں ستر ہزار لوگ شریک تھے۔“

فقہ:

حدیث کے ساتھ وہ فقہ میں بھی کامل مہارت رکھتے تھے ابو عبد اللہ سے کسی نے دریافت کیا: ”یزید بن ہارون فقیہ بھی تھے؟“ فرمایا: ”ان سے زیادہ ذہین و فہیم میری نظر

گزر ا۔“ سائل نے پھر کہا، اچھا ابن علیہ کے متعلق کیا خیال ہے؟ بولے: ”وہ فقیہ تو ضرور تھے، لیکن مجھ کو ان کی نسبت اتنا علم نہیں، جتنا کہ یزید بن ہارون کی نسبت ہے،“
زہد و عبادت:

علم و فضل کے ساتھ زہد و اتقا اور عبادت و ریاضت کی صفات بھی ان کے اندر بدرجہ اتم موجود تھیں، وہ نماز نہایت خشوع و خضوع سے ادا کرتے تھے اور خوف خدا سے ہمہ وقت لرزتے رہتے تھے۔ ان کا شمار ان لوگوں میں ہوتا تھا، جن کی زندگی کا مقصد اور مشن ہی امر بالمعروف اور نہی عن المنکر تھا۔

احمد بن نسان کا بیان ہے کہ میں نے کوئی ایسا عالم نہیں دیکھا جو یزید بن ہارون سے زیادہ بہتر طریقہ پر نماز ادا کرتا ہو، وہ جب نماز کے لیے کھڑے ہوتے تھے تو معلوم ہوتا تھا کہ گویا کوئی ستون ہے، جو بے حس و حرکت اپنی جگہ پر نصب ہے، فرصت ہوئی تو وہ مغرب و عشا اور ظہر و عصر کے درمیان میں نوافل پڑھا کرتے تھے۔ اس عہد میں یزید بن ہارون اور ہشیم دونوں طویل نماز پڑھنے میں مشہور تھے۔ کثرت نوافل اور کثرت تلاوت کے باوجود یہ خوف ان پر طاری رہتا تھا کہ مبادا قرأت قرآن میں کوئی غلطی ہو جائے اور قیامت میں قابل مواخذہ قرار پائیں، فرمایا کرتے تھے کہ مجھ کو ڈر ہے کہ قرآن میں کسی غلطی کے صادر ہو جانے سے ان خوارج کا مصداق نہ بن جاؤں جن کے بارے میں آنحضرت ﷺ کا ارشاد گرامی ہے:

يقرؤون القرآن لا يجاوز حناجرهم يمرقون من الدين كما يمرق السهم الرمية. ۱

”وہ لوگ قرآن پڑھتے ہیں لیکن قرآن ان کے حلق کے نیچے نہیں اترتا وہ دین سے طرح بے خبر ہو جاتے ہیں جس طرح تیر نشانہ سے نکل جاتا ہے۔“

عاصم بن علی کا بیان ہے کہ میں اور یزید بن ہارون مدت تک ابن الربیع کے

پاس رہے اس اثنا میں میں نے یزید بن ہارون کو دیکھا کہ وہ عشاء کے وضو سے فجر کی نماز پڑھتے تھے اور تمام رات نماز میں کھڑے ہی کھڑے گزار دیتے تھے ایک شخص نے حضرت یزید سے پوچھا: ”آپ کتنی شب میں کتنی دیر سوتے ہیں؟“ بولے: ”اگر میں رات کو سوتا ہوں تو خدا میری آنکھوں کو نیند سے محروم کر دے“^۱

خوف خدا:

یزید بن ہارون پر خشیت الہی کا کاغذ اس درجہ ہوتا تھا کہ ان کی آنکھیں ہر وقت پر نم رہتی تھیں، نتیجہ یہ ہوا کہ بیٹائی سے محروم ہو گئے کسی نے دریافت کیا آپ کی دونوں خوبصورت آنکھیں کیوں ضائع ہو گئیں فرمایا:

ذهب بہما بکاء الاسحار^۲

”گر یہ صبح گاہ ہی نے میری دونوں آنکھیں لے لیں۔“

عزت و وقار:

ان کے علم و فضل زہد و اتقا اور جذبہ امر بالمعروف کا لوگوں کے دلوں پر اتنا گہرا اثر تھا کہ خلفائے وقت تک کوئی کام غلط اقدام کرنے سے ڈرتے تھے۔

خلق قرآن کے مسئلہ کی ابتداء تو دوسری صدی کے آغاز میں ہو چکی تھی، مگر امام احمد بن حنبل کے عہد میں اس نے ایک ہمہ گیر فنہ کی شکل اختیار کر لی تھی، معتزلہ کے اثر سے مامون بھی اس کا قائل ہو گیا تھا اور چاہتا تھا کہ اپنے اس عقیدہ کی تبلیغ و اشاعت کرے لیکن حضرت یزید بن ہارون کے خوف سے اس کے اظہار کی جرأت نہ کر سکا، قاضی یحییٰ بن ائیم کا بیان ہے کہ ایک مرتبہ مامون نے ہم سے کہا:

ولا مکان یزید بن ہارون لا ظہرت القرآن مخلوق^۳

”اگر یزید بن ہارون کے مرتبہ اور اثر کا خیال نہ ہوتا (جو لوگوں کی نگاہ میں ان کا

ہے) تو میں قرآن کے مخلوق ہونے کا اظہار کر دیتا۔“

کسی درباری نے پوچھا امیر المومنین! یہ یزید بن ہارون کون ہیں؟ جن سے آپ بھی اس قدر خوف زدہ رہتے ہیں؟ مامون نے جواب دیا: ”میں ان سے اس لیے نہیں ڈرتا کہ ان کے ہاتھ میں کوئی سلطنت یا اقتدار ہے، بلکہ مجھے خوف یہ ہے کہ اگر میں اپنے عقیدہ کا اظہار کر دوں اور وہ میری تردید کریں، تو ایک عظیم فتنہ کھڑا ہوگا، اور میں فتنہ سے ڈرتا ہوں، وہ شخص بولا: اچھا میں تصدیق کرتا ہوں۔

چنانچہ شخص مذکورہ واسطہ آیا اور ایک مسجد میں جہاں حضرت یزید بن ہارون تشریف رکھتے، ان کی خدمت میں حاضر ہوا اور کہنے لگا، امیر المومنین آپ کو سلام عرض کرتے ہیں اور فرماتے ہیں کہ میرا ارادہ ہے کہ قرآن کے کلام مخلوق ہونے کا اعلان کر دوں، یہ سن کر یزید بن ہارون بولے: ”تم امیر المومنین پر بہتان طرازی کرتے ہو وہ لوگوں کو کسی ایسی بات پر آمادہ نہیں کر سکتے، جس کو وہ نہیں جانتے ہیں، اگر تم سچے ہو تو مجلس میں دوسروں کی آمد کا انتظار کرو اور جب لوگ آجائیں تو اس بات کا اعادہ کرنا۔

راوی کا بیان ہے کہ دوسرے روز مجلس گرم ہو گئی، تو یہ شخص پھر کھڑا ہوا اور اس نے پہلے روز والی بات دہرائی کہ امیر المومنین کلام اللہ کے مخلوق ہونے کا اظہار کرنے کے خواہش مند ہیں، یزید بن ہارون نے پوری دلیری کے ساتھ جواب دیا کہ تم امیر المومنین پر تہمت باندھتے ہو، وہ کسی ایسی بات پر لوگوں کو آمادہ نہیں کر سکتے جس کو لوگ بالکل نہ جانتے ہوں اور جس کا قائل کوئی ایک شخص بھی نہ ہو۔

اس گفتگو کے بعد اس شخص نے مامون کی خدمت میں حاضر ہو کر کہا: امیر المومنین آپ جو کچھ فرماتے تھے وہ بالکل بجا اور درست تھا، اس معاملہ میں بلاشبہ آپ کا علم بہت زیادہ تھا!

یزید بن ہارون کو معلوم تھا کہ مامون الرشید کا رجحان خلق قرآن کی طرف ہے، لیکن اس کے باوجود ان کی حق گوئی کا یہ عالم تھا کہ وہ بے خوف ہو کر اعلان کرتے تھے کہ قسم

ہے اس ذات کی جس کے سوا کوئی معبود نہیں جو شخص خلق قرآن کا قائل ہے وہ کافر ہے! بے نفسی:

انسان فطرۃً خود پسند واقع ہوا ہے، لیکن ائمہ کرام کی زندگیوں کا یہ درخشاں ورق ہے کہ انہیں ہمیشہ اپنی ذات سے کوئی دلچسپی نہیں رہی، وہ اپنی تعریف و توصیف پر بجائے خوش ہونے کے ناپسندیدگی کا اظہار کرتے تھے۔ یزید بن ہارون عمر بھر اس عجز و فروتنی کا کامل نمونہ رہے۔

علی بن الجندی العراقی اس عہد میں ایک پر گوشاعر تھا، اس کو ان سے قلبی عقیدت تھی، ایک مرتبہ اس نے حاضر ہو کر آپ کی مدح میں ایک طویل قصیدہ پڑھا، جس میں تشبیہ کے بعد وہ کہتا ہے:۔

السی یزید بن ہارون الذی کملت
فیہ الفضائل واشفی علی ختن
حتی اتیت امام الناس کلہم
فی العلم الفقہ والاثار والسنن
والدین والزہد والاسلام قد علموا
والخوف للہ فی الاسرار والعلن
یراتقیبا حاشعاً ورعاً
میرا من ذوی الافات والابن
مذاک من کان طفلاً فی شیبہ
حتى علاہ مشیت الراس والدقن

شاعر نے اس قصیدہ کو نہایت دل سوزی اور محبت کے ساتھ لکھا تھا، اس لیے طبیعت پر جبر کر کے سن تو لیا، مگر بقول راوی ان کی یہ کیفیت تھی کہ جب شاعر نے وہ اشعار پڑھے، جن میں شیخ کی مدح کی گئی تھی، تو آپ نے اس کو روک دیا اور اپنے ہاتھ دانتوں سے کاٹنے لگے! امر بالمعروف و نہی عن المنکر:

امر بالمعروف اور نہی عن المنکر کا جذبہ عہد صحابہ اور تابعین میں عام تھا، یزید بن ہارون بھی اس کا مجسم نمونہ تھے، مامون جیسا باجبروت خلیفہ بھی اس بارے میں شیخ سے خوف زدہ رہتا تھا، محمد بن احمد اپنے دادا سے نقل کرتے ہیں کہ یزید بن ہارون ان بزرگوں میں

سے تھے جنہوں نے امر بالمعروف اور نہی عن المنکر کو اپنی زندگی کا مقصد بنا لیا تھا۔
یعقوب بن شیبہ کہتے ہیں:

وكان يعد من الأمرين بالمعروف والناهيين عن المنكر!

مرجع خلاق:

یزید بن ہارون اپنے علمی فضائل اور عملی کمالات کے باعث عوام و خواص کے مرجع بن گئے تھے، اوپر ذکر آچکا ہے کہ ان کی مجلس میں بسا اوقات ستر ستر ہزار کا مجمع رہتا تھا۔ ابو بکر بن ابی طالب کا بیان ہے کہ ایک مرتبہ یزید بن ہارون مجلس میں بیٹھے ہوئے تھے لوگ ان پر جھکے ہوئے ہر طرف سے سوالات کی بارش کر رہے تھے، لیکن وہ خود خاموش تھے اور کسی کو کوئی جواب نہ دیتے تھے، جب سب خاموش ہو گئے، تو آپ نے فرمایا: ہم واسط کے رہنے والے ہیں اور واسط کے لوگ تغافل میں ضرب المثل ہو گئے ہیں، یعنی ہم لوگ ایسی باتوں کا جواب دے کر اپنی قیمتی وقت ضائع نہیں کیا کرتے۔

وفات:

بالآخر ۲۰۶ھ میں واسط میں علم و فضل کی یہ شمع خاموش ہو گئی، اس وقت ۸۸ برس کی عمر تھی۔



۱ تاریخ بغداد ج ۱۴ ص ۳۴۳۔ ۲ تہذیب الجذیب ج ۱۱ ص ۳۲۹۔ ۳ تاریخ بغداد ج ۲ ص ۳۳۵۔
۴ العصر فی خبر من غیر ج ۱ ص ۳۵۰ و شذرات الذہب ج ۲ ص ۲۱۔

یعقوب بن اسحاق الحضرمی رضی اللہ عنہ

نام و نسب:

یعقوب نام ابو محمد اور ابو یوسف کنیتیں تھیں، پورا نسب نامہ یہ ہے: یعقوب بن اسحاق بن زید بن عبد اللہ بن ابی اسحاق۔ حضرمیوں سے نسبت ولاء رکھنے کے باعث حضرمی اور وطن بصری کہلاتے ہیں۔

مولد:

۱۱ھ میں علم و فن کے عالمی مرکز بصرہ میں پیدا ہوئے۔

فضل و کمال:

علم و فضل کے اعتبار سے امام یعقوب اتباع تابعین کی جماعت میں نہایت بلند مقام رکھتے ہیں، قرآن حدیث فقہ اور نحو میں ان کو کامل دسترس حاصل تھی، خصوصاً قرأت میں اپنی مہارت و کمال کے باعث قراء عشرہ میں شمار ہوتے ہیں، بصرہ میں امام القراء ابو عمرو بن العلاء کے بعد با اتفاق امت شیخ الفتن تسلیم کیے گئے، ابن عماد الحسینی "احد الاعلام" لکھتے ہیں علامہ یاقوت رومی رقمطراز ہیں۔

الامام فی القراءات والعربیة ولغة العرب والفقہ۔

"وہ قرأت عربیت لغت اور فقہ میں امام تھے۔"

حافظ جلال الدین سیوطی لکھتے ہیں:

۱۔ معجم الادباء ج ۷ ص ۳۰۲ وبعیث الوعاة ص ۳۱۸۔

۲۔ شذرات الذهب ج ۲ ص ۱۳۔

۳۔ معجم الادباء ج ۷ ص ۳۰۲۔

كان اعلم الناس في زمانه بالقرات والعربية وكلام العرب والرواية والفقہ^۱

”کلام عرب حدیث اور فقہ کے سب سے بڑے عالم تھے۔“

ابو حاتم سجستانی جنہیں امام یعقوب الحضرمی سے تلمذ کا شرف حاصل ہے بیان کرتے ہیں کہ:

كان اعلم من ادرکنا ورأینا بالحروف والاختلاف فی القرآن الکریم وتعلیلہ ومذاهبہ ومذاهب النحویین فی القرآن الکریم^۲

”جن شیوخ کو ہم نے دیکھا اور ان کی صحبت اٹھائی ان میں امام یعقوب اختلاف قرآن اس کی تعلیل اور مذاہب اور قرآن میں نحو یوں کے مسائل کے سب سے بڑے عالم تھے۔“

قرأت:

ان کی کلاہ افتخار کا اصل طرہ امتیاز فن قرأت میں غیر معمولی مہارت تھی صحابہ کرام رضی اللہ عنہم کے بعد تابعین اور تبع تابعین عظام کے طبقہ میں صاحب اختیار ائمہ قرأت کی تعداد بکثرت ہے بقول امام محمد کی قراء سبعہ نے جن ائمہ قرأت سے روایت کی صرف ان ہی کی تعداد ستر ہے اس سے اندازہ کیا جاسکتا ہے کہ اختیار قرأت کا جو سلسلہ صدیوں کے عرصہ پر محیط رہا ہو اس میں کس قدر بے شمار ماہرین فن پیدا ہوئے ہوں گے۔

لیکن ان تمام روایات میں صرف دس قرأتیں متواتر قرار پائیں اور ان میں بھی حسن قبول اور شہرت عام کی سندسات قرأتوں کے نصیب میں آئی وہی آج قرأت سبعہ کے نام سے مشہور ہیں دوسری صدی کے اوائل میں فن قرأت کے جو مراکز موجود ظائق رہے ان میں مدینہ کوفہ مکہ بصرہ اور دمشق کے نام ممتاز ہیں۔

قرأت سبعہ میں امام ابو عمرو بن العلاء (المتوفی ۱۵۴ھ) سرزمین بصرہ ہی کے شب

۱. بغیۃ الوعاة ص ۳۱۸ - ۲. مرآة البیان ج ۲ ص ۳۰۔

چراغ تھے اور اسی مردم خیز زمین سے امام یعقوب بن اسحاق بھی پیدا ہوئے جن کی روایت کو اپنی اہمیت و عظمت کی وجہ سے قرأت عشرہ میں آٹھوں مقام حاصل ہوا اور حقیقت یہ ہے کہ امام یعقوب کی شہرت و مقبولیت کی اساس یہی فن بنا، یہاں تک کہ قاری اہل البصرہ اور المرقی ان کے نام کے لازمی جزو بن گئے۔

انہوں نے قرأت کی تحصیل سلام بن سلیمان الطویل، مہدی بن میمون اور ابوالاشبہ العطار دی سے کی اور قراء سبعہ میں امام ششم حمزہ بن حبیب الزیات اور امام ہفتم ابوالحسن علی الکسائی سے نکات فن کی روایت اور سماع کا شرف حاصل کیا۔ اور پھر جب وہ خود باکمال ہو کر مسند قرأت پر جلوہ افروز ہوئے تو حرمین، عراق اور شام کے اکابر علمائے فن نے ان کے سامنے زانوئے تلمذتہ کیا، چنانچہ ان سے قرأت کی روایت کرنے والوں میں روح بن عبدالمومن محمد بن التوکل اور ابو حاتم جستانی کے نام نمایاں ہیں۔^۱

ابن عماد نے لکھا ہے کہ بصرہ کے تقریباً تمام ائمہ قرأت امام ابو عمرو بن العلاء کے بعد ان ہی کی روایت کے منبع ہیں۔^۲ تمام تذکرہ نویسوں نے بالاتفاق ان کے صحیفہ کمال کے اس باب کو نہایت واضح طور پر ذکر کیا ہے، چنانچہ علامہ یافعی رقمطراز ہیں:

انه كان امام البصرة في عصره في القراءة.^۳

”وہ اپنے عہد میں اہل بصرہ کے فن قرأت میں امام تھے۔“

حافظ سیوطی لکھتے ہیں:

وله رواية مشهورة به وهي احدى القراءات العشر.^۴

”قرأت میں ان کی ایک مشہور روایت ہے اور وہی دس قرأتوں میں سے ایک ہے۔“

علامہ یاقوت رومی فرماتے ہیں:

ثامن قراء العشرة الامام في القراءات.^۵

۱. مرآة الجنان ج ۲ ص ۳۰۔ ج شذرات الذهب ج ۲ ص ۱۴۔ ج مرآة الجنان ج ۲ ص ۳۱۔

۲. بغية الوعاة ص ۳۱۸۔ ۳. معجم الادباء ج ۲ ص ۳۰۲۔

”قراء عشرہ میں آٹھویں نمبر پر وہ فن قراءت کے امام تھے۔“

ابو حاتم جستانی کا بیان ہے کہ جن علماء سے ہمیں شرف لقاء حاصل ہوا ان میں امام یعقوب الحضرمی قرآن کے رموز و نکات اور اس کے حروف کے اختلافات کے سب سے بڑے عالم تھے!

کسی شاعر نے اپنے اشعار میں امام یعقوب کو زمرہ قراء میں مہر جاں تاب کے الفاظ میں خراج عقیدت پیش کیا ہے، جن کا ترجمہ یہ ہے:

(ترجمہ) ان کے والد اور جد امجد ممتاز قراء میں تھے اور یعقوب تو قراء کے درمیان مہر تاباں کی حیثیت رکھتے ہیں، وہ اپنے فن میں منفرد دیکتا تھے ان کی نظیر نہ صرف ان کے عہد بلکہ تاقیامت نہ مل سکے گی،!

علامہ یافعی نے قرأت میں رسول اکرم ﷺ تک امام یعقوب الحضرمی کی سند نقل کی ہے، جو اس طرح ہے: یعقوب عن سلام عن عاصم عن ابو عبد الرحمن السلمی عن علی عن رسول اللہ ﷺ اس سے ان کے عالی سند ہونے کا اندازہ کیا جاسکتا ہے۔

حدیث:

قرأت میں باکمال ہونے کے ساتھ وہ حدیث میں بھی بہرہ وافر رکھتے تھے اس میں انہیں حضرت انس بن مالک، امام شعبہ، سالم بن عبد اللہ بن عمر، سلیمان بن یسار اور حماد بن سلمہ جیسے یگانہ عصر ائمہ سے تلمذ حاصل تھا، ان کے علاوہ جن لائق ذکر شیوخ سے انہوں نے روایت حدیث کی، ان کے اسمائے گرامی یہ ہیں:

زید بن عبد اللہ (جو ان کے جد امجد تھے) اسود بن شیبان، سہیل بن مہران، سلیمان ابن معاذ الفصی، زائدہ بن قدامہ، سلیم بن حیان، عبد الرحمن بن میمون، عقبہ بن عبد الغافر، ابو عقیل الدورقی۔

۱ شذرات الذہب ج ۲ ص ۱۳۔ ۲ البغیۃ الواعا ص ۳۱۸۔

۳ میزان الاعتدال ج ۲ ص ۳۰۔

تلامذہ:

ان کے دامن فیض سے فیض حاصل کرنے والوں میں سفیان ثوری، وہیب، یزید بن زریع، عمر بن علی فلاس، اسماعیل بن علیہ، بشر بن الفضل، ہشیم بن بشیر، عبدالاعلیٰ بن مسہر، عقبہ بن مکرم العمی، حسین بن علی الصدائ، محمد بن سیرین اور یحییٰ بن ابی کثیر وغیرہ جلیل القدر علماء شامل ہیں۔

جامعیت:

ان کی ذات مختلف علمی و عملی کمالات کا مجموعہ تھی، قرأت و حدیث میں ان کی مہارت کا ذکر گزر چکا ہے، علاوہ ازیں وہ نحو عربیت، فقہ اور لغت میں امامت کا درجہ رکھتے تھے، علامہ یاقوت نے لکھا ہے کہ وہ اپنے زمانے میں نحو کے مختلف مکاتب اور ان کے اختلافات کے سب سے بڑے عالم تھے۔

عبادت میں انہماک:

اس علمی تفوق کے ساتھ وہ عمل کا بھی پیکر مجسم تھے، کثرت عبادت، زہد و ورع اور امانت الی اللہ ان کے خاص اوصاف تھے، نماز میں ان کے انہماک، خشوع و خضوع کا یہ عالم تھا کہ بارگاہ ایزدی میں کھڑے ہونے کے بعد پھر انہیں کچھ ہوش نہ رہتا تھا، حافظ سیوطی رقمطراز ہیں:

سوق رداء و هو فی الصلوة ورد الیہ ولم يشعر لشغله فی الصلوة۔^۱
 ”حالت نماز میں ان کی چادر چوری ہو گئی اور پھر واپس بھی آ گئی لیکن نماز میں مشغولیت کے باعث ان کو احساس تک نہ ہوا۔“

نقد و جرح:

امام یعقوب کی عدالت اور ثقاہت کے بارے میں علمائے فن کی مختلف رائیں پائی جاتی ہیں، لیکن اکثر جلیل القدر ائمہ اس بات پر متفق ہیں کہ وہ ثقہ اور صدوق تھے

۱۔ تہذیب التہذیب ج ۱۱ ص ۳۸۲۔ ۲۔ معجم الادباء ج ۷ ص ۳۰۲۔ ۳۔ بغیۃ الوعاة ص ۳۱۸۔

چنانچہ ابن معین، امام نسائی اور ابو حاتم مطلقاً ان کی مرویات کو حجت اور سند مانتے ہیں، ابن حبان نے بھی اپنی تصنیف میں ان کا ذکر کیا ہے۔^۱ صرف علامہ ابن سعد نے لکھا ہے کہ:

لیس هو عندہم بذک الثبت یدکرون انہ حدث عن رجال لقیہم
وہو صغیر۔^۲

”وہ ثبوت میں بلند پایہ نہیں تھے، علماء کا خیال ہے کہ انہوں نے ان شیوخ سے روایتیں کی ہیں جن سے وہ صغریٰ میں ملے تھے۔“

صاحب طبقات کے اس بیان کا ضعف اس طرح واضح ہے کہ انہوں نے ”بذکرون“ کے قائلین کو مجہول و نامعلوم کر دیا ہے۔

تصنیف:

وہ صاحب تصنیف بھی تھے، علامہ یاقوت اور خیر الدین زرکلی نے ان کی دو کتابوں کا ذکر کیا ہے، کتاب الجامع، وقف التمام، اول الذکر میں مصنف نے وجہ قرأت کے اختلافات کو جمع کیا ہے۔^۳

وفات:

ذی الحجہ ۲۰۵ھ میں اپنے وطن مالوف بصرہ میں وفات پائی، انتقال کے وقت ۸۸ سال کی عمر تھی۔^۴ صاحب معجم الادباء نے ذی الحجہ کی بجائے ماہ جمادی الاولیٰ کا ذکر کیا ہے۔



۱۔ تہذیب التہذیب ج ۱۱ ص ۳۸۲۔ ۲۔ طبقات ابن سعد ج ۷ ص ۵۵۔

۳۔ معجم الادباء ج ۷ ص ۳۰۲۔ ۴۔ بغیۃ الوعاة ص ۳۱۸۔